

श्रीभागवतसमुद्रमथनक्षमो विजयते ।  
श्रीतत्त्वार्थदीपनिबन्धे  
श्रीभागवतार्थ-प्रकरणम्  
योजनया च समलङ्कृतम् ।

कठिनांशविवेचनयुतम् ।  
( द्वितीयो भागः )



संशोधकश्चिमनलालशास्त्री.  
( श्रीबालकृष्ण-शुद्धाद्वैत-महासभा-मन्त्री. )







श्रीबालकृष्णो विजयते ।

श्रीभागवतपीयूषसमुद्रमथनक्षमो विजयते ।

श्रीमद्वैश्वानरावतारशुद्धाद्वैतनिर्गुणभक्तिमार्गप्रवर्तकाचार्य-  
चक्रचूडामणिजगद्गुरुश्रीवल्लभाचार्यचरणविरचिते

त त्वा र्थ दी प नि ब न्धे

तृतीयं

श्रीभागवतार्थप्रकरणम् ।

दशदिगन्तविजयिगोस्वामिश्रीपीताम्बरात्मजश्रीपुरुषोत्तम-

चरणैः प्रणीतया योजनया समलङ्कृतम्

कठिनांशविवेचनेन प्रसाधितञ्च ।



( द्वितीयो भागः )

श्रीमद्रोस्वामिकुलभूषण-विद्यानिधि-श्रीदश्रीव्रजरत्नलालजी-

महाराजचरणानां निर्देशेन प्रबन्धबलेन च

श्रीमदाचार्यचरणपादपद्मपरागशृङ्खला

चीमनलालशास्त्रिणा

‘साहित्यभूषण’ ‘शुद्धाद्वैतरत्ने’त्यनेन

संशोध्य प्राकाश्यं नीतः ।

( मोटामन्दिर-सुरत )

न्यो. २-०-०

Two 17



---

‘श्रीगोविन्दजी डाह्याभाई’ इत्यनेन स्वकीये ‘अनाविलबन्धु’नाममुद्रणालये  
‘बुरानपुरीभागल’ ‘भाजीवालीपोळ’-सुरते मुद्रितम् । हरिशङ्करतनुजनुषा  
चीमनलालशास्त्रिणा सुरतनगरे वृहन्मन्दिरस्थश्रीबालकृष्णशुद्धाद्वैत-  
महासदसः कार्यालयात् प्रकाशितम् ।



ग्रन्थप्राप्तिस्थलम्-श्रीबालकृष्ण-शुद्धाद्वैत-महासभा-

मन्त्रिणौ ।

चीमनलालशास्त्री

ईश्वरलाल म. शाह

मोटामन्दिर सुरत (SURAT)

---



श्रीमद्गोस्वामिविद्वद्गणकेसरो विद्यानिधि श्री ६  
श्रीव्रजरत्नलालजीमहाराज. सुरत.



शुद्धाद्वैतसुधाप्रदानकुशला वादीभणञ्चाननाः श्रीमद्भागवतादितत्त्वरसिका न्यायादिशास्त्रे रताः,  
षष्ठाख्ये निधिबालकृष्णचरणे, स्वासक्तचित्ताः सना श्रीमच्छ्रीव्रजरत्नलालचरणा दीव्यन्ति सर्वोपरि ॥

प्राकट्यं संवत् १९५२ भाद्रपदशुक्ला ७

[ चीमनशास्त्री ]

श्री ' अनाविलबन्धु ' प्रिन्टिंग प्रेस, बुरानपुरी भागल-सुरत.







॥ श्रीबालकृष्णो विजयते ॥

## द्वितीयभागस्य निवेदनम् ।

श्रीमद्भोक्तुलनाथकृपयास्मिन्नेव हायनेऽन्नकूटोत्सवावसरे श्रीमद्भागवतार्थनिबन्धस्य प्रकाशावरणभङ्गालङ्कृताङ्गः पूर्वभागः श्रीमद्भागवतस्वारस्यबुभुत्सूनां करकमले आसीन्निवेदित इति विदितचरमेव मनीषिणां भवताम् । तस्यैवायमपरो भागः पञ्चमस्कन्धशेषादारभ्य द्वादशस्कन्धान्तः कारिकातद्योजनाभ्यां विभूषितस्तत्कठिनांशविवेचनेन प्रसाधितश्च साम्प्रतं भवतां पुरतो निवेद्यते । अतः खलु द्वादशस्कन्धपूर्त्याऽखण्डानन्दाकारद्वादशाङ्गपूर्णपुरुषोत्तम इव सर्वोद्धृतिकरणार्थं रासोत्सवे प्रादुर्भवति श्रीभागवततत्त्वार्थप्रदीपः सपरिकरः ।

प्रथमभागाविष्कृतौ बहवः प्रत्यूहा उदपद्यन्त । अस्मिन्नपरभागसंस्कृतौ श्रीवैश्वानरवाक्पतीनामनुकम्पावशात् सर्वत आनुकूल्यमाप्नुवम् ।

श्रीमद्वल्लभवाङ्मयप्रचारोत्कमनोभिर्गो० श्री ६ श्रीब्रजरत्नलालजीमहाराजचरणैर्मदीयकार्यान्तरातिपातान् दूरीकृत्यैतदर्थमेव नियुक्तोऽहं येनानन्यवृत्तिसापेक्षसंशोधनमेकतानेन विधातुमपारयम् । मङ्क्षु प्राकट्ये इदं प्रधानं कारणम् । एवञ्च विद्याविलासिनो गोस्वामिचरणाः श्री ६ श्रीवल्लभलालजीमहाराजचरणाः पञ्चमशेषादारभ्य द्वादशस्कन्धान्तां कारिकातद्योजनायाः प्रतिकृतिं ( प्रेसकोपीं ) कृपयाऽददुः । झटिति प्राकट्ये ते भवन्तोपि हेतुः, कारिकापेक्षया योजनायाः प्रतिकृतिस्तु शुद्धतरासीदतो भवतामुपकारं वारं वारं स्मरामि । एवञ्च निबन्धकठिनांशविवेचनस्य प्रथमद्वितीयस्कन्धस्थविभागो भगवदीयतेलीवालामहाशयैः प्रकाशित आसीदेव । तदग्रे प्रथमभागे तन्निवेशनार्थं गवेषितमपि तन्नाप्नुवम् । परन्तु कलिते प्रथमभागे मोहमयीस्थमङ्गलदासजीभगवदीयः सोत्साहं समग्रमिदं विवेचनमालिख्य प्राहिणोत् । अतः सर्वार्था धन्यवादार्हः स भावुको भागवतः । यत्परिश्रमेण कठिनांशक्लेशमन्तरेण अध्येष्यते जनः ।



शोधनादिकर्मणि “प. भ. ईश्वरलाल मग्नलाल शाह” “प्रभुलालभाईमास्तर”  
इत्यभिधेयाः सुहृदो मम परिश्रमं लघूकुर्वन्ति स्म इति दिष्ट्या तेपि धन्याः । श्रीगोपीजनवल्लभ-  
चरणसेवननिरतेन चीमनलालभगवदीयेन मुद्रणव्ययप्रदानरूपां पितृप्रतिज्ञापूर्तिं सम्पाद्य महान्  
उत्साहोऽदर्शि । दैवसम्पत्तेरिदमेव लक्षणं यत्तस्या विनियोगोऽलौकिकभगवत्कार्ये एव स्यात् ।

निवेदनेत्रैक आन्तरनिर्वेदो मां मुखरीकरोति, कोटिपरिमितवैष्णवसङ्ख्याकेस्मिन्  
सम्प्रदाये मुद्रितसंस्कृतग्रन्थानां व्यवस्थितप्रचारो न भवति । विना मूल्यं वितरणं तु प्रति  
पुस्तकं कुर्म एव, तत्र बहूनि पुस्तकानि व्ययीभवन्ति । अवशिष्टानां बहुकालं रक्षणं कर्तुमपि  
न पारयते । कापि तदोषः कीटादिभिर्न विनश्येदिति तस्ततः सूक्ष्मेक्षिकया कोभीक्षणं पश्येत् ।

श्रीमद्भागवतार्थनिबन्धस्यारादुपकारकाश्चतुःपञ्चग्रन्थाः प्रकाशनयोग्या वर्तन्ते ।  
अध्यायार्थः, भक्तिचिन्तामणिः, श्रीलालुभट्टानां गो. श्रीकल्याणरायाणाञ्च लेखौ, प्रक्षिप्ताध्याय-  
समर्थनं निबन्धसार इति । भागवतप्रकरणविभागस्तु गो.श्री ६ श्रीव्रजरत्नलालजीमहाराज-  
चरणैर्मुद्रयित्वा प्रकाश्यं नीतः । निबन्धः खलु प्रकृत्या गभीरहादोस्ति, नहि टीकामन्तरेण  
प्रेक्षावन्तोप्यवगन्तुं प्रभवन्तीति प्राक्तनमैतिह्यं मनसिकृत्य यावत्समासाद्यसाहित्यं प्रकटी-  
कर्तुमीहन्ते न्यायकोविदा गो.श्री.६ श्रीव्रजरत्नलालजीमहाराजचरणाः । श्रीकल्याणरायाणां  
श्रीमती टिप्पणी विस्तृता सती रसिकजनानन्दजनयित्री श्रीमदाचार्यवाचां विशयनिरसन-  
पूर्वकतद्भार्दबोधकर्त्री विराजते । सा सपदि स्वतन्त्रतयाविर्भावमर्हति ।

प्रकरणाध्यायार्थसङ्कलना सारल्येनेदमित्थतयावगता भवेदतो नूतनप्रणाड्या  
भागवतार्थामृतार्णवस्य सोपानसरूपाणि कोष्टकानि निर्मायात्र निवेद्यते पुरतो भवतां प्रेक्षावताम् ।

क्षमन्तु यच्छोधितमन्यथा मया स्वदृष्टिदोषादनभिज्ञभावात् ।

कृपालवो भागवताः सदा मां फलं हि ‘कृष्णेस्तु’ निवेदितं तत् ॥

रासोत्सवः

सं. १९९१

श्रीवल्लभपादपद्मपरागरञ्जितो

भवदीयः

चीमनलालशास्त्री



श्रीबालकृष्णो विजयते ।  
परमभगवदीयश्रीबालकृष्णचरणसेवनपरायणः  
श्रीयुत शेठजी दाह्याभाई वेरागीवाला-सुरत.



जन्मदिवसः सं. १९१४ ज्येष्ठशुक्ला ४  
गोलोकवासवासरः सं. १९८६ आश्विनशुक्ला ७ सोमः,  
येन भगवत्सेवापरायणेन सम्पूर्णससाहित्यश्रीमद्भागवतार्थनिबन्धप्रकाशने  
द्रव्यसाहाय्यदानं प्रतिज्ञातम् ।

श्रीं ' अन्ताविल बंधु ' प्रिन्टिंग प्रेस, बुरानपुरी भागल-सुरत.







श्रीकृष्णः ।

## श्रीभागवतार्थामृतार्णवस्य सोपानानि

### प्रथमस्कन्धे-अधिकारिनिरूपणम्-श्रोता-वक्ता

हीनाधिकारी अ० १-२-३	मध्यमाधिकारी अ० ४-५-६	उत्तमाधिकारी अ० ७-४-१९
------------------------	--------------------------	---------------------------

### हीनाधिकारी-प्रकरणम्-१

अ० १ श्रोता— जिज्ञासुत्वम् वक्ता— श्रुतभागवतत्वम्	अ० २ मात्सर्यरहितत्वम् चातुर्यवत्त्वम्	अ० ३ श्रवणे प्रीतिः गुह्यज्ञानवत्त्वम्
---	--	--

### मध्यमाधिकारी-प्रकरणम्-२

अ० ४ श्रोता— भगवत्कृपा वक्ता— ”	अ० ५ भगवदीयत्वम् ”	अ० ६ भगवदेकत्वम् ”
---------------------------------------	--------------------------	--------------------------

### उत्तमाधिकारी-प्रकरणम्-३

पादौ-हस्तौ-सक्थौ-बाहू-स्तनौ-हृदयं-शिर इति श्रीपुरुषोत्तमस्य द्वादशाङ्गानि, अङ्गी श्रीपुरुषोत्तमश्च


अध्यायाः — ७×१९

### द्वितीयस्कन्धे-साधननिरूपणम्


तत्त्वध्यानम् ( प्र० १ )	हृत्प्रासादः ( प्र० २ )	मननम् ( प्र० ३ )
-----------------------------	----------------------------	---------------------




प्रथमं साधनं—तत्त्वध्यानं—प्रकरणम्—१




द्वितीयसाधनं—हृत्प्रासादः प्रकरणम्—२




तृतीयसाधनं—मननम्—प्रकरणम्—३



तृतीयस्कन्धे—लौकिक-अलौकिकसर्गनिरूपणम्—अ० ३३




बन्धसृष्टिः







## मुक्तसृष्टिः





## तृतीयस्कन्धे मैत्रेयमतानुसारी प्रकरणविभागः



## चतुर्थस्कन्धे - विसर्गनिरूपणम्









### पञ्चमस्कन्धे स्थानलीलानिरूपणम् ।


अध्यायसंख्यायां स्थानस्य रूढार्थतः प्रथमपक्षः




अध्यायसंख्यायां यौगिकार्थतः द्वितीयः पक्षः








### षष्ठस्कन्धे-पुष्टिनिरूपणम् ।




\*रूपेण मोक्षदः प्रोक्तः रसेनानन्ददायकः । गन्धेन भक्तिदः प्रोक्तः स्पर्शेनाखिलतापनुत् ॥  
मनोहरस्तु नादेन योगेनात्मप्रवेशदः । कालमोक्षप्रदो द्विष्टः स्वामी सर्वसुखप्रदः ॥  
हीनभावाद्दुःखदश्च केवलः सकलार्थदः । मीतो योगप्रदः प्रोक्तो भिन्नो मृत्युप्रदः स्मृतः ॥  
यथास्थितो ज्ञानदश्च स्नेहाद्वश्यो भवेद् ध्रुवम् ॥

### स्कन्धार्थविचारे पुष्टिः कालादिबाधकरूपा




### सप्तमस्कन्धे-उक्तिः-कर्मवासनानिरूपणम्






६


कर्म



### अष्टमस्कन्धे मन्वन्तर-सद्धर्मनिरूपणम्



### नवमस्कन्धे ईशानुकथानिरूपणम्





# दशमस्कन्धे निरोधनिरूपणम्

जन्मप्रकरणम् (१)		तामसम् (२)		राजसम् (३)		सात्त्विकम् (४)		गुणप्रकरणम् (५)
प्रमाणम्	प्रमेयम्	साधनम्	फलम्	प्रमाणम्	प्रमेयम्	साधनम्	फलम्	
* अ० ७ (५×११)	* अ० ७ (१२×१८)	* अ० ७ (१९×२५)	* अ० ७ (२६×३२)	* अ० ७ (३३×३९)	* अ० ७ (४०×४६)	* अ० ७ (४७×५३)	* अ० ७ (५४×६०)	* अ० ७ (६१×६७)
								(७५×८१)

ऐश्वर्यम्	वीर्यम्	यशः	श्रीः	ज्ञानम्	वैराग्यम्
८२	८३	८४	८५	८६	८७

७


अ० १	अ० २	अ० ३	अ० ४
व्यूहप्राकट्यम्-वासुदेवः	संकर्षणः	प्रद्युम्नः	अनिरुद्धः
विषयः-हेतुता	उद्यमः	रूपान्तरस्वीकारः	मायातो नाशम्

\* सप्ताध्यायेषु ऐश्वर्यम् (१) वीर्यम् (२) यशः (३) श्रीः (४) ज्ञानम् (५) वैराग्यम् (६) धर्मी (७) इति सप्तसङ्ख्याक्रमो ज्ञेयः


(१) (२) (३) (४) (५)  
चतुर्भिश्च चतुर्भिश्च चतुर्भिश्च त्रिभिस्तथा । षड्भिर्विराजते योसौ पञ्चधा हृदये मम ।



## एकादशस्कन्धे मुक्तिनिरूपणम्



## द्वादशस्कन्ध आश्रयलीलानिरूपणम्



इति श्रीनिबन्धानुसारी प्रकरणाध्यायार्थविभागः

निबन्धटीकासरणिं विदित्वा पीयूषपानं रसिकाः प्रकुर्युः ।  
सोपानपन्था विहितः प्रवेष्टुं लीलार्णवे भागवते निजेन ॥ १ ॥



श्रीकृष्णाय नमः ।

श्रीगोपीजनवल्लभाय नमः ।

श्रीमदाचार्यचरणकमलेभ्यो नमः ।

श्रीभागवतप्रतिपदमणिवरभावांशुभूषितमूर्तिर्विजयते ।

श्रीमद्वल्लभाचार्यचरणप्रकटिततत्त्वार्थदीपनिबन्धान्तर्गतं तृतीयं

## श्रीमद्भागवतार्थप्रकरणम् ।

( श्रीगो० श्रीपुरुषोत्तमचरणप्रणीतयोजनाख्याख्यासमेतम् )

( निबन्धकठिनांशविवेचनसंयुतञ्च )

### अथ पञ्चमस्कन्धनिबन्धस्य

एकविंशाध्यायः ।

अतः प्रसङ्गिनं प्राह मानतो ह्यतिदेशतः ।

अन्ते सुसन्धितं मध्ये शून्यमेवंविधं तु तत् ॥१३६॥

श्रीबालकृष्णो विजयते ।

श्रीदशदिगन्तविजयिश्रीगो.श्री ६ श्रीपुरुषोत्तमचरणविरचिता

पञ्चमस्कन्धनिबन्धस्य योजना ।

निजकृतिपरिपाकव्याकुलीभूतबुद्धिः

क इह खलु विभूनामाशयं वेत्तुमीष्टे ।

तदपि करुणयाऽस्मन्नाथ नः खेदहारि-

स्वपदनखविधुं दृक्पानपात्रीकुरुष्व ॥ १ ॥

तत्किरणैर्निजसरणिं दर्शय हार्दं च कर्षय ध्वान्तम् ।

योजय देव निबन्धं जाने येनार्थसम्बन्धम् ॥ २ ॥

दिवो मण्डलस्य मानं निरूपयन्ति—मानतो ह्यतिदेशत इति ।

मूले 'दिवो मण्डलमि'त्यनेन स्वर्लोक उच्यते, 'उरःस्थलं ज्योतिरनी-



स्वरादिलोकसंस्था तु पातालादिवेरिता ।

राशिमध्यगता भूमिर्न्यूनाधिक्येन वर्तते ॥१३७॥

ज्योतिश्चक्रस्य तु गतिः सूर्येणेति निरूप्यते ।

ब्रह्मकल्पे तथेत्येके मानसादेस्तु सम्भवात् ॥१३८॥

कमस्ये'ति 'दिवो मूर्द्धनी'त्यादिकथनात् । अन्तरिक्षन्तु नाभिसरोरूपं नभस्तलं स एव भुवर्लोकः, 'भुवर्लोकस्य नाभित' इति द्वितीये वाक्यात् । तद्धि मानतः पञ्चाशत्कोटियोजनसङ्ख्यातमेव । गद्ये 'यथा द्विदलयोर्निष्पावादीनामि'त्यतिदेशादित्यर्थः । स्वरूपमाहु-अन्त इत्यादि । 'ते अन्तरेणान्तरिक्षं तदुभयसन्धितमि'ति गद्ये कथनात् । गद्ये 'तदुभयसन्धितमि'ति तयोर्भूर्लोकस्वलोकयोर्द्यावापृथिव्योः सन्धितं सम्बद्धम् । तथा च तस्य भूर्लोकनिकटभागस्तत्स्थितानां भोग्यो द्युलोकनिकटतत्स्थानाम्, तद्वक्ष्यति चतुर्विंशे 'अधस्तात्सवितुरि'त्यादिभिः । एवं सति पक्षिप्रचारयोग्यो भागः शतयोजनात्मको भूर्लोकवासिभोग्य उपरितनः सिद्धादिभवनमारभ्य द्युलोकस्थभोग्यः शेषः सप्तषष्टिसहस्रमितोऽन्तरिक्षनामा भुवर्लोकवासियक्षादिभोग्यस्तेन भूर्लोकाच्चन्द्रचारपर्यन्तो द्विलक्षयोजनात्मको भुवर्लोकः पञ्चाशत्कोटिविस्तीर्ण इति सिद्धयतीत्यर्थः ॥ १३६ ॥

नन्वत्र भूमण्डलायामसन्निवेशादिकं राज्ञः प्रश्नानुरोधेन विराड्ध्यानार्थमुच्यते । अतः स्वर्लोकादिसंस्थानमप्यवश्यं वक्तव्यमेवेति तत्कुतो नोच्यत इत्याकाङ्क्षायामाहुः-स्वरादीत्यादि ।

तुः शङ्कानिरासे, पातालादिविवरेष्वयुतयोजनान्तरस्यायामविस्तारस्य वक्ष्यमाणत्वात् । तेनैव सा कथिता । तथा च तेषां दूरनैक्यविभागो निविडभागो मार्गभागश्च तत एव ज्ञातुं शक्य इति विराड्ध्यानस्य तावतैव सिद्धिरित्यतो नोच्यत इत्यर्थः । ननु 'स एष उदगयने'त्यादिग्रन्थस्य किं प्रयोजनं, राज्ञाऽपृष्टत्वात् । न च 'कालस्याऽनुगतिर्या तु लक्ष्यतेऽण्वी बृहत्यपी'तिद्वितीयस्कन्धे प्रश्नात्तदुत्तरत्वेनेदमितिवाच्यम्, 'स कालः परमाणुर्वै' इत्यादिना तृतीयस्कन्धे एव तस्योत्तरित्वादित्यत आहुः-राशीत्यादि । तुरप्यर्थे, अस्मिन्नध्याये निरूप्यमाणेन सूर्येण, एतदुभयं निरूप्यत इत्यर्थः । मतान्तरेण तत्प्रयोजनमाहुः ब्रह्मेत्यादि । तुः प्रयोजनशङ्कानिरासे । द्वितीयस्कन्धे ब्रह्मकल्पो राजसन्देहनिरासायोक्त इति जानसोत्तरादिकं च सर्वं प्रियव्रतादिकृतं तत्रैवेति प्रसङ्गतस्तत्रत्यमिदमप्युच्यत इत्यर्थः ॥१३८॥



सूर्यस्य तु पृथग्ज्ञानमेवमत्र विचारितम् ।

कालसूत्रमिहैकं हि रथयुग्मे यथोचितम् ॥ १३९ ॥

सूक्ष्म एव स्थितः सूर्यः स्थूलस्यापि प्रवर्त्तकः ।

सारथिस्त्वविशेषेण मूर्त्तिभेदेन वा तथा ॥ १४० ॥

सिद्धान्तेनाहुः-सूर्यस्येत्यादि । तुः पूर्वोक्तपक्षनिरासे, 'पाञ्च कल्पमथो गृण्वि'ति मध्ये उक्तत्वात्तस्यापि वक्तुमुचितता । तथा च तृतीयेऽहोरात्रादीनामुक्तत्वेऽपि पक्षस्य पञ्चदशदिनात्मकत्वेन कथनात्तदादिवृद्धिहासहेतुज्ञानाभावे प्रत्यक्षविरोधेन पुनः सन्देहः स्यादिति तन्निवृत्त्यर्थं तद्धेतुभूतदिवसरात्रिवृद्धिहासज्ञापनाय, यत्रैते राशयस्तस्य ज्योतिश्चक्रस्यापि पूर्वाध्याये श्लो. ३० 'यदुपरिष्ठात्सूर्यरथस्य मेरुं परिभ्रमतः संवत्सरात्मकं चक्रं देवानामहोरात्राभ्यां परिभ्रमती'त्यनेनोक्ताया गतेर्ज्ञापनाय च तदुक्तिरिति सूर्यस्य पृथगेव ज्ञानमत्र विवक्षितमिति तदेवात्र मुख्यतया विचारितमित्यर्थः । अत्र 'स एष' इति गद्यविवरणरूपं 'यदा मेवे'त्यादिगद्यम् । तस्य सङ्ग्रहो 'यावद्दक्षिणायनमि'त्यादीति ज्ञेयम् । राशिमध्यगतभूमेर्न्यूनाधिकत्वं सूर्यभोग्यनक्षत्राक्रान्तदिवससङ्ख्याभिर्ज्ञेयम् । ज्योतिश्चक्रगतेर्भेदस्त्वग्रिमाध्याये मूल एवानुमानेन बोधनीय इति न कोऽपि शङ्कालेशः । ननु पूर्वाध्याये सूर्यरथस्य संवत्सरात्मकं चक्रं मानसोत्तरोपरि भ्रमतीत्युक्तम्, स तु गिरियुतोच्छ्रायो लक्षोच्छ्रायान्मेरोरतिनीचैस्ततस्तदुपरि भ्रमन् रथोऽपि सहस्रोच्छ्रायो द्विगुणो वा भवेत्, न त्वधिकस्तथा सति तस्यापि नीचैस्त्वान्मेरूपरि कथं दिनरात्रिव्यवस्था । किञ्च, तस्य गत्याऽस्मदादिदिनरात्र्योर्यथा न्यूनाधिकभावस्तथाऽहोरात्रस्य नास्तीति कथं वैषम्यम्, गतेरैक्यादित्याशङ्कायां द्विविधगतिं तत्प्रयोजकस्य कालोपाधित्वं चोपपादयन्ति सार्द्धः षड्भिः कालेत्यादि । कालस्य सूत्रत्वं तृतीये वक्तव्यम् । 'अव्यक्तरंहसा भगवता कालेन भ्राम्यमाणानामि'त्यनेन । सूर्यस्य हि स्थूलं सूक्ष्मं चेति रथद्वयमेकैकचक्रम् । इहास्मिन् रथयुग्मे । हि यतो हेतोः । कालसूत्रं कालात्मकं सूत्रम्, यथोचितं यादृगत्यर्थं यथापेक्षितं तदर्थं तत्र तथास्थितमेकम्, अत उभयोरपि कालोपधित्वम् । हिरयेऽपि सम्बद्धयते । यतो हेतोः सूक्ष्म एव रथे स्थितः सूर्यः स्थूलस्यापि रथस्य नियामकतया प्रवर्त्तकः । तु पुनः सारथिरूपोऽविशेषेणैकरूपेण मूर्त्तिभेदेन वा तथा प्रेरकतया प्रवर्त्तकः ।

॥ १३९ ॥ १४० ॥



सूक्ष्मरूपरथा ये तु त ऊर्ध्वं मण्डले स्थिताः ।

रहटे घटिका यद्वदत आरोहणादिकम् ॥१४१॥

आरोहणे मन्दगतिरवरोहे तु शीघ्रता ।

समे मध्यमभावश्च ज्योतिश्चक्रगतिः समा ॥१४२॥

राश्यादिभावमापन्नाश्चक्रस्याशा निरूपिताः ।

मेषे तुलायां च तथा अत ऊर्ध्वं व्यवस्थया ॥१४३॥

तु पुनः ये राहादिसप्तर्ष्यन्ताः सूक्ष्मरूपा एकैके रथा येषां ते मण्डले स्थूले चक्रे यद्वद्वहटे घटिकास्तिष्ठन्ति तद्वदूर्ध्वं स्थिताः । (ते विष्णुपुराणे द्वितीयेंऽंशे द्वादशाध्याये 'रथस्त्रिचक्रे सोमस्ये'त्यादिना निरूपितास्ततोऽवगन्तव्याः । यद्यपि सप्तर्षीणां रथा नोक्तास्तथापि तेषां गमनदर्शनात्कल्पनीया विमानानि वा) \* गतिस्थानभूतानि मण्डलानि तु मध्यममण्डलस्योभयतो दिशङ् क्रमेण ह्रसन्ति । तेष्वारोहणे मन्दा गतिरवरोहणे शीघ्रा प्रत्यहं मण्डलभेदाद्भिद्यते, वायुवशाच्च । समे ज्योतिश्चक्रतुल्ये मध्यममण्डले गतेर्मध्यमता, अत आरोहणादौ तथा तथा गतिरस्तीति गतिभेदाद्दिनरात्र्योर्न्यूनाधिकसमभावो ज्योतिश्चक्रगतिः समा । अतः परमाण्वाद्यहोरात्रान्तानां सर्वदैकरूप्यमिति गतिद्वयाद्गतिस्थानभूतमार्गभेदाच्च सर्वदैकरूप्यमिति गतिद्वयाद्गतिस्थानभूतमार्गभेदाच्च सर्वं समञ्जसमित्यर्थः ॥१४१॥१४२॥

स्थूलचक्रोर्ध्वभागस्य त्रिविधत्वे प्रमाणमाहुः- राश्यादीति । तथेति समानभूमित्वम् । अत ऊर्ध्वं व्यवस्थयेति । मेषतुलोभयप्रदेशे यथा यत्र युक्ता तत्र तथेति । अयमर्थः, ज्योतिश्चक्रं तावत्कुलालचक्रवदुत्तानं मानसोत्तरोपरिसमानयैव गत्या भ्रमति, तस्य चक्रस्य स्थितिस्तु यथा पटहस्योर्ध्वमुखतया स्थापितस्य, परं त्वयं गोलाकृतिः, तत्र च मेरोर्लक्षयोजनसमुन्नाहत्वे षोडशसहस्रं भूम्यन्तः प्रविष्टत्वात् मानसोत्तरमस्तकाच्चतुःसप्ततिनवतिसहस्रयोजनोपरि मेरोर्मूर्धनि यो वक्ष्यमाणोऽक्षस्याधोभागस्तत्समानसूत्रे मेषस्तुला च चक्रस्योपरि, तत्र भूमिसाम्यम् । ततो मेषात्तिरश्चीनोच्चपृष्ठभागे वृषस्तत्समानसूत्रे तुलोपरि कन्या । वृषात्तिरश्चीनोच्चपृष्ठभागे मिथुनस्तत्समानदेशे कन्योपरि सिंहः । मिथुनसिंहयोस्तिरश्चीनोच्चपृष्ठभागे कर्कः सर्वोपरि, एवं सति मेषाच्चलितस्य कर्कमध्यपर्यन्तमारोहस्तत आरभ्य तुलारम्भपर्यन्तमवरोहः । एवं तुलानीचैस्तिरश्चीनाग्रभागे वृश्चिकस्तत्समानसूत्रे मेषानीचैर्मीनः पूर्ववद्धृश्चिकान्नी-



ज्योतिश्चक्रस्य गमनाद्गतिः सूर्यस्य सर्वदा ।

यत्र राशौ भवेत्सूर्यः सभागेऽग्रे रथाङ्गके ॥१४४॥

तत्प्रातरुदयस्तत्र तदंशेऽपि गतिस्तथा ।

चैर्धनुस्तत्समानसूत्रे मीनानीचैः कुम्भः । धनुःकुम्भयोस्तिरश्चीने सर्वतो नीचैर्मकरः ।  
एवं तुलातो यावन्मकरारम्भमवरोहः, मकरमारभ्य मेषारम्भपर्यन्तमारोह इति । एवं  
च एषा राशिकक्षा उपवीतवत्तिष्ठति, (एतेषामुदगयनदक्षिणायनवैषुवतराशीनां विभागाः  
परस्परं विभक्ताः, यत्रोदगयने आरोहस्तत्समाने दक्षिणायनेऽवरोह इत्येवं बोध्याः । कुतः  
मानसोत्तरोपर्येव सूर्यादिपरिभ्रमणस्योक्तत्वादिति)\* । तत्र च राह्यादिसप्तर्ष्यन्ताः स्वस्व-  
कक्षासूक्तीति कभूमावारोहन्तोऽवरोहन्तो गच्छन्ति । तत्रापि सूर्यगतिस्थले वायुरिति  
विषम इति प्रत्यहं गतिभेदः । तदुक्तं श्रीधरीये वायुपुराणवाक्यैः । अन्यथा  
दिनरात्र्योरेकस्य वृद्धिपरस्य हास इति न स्यात् । वृषभादिपञ्चके दिनवृद्धौ  
तुलायां साम्यं चाकस्मिकमापद्येत । एवं सति मूलगद्ये वर्द्धन्ते हसतीत्यत्र समापेक्षया  
वर्द्धन्ते हसतीत्यध्याहरणमर्थबलात्कार्यमिति सिद्धयति । एतेन देवाहोरात्रमपि  
साधितम्, देवानां मेष उदयः कर्क मध्याह्नस्तुलायां सायं मकरे निशीथमिति । एतावान्  
परं विशेषो यदेवैर्दिवसे सूर्यो नवतिवारमुपर्युपरि परिक्रमन् तावद्धारमेवाऽधोऽधः  
परिक्रमन् दृश्यते । मेरूपत्यकादिवर्त्तिभिस्त्वस्मदादिवदेकदिवसे एकवारमेवाऽर्द्धं परि-  
क्राम्यन्निति । १४३ । तदेतदुत्साधयितुं 'मेवं नवकोट्य' इत्यारभ्य 'समामनन्ती'त्यस्य तात्पर्य-  
मग्रे वदिष्यन्तः प्रत्यहं सूर्यदर्शन उपपत्तिमाहुः—ज्योतिरित्यादि । तद्वत्या प्रत्यहं दृश्यते  
न दृश्यते च मेरुव्यवधानादतो दिनरात्रिव्यवस्था भूमिष्ठानामित्यर्थः । प्रातःकाला-  
दावुपपत्तिमाहुः यत्रेत्यादि । एकैकस्य राशेः सामान्यतस्त्रिंशत्त्रिंशदंशाः स्थूला अहो-  
रात्ररूपास्तस्यापि तावन्तो मुहूर्तरूपाः एवं घटिकापलादिपरमाण्वन्ता ज्ञातव्याः ।  
एवं सति रथाङ्गके ज्योतिश्चक्रे सभागे राश्यात्मकद्वादशभागवति राशौ च  
घटिकादिभागवति अग्रे प्रथमतो यत्र सूर्यो भवेत्तिष्ठति तत्प्रातः । तत्रापि  
हेतुः । उदयस्तत्रेति । दृग्गोचरता तस्मिन्नेव समये इति । तथा च यस्मिन्  
राशौ यस्मिन्नंशादौ प्रथमतः सूर्यदर्शनं तत्प्रातः । एवं तदंशे लग्नघट्यादिरूपेऽपि  
या सूर्यस्य गतिः सा तथा लग्नादिकालनियामिका ज्ञातव्येत्यर्थः । तत्राऽपि हेतुः—

\* ( ) चिन्हान्तर्गतं मूलपुस्तके नास्ति.



समानगत्याऽपि तथा स्वांशकालायतिस्तथा ॥ १४५ ॥

साम्प्रतं तु न पक्षोऽयं मध्ये भूमिरियं यतः ।

भूमिगोलं परिक्रम्य जलादायाति गच्छति ॥ १४६ ॥

मण्डलानां प्रवेशेन वायोराकर्षणात्तथा ।

वृद्धिक्षयप्रकारं हि प्राहुस्तत्रैव युज्यते ॥ १४७ ॥

मासपञ्चकपर्यन्तमहोरात्रक्षयो भवेत् ।

वृद्धिर्वा न त्वहोरात्रे तथाऽर्द्धस्य भवेत्कचित् ॥ १४८ ॥

समानगत्येत्यादि । यथा विषमगत्या राश्यंशादिकालभेदास्तथा समगत्याऽपि तदुदयादिभेदाः । तत्रापि हेतुः—स्वांशेत्यादि । ज्योतिश्चक्रांशभूता ये कालोपाधयस्तेऽपि यतो हेतोर्दयादिनियामका इत्यर्थः । तथा च नियतपरिमाणकालोपाधावहोरात्रादिरूपे ज्योतिश्चक्रगतिः प्रयोजिका, विषमपरिमाणकालोपाधौ राश्यादिरूपे ज्योतिश्चक्रगते देशे सूर्यगतिः प्रयोजिका, अनियतपरिमाणकालोपाधौ लग्नाद्युदयरूपे तूभयोर्गतिः प्रयोजिकेति भावः ॥ १४४ ॥ १४५ ॥

नन्वत्र सूर्यभ्रमणं तिर्यगुक्तं तत्प्रत्यक्षतो विरुद्धयते इति तन्निवृत्त्यर्थं द्वाभ्यामुपपत्तिमाहुः साम्प्रतमित्यादि । मध्य इति । जलमध्ये । जलादायाति गच्छतीति ‘अद्भ्यो वा एष उदेति पुनरपः प्रविश्यतीति’ श्रुतेः । ‘सूर्ये चाद्भ्यः समुत्थित’ इत्यादिवाक्यैश्च तथा । तथा च सा ब्राह्मादिकल्पीया व्यवस्थेतीदानीं (जलप्रवेशे तदभावात् प्रत्यक्षविरोधो न दोषावहोऽत इदानीमयं पक्षो ज्ञातव्य इत्यर्थः ॥ १४६ ॥ कथमेवमित्याकाङ्क्षायामुपपत्तिमाहुः—मण्डलेत्यादि । मण्डलानां राह्यादिसप्तर्ष्यन्तस्थितिस्थानां जले प्रवेशेन ज्योतिश्चक्रमेव वायोराकर्षणादायाति गच्छति । तथा तेन पूर्वोक्तेनैव प्रकारेण वृद्धिक्षयप्रकारं दिनरात्र्योर्हि यतो हेतोः प्राहुः, ज्योतिर्विद इति शेषः । तत्रैव ज्योतिःशास्त्रोक्ते तिर्यगगोलपक्षे एव युज्यते साम्प्रतं पक्ष उपपद्यत इत्यर्थः ॥ १४७ ॥ पक्षद्वयसाधारण्येन सिद्धमाहुः—मासेत्यादि । तत्पूर्वमुपपादितं योजनायां चन्द्रगतेर्वैषम्यं मनसि कृत्वाहुः—तथार्द्धस्य भवेत्कचिदिति, यथाऽहरादिक्षयवृद्धौ सूर्येण तथाऽर्द्धस्य मासार्द्धस्य क्षयो वृद्धिर्वा सा कचिच्चान्द्रेऽमावस्यया हि मासान् सम्पश्यन्ति पूर्णमास्यया हि मासान् सम्पश्यन्तीति श्रुत्युक्ते मासविशेषे भवेत् । अतश्चन्द्रगतिरपि ज्योतिश्चक्रे विषमा । तथा च तिथ्यादिन्यूनाधिकभावस्य प्रत्यक्षाभावेऽपि प्रत्यक्षाभ्यां पक्षाधिक्यन्यूनत्वाभ्यां तस्या अपि वैषम्यमनुमीयत इत्यर्थः ॥ १४८ ॥



राशिपर्यन्तगमनमेकोनत्रिंशता क्वचित् ।

तथैकत्रिंशता क्वापि गतिस्तेन समा न हि ॥१४९॥

स्थूलचक्रे यतः कीलं तथा तेनोच्यते परम् ।

स्थूलचक्रे भूमिभेदा न तु सूक्ष्मे कथञ्चन ॥१५०॥

अधुना भूप्रदेशाश्च ज्ञातव्या विनियामकाः ।

दर्शनस्य समानेन सूत्रोणाऽदर्शनं यतः ॥१५१॥

मकरादिषु वृद्धिर्हि तथा कर्कादिषु क्षयः ।

सूर्यगतिवैषम्येऽनुमापकमाहुः—राशीत्यादि । कचिदित्यनियमेन । तथा च तद्यदि देशकृतं स्यान्नियतघटिकापलकमेव स्यात्, न त्वनियतमतो गतिवैषम्यकृतं तदित्यर्थः । १४९ । ननु देश एव तथा कुतो न कल्प्यत इत्यत आहुः—स्थूलेत्यादि । यतो हेतोः कीलं कालसूत्ररूपं तथा सूर्यगतिसाम्यापादकम्, तेन हेतुना परं द्वितीयं वैषम्यकारणमुच्यत इत्यर्थः । कालमिति पाठेऽप्ययमेवार्थः । ननु स्थूलचक्र इव सूक्ष्मचक्रेऽपि भूमिभेद एव कुतो नाद्रियत इत्याशङ्कयामाहुः—न तु सूक्ष्मे कथञ्चनेति, स्थूले (ज्योतिश्चक्रे) हि राशयो देशविभागनियामका यथा वर्तन्ते तथा सूक्ष्मचक्रे (सम्बत्सरात्मके) किमपि भूनियामकं नास्ति निरवयवत्वादतिवैषम्यं विना तत्कल्पनेऽप्युक्तानुपपत्त्यपरिहाराच्चातो नाद्रियत इति गतिरेव नियामिकेत्यर्थः ॥१५०॥ ननु कल्पान्तरे तथाऽस्तु नाधुनेत्यत आहुः—अधुनेत्यादि । चोऽप्यर्थः, अधुनाऽपीत्यर्थः । ज्योतिःशास्त्रेऽपि तथैव सिद्धेरिति भावः ।

तत्रापि नियामिकामुपपत्तिमाहुः—दर्शनस्येत्यादि । तथा च प्रदेशवैषम्यं गतिवैषम्यं च मतद्वयेऽपि तुल्यम्, गोलतन्मानादिष्वेव परं विशेष इत्यर्थः ॥ १५१ ॥ 'यावदक्षिणायने'ति गद्यस्य तात्पर्यमाहुः—मकरेत्यादि । वृद्धिरिति । परमहीनदिनापेक्षया वृद्धिः । क्षय इति परममहादिनापेक्षया क्षयः ।

॥ निबन्धकठिनांशविवेचनम् ॥

अग्रे एकविंशाध्यायार्थोक्तौ स्थूलचक्रे भूमिभेदा न तु सूक्ष्मे कथञ्चनेत्यस्य [ १५० ] व्याख्याने 'गतिवैषम्यं विना तत्कल्पनेऽप्युक्तानुपपत्त्यपरिहाराच्चे'ति राशिमध्यगता भूरतु न्यूनाधिकभावेन वर्तते । तत्र कचिन् न्यूनराशौ दीर्घकालेनातिक्रमः, अधिकराशौ न्यूनेन । सूक्ष्मचक्रे प्रदेशकल्पने तन् न स्यात् । प्रतिराशिं चक्रभेदकल्पनापत्तेरतो न्यूनाधिकराशौ दीर्घसूक्ष्मकालेनातिक्रमे सूर्यगतेरेव न्यूनाधिकभावो हेतुरित्यर्थः ।



अहो विवृद्धिर्मेघादौ रात्रेः स्थूलं न चान्यथा ॥१५२॥

उदगयने गतेर्मान्द्यं दक्षिणे शीघ्रता मता ।

अहर्षतिर्यतः सूर्यो मान्द्यादहो विवृद्धता ॥१५३॥

परिधिस्त्रिगुणो व्यासात्किञ्चापि तथाधिकः ।

लक्षाधिकं सार्धनवकोटयो परिधिमण्डले ॥१५४॥

गणनामतभेदाद्धि सन्देहः स्यादितिर्यते ।

उपदेशस्ततः पूर्णं समा गतिरिहोच्यते ॥१५५॥

वृद्धिहासनिवृत्त्यर्थं स्थूलचक्रं प्रवर्त्तते ।

मेरोश्चतुर्दिशं पुर्यस्तत्र प्रोता दिशो मताः ॥१५६॥

विवृद्धिरिति । विषुवापेक्षयाऽधिका वृद्धिः । रात्रेरिति । एवं क्षयवृद्धी दिनविपर्ययेण भवत इत्यर्थाज्ज्ञातव्यमित्यर्थः । एतेन मूले वर्द्धन्ते हसतीत्यत्र समापेक्षयेति पदाध्याहारे यावदक्षिणायनेति गद्यमेव गमकमिति नात्र कल्पनालेश इति बोधितम् । एवं सूक्ष्मरथस्थसूर्यकार्यं सर्वमुपपाद्य 'स एष' इति गद्यत्रयोक्तमुपसंहरन्ति स्थूल-मित्यादिनैकेन ॥ १५२ ॥

अतः परमेवं नवकोटय' इत्यारम्य 'समामनन्ती'त्यन्तेन स्थूलचक्रकार्यं तत्स्वरूपं चोच्यत इति तं ग्रन्थं विचारयन्ति परिधिरित्यादि । व्यासादैर्ध्यात् । मेरोश्चतुर्दिशं सार्द्धकोटिः सार्द्धसप्तलक्षणीति ततो द्विगुणो मध्यव्यासः कोटित्रयं पञ्चदशलक्षाणि मानसोत्तरोपत्यकावधिरिति । ततस्त्रिगुणः परिधिर्नवकोटयः पञ्चचत्वारिंशलक्षाणि मानसोत्तरोपत्यकावधिरिति । ततोऽधित्यकाविचारे तन्मध्यपर्यन्तो व्यासोऽधिको भवतीति लक्षद्वयमधिकं ग्राह्यम् । तेन मूलोक्तः सूर्यपरिवर्त्तनदेशो लक्षाधिकसार्द्ध-नवकोटिरूपः सिद्धयति । इयं गणना मतान्तरकृतसन्देहनिरासार्थेति मूले ईर्यते । ततो ल्यब्लोपे पञ्चमी, तं भ्रमणदेशं मनसि निधाय । पूर्णं ऐन्द्रयादिषु चतुर्षु उपदेशः पूर्वस्मान्मेरोरित्यादिरूपो दिगुपदेशः तत्र हेतुः, इहास्मिन् परिवर्त्तने समागतिरुच्यत इत्यर्थः ॥१५३॥१५४॥१५५॥ तत्प्रयोजनं हेतुं चाहुः वृद्धिरित्यर्द्धेन । एवमेकं प्रयोजनमुक्तमेकं गद्यं च विवृतम्, द्वितीयमाहुः—मेरोरित्यादि । तथा च मेरूपरिष्ठानां दिग्विभागो मानसोत्तरस्थपुरीचतुष्टयकृत इत्यर्थः । एतेन 'तस्मिन्नैन्द्रीमि'ति गद्यं



अन्यत्र प्रथमं यत्र मेघे सूर्यो हि दृश्यते ।

प्राची सा सर्वलोकानां मेरुश्चोत्तरतस्तथा ॥१५७॥

व्याख्यातम् ॥१५६॥ नीचैः स्थितानां तमाहुः—अन्यत्रेत्यादि । तत्रोपपत्तिमाहुः सर्वेत्यादि, हि यतो हेतोरत्र ‘सर्वेषामेव वर्षाणां मेरुश्चोत्तरतः स्थित’ इतिवाक्या-  
दुदगुदिगेवैका नीचैर्भूस्थानां नियता । एवमेकस्या दिशो नियमे सति मेरुव्यवहितः  
सूर्यो यत्र यैर्मेघे दृश्यते सा तेषां प्राचीत्येवं मेरुमेषसूर्यदर्शनत्रितयनियतो

श्रीनिबन्धकठिनांशविवेचनम् ।

एकविंशाध्यायार्थोक्तौ तत्त्वदीपे—अत्राध्याये प्रकरणत्रयमस्तीति सूर्यस्य गमनं पूर्वमिति  
[ १३४ ] श्लोकेन अध्यायार्थारम्भे उक्तम् । तत्र ‘गणनामतभेदाद्धि सन्देहः स्यादिति र्यत’  
[ १५४ ] एतावदन्तेन ग्रन्थेन सूर्यगमननिरूपकस्य मूलग्रन्थस्थप्रथमप्रकरणस्यार्थ उक्तः ।

अतः परं द्वितीयप्रकरणस्य गतिस्थाननिरूपकस्यार्थ उच्यते, उपदेशस्ततः पूर्षु [१५५]  
इत्यादि, कालदेवत्ववृद्धय [१५९] इत्यन्तैः सार्धैश्चतुर्भिः श्लोकैः, तत्र उपदेशस्ततः  
पूर्षु इत्यादि, ततस्तदनन्तरं पूर्षु ऐन्द्रादिषु उपदेशः ‘ऐन्द्रां पूर्वस्मादि’त्यनेन गद्येन  
मेरुपरिष्ठानां पूर्वादिदिगुपदेशः, ततः‘स्तासूदयमध्याह्ने’त्यनेन भूमिष्ठानां दिगुपदेशः, ततः‘स्त-  
त्रत्याना’मित्यनेन मेरुस्थितानां षण्मासपयन्त उदयास्तमयाद्यभावोपदेशः, सूर्यस्य वामदक्षिण-  
गत्युपदेशश्च । ततो ‘यत्रोदेती’त्यनेन दक्षिणे उत्तरे च समानसूत्रदेशे उदयास्ताद्युपदेशः  
समानसूत्रषड्दृश्यन्तरे च । ततो ‘यदा चैन्द्रा’इत्यनेन पञ्चदशघटिकाभिरिति स्थूलचक्रे  
समानगतेरुपदेशः, ‘सपादकोटिद्वय’मित्यादिना पूर्वोक्तगणनाया उपदेशः, तत ‘एवं ततो  
वारुणी’मित्यनेन अन्यासु पूर्षु पूर्वोक्तातिदेशः, ततः तथा चान्ये चे’त्यनेन सर्वग्रहेषु  
अतिदेशः, तत ‘ एवं मूहूर्तेने’त्यनेन गतिस्थानस्य प्रकृष्टं मानम् । ततो ‘यस्यैकं चक्र’मित्यनेन  
चक्रस्य सारत्वं, संवत्सरस्य पुनः पतित्वात् कालस्य देवत्वं, दिनमासर्त्यनसंवत्सरक्रमेण  
वृद्धिः, तदेतत् सर्वम् एभिः सार्धैश्चतुर्भिर्विवृतम् ।

ततस्तृतीयप्रकरणे सूर्यचक्रस्य अक्षप्रोतत्वमुक्तम्, तत्रेयं व्यवस्था ज्ञातव्या, संवत्सरसमे  
मानसोत्तरदेशे संवत्सरात्मकं स्थूलचक्रं द्वादशारत्वादिना यदङ्गसहितमुक्तं तत्साङ्गम् । प्रध्या  
अक्षेण प्रोतं न भवति । यच्च सूक्ष्मं चक्रं तदक्षेण प्रोतमस्ति परं तथा न, साङ्गं नेत्यर्थः,  
साङ्गं चक्रं कालदेवत्ववृद्धयर्थम्, एवं निरङ्गं प्रधियुक्तमक्षप्रोतं सुखार्थदेवगमनार्थं  
प्रशस्तम् । सुखार्थं सर्वलोकसुखार्थं देवस्य सूर्यस्यागमनं द्वादशस्कन्धे प्रोक्तम् । ‘द्वादशस्वपि  
मासेषु देवो वै षड्भिरस्य वै चरन् समन्तात् तनुते पृथेह च सन्मतिम् । सद्बुद्ध्या सुखमि’ति  
लोके वेदे च प्रसिद्धम् । एवं ह्यनादिनिधनो भगवान् हरिरीश्वरः, कल्पे कल्पे स्वमात्मानं  
व्यूह्य लोकानवत्यज’इत्यनेन च सर्वलोकावनरूपं सुखमुक्तम् ।



कमलाकृतिरीत्या हि मेरुरत्र तथैव भूः ।

अतो मेरोः शिरस्तुल्यं मानसोत्तरमस्तके ॥१५८॥

सूर्यचक्राक्षमध्यं हि तथाऽत्र परिकल्पना ।

सौङ्गचक्रमिदं प्रोक्तं कालदेवत्ववृद्धये ॥१५९॥

ततः सम्बत्सरसमे न प्रध्या सहितं तथा ।

नीचैःस्थानां दिग्विभाग इत्यर्थः । त्रयाणां तथात्वोक्तौ बीजमाहुः—कमलेत्यादि । हि यतो हेतोरत्र भूगोले मेरुः कमलाकृतिरीत्या तथैव तेन वर्तुलप्रकारेणैव भूः, अतो हेतोर्मेरुशिरस्तुल्यो लक्षयोजनोच्चो यो मानसोपरिभागो-  
ऽयुतयोजनोच्छ्रायान्मानसोत्तरादुपरिसाधिकनवतिसहस्रमितस्तस्मिन् सूर्यचक्रस्य स्थूलस्य मध्यभागो हि निश्चयेन वर्तते । तथा तदनुसारिणी अत्रास्मिन् विषये कल्पना । तथा चैवमुक्तौ दृष्टं शास्त्रं च बीजमित्यर्थः । एवं स्थूलचक्रस्य भूमिष्ठदिग्विभागरूपं द्वितीयं कार्यं विवृतम्, तेनैव प्रातरादिकालरूपं तृतीयं कार्यमपि उपपादितम् । तच्च मूले 'तासूदये'त्यादिना 'निम्लोचती'त्यन्तेन 'भूमिष्ठानां यत्रे'-  
त्यादिना 'पश्येरन्नि'त्यन्तेन मेरुस्थानां चोक्तम्, गतिसाम्यं च यदा चैन्द्र्या इत्यादिना पञ्चदशघटिकारूपकालनियमकथनेन बोधितम् । सपादकोटिद्वयं योजनानां सार्द्ध-  
द्वादशलक्षाणि साधिकानीति, कोटिद्वयं सप्तत्रिंशलक्षाणि सप्तसप्ततिसहस्राणि चेत्यर्थः । इदं गतिस्थानस्य प्रकृष्टं मानमसन्देहात्प्रोक्तम् । तथाऽन्ये इत्यादिना च चान्द्रनाक्षत्र-  
सावनादिमासेषु कालनियमेन ग्रहादिदर्शने चोपपत्तिः प्रसङ्गादुक्ता । एवं 'मुहूर्तेत्यादि'ना च रथगतेः प्रकृष्टं मानमुक्तं तदेतत्सर्वमेतेन बोधितम् ।

एवं कार्यं विचार्य 'यस्यैकचक्रमि'त्यादिनोक्तं स्वरूपं विचारयन्ति—साङ्ग-  
मित्यादि । अङ्गानि अरनेमिनाभयस्तत्साहतम् । 'सारमि'ति पाठे, अरसहितं तच्च नाभिनेम्योरुपलक्षकम् । इदमेव 'वैक्रं त्रिणाभिचक्रमजरमनर्वमि'तितैत्तिरीयारण्यके  
श्रावितम् । अङ्गकथनप्रयोजनमाहुः—कालेत्यादि । कालस्य 'द्वादशादित्याः सम्बत्सरो वै  
प्रजापति'रित्यादिश्रुत्युक्तं यद्देवत्वं 'सःसर्पोऽसी'ति श्रुत्युक्ता या वृद्धिस्तद्धोधनायेत्यर्थः ।  
वृद्धिपदं क्षयस्याप्युपलक्षकम्, तस्यापि 'अःहस्य सायत्वे'ति श्रावितत्वाद्, उभयोर्योतिः-  
शास्त्रसिद्धत्वाच्च ॥१५८॥१५९॥ सूक्ष्मचक्रस्यैतदधीनत्वबोधनायाहुः—तत इत्यादि ।



सुखार्थं देवगमने प्रधियुक्तं हि शस्यते ॥१६०॥

ज्योतिश्चक्रस्य माहात्म्ये सोमादीनां विवर्णनम् ।

मेरुमस्तकतो नीचो मानसाचल उच्यते ॥१६१॥

तैलयन्त्रेण सदृशो मेरुरत्र निगद्यते ।

आद्याक्षमानं स्पष्टं हि तच्चतुर्थांशतो मितं ॥१६२॥

लक्षाणां तु स एकोनचत्वारिंशत्प्रमाणकः ।

यत इदं सम्बत्सरात्मकं चक्रं देवरूपं समगतिमहावेगं च ततो हेतोः सम्बत्सरसमे सम्बत्सरात्मकस्थूलचक्रसमाने मानसोत्तरमूर्द्धनि प्रध्या सहितं कीलविशेषेणासमन्तात्सहितं सूक्ष्मं चक्रं तथा न भ्रमति । किन्तु स्वल्पवेगत्वाद्देवत्वाच्च तदुपर्येव तदधीनतया भ्रमतीत्यर्थः । तद्युक्तरथस्य गद्ये 'तथा बालखिल्या' इत्यारभ्य 'उपासत' इत्यन्तेनोक्तं प्रयोजनमाहुः सुखार्थेत्यादि देवः सूर्यः । तथान्ये ग्रहा इति गद्यस्य मुख्यं प्रयोजनमाहुः—ज्योतिरित्यादि । माहात्म्य इति माहात्म्यार्थम् ।

एवं 'नवकोटय' इत्यारभ्य 'समामनन्ती'त्यन्तस्य ग्रन्थस्य तात्पर्यमुक्तम् । अतः परं 'तस्याक्ष' इत्यादेरर्थं वदन्तो दृष्टान्ततात्पर्यमाहुः—मेर्वित्यादि । मेरुमस्तकं लक्षयोजनोच्चं तस्मान्नीचोऽयुतयोजनोच्छ्रायो मानसाचल उच्यते । अतो हतोरत्रास्मिन् गद्ये तैलयन्त्रेण सदृशं विनिगद्यते, स्थूलचक्रं तद्भ्रमणं चोच्यते । तथा च सम्बत्सरात्मकचक्रस्य स्थूलचक्रबोधनायोत्तानतया भ्रमणबोधनाय चेदं गद्यम्, तेन तस्य स्थौल्यं नवतिसहस्रयोजनमितम् । अक्षान्नीचैरुपरि तु षड्विंशतिलक्षादप्यधिकं सप्तर्षिपर्यन्तानां प्रत्यक्षाणामग्नीन्द्रप्रजापतिकश्यपधर्माणामप्रत्यक्षाणां च तत्रैव परिभ्रमणादिति सिद्धयति । अतः परं तस्मिन्नक्ष इत्यादेराहुः—आद्येत्यादि, स्पष्टमिति । मेरुमध्यमारभ्याऽऽमानसाचलं सार्द्धकोटिः सार्द्धसप्तलक्षणाणि व्यासोऽस्ति । अक्षे तु चक्रमेकतः प्रोतमन्यतः कीलं प्रोतमिति त्रिचतुर्लक्षं ततोऽधिकं भवति । तथापि बहिस्तावदेवेति स्पष्टम् । किञ्च, हि यतो हेतोर्द्वितीयोऽक्षो ध्रुवे कृतोपरिभागस्तच्चतुर्थांशतो मित उच्यते ॥१६२॥ तु पुनः स ध्रुवो मेरुपरिभागादेकोनचत्वारिंशलक्षप्रमाणकस्तथा सति विचार्यमाणः सोऽक्षस्तावल्लक्षाणि सार्द्धसप्तत्रिंशत्सहस्राणि स बहिर्दृश्यमानो भवति । प्रान्तद्वयेऽपि प्रोतभागोऽधिकश्च भवति । तथा च ध्रुवे कृतोपरिभाग इत्येतावतैव



ध्रुवोऽपि मेरुवत्तस्मात्ततोऽप्युत्तरतः स्थितः ॥१६३॥

अतस्तैलाक्षवत्सोऽपि द्वितीयोऽतिविचारकैः ।

रथोपरि स्थितिस्थानं षड्विंशलक्षदीर्घकम् ॥१६४॥

नवलक्षकविस्तीर्णं युगं चाऽपि तथाविधम् ।

आध्यात्मिका देवरूपा अश्वास्तत्र वहन्ति हि ॥१६५॥

सप्तानामुपयोगाय लक्षयोजनमन्तरा ।

प्रदेशोऽस्तीति बोधाय तथाऽऽकाशे गतिर्यथा ॥१६६॥

छन्दोमयास्ततः प्रोक्ता अरुणोऽपि तथोदितः ।

शब्दात्मका ह्यन्तरिक्षे गच्छन्तीति न विस्मितम् ॥१६७॥

चारितार्थ्येऽपि यत्तस्य मानमक्षे ध्रुवे कृतप्रान्तभागत्वं चोच्यते, तत्तस्य माननिष्कर्षार्थ-  
मेवेत्यर्थः । किञ्च ध्रुवोऽपि मेरुवन्मध्यभागस्थस्तस्माद्धेतोस्ततो ध्रुवतोऽपि पूर्वोक्त उत्तरत  
उत्तरभागे स्थितः ॥१६३॥ अतः स्थितिं विचार्य सोऽप्यक्षस्तैलाक्षवत्समसूत्रं प्रसृतो  
द्वितीय ऊर्ध्वोऽपि तैलाक्षवदेवार्जवेन स्थितो विचारकैर्ज्ञेय इति बोधनार्थमेव द्वितीयोऽपि  
दृष्टान्त इत्यर्थः । अतः परं 'रथनीडस्त्रि'त्यादिनोक्तं सूक्ष्मरथस्वरूपं विचारयन्ति-रथोपरी-  
त्यादि । अत्र मूले तु न त्रयीमयात्पूर्वोक्ताद्रथाद्धेदो बोध्यते । नीडपदार्थमाहुः-उपरि-  
स्थितिस्थानमिति । तत्तुरीयभागविशाल इत्यादेरर्थमाहुः-नवेत्यादि । युगं चाऽपि  
वहन्तीत्यन्वयः । देवरूपा इति । 'वाजिभ्यो वाजिन'मित्यादिश्रुत्युक्ताः । युगमानकथन-  
प्रयोजनमाहुः-सप्तानामित्यादि, बोधायेत्यन्तम् । युगमानकथनमिति शेषः ।  
तावत्प्रदेशस्थापनप्रयोजनमाहुः-तथेत्यादि । तथाऽतिवेगेन यथाऽऽकाशे गतिरश्वानां  
भवति तदर्थं युगमानकथनमित्यर्थः । एतेन 'सप्त युजन्ति रथमेकचक्र'मिति श्रुत्युक्तोऽयं  
रथ इति पूर्वस्मादनवर्णोऽयं भिन्न इति साधितम् । १६६ । छन्दो नामान' इत्यस्य तात्पर्य-  
माहुः-छन्दोमया इति । तथोदित इति । छन्दोमयत्वाय हययोजकत्वेनोक्तः ।  
अरुणस्य छन्दोमयत्वं 'छन्दांसि वै सौपर्ण्या' इति श्रुतेर्गरुडस्येव ज्ञेयम् ।

एवं कथनस्याशयमाहुः-शब्देत्यादि । 'सैषा त्रय्येव विद्या तपती'ति श्रुतेः

१ लक्षं च ।



रथस्याऽऽवश्यकत्वाय स्तोत्रनृत्यादिवर्णनम् ।

स्थूले त्वेषैव सामग्री पश्चाच्चारुणसंस्थितिः ॥१६८॥

शशिचक्रे तु पुरतः सूर्यस्याऽरुण उच्यते ।

अथवा सर्वसामग्रीसहितोऽत्र द्विरूपतः ॥१६९॥

सदा तिष्ठत्युभयथा सर्वेषां कार्यसाधकः ।

एतस्य वा द्विधा शक्तिरचिन्त्यैश्वर्यरूपतः ॥१७०॥

पक्षद्वये प्रकारस्तु कल्पनीयो यथोचितम् ।

मासि मासि द्वयोक्त्याऽपि आदित्या मण्डला रथाः ॥१७१॥

सामग्रीसहिता भिन्नाः कल्पनीया न संशयः ।

सूर्योऽपि तथेति न किमप्यत्रार्थजनकमित्यर्थः ॥१६७॥ अतः परं पुरस्तादिति गद्यार्थ-  
माहुः—रथस्येत्यादि । ‘य एषोऽन्तरादित्ये हिरण्यमयः पुरुषो दृश्यते हिरण्यमयश्मश्रुति’रिति  
श्रुतौ सूर्यान्तर्भगवानुक्तः । अत्राऽप्यग्रिमाध्याये ‘स एष भगवानादिपुरुष एवे’त्यादिना  
(च) वक्ष्यते । अतस्तद्वाधिका सामग्री सर्वाऽप्यपेक्षितैवेति साऽत्रोच्यत इत्यर्थः ।

ननु ‘पुरस्तात्सवितुररुणः पश्चाच्च नियुक्तः सौत्ये कर्मणि विकलास्त’ इति  
स्थानद्वये कथनमित्यत आहुः स्थूलेत्यादि । तथा चानयैव सामग्र्या तस्यापि रथस्य  
भ्रमणमिति बोधयितुमेकस्यैवारुणस्योभयत्रोक्तिः । सूक्ष्मरथे सवितुः पुरस्ताद्वयान्नि-  
यच्छन्नप्यरुणः, स्थूलरथे पश्चादपि नियुक्त इति । अतस्तदितरा सामग्र्युभयोरप्ये-  
कैवेत्यर्थः । नन्वविरुद्धे भ्रमणे कथञ्चित्तदुपपद्येताऽपि न तु विरुद्ध इत्यरुच्या पक्षान्तर-  
माहुः—अथवेत्यादि । श्रुतौ ‘एकोऽश्वो वहति सप्तानामे’ति सामग्र्यन्तरस्याऽप्युक्तत्वा-  
दरुणस्याऽपि मूर्त्तिभेदो रथान्तरेऽङ्गीकार्य इत्यर्थः ॥१६९॥

ननु श्रुतौ तु प्रकारत्रयम्, रथौ तु द्वावतो विरोधस्यैवमपि न परिहार इत्यत-  
स्तृतीयं पक्षमाहुः—एतस्येति । त्रयीमयस्य भगवद्रूपस्य सूर्यस्य पक्षद्वय इति सप्त  
युञ्जतीति । एकोऽश्व इत्युक्तेः । नन्वेवं कल्पना मूलाभिप्रेतेति कथं ज्ञातुं शक्यत इत्यत  
आहुः—मासीत्यादि । तथा च तथाऽन्येति गद्ये तथोक्तेः । शेषा अनुक्ताऽपि कल्पनीयेति  
मूलेऽप्यभिमत इत्यर्थः ॥१७१॥ ननु लक्षोत्तरेति गद्ये एवं नवकोटय इति गद्योक्तैव सङ्ख्या  
भूवलयस्यानूद्यते । एवं ‘मुहूर्ते’ति गद्योक्तपरिभ्रमणसङ्ख्याविचारे तु भूवलयस्याधिका

२ शशिचक्रस्य । ३ निरूपितः ।



मानसोत्तरभूमिस्तु स्वमते दशकोटयः ॥१७२॥

चतुर्विंशतिसाहस्रं लक्षाणां चैव विंशतिः ।

त्रिंशन्मुहूर्ता दिवसे द्यष्टाशीत्यधिकानि हि ॥१७३॥

लक्षाणि तु चतुस्त्रिंशदेवमेव ततो मता ।

कोटित्रयं पञ्चदश लक्षाण्यायाम उच्यते ॥१७४॥

त्रिगुणा किञ्चिदधिका परिधिः परिकीर्तिता ।

अतोऽत्र मतभेदेन सङ्ख्या बहुविधाऽभवत् ॥१७५॥

लक्षमानं न पूर्वोक्तं यथायोग्यं व्यवस्थितिः ।

माहात्म्यार्थं तदुक्तं हि न विरोधस्ततः स्मृतः ॥१७६॥

सङ्ख्या भवतीति कथं परस्परविरोधपरिहार इत्यत आहुः—मानसेत्यादि सार्द्धचतुष्टयम् । अत्र द्वितीयश्लोके या मूलगद्योक्ता मुहूर्तगमनसङ्ख्योक्ता सा अहोरात्रमुहूर्तविचारेण त्रिंशद्गुणिता सती प्रथमश्लोकोक्ता भूवल्यस्य परिधिसङ्ख्या भवति । दशकोटयो विंशतिलक्षाणि चतुर्विंशतिसहस्राणीति मूलोक्तमोहूर्तिकगमनमानगणनया तथासिद्धेः । तदेतदाहुः—एवमेव ततो मतेति एतस्य व्यासस्तु कोटित्रयं चत्वारिंशलक्षाण्यष्टसहस्राणि । तदुद्धं चैककोटिः सप्ततिलक्षाणि चत्वारि सहस्राणि, तदेतन्मानसोत्तरमेवार्न्तरं भवति । तत्राष्टसहस्राणि मेरुमध्यात् षट्सहस्राणि त्रिभ्यो मर्यादागिरिभ्यः शिष्टानि द्वादशलक्षाणि चत्वारिंशत्सहस्राणि मानसोत्तराच्च तत्तदाक्रान्तान्यधिकानि ग्राह्याणि । तदेतद्वोधयितुं तृतीयश्लोके पूर्वगणितमेरुमानसोत्तरान्तरद्वैगुण्यसिद्धो व्यास उच्यते । ततस्त्रिगुणस्तु पञ्चचत्वारिंशलक्षाधिकनवकोटिरूपः परिधिः सिद्धयति । १७४ । त्रिगुणः किञ्चिदधिक इति । उक्तस्त्रिगुणस्ततो द्विलक्षाधिकश्चेत्यर्थः । तत्पूर्वमेव योजनायां व्युत्पादितम् । एवं त्रैविध्ये कल्पत्रयभेदो यस्तृतीयस्कन्ध उक्तः स एव बीजम् । अतो हेतोरत्र परिवर्तननिरूपणे बहुविधा सङ्ख्यामूले मतभेदेनाऽभवत् । तथा सति जम्बूद्वीपस्य पूर्वोक्तलक्षमानं न, किन्तु यस्यां परिधिगणनायां व्यासनिश्चयार्थं यावदपेक्षितं तावदधिकं मेरुद्वीपक्रान्तं भूभागं निक्षिप्य यथायोग्यं व्यासार्धव्यवस्थितिः कर्तव्या । हिं यतो हेतोः तत् माहात्म्यार्थमुक्तं न सङ्ख्यामूलमतः कल्पभेदाद्विरोधपरिहारः स्मृत इत्यर्थः । अत्र स्मृतपदेन कल्पभेदः स्मार्यत इति नात्र शङ्कालेशः । एवं सार्द्धचत्वारिंशद्विधुप्रकरणप्रथमाध्यायो विचारितः ॥१७५॥१७६॥



एकस्यैव द्विरूपेण गमने युक्तिरुच्यते ।

सूर्यस्य च तथाऽन्येषां तत्राऽन्येषां पुरा जगौ ॥१७७॥

श्रुतस्यैव विरोधेन प्रश्नो यद्यपि सम्मतः ।

इष्टोऽपि वक्तुमुक्तं हि तथा प्रोवाच सर्ववित् ॥१७८॥

सूर्ये श्रुतानुपपत्तिर्दृष्टस्याऽऽदौ निवार्यते ।

सूर्यस्य तु परीहारो भगवत्वाद्विरूपता ॥१७९॥

अ. २२ अतः परं द्वाविंशे अुप्रकरणे द्वितीयं सपादाष्टादशभिर्विचारयन्ति । तत्रान्येषां चन्द्रादीनां सत्त्वकार्यरूपा गतिर्मर्यादाऽप्यस्याध्यायस्यार्थ इति पूर्वमुक्तम् । अधुना तद्विशेषतो विवेक्तुं प्रथमत उच्यमानयोः प्रश्नोत्तरयोः प्रासङ्गिकत्वेऽपि निष्कर्षार्थत्वादुभयशेषत्वबोधनायाहुः—एकस्येत्यादि । अत्र सर्वेऽपि तुल्या इति सर्वेऽपि प्रकरणिनः । ननु राज्ञा सूर्यगतेरेव पृष्टत्वादुत्तरेऽन्यगतेरपि कुतोऽनुमानमित्यत आहुः—तत्रान्येषां पुरा जगाविति । तत्र सूर्यगतिकथनावसरे । तथा अन्ये च ग्रहाः सोमादय इति गद्ये तथेत्यतिदेशेनान्येषामपि द्विरूपां गतिं पुरा पूर्वाध्याय उक्तवान् । अतः प्रश्नाभावेऽपि पुनः सन्देहाभावाय तेषामप्यनुमान उल्लेख इत्यर्थः ॥१७७॥ नन्वस्त्वेतत् तथाऽपि श्रुतविषयकसन्देहेन तद्विषयकानुमाने पृष्टे तदुत्तरत्वेन तदेव वक्तव्यम् । दृष्टविषयानुमानस्य किं प्रयोजनमिति शङ्कायां तामनूद्योत्तरमाहुः श्रुतस्येत्यादि । यद्यप्येवं तथाऽप्युक्तिमुत्तररूपां वक्तुं दृष्टः पिपीलिकादृष्टान्तोऽपि । हि यतो हेतोः सम्मतोऽतः सर्वविच्छेदस्तथा प्रोवाच । अयमर्थः । अत्र हि विरुद्धं गतिद्वयमेकदैवैककर्तृकं सन्दिग्धत्वात्पृष्टमतो दृष्टान्ते पूर्वं गतिद्वयमेककालीनं निर्द्धार्यम्, तच्च कुलालचक्रस्य विरतौ निर्द्धारितं भवति, न तु भ्रमणदशायामतो दृष्टान्तोऽपि न सिद्ध इति तत्साधनाय पूर्वं गतिद्वयमेककालीनं तदनुमानमावश्यकं तदेतदाहुः—सूर्यस्येत्यादि । अत्र दृष्टान्ते यत्र येषां भ्रमता सह भ्रमतां प्रदेशान्तरेषूपलभ्यमानत्वम्, तत्र तेषां भिन्नगतिमच्चमिति व्याप्तिं साधयित्वा ततस्तेन प्रकृतं साध्यते इति दृष्टानुपपत्तिनिवारणमावश्यकमिति तत्तस्य प्रयोजनमित्यर्थः । तत्राऽप्येतदनुमानं ग्रहान्तरादिगतिसाधन एव पर्यवस्यति, न तु सूर्यगतिसाधन इत्याहुः—सूर्यस्येत्यादि । तथा च भगवत्त्वाद् द्विरूपत्वात्सामर्थ्येनैव परिहारसम्भव इति न तदर्थमिदमनुमानमपि तु अन्यगतिसाधनार्थमेवेत्याशयेनैव मूले सूर्यादीनामित्यादिपदमुक्तमित्यर्थः । १७८।१७९। मूले 'स एष' इत्यारभ्य समामनन्तीत्यन्ते-



भगवत्त्वञ्च तद्भुक्त्या कालभेदा यतोऽभवन् ।

वेदत्वेनापि तत्सिद्धिः समर्थस्तद्गतो हरिः ॥१८०॥

ज्योतिश्चक्रं चालयन् स स्वांशैर्भुङ्क्तेऽन्यथाऽपि च ।

ज्ञत्वादि सकलं तस्मादिति भेदा निरूपिताः ॥१८१॥

एकं शतमशीतिश्च स्वार्थाः सन्ति नभोऽन्तरा ।

अंशैः सर्वत्र गमने वत्सरो भवतीति च ॥१८२॥

विशिष्टेन स्वरूपेण सदा ज्योतिःप्रवर्तनम् ।

दिनमासर्त्यनभुक् सर्वं भुङ्क्ते पुनः स्वयम् ॥१८३॥

पञ्चशक्तियुतस्तेन पञ्चनाम्ना निरूपिताः ।

नाऽयं परिहारप्रकारो विवक्षित इत्याशयेनाहुः भगवत्त्वं चेत्यादि । तथा च 'सर्वे निमेषा जज्ञिरे विद्युतः पुरुषादधि । कला मुहूर्तादिः काष्ठाश्चाहोरात्राश्च सर्वशः, अर्धमासा मासा ऋतवः सम्बत्सरश्च कल्पन्तामि'ति श्रुत्या बृहन्नारायणोपनिषदि यत्कालभेदजनकत्वमुक्तम्, यच्च 'सैषा त्रय्यैव विद्या तपती'ति वेदरूपत्वं श्रावितम्, यच्च 'य एषोऽन्तरादित्ये हिरण्ययः पुरुषो दृश्यते इत्यत्र सूर्यान्तर्वर्तिनो भगवत्त्वं श्रावितम् । अन्तस्तद्धर्माधिकरणे विचारितश्च तदेतत् 'स एष' इत्यादिना 'समामनन्ती'त्यन्तेनोपबृंहितम्, तेन भगवत्त्वादेव परिहारोऽत्र विवक्षित इत्यर्थः ॥१८०॥

स्वांशैरित्यादि । मण्डलमानिभिर्द्वादशभिः स्वस्वरूपेण चकाराद् ग्रहाद्यन्तर्यामित्वेन चर्त्वादिसम्बत्सरान्तं भुङ्क्ते तस्मादिमे कालभेदा निरूपिता इत्यन्वयः ॥१८१॥ यावताद्धेन 'नभोवीथ्यामि'त्यादेरर्थं तत्तद्रूपकार्यस्य विभागं सम्बत्सरादिपञ्चनामकथनस्य प्रयोजनं चाहुः एकमित्यादि । उक्तसङ्ख्या एकायनदिवसाश्चकारात्तावन्तो द्वितीयायनदिवसाः स्वार्थाः स्वस्य सूर्यस्य भोग्याः सन्ति नभोमण्डलमध्ये । सर्वत्र तेषु सर्वेष्वंशैर्ज्योतिश्चक्रचालकैर्गमने पूर्णो वत्सरो भवतीति च बोध्यते ॥१८२॥ तत्र हेतुः—विशिष्टेनेत्यादि । प्रवर्तनमिति । कुर्वन्निति शेषः । एवं कुर्वन्नंशैरयनान्तभुक् पुनः स्वयं तथा सन्सर्वं भुङ्क्ते । तेन हेतुना वत्सरास्तथा निरूपिता इत्यर्थः । तथा च ग्रहादयः सर्वे ज्योतिश्चक्रस्थास्तत्प्रवृत्तिश्च सूर्यादेवेति तत्कृता अपि वत्सराः सूर्यकृता एवेति सूर्यगतिनिरूपण एवोक्ता इति भावः ॥१८३॥

१ एवं ।



गतिभेदेन वा भेदाः प्रत्येकं मध्यमिश्रणात् ॥१८४॥

चन्द्रादीनां प्रशंसार्थमुच्चत्वं शीघ्रभोजनम् ।

चन्द्रस्य समताऽन्येषां विलम्बोऽपि निरूप्यते ॥१८५॥

अहोरात्रव्यवस्था च पितृणां चन्द्रतोऽभवत् ।

अधःस्थितास्तु पितरश्चन्द्रं पश्यन्ति नेतरम् ॥१८६॥

कृष्णपक्षो दिनं तेषामष्टम्यादि निरूप्यते ।

सूर्येण समता यर्हि तदा तेषां तु पूर्णता ॥१८७॥

क्षयोत्सुकत्वं कर्माङ्गं मतान्तरमिति स्थितिः ।

कलापानं तथैव स्याद् देवानां तु दिनस्थितिः ॥१८८॥

पक्षान्तरमाहुः—गतीत्यादि । मध्यपदेन समगतिः, अस्मिन्पक्षे पञ्चाऽपि भेदाः साक्षात्सूर्यकृता एवेति विशेषः । १८३।१८४। एवं चन्द्रमा इत्यादेस्तात्पर्यमाहुः—चन्द्रादीनामित्यादि । समता साम्यम् । तथा च सर्वेषामुच्चत्वं चन्द्रस्य शीघ्रभोजनमन्येषामुशनःप्रभृतीनां यथायोग्यं सूर्यगतिसाम्यम्, ततो विलम्बोऽपि योऽत्र निरूप्यते स तेषां प्रशंसार्थं न तु सूर्यादाधिक्यज्ञापनार्थमित्यर्थः । अत्र नक्षत्राणां स्थिरत्वमेव राशिस्वरूपान्तःपातित्वात् । अन्ये पृथग्गतिमन्त इति बोध्यम् ॥१८५॥ ‘अथ चापूर्यमाणे’-त्यादेरर्थं विचारयन्ति-अहोरात्रेत्यादि । कथमित्याकाङ्क्षायां प्रकारमाहुः—अध इत्यादि । पितृलोको हि नक्षत्रशिशुमारोपरि स्थिरश्चन्द्रान्नीचैः सूर्यादुपरि, तथा सति ते चन्द्रमेवोपरिष्ठं प्रकाशकतया पश्यन्ति नेतरं सूर्यम्, तस्य तदधःस्थितत्वात् । एवं सति सूर्याग्निःसृत्य यदा कृष्णाष्टम्यामुपरि तत्समानदेशे चन्द्रः समायाति तदा तेषां दिनम्, यदा नीचैः सूर्यस्तदा तेषां मध्यान्होऽमावास्यायामस्माकं सूर्यादधःस्थित्वाच्चन्द्रदर्शनाभावः । यदा चन्द्रोऽग्रे सूर्याग्निःसरति तदा तेषामपराह्णः शुक्लाष्टम्यां सायमिति । सूर्यस्तु पितृभ्यो नीचैरिति रात्रौ सूर्यस्थितिप्रयोजिकेति । एवमेव तृतीयस्कन्धसुबोधिन्यां बोध्यम् । १८६।१८७। ननु देवानां कलापानेन चन्द्रक्षयस्य सोमोत्पत्तायुक्त्वादमृतपूर्या पूर्णतायाश्चोक्तत्वादत्रापि तथाऽभिप्रेतत्वाच्च कथं सूर्याधीना सेत्यत आहुः—क्षयेत्यादि । कलापानेत्यनेनोक्तं मतं तृतीयं वा । तथा च मूले कल्पान्तरसङ्ग्रहात्तदप्यभिप्रेतमित्यर्थः । चन्द्रेण देवदिनव्यवस्थाप्रकारमाहुः—देवानामित्यादि । सूर्यस्यै-  
१ भवेत् ।



उत्तरायणषट्के हि रथानां दर्शनं भवेत् ।

अंधःस्थितान् रथांस्ते हि न पश्यन्त्युच्चदर्शिनः ॥१८९॥

प्रभवादिव्यवस्थां तु सुराचार्यः करोति हि ।

बुधशुक्रौ सूर्यसमौ सूर्येणैव निरूपितौ ॥१९०॥

तत्पुत्रो मङ्गलश्चैव क्रूरत्वान्न निरूपितौ ।

सूर्याल्लक्षे यथा चन्द्रस्ततो भानि च तावता ॥१९१॥

ततोऽग्निमग्रहाणां तु लक्षद्वितयमन्तरा ।

उशना च बुधश्चैव तथाङ्गारक एव च ॥१९२॥

बृहस्पतिः शनिश्चैव ऋषयस्तु शनेः परे ।

लक्षैकादशतोऽत्युच्चैः पञ्चानां द्विगुणत्वतः ॥१९३॥

कस्मिन्नयने चन्द्रस्य षडावृत्तयो भवन्ति । तत्र तुलामारभ्य मीनान्ता देवानां रात्रिरुत्तरायणषट्कम्, तस्मिन् रथानां चन्द्रमारभ्य ऋष्यन्तानां दर्शनं देवानां भवेत् । यदा पुनः सूर्यस्य मेषादिकन्यान्तं दक्षिणायनषट्कं तदा सूर्याधःस्थिता देवा उच्चदर्शिन इत्युपरिष्ठान्न पश्यन्तीति तु दिनस्थितिः । इदमेव चन्द्रकृतममराहोरात्रवितानमित्यर्थः ॥१८९॥

बृहस्पतिनिरूपणप्रयोजनमाहुः—प्रभवादीति बुधशुक्रशनिभौमनिरूपणप्रयोजनमाहुः—बुधेत्यादि । न निरूपिताविति । सूर्यसमत्वेन न निरूपितौ । तथा चैतेषां कालोपाधिनियामकत्वाभावेऽपि फलनिरूपकत्वबोधनार्थं निरूपणमित्यर्थः ॥ १९० ॥

अतः परं तत उपरिष्ठात्रिलक्षेत्यादिकं विचारयन्ति—सूर्यादित्यादि । ततश्चन्द्राङ्गानि नक्षत्राणि च तावता लक्षयोजनोपरि कालायने वर्तन्ते । तथा च मूले त्रिलक्षयोजन इति यदुक्तं तत्तेषां द्विलक्षयोजनोच्चस्वरूपविन्यासमन्तर्निवेश्येति ज्ञापितम् । तेषां देवगृहत्वात् । ‘देवगृहा वै नक्षत्राणी’ति तेषां देवगृहरूपत्वश्रावणेन तावद्विन्यासस्य तत्रौचित्यादिति । अन्तरेति परस्परकक्षाव्यवधानम् ।

ऋषीणां विन्यासप्रकारमाहुः—ऋषय इत्यादि । पञ्चानामृषीणां द्विगुणत्वत एकत एकस्य लक्षद्वैगुण्याद् यौ पुनरुपरि समौ दृश्येते । सप्तर्षीणां तु यौ पूर्वौ दृश्येते उदितौ भुवोति द्वादशस्कन्ध उक्तौ तयोश्चापि लक्षं हि यतो हेतोरतोऽत्युच्चैर्लक्षैकादशतः शनेः परे उपरिष्ठादृषयः सन्तीतियोजना । एवं सप्तर्षीणां द्वादशभिर्द्वाविंशोऽध्यायो विचारितः ॥१९३॥

१ अवस्थितान् ।



समयोश्चापि लक्षं हि ध्रुवस्तेभ्यस्त्रयोदश ।  
 आध्यात्मिकांश्च तान् राशीनतिक्रम्य यतःस्थितः ॥१९४॥  
 पञ्चपात्रयुतस्तत्र मोदते कृष्णतत्परः ।  
 भगवत्सेवकादेव सर्वं कार्यं यतो भवेत् ॥१९५॥  
 अन्ये सर्वे तदाधाराः स स्थिरः कार्यकृद्धरेः ।  
 सवनत्रयधर्मस्तु तेषां गतिनियामकः ॥१९६॥  
 सूर्यवद्गमनं तेषामतः सम्पद्यते मया ।  
 तेषामपतने हेतुर्वायुः कर्मेति केचन ॥१९७॥  
 वस्तुतो भगवानेव शिशुमारस्तदाश्रयः ।  
 निवेशनं ततः प्राह सर्वेषां तत्र वै हरौ ॥१९८॥

(अ. २३) अतः परं पादोनाष्टभिस्त्रयोविंशं प्रकरणे तृतीयं विचारयन्ति ।  
 अत्र यद्यपि शिशुमारः प्रकरणी तथापि तस्योपजीव्यो ध्रुव इति (पूर्व) तद्वर्णनात्पूर्वं  
 तमेव विचारयन्ति ध्रुव इत्यादि । तस्य त्रयोदशलक्षोपरिष्ठत्वे बीजमाहुः—आध्या-  
 त्मिकानित्यादि । यतः कालाध्यात्मिकरूपांस्तान् द्वादशराशीन्मेषादीनतिक्रम्य  
 तेभ्यो राशिस्थेभ्यस्त्रयोदशे तावल्लक्षोपरि विद्यामाने भगवत्स्थाने स्थितः । अतस्तत्र  
 पञ्चपात्रयुतः पञ्चभिरग्नीन्द्रप्रजापतिकश्यपधर्मैर्भगवत्सेवायास्तत्कृपायाः पात्रैर्योग्यैर्युतः  
 कृष्णतत्परो मोदत इति योजना । एवमथ तस्मादि'ति गद्यार्थ उक्तः । 'सहे'त्यादेरर्थे  
 वदन्तस्तत्र स्थापनप्रयोजनमाहुः—भगवदित्यादि ॥ १९५ ॥ तदाधारा इति ।  
 तदायतत्वेन कार्यकर्तारस्त्रिभिः सवनैरिति कथनस्य प्रयोजनमाहुः सवनेत्यादि ।  
 प्रातर्धन्यंदिनतृतीयसवनेषु क्रियमाणो धर्मस्तेषां तथेति ज्ञापनार्थं तत्कथनमित्यर्थः ॥ १९६ ॥  
 अन्तरिक्षे तद्गमन उपपत्तिमाहुः—सूर्यवदिति । तथा चान्तर्यामिसामर्थ्याद्गमनमित्यर्थः ।  
 अत्र गमकमाहुः—अत इत्यादि । यत एतद्गत्यादिकं भगवदधीनमत एव तज्ज्ञाने  
 मया सम्पद्यते 'मये'ति भगवतोक्तमित्यर्थः । नभसि 'यथे'ति दृष्टान्तेन यदतिदिष्टं तन्न  
 सिद्धान्ताभिप्रायेणेत्याहुः तेषामित्यादि । सिद्धान्तमाहुः—वस्तुत इत्यादि । तत्र  
 गमकमाहुः—निवेशनमित्यादि । तथा च यथा केचित्स्वदेहान्तर्हृदयावकाश इति  
 मतान्तरं राज्ञ आकाङ्क्षापूर्त्तावपि स्वत एवादरणीयत्वाय मतान्तरमुक्तम् । तथेदमपीत्ययमेव  
 मुख्यः पक्ष इत्यर्थः ॥ १९८ ॥ ननु श्रुतौ शिशुमारोपस्थाने 'अग्निःपुच्छस्य प्रथमं



चत्वारो वा तत्सचिवाः कश्यपोऽत्र प्रजापतिः ।

अभयं धर्म इत्युक्तं तेन सर्वाविरोधिता ॥१९९॥

अवतारचरित्रं हि धारणं विषमत्वतः ।

न ह्येवमन्योऽवस्थातुं क्षणं शक्नोति कश्चन ॥२००॥

अन्यथा सकलां पृथ्वीं न द्रष्टा सुखवृत्तये ।

एवं त्रिभिर्द्युमर्यादा मध्यभूता निरूपिता ॥२०१॥

अतस्त्रिभिरधःस्थानमर्यादा सकलोच्यते ।

सूर्यान्निरूपणं यस्मादतः स्वभानुवर्णनम् ॥२०२॥

प्रसङ्गाद् ग्रहणं चाऽऽह सूर्यादीनां तु गर्वनुत् ।

ग्रहणं लोकसिद्धं हि न तु वेदे कथञ्चन ॥२०३॥

काण्डं तत इन्द्रस्ततः प्रजापतिरभयं चतुर्थमित्युक्तम् । इह तु पुच्छाग्रे ध्रुवमुक्त्वा तस्य लाङ्गले प्रजापतिरग्निरिन्द्रो धर्म इति कथमविरोध इत्यत आहुः-चत्वार इत्यादि । तस्य ध्रुवस्य सचिवाः सहकारिणोऽन्यादयश्चत्वारस्तथा सति प्रजापतिना कश्यपेनेत्यत्र प्रजापतिपदं कश्यपविशेषणं श्रुतावपि 'तेजसा कश्यपस्ये'त्युक्तत्वात् । धर्मपदं च श्रुत्युक्ताऽभयशब्दार्थनिर्द्धारकम्, सर्वदेवतानिवेशस्तु तत्रात्र चतुल्यः स्थानभेदः कल्प-भेदादिति तेन सर्वमेवाविरुद्धमित्यर्थः ॥ १९९ ॥

तदेतदाहुः-अवतारेत्यादि, अवतारत्वे गमकमाहुः-नहीत्यादि ॥ २०० ॥ तथा स्थितौ प्रयोजनमाहुः-अन्यथेत्यादि । यद्वृद्ध्वमुखस्तिर्यङ्मुखो वा तिष्ठेत्तदा असुखस्य तुच्छसुखस्य वा हन्तये दूरीकरणाय सकलां पृथ्वीं न दृष्टा न पश्येत् । तथा च तदुभयहननमेवं स्थितौ प्रयोजनमित्यर्थः । द्युप्रकरणमुपसंहरन्ति-एवं त्रिभिरित्यादि । मध्यभूतेति । 'मध्ये तिष्ठन्ति राजसा' इतिवाक्यात् । महर्लोकाद्यपेक्षया न्यूनत्वमत्राभिप्रेतम् । पूर्वत्र तु स्वर्गापेक्षयेति नोपक्रमविरोधः । एवं सार्धोन्नसप्ततिभिर्द्युप्रकरणं विचारितम् ॥ २०१ ॥

(अ० २४) अतः परं सार्द्धषोडशभिर्भूम्यधःस्थितमर्यादा विचार्यते-अतस्त्रिभिरित्यादि । अत इति अतः परम्, ननु भूम्यधःस्थितमर्यादावर्णनप्रस्तावे राहादिवर्णनस्य किं प्रयोजनमित्यपेक्षां पूरयन्तो नवभिश्चतुर्विंशस्य प्रकरणप्रथमस्यार्थमाहुः-सूर्यादित्यादि । तथा च तावदनिरूपणे राज्ञो निराकाङ्क्षता न स्यादिति तदभावाय तन्निरूपणमित्यर्थः ।



अन्तरिक्षं ततोऽधस्ताद् देवान्नीचस्थितौ हितम् ।  
 एवमेवोत्तरं नीचा ज्ञातव्या भागशः क्रमात् ॥२०४॥  
 दैत्या अतिबला युक्ता भक्ता वा मुरवैरिणः ।  
 अधःस्थानं स्थितौ तेषां तेन बल्यादिवर्णनम् ॥२०५॥  
 आनन्दस्य प्रतिष्ठा तु तत्रैवेति निरूप्यते ।  
 ज्ञानादिकं बाधकं हि दुःखं तत्र महत्तथा ॥२०६॥  
 अज्ञानतः सुखं तत्र सात्त्विकानां न रोचते ।  
 अतलादिषु सर्वत्र ततस्तादृशमीरितम् ॥२०७॥  
 भक्तिः सर्वत्रोत्तमेति तत्राऽप्युत्तमतोच्यते ।

उत्तरमिति उत्तरोत्तरम् । भागश इति यथायोग्यम् । एवमुत्पतन्तीत्यन्तस्य  
 प्रासङ्गिकस्यार्थ उक्तः ॥२०२॥२०३॥२०४॥ अथ तदग्रिमाणामर्थमाहुः-दैत्या  
 इत्यादि । तादृशं तेषां स्थानं कुत इत्यपेक्षायां तान् विशिषन्ति-अतिबला इत्यादि ।  
 बल्यादीत्यादिपदं सर्पनागयोरपि सङ्ग्रहार्थम् । तथा च प्रलयसाधनीभूता योगिनो  
 भगवद्भक्ताश्च यथाभागं वसन्तीत्यर्थः ॥२०५॥ तत्रत्यसुखनिरूपणस्य तात्पर्यमाहुः-  
 आनन्दस्येति । तमस आनन्दमूलत्वात्तदीयानन्दस्य प्रतिष्ठा प्रकर्षेण स्थितिस्तेष्वेव  
 लोकेष्विति हेतोस्तत्रत्यं सुखं निरूप्यत इत्यर्थः । ननु तेषां स्वर्गादधिकसुखवत्त्वे तानि  
 देवैः कुतो नेष्यन्त इत्यत आहुः ज्ञानादिकमित्यादि । तत्र विनोदो मायाकृत इत्यतः  
 स्वर्गादाधिक्यं माया च ज्ञानेन योगेन च बाध्यते, सुदर्शनप्रवेशजन्यं दुःखं  
 च महत्, तथा सति तत्र सुखमज्ञानकृतमतो नेष्यत इति बोधनाय  
 तथेरितमित्यर्थः । ननु तथापि सुतलसुखं न तादृशम्, इन्द्रादिष्व-  
 विद्यमानयेति भगवदनुकम्पाविशेषणात् । तादृशानुकम्पासम्पादितस्याज्ञानकृतत्वा-  
 भावादित्यत आहुः-भक्तिरित्यादि । उत्तम इति । आनन्द इति शेषः । तथा  
 च स न विलसम्बन्धी, किन्त्वतिरिक्त इति न विलसुखस्य देवेष्ट्वमित्यर्थः ।  
 यदि भगवतो बलावीदशी कृपा तदा भगवता तन्निग्रहस्य किं प्रयोजनमत आहुः-  
 धर्मार्थमिति । तदीयधर्मस्य सत्यवाक्तादिरूपस्य ज्ञापनार्थम् । तथा च भगवान् जीवस्य



धर्मार्थं भगवाँस्तस्य निगृहीतेति वर्णनम् ॥२०८॥

भगवानुत्तमत्वं च पातालादिष्वकारयत् ।

तत्परित्यज्य दुःखेन कर्मणा वर्त्तते यतः ॥२०९॥

एवं ज्ञानं तस्य वृत्तमिति तद्वाक्यवर्णनम् ।

महादेवस्याऽपि भक्तस्तथा किं तु ततोऽधमः ॥२१०॥

ततो लोकत्रयं नीचं भयं किञ्चित्ततो मतम् ।

तेषामेव सुखे हेतुर्भगवाँस्तामसस्तथा ॥२११॥

लक्षमात्रमियं भूमिः प्रायेणाऽत्र नियोगतः ।

सत्येन दैन्येन स्वात्मन्यधमत्वज्ञानेनानहङ्कारेण तुष्यतीतिज्ञापनार्थं तद्वर्णनमित्यर्थः ।  
॥२०६॥२०७॥२०८॥ ननु भगवत्कृपायाः बलिस्वभावस्य चैतावतैव ज्ञातुं शक्यत्वेऽपि  
तद्वाक्यवर्णनस्य किं प्रयोजनमत आहुः-भगवानित्यादि । उत्तमत्वमिति कृपा-  
स्त्वविषयस्य स्वीयस्येतिशेषः । दुःखेनेति भगवच्छ्रमदानरूपेण ॥२०९॥ तस्य वृत्तमिति  
बलेर्वृत्तं नेन्द्रस्य । तथा च सत्वसंरब्धमुख्यापेक्षया राजस एव भगवत्कृपावैशिष्ट्य  
उत्तमो भवतीति तदीयदास्यमेव वस्तुतः सर्वोत्तममिति ज्ञानं बलेर्जातं नेन्द्रस्येति  
तदपेक्षयाऽपि भक्त्युत्कर्षबोधनाय बलिवाक्यवर्णनमित्यर्थः । मयसुखनिरूपणतात्पर्य-  
माहुः-महादेवस्येत्यादि । इन्द्रापेक्षयाऽधिकत्वस्य बल्यपेक्षया न्यूनत्वस्य च ज्ञापनाय  
तद्वर्णनमित्यर्थः । एवं चतुर्विंशार्थः सार्द्धैर्नवभिरुक्तः ॥ २१०३ ॥

( अ. २५ ) अतः परं त्रिभिः पञ्चविंशस्य प्रकरणद्वितीयस्यार्थमाहुः-  
तेषामित्यादि । ननु पातालमूले भगवत्स्थितेः किं प्रयोजनं भूमिधृतेः सामर्थ्येनापि  
सम्भवादित्यत आहुः-तेषामित्यादि । अधोलोकनिवासस्तामसकर्मभिरज्ञानं च,  
राजसकर्मणा चासुरत्वं दुःखं च, 'कर्मणः सुकृतस्याहु'-रितिगीतावाक्यात् ।  
अतो भगवान् सङ्कर्षणस्तेषां बिलनिवासिनामेव सुखहेतुः । तथा तमस उपलक्षण-  
मेतन् नरकस्य सुखहेतुः । अन्यथैतेषु सुखवर्णनं नात्र क्रियेत, नारकी च निर्वृतिर्न  
स्यात् । तथा चैतत्कार्यद्वयार्थं तत्र स्थितिरित्यर्थः ॥२११॥ सङ्कर्षणस्थितिः पाताल-  
मूले ब्रह्माण्डमूलाऽधो वेति सन्देहनिवृत्त्यर्थमाहुर्लक्षमात्रेत्यादि । इयं शेषेण ध्रिय-  
माणा भूमिलक्षमात्रं प्रोक्तेति सम्भाव्यते । प्रायेणेति सम्भावनार्थकम् । तत्र हेतुः,



उपयुक्ता ततः प्रोक्ता न तु पृथ्वी हि तावती ॥२१२॥

तस्याधःस्थात् स्थितौ हेतुः संसारो जगतो मतः ।

सुखं च विषयोक्तस्य कीर्त्तिश्चाऽपि निरूप्यते ॥२१३॥

दृष्ट्यैव तामसत्वं हि सात्त्विको वस्तुतो मतः ।

सुखोत्तमस्य हीनत्वे प्रश्न उत्तरमेव च ॥२१४॥

दुःखं सर्वत्राऽविशिष्टमतः प्रश्नस्तु नारकः ।

हि यतो हेतोः नियोगतः कर्मचोदनात् उपयुक्ता कर्मोपयोगिनी ततो हेतोः । तथा च यावती वराहावतार उद्भियते तावती, तेन पातालमूलमेव गद्येऽभिप्रेतमित्यर्थः । अन्यथाऽवान्तरप्रलयो न घटेतेति भावः । तदाहुः-न तु पृथ्वीति । ब्रह्माण्डरूपाऽत्र शेषधार्या न भवतीत्यर्थः । अनेनैव हेतुरुक्तः । तथा च सा सर्वावरणसंयुता गुणप्रवाहे अक्षरब्रह्मणि वा तिष्ठतीति तस्याः पृथ्वीत्वेनाधारान्तरापेक्षाभावादिति भावः ॥२१२॥ तर्हि तद्वदियमपि जल एव स्थास्यतीति किं शेषस्थित्येत्यत आहुः-तस्येत्यादि । तथा च लोकानां स्वस्तय आस्ते इति कथनात्संसारः पूर्वोक्तं बिलसुखं मुमुक्षुपकारश्च तत्र स्थितौ हेतुरित्यर्थः । अत्र मध्यमं श्रुतार्थापत्तिसिद्धमादिममन्तिमं कण्ठोक्तं ज्ञेयम् ॥२१३॥ अत्र प्रथमगद्ये तामसी कला सात्वतीत्युभयमुक्तं तद्विरोधपरिहारायाहुः-दृष्ट्येत्यादि । 'असदृशो यः प्रतिभाति मायया क्षीवेव मध्वासवताम्रलोचन' इतीलावृतवर्णने शिववाक्यं बीजं ज्ञेयम् । एवं प्रकरणे द्वितीयः पञ्चविंशस्त्रिभिर्विचारितः ।

(अ, २६) अतः परं चतुर्भिः षड्विंशं तृतीयं विचारयन्तो 'महर्ष एतद्वै-चित्र्यमि'ति प्रश्नस्य तदुत्तरस्य च तात्पर्यमाहुः-सुखेत्यादि । सुखं तु सर्वत्रोत्तममुक्तं तद्धेतुकथने तु कामः कर्म चोक्तम् । तत्र कामकर्मजन्यत्वेऽपि हीनताप्रयोजकज्ञानाय प्रश्नः । उत्तरं 'त्रिगुणत्वादि'त्यादिनोक्तं त्रैगुण्यजन्यत्वेन हीनत्वज्ञापनायैवेत्यर्थः ॥२१४॥ ननु नरकाणां प्रसिद्धत्वात्किं देशविशेषा इत्यादिप्रश्नस्य को वाऽऽशय इत्याकाङ्क्षायामाहुः-दुःखमित्यादि । तथा च नरकस्य पापभोगोपयुक्तत्वात् तत्फलस्य च दुःखात्मकत्वात्तस्य च सर्वत्र तुल्यत्वात्कुतस्तेषां बहुत्वं कुतश्च गुणप्रधानभाव इति

१ यथा । २ धृङ् अवस्थाने इतितुदादिगणस्थधातोः कर्त्तरि रूपम् ।



देशा न नरकं किन्तु कर्मणेति तथोत्तरम् ॥२१५॥

यमश्च पितरश्चैव ततस्तत्र निरूपिताः।

कर्माण्येव निमित्तानि सर्वेषां तु यथा भवेत् ॥२१६॥

नरकश्च तथा स्वर्ग इत्यन्ते स्वर्गवर्णनम् ।

भगवद्व्यतिरिक्तस्य वर्णनं नैव युज्यते ॥२१७॥

इत्याशङ्क्य हरे रूपवर्णनेनोपसंहृतिः ॥२१७१॥

इति श्रीवल्लभदीक्षितविरचिते तत्त्वार्थदीपनिबन्धे

श्रीभागवतार्थप्रकरणे पञ्चमस्कन्धार्थनिरूपणं

समाप्तम् ।

प्रश्नस्याशय इत्यर्थः । उत्तराशयमाहुः—देशा नेति । देशास्ते स्वरूपतो न बहवः, किन्तु कर्मणा, तथा चैकत्रैव कर्मविद्यमानत्वेऽपि तत्तत्कर्मैव तेषां बहुत्वे गुणप्रधानभावे च प्रयोजकमिति बोधयितुमेकैव कर्मतत्फलयोगविवरणप्रकारेणोत्तरमित्यर्थः ॥२१५॥ अत्र गमकमाहुः—यम इत्यादि । तथा चैवं वत्सलैरपि पितृभिस्तत्सहायाकरणाद्यमेन तद्विवेचनाच्च कर्मैव निमित्तमित्यर्थः । गमकान्तरमाहुः कर्माणीत्यादि । स्वर्गवर्णनमिति । तथैव धर्मवर्त्तिन इत्येनन सूचितम् । शेषं स्फुटम् ।

॥ इति श्रीमत्प्रभुचरणदर्शिता पुरुषोत्तमदृष्टा

पञ्चमस्कन्धनिबन्धयोजना

सम्पूर्णा ॥

पञ्चमस्कन्धः  
समाप्तः



श्रीकृष्णाय नमः ।

श्रीगोपीजनवल्लभाय नमः ।

श्रीमदाचार्यचरणकमलेभ्यो नमः ।

अथ तत्त्वार्थदीपनिबन्धे भागवतार्थप्रकरणे

षष्ठस्कन्धविवरणम् ।

एवं कृष्णजयाख्यं हि पञ्चमे स्थानमीरितम् ।

एकोनविंशैरध्यायैः पुष्टिः षष्ठे निरूप्यते ॥ १ ॥

श्रीबालकृष्णो विजयते ।

अथ षष्ठस्कन्धनिबन्धस्य योजना ।

अथ षष्ठस्कन्धार्थं निबध्नन्तः पूर्वस्कन्धे स्थानं यथा महापुराणसामान्य-  
लक्षणभूतवृत्तिविशेषरूपमलौकिकं निरूपितमेवमस्मिन्नपि स्कन्धे रक्षाविशेषरूपं  
पोषणमलौकिकं निरूप्यत इति बोधयन्तः पुष्टिनिरूपणं प्रतिजानते एवमित्यादि ।  
एवं तस्य तस्य तत्र तत्र नियमनेन कृष्णजयाख्यं स्थानं वृत्तिविशेषरूपम्, हि  
यतो हेतोः पञ्चमे ईरितम् । अतो हेतोः षष्ठे कृष्णानुग्रहरूपा पुष्टिरेकोनविंशैरेको  
व्रतबोधकतया मुख्य ऊनविंशो यत्र तावद्भिरूनविंशतिभिरध्यायैर्निरूप्यते । द्वादशे  
स्कन्धे रक्षा चतुर्थं लक्षणम् । सा च 'रक्षाच्युतावतारेहा विश्वस्यानुयुगे युगे ।  
तिर्यङ्मर्त्यर्षिदेवेषु हन्यन्ते यैस्त्रयीद्विष' इत्येवं लक्षिता । तदर्थस्तु विश्वस्याऽनु  
विश्वोत्पत्त्यनन्तरं युगे युगे प्रतियुगं तिर्यङ्मर्त्यर्षिदेवेषु विद्यमानास्त्रयीद्विषो हन्यन्ते ।  
तादृशी या अच्युतावतारेहा अच्युतस्य अवताराणां वा ईहा चेष्टा सा रक्षेति । एतस्याश्च  
लक्षणत्वं नावतारलीलात्वेन तुरीयपादव्यर्थत्वापत्तेः, लीलान्तरेऽतिव्याप्तेश्च । नापि  
त्रयीद्वेषिनिवारकत्वेन सृष्ट्वादिक्रियायामतिव्याप्तेः, अच्युतावतारपदवैयर्थ्यापत्तेश्च ।  
किन्तु वेदविरोधिनिवारकभगवल्लीलात्वेन तादृशावतारलीलात्वेन वा । तथा सति  
तस्याः पुराणान्तरसाधारणत्वेऽप्यलौकिकत्वानपायात् । अत्र तथा तदुक्तावपि न  
दोषस्तथापि तत्र हननप्रकारस्य लौकिकत्वादत्र च विशेषलक्षणानामेवोपक्रान्तत्वेन



कृष्णानुग्रहरूपा हि पुष्टिः कालादिवाधिका ।

अनुग्रहो लोकसिद्धो गूढभावान्निरूपितः ॥ २ ॥

देवगुह्यत्वसिद्ध्यर्थं नामध्यानार्चनादिकम् ।

पुरस्कृत्य हरेर्वीर्यं नामादिषु निरूप्यते ॥ ३ ॥

प्रकारस्याप्यलौकिकत्वविवक्षयाऽनुग्रहरूपा भगवल्लीलोच्यत इत्यर्थः । एवं प्रतिज्ञायां स्वरूपकथनेन रक्षाविशेषरूपतां समर्थयित्वा येनास्या विशेषत्वं तं प्रकारमाहुः—हीत्यादि । महापुराणान्तरोक्तरक्षा हि त्रयीद्विषां स्वरूपमात्रनाशिका न तु तद्द्वेष-मूलकारणस्य स्वभावस्य सहकारिणः कालादेश्च वाधिका, नापि तेषां मोचिका । पुष्टिस्तु तेषामपि स्वभावस्य वाधिका यया स्वरूपतः सन्तोऽपि न त्रयीं द्विषन्ति हताश्च मुक्ता भवन्ति । अतः प्रकारोऽप्यत्रालौकिक इत्यर्थः । नन्वनुग्रहस्याऽप्रसिद्ध-त्वालक्षणमसम्भवीत्याकाङ्क्षायामाहुः—अनुग्रहो लोकसिद्ध इति । अनुग्रहः कृपा-ऽपरपर्यायो मनस आत्मनो वा धर्मविशेष इच्छादिव्यतिरिक्तो लोकसिद्ध इति लोके क्षीणधनस्याधमर्णस्य उत्तमर्णैः स्वल्पधनग्रहणेनानृणित्वसम्पादने, स्मृतौ प्राय-श्चित्ताशक्तस्य पातकिनः पापनिवृत्तये स्वल्पप्रायश्चित्तबोधने च पार्षदनुग्रहत्वादिरूपेण प्रसिद्धोऽतो न लक्षणमसम्भवीत्यर्थः । नन्वन्यधर्मो भगवति कुत उच्यत इत्यत आहुः गूढेत्यादि । कम्पनाधिकरणविषयवाक्येन प्रलयकर्तृत्वेन च भगवतः क्रूरत्वा-वगमात्स न प्रसिद्धो वस्तुतस्तस्तीति गूढभावात् । अनुकृत्यधिकरणे सर्वस्य भगवद-नुकारितायाः सिद्धत्वाल्लौकिकेन तेनानुमेयः सोऽत्र मूलरूपे कार्यद्वारा निश्चायित इत्यर्थः ॥ २ ॥

नन्वत्र कालादिनिवर्त्तकत्वं नामादिषु प्रतीयते न तु पुष्टाविति कथं तस्या-स्तथात्वमित्यत आहुः—देवेत्यादि । न हि पुष्टेस्तथात्वं मनुष्याणामेव दुर्ज्ञेयम् । किन्तु देवानामपीति देवगुह्यत्वज्ञापनार्थं तद्व्यापारभूतं नामादिकं तथात्वेन निरूप्यत इति शेषः । ननु कथमेतदवगम्यत इत्याकाङ्क्षायामाहुः—पुर इत्यादि । अत्र हि नामादिषु यत्तथात्वं निरूप्यते तन्न नामत्वादिकं पुरस्कृत्य किन्तु ' नामव्याहरणं विष्णोर्महापुरुषपूजायाः सिद्धिः काम्यानुषङ्गिकीत्यादिकथनाद्भगवद्दीर्यं पुरस्कृत्येति तेनावगम्यत इत्यर्थः । न चात्र षष्ठ्या तत्पुरुषेण च सम्बन्धमात्रमेव तथा (कालादि-निवर्त्तकः) अवगम्यते न वीर्यमिति शङ्क्यम् । इतरबाधनरूपेण रक्षारूपेण च कार्येण तस्य



मतान्तरस्य भाषा तु मामप्रकरणे मता ।

ध्याने हरिप्रवेशस्तु स्पष्टः प्रोक्तस्तथाऽर्चने ॥ ४ ॥

त्रिभिराद्यं प्रकरणं नराणां देवदैत्ययोः ।

चतुर्दशभिरध्यायैर्द्वाभ्यां चैव निरूप्यते ॥ ५ ॥

नाम त्रिविधसम्बन्धादात्मगामि भवेद्यतः ।

श्रवणात्कीर्तनात्स्मृत्या ततोऽध्यायत्रयं मतम् ॥ ६ ॥

तथात्वावगमात् \*, लोके तथा दर्शनात् । अत एवानुग्रहस्येच्छादिभ्यो भेदः । प्रसाद-  
कृपादीन्यस्यैव पर्यायाः । एवं च कालादिनिवर्त्तकोऽनुग्रहापरनामा वीर्य-  
विशेषरूपो भगवद्धर्मः पुष्टिरिति सिद्धम् । अत्र च वेदतात्पर्यानिभिन्नयमदूत-  
ताडनाद्धर्मालोककर्तुर्विश्वरूपस्य पापस्य वृत्रस्य च हननादितिगर्भच्छेदनाच्च  
सामान्यलक्षणसमन्वयः । एवमजामिलदुष्कर्मण इन्द्रमृत्योर्वृत्रस्वभावकर्मणोर्दितेः  
स्वभावस्य मरुतां कालकर्मस्वभावानां बाधनाच्च विशेषलक्षणसमन्वयः ॥३॥

एवमत्र त्रिभिः स्थितिकरणभूतः स्कन्धार्थो निर्णीतः । पूर्वस्कन्धत्रये जगज्जन्म-  
करणभूतसर्गादिनिरूपणवत् । अतः परं प्रकरणार्थो निर्णयः । तत्र नामादीन्येवात्र  
भगवत्सम्बन्धीन्युच्यन्त इति व्यापारतया तान्येव प्रकरणीनि, नरादिवाङ्मनःकर्मणां  
तदभिव्यञ्जकतयोपयोग इत्यनुग्रहविषयाणां नरादीनामपि तथात्वम्, स्थितिलीलात्वा-  
द्विवक्षितेन्द्रादिस्थितिफलम्, तदेतद्वोधयितुं प्रकरणिनो विचारयन्तः प्रथमप्रकरणे विशेष-  
माहुः -मतान्तरेत्यादि । नास्मिन् भगवत्सम्बन्धस्यौपचारिकत्वात्कथमेवं सामर्थ्य-  
मित्याशङ्कानिरासकस्तुः । भाषाप्रयोजनं त्वग्रे वाच्यम् । स्फुटमन्यत् ॥४॥

एवं प्रकरणार्थं निर्णीय पुष्टिविषयानधिकारिणः स्फुटीकुर्वन्तोऽध्यायान्  
विभजन्ते त्रिभिरित्यादि । अत्र 'नराणामि'ति बहुवचनादग्रेऽपि देवानां दैत्याना-  
मिति बोध्यम् । द्विवचनप्रयोगस्तु जात्येकत्वाभिप्रायेणेति च । तथा च देवप्रकरणे  
चतुर्दशदैत्यप्रकरणे द्वावध्यायावित्यर्थः । तावतां तत्र प्रयोजनमाहुः -नामेत्यादि ।

\* नामादिषु भगवद्वीर्यस्य कालादिनिवर्त्तकत्वावगमात् । अनुग्रहस्य कालादिनिवर्त्तक-  
त्वादेव कालादिप्रवर्त्तकेभ्य इच्छादिभ्यो विभेदः ।



रूपं चतुर्दशगुणं प्रत्येकं हृदि भावितम् ।

फलत्येवेति तावद्भिरध्यायैर्विनिरूपणम् ॥ ७ ॥

\*रूपेण मोक्षदः प्रोक्तो रसेनाऽऽनन्ददायकः ।

गन्धेन भक्तिदः प्रोक्तः स्पर्शेनाऽखिलतापनुत् ॥ ८ ॥

मनोहरस्तु नादेन योगेनाऽऽत्मप्रवेशदः ।

कालमोक्षप्रदो द्विष्टः स्वामी सर्वसुखप्रदः ॥ ९ ॥

हीनभावाद् दुःखदश्च केवलः सकलार्थदः ।

मितो योगप्रदः प्रोक्तो भिन्नो मृत्युप्रदः स्मृतः ॥ १० ॥

यथास्थितो ज्ञानदश्च स्नेहाद्वश्यो भवेद्भुवम् ।

पूजाऽपि द्विविधा प्रोक्ता बाह्याभ्यन्तरभेदतः ॥ ११ ॥

अतोऽध्यायद्वयं तत्र क्रिया सा त्रिविधो हरिः ।

नामरूपे क्रिया चैव हरेः सर्वहितप्रदः ॥ १२ ॥

एतन्नयं प्रसन्नश्चेददाति न ततोऽन्यथा ।

हरिरित्यन्तैः सार्धैः षड्विधैः । चतुर्दशगुणम् इति चतुर्दशधर्मकम् । द्विष्ट इति द्वेषित्वेन भावितः । एवमग्रेपि हीनभावादिति । हीनत्वेन भावनात् । मितो ज्ञातः । क्रिया सेति प्रकराणार्थरूपा पूजा विविधो हरिरिति । त्रयं वा इदं नाम रूपश्च कर्म चेति श्रुतौ प्रपञ्चस्यात्मकत्वमुक्तम् । अत्र प्रकरणत्वेनोच्यमानं त्रयं न प्रपञ्चरूपं किन्तु तत्रितयप्रकारको भगवानेवेत्यर्थः । अत्र गमकमाहुः—नामेत्यादि । तथा च सर्वहितप्रदत्वमेव तेषां भगवद्रूपत्वगमकमिति त्रयाणामनेन रूपेण प्रकरणार्थ-तेत्यर्थः । एतेनाध्यायार्था अप्युक्ता एव । एतेषां व्यापारत्वं स्फुटीकुर्वन्ति—एतन्नय-मित्यादि । तथा च हितस्वरूपां स्थितिं प्रसन्नो ददातीति भगवान् कर्त्ता प्रसादः पुष्ट्यात्मकः करणं नामादित्रयं व्यापारः सोऽपि भगवत्प्रसादेनैव प्राप्यो नान्यथेत्यर्थः । ननूक्तविधं नामादित्रयं प्रसादलभ्यं यथा तथैव भक्तिरपि, 'कर्हिचित्स्म न भक्तियोगमि'तिवाक्येन तथाऽनुमानात् । तथा च कारणसाम्ये कथं न भक्तेरे-

\* रूपेण मोक्षद इति. अत्रत्यं निबन्धकठिनांशविवेचनं दीर्घत्वात् षष्ठस्कन्धान्ते निवेष्टितम्, ततोवलोकनीयम् ।



पुष्टिः स्वार्था परार्था तु भक्तिः साऽनवमे मता ॥१३॥

अजामिलो दासयोग्यः प्रागेव हरिणा तथा ।

विचारितो गर्वमुक्त्यै तथात्वं प्रापितो बलात् ॥१४॥

स्वभावदुष्टा जीवा हि स्वधर्मोत्कर्षभावुकाः ।

अतस्तथाविधं कृत्वा स्वात्मसात्कुरुते हरिः ॥१५॥

भक्तस्यैवंविधत्वं हि न समाधावभीप्सितम् ।

तत्स्कन्धे कथनमित्यत आहुः-पुष्टिरित्यादि । अत्रोक्ता पुष्टिः स्वार्था जीवहितकरी । भक्तिस्तु परार्था भगवत्कार्योपयोगिनी, सा अनवमे पूर्णे प्रसादे मता । तथा च कारणभेदात्कार्यभेदाच्च तस्या नैतत्स्कन्धार्थतेत्यर्थः । एवं दशभिः प्रकरणत्रयार्थः सामान्यतो विचारितः ॥१३॥

अतः परं प्रथमप्रकरणार्थं विशेषतो विचारयन्ति-अजामिल इत्यादि साद्धौनचत्वारिंशद्भिः । योग्यतायां हेतुमाहुः-प्रागेवेत्यादि । तर्हि कथमेवं भाव इत्यत आहुः-गर्वेत्यादि । बलादिति स्वभावदोषबलात् । ॥१४॥ स को वा दोष इत्यत आहुः-स्वभावेत्यादि । चिदंशा हि जीवा अविद्यया व्याप्ताः स्वदेह-द्वयाहमा स्वधर्मे गुणक्रियात्मके उत्कर्षे भावयन्ति । अहमीदृश एवमहं करोमि नान्यो मत्सम इति सोऽयं दोष इत्यर्थः । अत इति तद्दोषनिवारणं मनसिकृत्य 'आत्मसात्कुरुते' इति अङ्गीकरोति । तत्र हेतुः-हरिरिति । जीवदुःखहर्त्ता । तथा च यः स्वदास्यार्थं विचारितः स्वभावदोषवशाद्बहिर्मुखो भवति तं स्वविचारित-प्रसादानुसारेणैवं बहिर्मुख्यमपनयन् तस्य हितं करोतीति जीवदोषनिवारकोऽनु-ग्रहोऽत्र प्रकरणे पुष्टित्वेन विवक्षित इत्यर्थः । 'पुष्टिः स्वार्थे'ति यदुक्तं तदेताभ्यां श्लोकाभ्यां विवृतम् । तावता तादृशस्थानपोषणबोधकयोः स्कन्धयोः सान्निध्येन मर्यादा-संवलनान् मर्यादापुष्टिरिति या प्रसिद्धा सेयमिति फलति । एवमग्रिमप्रकरणयोरपि बोध्यम् । एतादृशे स्वभावजाघन्येऽप्येवं कर्मस्वभावयोर्निवृत्तिं नृशरीराणामेव करोति 'तेषां मे पौरुषी प्रिये'तिवाक्यादितिबोधयितुमस्य नरप्रकरणत्वं पूर्वमुक्तं त्रिभिराद्यं प्रकरणम् । नराणामिति मनुष्याणां प्रियत्वादेव प्राथम्यमिति च ॥१५॥

नन्वेवं सत्यत्र मतान्तरभाषा व्यासचरणैः किमित्युपन्यस्तेत्याकाङ्क्षायामाहुः-भक्तस्येत्यादि चरणत्रयम् । नन्वनभिप्रेतत्वे उपन्यासोऽप्यनुचित इत्याशङ्कायामाहुः-

१ नवमे ।



अतो मतान्तरी भाषा नामस्वातन्त्र्यतोऽपि च ॥१६॥

वृत्तान्तश्रवणं तस्य ततः कीर्त्तनशंसनम् ।

फलं तस्येति सकलं द्वितीये विनिरूपितम् ॥१७॥

सिद्धान्तकथनं पश्चाद्बलात्कृतिनिवारणे ।

यमवाक्यस्मृतौ सर्वं स्मरन्ति हरिनाम हि ॥१८॥

प्रायश्चित्तप्रसङ्गेन नाममाहात्म्यमीरितम् ।

पुष्टौ तथापि तत्प्रोक्तं तेनाऽत्रेयं व्यवस्थितिः ॥१९॥

नामेत्यादि । तथा च नास्योपाख्यानस्य सर्वांशेनानभिप्रेतत्वमत उपन्यास इत्यर्थः । नन्वेवं सति मतान्तरभाषात्वमनतिप्रयोजनमिति शङ्कात्वे तत्प्रकरणविपर्शसमाप्तावगस्त्यः शिवभक्तोऽपीत्यादिना निरसनीया । तस्मात्सुष्ठूक्तं नामस्वातन्त्र्यत इति । एवं त्रिभिः प्रथमप्रकरणार्थं विचार्य द्वाभ्यामध्यायार्थमाहुः—वृत्तान्तेत्यादि । अत्राद्यचरणे प्रथमाध्यायार्थाः शेषे द्वितीयस्य अग्रिमे तृतीयस्य । बलात्कृतिनिरव्याण इति । बलात्कारनिवारणार्थं यममुखेन तन्निरूपणस्य प्रयोजनमाहुः—यमेत्यादि । एतेनाभिप्रेतत्वे युक्तिरुक्ता । एवं द्वाभ्यां सामान्यतोऽध्यायार्थ उक्तः ॥१६॥१७॥

अतः परं विमृशन्ति, नन्वत्र पुष्टौ निरूप्यायां नाम्नस्तद्व्यापारत्वात्तन्माहात्म्यकथनं युक्तम् । अस्य शास्त्रस्य भक्त्युत्पादकत्वेन नामकीर्त्तनस्य च भक्तित्वेन तत्र विश्वासदाकार्यं तस्यावश्यकत्वात् । तथापि प्रायश्चित्तप्रसङ्गेन तत्कथनमनुचितम् । ‘प्रायः पापं विजानीयाच्चित्तं तस्य विशोधन’मिति हेमाद्रौ । तल्लक्षणेन तस्य पापनिवारणमात्रफलकतया ततो भक्तिफलाभावप्रसङ्गात् । न च संयोगवृथक्तेन तत्सिद्धिः । ‘दध्ना इन्द्रियकामस्य जुहुयात् स्वादिरं वीर्यकामस्य यूपं कुर्या’दित्यादिषु तदुदाहरणेष्वेकस्य फलस्य प्रत्यक्षसिद्धत्वेनेतरस्य च काम्यत्वेनोभयोर्मुख्यतेति तत्र तत्प्रवृत्तिः, अत्र तु पापनिर्वेशस्यैव काम्यत्वेनेतरस्याकाम्यत्वेनाप्रत्यक्षत्वेन च तस्य गौणतयोदाहरणवैषम्यात् । वैषम्येऽपि ग्रहिलतया तत्प्रवृत्त्यङ्गीकारे योगसिद्धयधिकरणन्यायबाधापत्तेः । अतः पुष्टावुपक्रान्तायां कथमेवं कथनमित्याशङ्कामपनुदन्ति प्रायश्चित्तमित्यष्टभिः । तत्प्रोक्तमिति ज्ञानिभक्तेन शुक्रेण प्रोक्तम् । उक्तदोषविशेषात् । सर्वमिति पूर्वोक्तदोषः पापञ्च । पश्चादिति ज्ञानतिरोधानोत्तरम् । तथेति हेतुभूतम् । शेषं स्फुटम् । तथा

१ भगवत्सेवका ये तु कथञ्चिद् भिन्नतां गता इत्यत्र कथञ्चित्पदस्य व्याख्यानमिदम् ।



भगवत्सेवका ये तु कथञ्चिद्भिन्नतां गताः ।

सर्वात्मना पापनाशस्तेषामेव भवेद् ध्रुवम् ॥२०॥

सर्वविधव्यवस्थां बोधयितुं मर्यादापवादं च बोधयितुं तथोपक्रम इत्यर्थः । न च न्यायवाधदोषः । उत्तरतन्त्रे गुणोपसंहारन्यायप्रणयनेन योगसिद्धयधिकरण-  
न्यायवाधस्पष्टत्वात् । एतेन भक्तेः कल्पतरुस्वभावमपि विवृतं ज्ञेयम् ।

एवं सत्ययमत्राशयः । राजा हि लीलात्रयं विराड्ध्यानाङ्गत्वेन श्रुत्वा स्थान-  
श्रवणे भगवतस्तत्तन्मर्यादास्थापकत्वमवगत्य स्वस्य ब्राह्मणावज्ञाकर्तृत्वेन तन्निर्वेशस्या-  
कृतत्वाद्भगवानभयं न दास्यतीति तत्प्राप्तिविलम्बभीतो निर्वेशं पप्रच्छ 'तन्मे  
व्याख्यातुमर्हसी'ति मर्थं कथयेत्यर्थः । तत्र श्रीशुकैस्तदधिकारपरीक्षार्थं सामान्योत्तरे  
दत्ते यदा राजा तस्य वैयर्थ्यं कुञ्जरशौचदृष्टान्तेन बोधितं तदा तदुक्तमुपगम्य कर्मात्मक-  
प्रायश्चित्तस्याऽज्ञाधिकारकत्वं बोधयित्वा राजाधिकारानुसारेण तद्बोधयन् श्रीशुकः  
'प्रायश्चित्तं विमर्शन'मित्यादिना ह्यमुवाच । 'तत्र नाश्नत' इत्यादिश्लोकत्रयेणैकं  
'केचि'दित्यादिपञ्चभिरपरम्, ततो द्वितीयं दृढीकर्तुमितिहासमुक्तवान् । तयोः  
प्रथमं विमर्शनं तदेहात्मभेदालोचनात्मकं तत्र पथ्यभोजनदृष्टान्तपूर्वकम् । 'एवं नियम-  
कृद्वाजन् शनैः क्षेमाय कल्पत' इति कथनेनाग्रिमे तपःप्रभृतीनां तदङ्गानां च  
कथनेन तत्समग्राहं धर्मज्ञस्य श्रद्धालोः कर्तुर्वहुकालेन नाशयति । तत्राऽप्यग्निदृष्टान्तेन  
सावशेषमेव नाशयति । वेणुगुल्मदाहे मूलस्य भूमौ दर्शनात् । वह्निनिवृत्तौ पुनः  
प्ररोहदर्शनाच्च । द्वितीया भक्तिः । सा च भगवति परमप्रेमरूपा 'यथा कृष्णार्पितप्राण-'  
मिति कर्तृविशेषणादवसीयते । तथा च कार्त्स्न्येनाद्यध्रुवनं नीहारभास्करदृष्टान्तेनोक्तं  
निःशेषनाशबोधनाय । ततो रात्रौ पुनर्नीहारदर्शनादत्रापि सावशेष एव नाशो  
भविष्यतीति शङ्कानिरासाय । 'तथा ह्यघवानि'त्येतेन श्लोकेन पूर्वोक्ततपआदिसहित-  
विमर्शनकृतपावनस्यैतत्कृतपावनान्मन्यूनतोक्ता । ततः 'सध्रीचीनो ह्ययं पन्था' इत्यनेन  
भक्तिमार्गस्योत्कर्षो बोधितः । तेन भक्त्या निरवशेषः पापनाश इति नीहारनाशोऽपि  
तथा । रात्रौ तु पुनर्नीहारान्तरमेवेति दृष्टान्तो दृढीकृतः । ततः 'प्रायश्चित्तानि चीर्णा-  
नी'त्यनेन राजोक्तकुञ्जरशौचदृष्टान्तस्य 'कर्मणा कर्मनिर्वेशो न ह्यात्यन्तिक इष्यत  
इति स्वोक्तस्य च निर्णयः कृतः । भगवद्विमुखं न निःपुनन्तीति भगवद्विमुखा एव  
चाविद्धांस इति । तेन युधिष्ठिरादिकृताश्वमेधादीनामपि पावनत्वं बोधितम् । ततः  
कर्मजडानां भक्तौ सहकारित्वमेव न मुख्यत्वमिति भ्रम इति तादृशाशङ्काभावाय

१ कारत्वम् ।



अन्येषां ज्ञानकर्मभ्यां सावशेषक्षयो भवेत् ।

तत्राऽपि कर्मणा नाशः कुञ्जरस्नानवन्मतः ॥२१॥

अधमानां लौकिकानां न विश्वासस्तु नामनि ।

देहात्मबुद्धौ नष्टायां न पापस्फुरणं मन्तम् ॥२२॥

ज्ञाने तिरोहिते सर्वं सहसैव भविष्यति ।

पश्चाच्चेत्पापनाशेच्छा कर्मणो दोषदर्शनात् ॥२३॥

भक्तौ प्रवेशे हि तदा तं भक्ता मोचयन्ति हि ।

अतः पापक्षये नाम भक्तानां ज्ञानिनां तथा ॥२४॥

नाऽन्येषां तेन भक्तानां मोचकत्वं निरूपितम् ।

मर्यादया कृतार्थाःस्युः यदि पापं न जायते ॥२५॥

‘सकृन्मन’ इत्यनेन सकृत्कृतायाः स्वल्पाया अपि केवलाया भक्तेर्निःशेषपापनिवारकत्वाय तस्याः यमाद्यदर्शकत्वमुक्तत्वा तथा च दृढ्यायेतिहास उपन्यस्तस्तेन सर्वात्मना पापनाशः कृष्णार्पितप्राणानां भगवत्सेवकानामेव । तादृशां पापसम्भवस्तु स्वधर्मोत्कर्षभावना-  
दोषात् । एवमेव ‘स्वपादमूलं भजतः प्रियस्ये’त्यत्रापि बोध्यम् । इदमेव ‘भ्रुवमि’त्योनेनो-  
क्तम् । एवमेकेन ‘केचिन्केवलये’त्यादिश्लोकद्वयतात्पर्यमुक्तम् । ये पुनर्भक्तेः सहकारित्वं ज्ञात्वा कर्मणि ज्ञाने वा पापनाशार्थं प्रवर्तन्ते तादृशां ताभ्यां सावशेषः पापक्षयः । तदेतद् ‘अन्येषा’मित्यर्द्धेनोक्तम् । तेन ‘विमर्शनमि’त्यादिकथनस्यैकं तात्पर्यमुक्तम् । ये पुनः सहकारित्वमपि न मन्यन्ते तेषां केवलेन कर्मणा पापनाशः कुञ्जरस्नानवदपार्थः । तत्र हेतुः अधमानामित्यादि । ये पुनः शुष्कज्ञानिनो ‘येऽन्येऽरविन्दाक्षे’त्यादिषूक्तास्तेषां शनैः साङ्गेन केवलज्ञानेन नाशेऽपि पुनः प्ररोहः पापस्य, अपथ्याशने रोगस्येव । तदेतद्देहात्मबुद्धावि’त्येकेनोक्तम् । एवं ‘वेणुगुल्म-  
मिवानिल’ इत्यन्तस्य द्वितीयं तात्पर्यं विवृतम् । तेन विमर्शनस्य प्रायश्चित्तत्वबोधनं व्यवस्थाद्वयबोधनायेति बोधितम् । ननु भक्तेर्माहात्म्ये वक्तव्ये ‘तत्पुरुषनिषेवये’ति ‘सुशीलाः साधवो यत्रे’ति मध्ये भक्तनिवेशस्य किं प्रयोजनमत आहुः—पश्चादि-  
त्यादिद्वयम् । तथा च तत्पुरुषेत्यादिसपादः श्लोको येषामजामिलादिसदृशां प्रति बन्धबाहुल्यं तेषां द्वारापेक्षाया आवश्यकत्वात्तत्पर इत्यर्थः । फलितमाहुः—मर्यादये-

१ क्वचित् । २ तिरोहितम् । ३ कृतार्थस्तु ।



अतस्तदपवादार्थं पुष्टिर्मृग्या विशेषतः ।

प्रायश्चित्तप्रसङ्गेन ततः पुष्टेरुपक्रमः ॥२६॥

नामोच्चारणकर्त्तारस्त्रिविधा अधुना मताः ।

प्राकृताः पापनाशस्तु तेषां फलनिरूपणम् ॥२७॥

यथाकथञ्चिन्नाम्नाऽपि सर्वपापक्षयः सदा ।

अन्ते तु मुक्तिर्नियता नान्यथोभयहीनतः ॥२८॥

विवेकिनस्तु द्विविधा भक्ताः साधारणास्तथा ।

भक्तानां भक्तिरेवैषा पुष्टिरन्येषु संस्थिता ॥२९॥

ते ज्ञेयाः सेवका विष्णोः स्वार्थं तेन तथा कृताः ।

ये विवेकेन नामानि नित्यमुच्चारयन्ति हि ॥३०॥

प्रेमयुक्तास्तु तत्रापि दासभावात्पदच्युताः ।

त्येकेन । उक्तां व्यवस्थितिमुपसंहरन्ति-प्रायश्चित्तेत्यर्द्धेन । १९ । २० । २१ । २२ । २३ । २४ । २५ । २६ । एवमष्टाभिरुपक्रमप्रकारः समर्थितः । अतः परं मूले 'सिद्धा येऽधिकारिणो' 'भगवत्सेवका ये त्वि'त्यादिनोक्ता यच्च तेषां फलमुक्तं तदुभयस्वरूपमुत्तरग्रन्थे सिद्धमिति तद्विवृण्वन्त्यधुना तनानां केषाञ्चिन्नामोच्चारणेऽप्युक्तफलाभावाज्ज्ञायमानं सन्देहं च वारयन्ति नामेत्यादिभिः सार्द्धैः षड्भिः । अधुना नामोच्चारणकर्त्तारः प्राकृताः पृथग्जना अधमास्तेऽपि सात्विकादिभेदेन त्रिविधास्तेषां तु उभयहीनतः ज्ञानभक्तयोर्हीनत्वादन्यथाफलनिरूपणम् । तदाहुः-नाम्नाऽपि यथाकथञ्चित्पापनाशः सदा सर्वपापक्षयः । अन्ते पापक्षयोत्तरं नियता मुक्तिर्नेति तामसराजससात्विकक्रमेण बोध्यम् । एतेन 'तत्पुरुषनिषेवये'त्यारभ्य 'चीर्णनिष्कृता' इत्यन्तस्य तात्पर्यमुक्तम् । अविश्वासदोषाभिभूतानां साधुसङ्गे यथाकथञ्चित्पापनाशे भगवद्भक्तसेवायां तथा सदा सर्वपापक्षयः । तत्सङ्गादिना सकृद्भगवच्चरणे मनोनिवेशने यमयाम्यादर्शनम् । असकृन्निवेशने तु मुक्तिरिति । अत एव नैयत्याभाव उक्तः । उत्तममध्यमयोराहुः-विवेकिन इत्यादि । अन्येष्विति साधारणेषु । तेषां स्वरूपं द्विधेति द्वाभ्यामाहुः-त इत्यादि । विवेकेनेति । तत्तद्गुणकर्मविशिष्टस्य स्वरूपस्य नाम्नश्चाखण्डसच्चिदा-



पुनर्दासा भविष्यन्ति भक्तिमार्गो न तेषु चेत् ॥३१॥

गुणानुवादनिरताः सेवायां वा प्रतिष्ठिताः ।

भक्तास्तेऽत्रावगन्तव्या रसिकाः कामवर्जिताः ॥३२॥

इह वश्यो हरिर्भूत्वा सायुज्यं यच्छते \*बलात् ।

मनोनिवेशनं ध्यानं पूजायामपि तन्मतम् ॥३३॥

प्रायश्चित्तं तु तच्चापि नाम्नीवाऽस्य च निर्णयः ।

अजामिलस्य चरितं पूर्ववृत्तं तु शुद्धये ॥३४॥

शुचीनां श्रीमतां गेहे जन्मवज्जन्म तस्य तु ।

कलिशक्तिस्तु सा दासी गुणास्तस्य नवाऽऽत्मजाः ॥३५॥

नन्दात्मकज्ञानेन । दासा इति बहिरङ्गसेवकाः । भक्तिमार्ग इति । ‘श्रद्धामृत-  
कथायां म’ इत्यादिनोक्तपरिचर्यानिर्वाहः । २७।२८।२९।३०।३१।

भक्ता द्विविधास्तेषां सार्द्धेन स्वरूपमाहुः-गुणेत्यादिना । ‘सकृन्मन’ इत्यत्र  
मनोनिवेशनस्यैव प्रायश्चित्तत्वमुक्तमिति प्रकरणान्तरस्थयोर्ध्यानपूजयोरपि तस्य तथा-  
त्वादेतं निर्णयं तत्राऽप्यतिदिशन्ति मनोनिवेशनमित्यादि । सप्रयत्नश्चित्तव्यापारो  
ध्यानमितिरूपप्रकरणे तस्यैव सत्त्वात्पूजायामपि तस्यावश्यकतया सत्त्वात्तदुभयमपि तथेति  
तत्राऽप्यधमसाधारणभक्तरूपाः सभेदास्त्रिविधा अधिकारिणः सत्सङ्गादिरूपं द्वारं  
पापनाशप्रकारदास्यसायुज्यरूपं फलं च नाम्नीव तत्रापि यथायथमुपक्रमबलादवगन्त-  
व्यमित्यर्थः । एवं प्रश्नोत्तरयोस्तात्पर्यं निर्णीयाऽजामिलपूर्ववृत्तनिरूपणादितात्पर्यं  
निर्णयन्ति-अजामिलस्येत्यादि । शुद्धये इति पूर्वजन्मीनशुद्धिज्ञापनार्थम् । ३२।  
३३।३४। कलिशक्तिरित्यादि । ‘नानुद्वेष्टि कलिं सम्राट् सारङ्ग इव सारभुक ।  
कुशलान्याशु सिद्ध्यन्ति नेतरणि कृतानि यदि’ति प्रथमे । ‘कलिं सभाजयन्त्यार्या  
गुणज्ञाः सारभागिनः । यत्र सङ्कीर्तनेनैव सर्वः स्वार्थोऽभिलभ्यत ’ इत्येकादशे एवं  
द्वादशे च स्कन्धे कलिगुणानामुक्तत्वात्तद्गुणरूपा या शक्तिः सा दासी, गुणास्तस्य  
नवात्मजाः ( बन्धकत्वात्तेन ) दशमो गुणतीतावस्थारूपः मोक्षप्रयोजकत्वादन्ये च  
बन्धप्रयोजकत्वादिति कार्यबलादनुमेयमित्यर्थः । ३५।

\* ऽचलम् । १ मूलपुस्तके नास्तीदम् ।



पित्रादिभिरसम्बन्धो धनेन भजनं पुनः ।  
 सर्वभावेन तस्या वै यतो मोक्षस्ततोऽभवत् ॥३६॥  
 गृहस्थितौ तु पितृवत्तस्याऽपि स्याद्भवे गतिः ।  
 सर्वभावेन यत्रैव सेवा तेनैव सद्गतिः ॥३७॥  
 सुतरां पुष्टिमार्गे हि सिद्धान्तोऽयं विनिश्चितः ।  
 शुक्ले मलिनसम्बन्धो महानिति यमानुगैः ॥३८॥  
 धर्माधर्मौ विनिर्णीतावीश्वरेच्छां न ते विदुः ।  
 पुष्ट्यभावस्ततः सिद्धः पूर्वपक्षोऽयमीरितः ॥३९॥  
 वेदप्रामाण्यसिद्ध्यर्थं नाममाहात्म्यमुत्तरे ।

पित्रादिभिरसम्बन्ध इति । अजामिलस्येति शेषः ।

पितृवदिति । अजामिलपितृवत् । भव इति संसारे । ननु तादस्यास्तथाभजने  
 कथं सद्गतिप्रयोजकत्वमत आहुः सर्वभावेनेत्यादि । इदं पात्रे पातालखण्डे वैशाख-  
 माहात्म्ये दिवोदासपुत्र्या उपाख्याने प्रसिद्धम् । सा पूर्वजन्मनि महाव्यभिचारिणी ततः  
 शम्भलीभूत्वा पश्चात्किञ्चिद्ब्राह्मणमतिथिं पत्नीभूत्वा सर्वभावेन प्रतोष्य तत्सङ्गेन राज-  
 कुमारी बभूव, ततः कृतार्था चेति कचिद्व्यभिचारमाशङ्क्यमाहुः—सुतरामित्यादि ।  
 महानिति अत्यन्तं पापजनकः । तत इति मलिनसम्बन्धात् । ईरित इति प्रथमाध्याये  
 उक्तः । एवमेकविंशतिभिः प्रथमाध्यायो विचारितः । ३६।३७।३८।३९।

(अ. २) अतः सार्द्धेनैवभिर्द्वितीयाध्यायार्थं विचारयन्ति—वेदप्रामाण्येत्यादि ।  
 ननु धर्मस्य यल्लक्षणादि यमदूतैरुक्तम्, तस्य विष्णुदूतैरदूषणात्तस्य सर्वं तेषां सम्मतम्,  
 प्रायश्चित्तस्यैव दूषणात्तदंश एव परं विवादः, तत्र नाममाहात्म्यबोधनेन प्रायश्चितां-  
 शानङ्गीकाराद् वेदे च 'सर्वं पाप्मानं तरति तरति ब्रह्महत्यां योऽश्वमेधेन यजत'  
 इत्यादिषु कर्मणां प्रायश्चित्तत्वबोधनात् तदनङ्गीकारे वेदस्यांशतः प्रामाण्यहानिप्रसङ्गः,  
 तथा सति अन्यांशेष्यनाश्वासप्रसङ्ग इत्याशङ्कानिरासाय नाममाहात्म्यकथनेपि प्रामाण्य-  
 सिद्धिमुपपादयन्ति वेदप्रामाण्येत्यादि । नवोत्तरग्रन्थे वेदनाम्नोऽप्यदर्शनात्प्रत्युत  
 'नाधर्मजं तद्धृदय'मित्यनेन तस्य न्यूनत्वबोधनाच्च विपरोतं प्रतीयत इति कथमेव-

१ शम्भली=कुट्टनीशम्भलीसमे इत्यमरः ।



स्कन्धार्थेन विरोधः स्यादन्यथा तन्मतान्तरम् ॥४०॥

नामार्थयोरभेदो हि वेदोऽपि हरिनाम हि ।

नामानि कृत्वाऽभिवदन्निति वाक्यात्प्रतीयते ॥४१॥

वेदवेदार्थरूपत्वान्नामैवाऽखिलशोधकम् ।

मवगम्यत इत्याकाङ्क्षायामाहुः—स्कन्धेत्यादि । सिद्धान्ते वेदोक्तप्रायश्चित्तस्य यदि सर्वथा हेयतैवाभिप्रेता स्यान्मर्यादास्कन्ध एव तथा सिद्धान्त उच्येत ‘केचित्केवल्ये’-  
त्यत्र मतान्तरत्वबोधकं केचित्पदं च नोच्येत । अतो भगवदनुग्रहभाजामेव तत्तथेति  
वैदिकादिप्रायश्चित्तशास्त्रस्यान्यत्र साधकाशत्वान्न वेदे आंशिकप्रामाण्यस्यापि हानिरित्यर्थः  
॥४०॥ नन्वेवं सत्या ‘नर्थक्ये प्रमाणानां विपरीतं बलाबलमिति न्यायेन प्रवृत्तिसङ्कोचे  
व्यवस्थितविकल्पापत्त्या दोषद्वयापत्तिस्तु दुर्वारैवेत्यत आहुः—नामैत्यादिसार्धम् ।  
अयमत्रार्थः । वेदस्य प्रामाण्ये हि न शब्दत्वादिकं तन्त्रम्, किन्त्वपौरुषेयत्वं वा ईश्वर-  
निःश्वासत्वम् ईश्वरवाक्यत्वं वा तन्त्रम् । तत्रापौरुषेयत्वं तावत् ‘वाचा विरूपनित्यये’ति  
‘सदेव सौम्येदमग्र आसीत्’ ‘एकमेवाद्वितीय’मिति श्रुत्येकवाक्यतापूर्वकं विचारे  
‘वेदो नारायणः साक्षात्स्वयम्भूरिति शुश्रुम’ इति वाक्योक्त ईश्वराभेदे पर्यवस्यति ।  
तस्यार्थस्तु भगवानेव ‘सर्वे वेदा यत्पदमामनन्ती’ति ‘मां विधत्तेऽभिधत्ते मा’-  
मित्यादिश्रुतिभगवद्वाक्याभ्याम् । हिर्हेतो अतो हेतोः नामार्थयोरभेदः । किञ्च हि यतो  
हेतोः ‘बहुस्या’मितीच्छया स्वयं ‘सर्वाणि रूपाणि विचित्य धीरः’ नामानि  
कृत्वाऽभिवदन् यदास्त’ इतिश्रुतिवाक्याद् येषु येषु रूपेषु यानि यानि नामानि  
नियतवान् तानि वैदिकान्येव सृष्ट्यादौ शब्दान्तरस्याभावात् । अतो वेदोऽपि हरिनाम ।  
एवं सति वेदापौरुषेयत्वविचारे हरित्वं हरिनामत्वं च प्रामाण्ये तन्त्रमिति सिद्धयति ।  
एवं निःश्वासत्ववाक्यत्वपक्षयोरपि ईश्वरः स्वातिरिक्तं कं वा वक्ष्यतीत्यभेदवादाद्यनु-  
सारात्तदेव तन्त्रम् । एतावान् परं विशेषः । वेदोक्तानां कर्मादीनां रूपाणां ‘प्रजायेये’  
तीच्छया शक्तिविश्लेषकरणात्प्रतिनियतकार्यकर्तृत्वेन तत्तत्पापनिवर्तकत्वमेव न तु सर्व-  
निवर्तकत्वं येषां च सर्वनिवारकत्वं तेषामपि न हृदयपावनत्वमिति यथायथं फलवाक्य-  
बलात्प्रत्यक्षबलाच्चावसीयते । भगवन्नाम तु शक्तिविश्लेषराहित्येन वेदवेदार्थरूपत्वात्पूर्ण-  
शक्त्येवेत्यखिलशोधकम् । अतो नाममाहात्म्यं प्रामाण्यनियामकीभूतवैदिकरूपनिश्चाय-  
कमिति वेदप्रामाण्यसिद्धयर्थमेव । न च व्यवस्थितविकल्पापत्तिः, अप्राप्तबाधस्थल इव  
वैश्यस्तोमादिविधायकवाक्यानां ब्राह्मणेष्विव चानुगृहीतेष्वधिकारस्य भिन्नतया तद्वाक्य-



तदध्येतृध्यानसिद्धं प्रायश्चित्तं तु दुर्बलम् ॥४२॥  
 ज्ञानं स्वभावतो भिन्नं मतभेदास्ततोऽभवन् ।  
 वेदार्थस्याऽपरिज्ञानाल्लौकिकं चाऽप्युपेक्षते ॥४३॥  
 लोकसङ्ग्रहभेदानां नाऽन्यथा कथनं भवेत् ।  
 वक्तुरेवार्थसन्देहात्प्रायश्चित्तं न तन्मतम् ॥४४॥  
 यमादिसाधनैर्युक्तं ज्ञानं संन्याससंयुतम् ।  
 प्रायश्चित्तमशक्यत्वान्न सर्वेषां तु तद्ववेत् ॥४५॥  
 वस्त्रं दहति यो ह्यग्निः स न वस्त्रस्य शोधकः ।  
 तथा ज्ञानं न सङ्घातशोधकं त्याजकं परम् ॥४६॥  
 अशक्यं साधनं चैव मोक्षपर्यवसायि च ।

प्रवृत्तेरेवाभावादिति । ननु यद्येवं तदा वेदार्थद्रष्टृभिर्ऋषिभिः साधारणतयोक्तस्य प्रायश्चित्तस्य का गतिरित्यत आहुः-तदध्येत्रित्यादि ॥४१॥४२॥

कुत एवं निश्चयमित्यत आहुः-ज्ञानमित्यादिचरणत्रयम् । तदुक्तमेका-  
 दशस्कन्धे भगवता 'कालेन नष्टा प्रलय' इत्यारभ्य 'यथा प्रकृतिसर्वेषां चित्रा वाचः  
 स्रवन्ति हीत्यन्तेन । 'लोकसङ्ग्रहमेवापि संपश्यन् कर्तुमर्हसी'ति भगवद्वाक्यमनुसृत्य  
 तत्कथने हेतुन्तरमपि सङ्गृह्यन्ते-लौकिकमित्यादिपादोनेन । तथा च भगवदिच्छा-  
 ज्ञातारस्ते वेदार्थं ज्ञात्वाऽपि लौकिकानामर्थं तद्वदन्तीति साऽप्येका गतिरित्यर्थः ।  
 तर्हि शिष्टादरात्तस्यैव प्रायश्चित्तत्वमस्त्वित्यत आहुः-वक्तुरित्यादि । अर्थसन्दे-  
 हादिति वेदतात्पर्यनिश्चयाभावात् ॥४३॥४४॥

नन्वस्तु नाम्नः शोधकत्वं कर्मापेक्षयाऽऽधिक्यं च, तथापि ज्ञानेनेदं  
 विकल्प्यताम् 'यथैधांसि समिद्धोऽग्निर्भस्मसात्कुरुतेऽर्जुन । ज्ञानाग्निः सर्वकर्माणि  
 भस्मसात्कुरुते तथे'ति भगवद्वाक्ये तस्यापि निःशेषपापदाहकत्वकथनादित्यत आहुः-  
 यमादीत्यादिसाधिकं त्रयम् । तथा चानेकसाधनसापेक्षत्वाद्देहनाशकत्वाद् इदानीं  
 तदपेक्षितशुद्धिविरहेणाशक्योदयत्वाद्देहोदाहदृष्टान्तेन सावशेषनाशकत्वाद्देदोक्तत्वेन  
 त्रैवर्णिकमात्राधिकारकत्वाच्च न तेनाऽप्यस्य विकल्प इत्यर्थः । नन्वस्त्येवं तथापि  
 वेदत्वेन ज्ञाताज्ज्ञानपूर्वकमुच्चारितादेव नाम्नस्तथा फलं भवेत्, न तु यथाकथञ्चि-

१ अशक्तत्वान् । २ ऋषिभिः साधारण्येन प्रायश्चित्तकथनेन ।



शुद्ध्यभावान्न तत्सिद्धयेदासनाऽपि विशिष्यते ॥४७॥

वेदोक्तं तदपि प्रोक्तं नाम वेदात्मकं हरेः ।

अन्यत्राऽपि व्यवहृतमवतारवदुत्तमम् ॥४८॥

अतः पुत्रोपचारेऽपि तद्वस्तु निखिलाघनुत् ।

धर्माधिकारी यदि तन्न मन्येत कथञ्चन ॥४९॥

तथा बलात्तथोक्तं स्यादिति जायेत संशयः ।

यमवाक्येन तद्दाढ्यं प्रमेयबलमीरितम् ॥५०॥

अगस्त्यः शिवभक्तोऽपि तथा तत्त्वमुवाच ह ।

परकीयमुखात्स्तोत्रं सत्यमेवेति निश्चितम् ॥५१॥

मिथ्याप्रलोभनाच्चाऽत्र पूजया विनिवार्यते ।

तस्याऽपि हरिमाहात्म्यश्रवणात्पूजने मतिः ॥५२॥

यमदूतभयात्सिद्धं प्रायश्चित्तमिदं दृढम् ।

दुक्तादत औपचारिकस्य कथं फलसाधकत्वमित्याकाङ्क्षायामाहुः-प्रोक्तमित्यादि । हरेर्नाम वेदात्मकं प्रोक्तं प्रकर्षणोपपत्तिपूर्वकमुक्तम् । अन्यत्रापि 'वेदाक्षराणि यावन्ति पठितानि द्विजातिभिः । तावन्ति हरिनामानि कीर्तितानि न संशय' इत्यत्र वेदाक्षराणां हरिनामत्वबोधनान्नाम्नां वेदात्मकत्वमुक्तम् । एवं शास्त्रान्तरेऽपि । किञ्च 'नाम्नां मुख्यतरं नाम कृष्णाख्यं यत्परंतप । प्रायश्चित्तमशेषाणां पापानां मोचकं पर'मित्यादिषु सहस्रनामाष्टोत्तरशतनामादिषु च तथा स्मरणाच्छास्त्रान्तरेऽपि प्रायश्चित्तत्वं नाम्नां व्यवहृतम् । किञ्च 'अवतारवदुत्तमम्' यथाऽवतीर्णो भगवान्-चिन्त्यकार्यकर्ता तथा नामापि वाल्मीक्यादौ शबरदेहेऽपि ब्राह्मणत्वादिकरणात्तादृशमतः पुत्रोपचारेऽपि तथेत्यर्थः । एवं सार्द्धैर्नवभिर्द्वितीयाध्यायो विचारितः । ४५।४६।४७।४८।

अ. ३ अतः परं चतुर्भिस्तृतीयाध्यायं विचारयन्ति-धर्मेत्यादि । धर्माधिका-रीति कर्षजडः । बलादिति श्रद्धाविशेषजनितादाग्रहात् । तद्दाढ्यमिति । प्राय-श्चित्तदाढ्यम् । तद्विरितं प्रमेयबलमीरितम् । चकारमध्याहृत्य योजना ॥४९॥५०॥

एवं यमयाम्यसम्वादतात्पर्यमुक्तम् । अगस्त्योक्त्यादितात्पर्यमाहुः अगस्त्य इत्यादिद्वयम् । अध्यायत्रयसिद्धमर्थमाहुः यतदूतेत्याद्यर्द्धम् । एवं सार्द्धैर्नवचत्वारिंशद्भिः प्रथमप्रकरणार्थो विचारितः ।



दक्षे प्रसादस्तपसा\* तत्पुत्रेषु तु बोधतः ॥५३॥

तत्कन्यासु जगद्धृत्यै त्रेधाऽनुग्रह ईरितः ।

सत्त्वेन तमसा वाऽपि रजसा चेति स त्रिधा ॥५४॥

त्रिविधोऽपि हरिस्तोषो विश्वरूपार्थमिरितः ।

तस्मिन् सर्वं सुसम्पन्नमिन्द्राय प्रददौ हरिः ॥५५॥

अतः स्थानस्वरूपस्य गुरोरत्र निवारणम् ।

अथ द्वितीय ध्यानप्रकरणम् । अतः परं सार्द्धसप्तत्रिंशद्भिर्द्वितीयं प्रकरणं विचारयन्ति दक्ष इत्यादि । तत्रेदं रूपप्रकरणम् । अत्र हि ध्यायमानं रूपं पुष्टेर्व्यापारः पूर्वप्रकरणे उच्चार्यमाणं नामेव । पूर्वत्र मनुष्या इवात्र देवाः पुष्ट्यधिकारिण इत्यधिकारिविचारेण देवप्रकरणमिदमिति तानत्र स्फुटीकुर्वन्तोऽनुग्रहेऽपि विशेषमाहुः—दक्ष इत्यादि । तथा च दक्षे तत्पुत्रेषु च साधनद्वारकस्तत्कन्यासु स्वकार्यार्थ इति प्रकारभेदाद् द्विविधोऽपि प्रयोजकभेदाच्चेत्यर्थः ॥५१॥५२॥५३॥

तत्रापि हेतुमाहुः—सत्त्वेनेत्यादि । सेति पुष्टिः । वाशब्द एवकारार्थ उभयत्र अपिः सत्त्वसमुच्चायकः । ईरित इति । एवमत्राध्यायत्रये ईरितः, दक्षस्याग्रे जन्मान्तराश्रवणाद्रूपेण मोक्षदः प्रथमे ईरितः । द्वितीये हर्यश्वादीनां संसाराभावबोधनाद्रसेनानन्ददायक ईरितः । तृतीये तत्कन्यानां वंशकथनाद्वन्धेन भक्तिर्द ईरितः । स्त्रीणां सन्तानदातर्येव माहात्म्यज्ञानपूर्वकस्नेहादिति तथेत्यर्थः ॥५४॥

अग्रिमाध्यायविचारेण तस्य मुख्यं प्रयोजनमाहुः—त्रिविध इत्यादि । एतेन तस्यावान्तरप्रकरणित्वं बोधितम् । तत्र ज्ञापकमाहुः—तस्मिन्सर्वं सुसम्पन्नमिति । विश्वरूपे तपो ज्ञानं जगद्धृतिश्चेति त्रयं सुतरां सम्पन्नं तस्मात्तदर्थ इति ज्ञायत इत्यर्थः । ननु यद्येवं विश्वरूपे प्रसादस्तदा तस्य वधः कुत इत्याशङ्काया 'मेकं भगवतः कार्यं बह्वर्थानां च साधकमि'ति न्यायेनाग्रिमाध्यायार्थमाहुः—इन्द्रायेत्यादि न रक्ष्यत इत्यन्तेन । तत्र पूर्वं तदुपपादनायेन्द्रे तथा प्रसादं तत्कार्यमुखेन स्फुटीकुर्वन्ति इन्द्रायेत्यादि । यत उक्तं त्रयं हरिरिन्द्राय प्रददौ प्रकर्षेण साधनं विनैव ददौ, अतोऽत्र प्रकरणे पुष्टिज्ञापनार्थं मर्यादारूपस्य गुरोर्बृहस्पतेर्वारिणमनादर उच्यते इदं कार्यं पुष्टिज्ञापकमित्यर्थः । ननु मूले 'इन्द्रस्त्रिभुवनैश्वर्यमदोल्लङ्घितसत्पथ' इत्यादिनेन्द्रस्यामर्यादत्वं गुरोश्च तिरोभावो ब्रह्मणा देवानां भर्त्सनकरणं चोक्त-

\* तत्स्मृत्वा ।



पुष्ट्यर्थं भगवद्ध्यानादिन्द्रो मर्याद ईरितः ॥५६॥

सर्वज्ञत्वादुरुश्चापि हरिप्रीत्यै तिरोदधे ।

मर्यादास्थो यतो ब्रह्मा न गुरोर्गमनात्सुखी ॥५७॥

सोऽपि ज्ञात्वा हरेः कार्यं विश्वरूपमुवाच हि ।

आधिभौतिकदुःखाद्धि विशिष्टस्तदनन्तरः ॥५८॥

अतो बृहस्पतिगतौ तूष्णींभावो वरः स्मृतः ।

पुष्टिः स्वार्था ततः कोऽपि न सुखं विन्दते चिरम् ॥५९॥

अतो न ब्रह्मवाक्येन क्षमां चक्रे गुरोः कृतौ ।

विश्वरूपोऽपि हरिणा हतः कवचदानतः ॥६०॥

दैत्यत्वगन्धमात्रं च भगवान्नाऽत्र मन्यते ।

मिति गुरुनिवारणस्य कथं पुष्टिज्ञापकत्वमित्यत आहुः-भगवद्ध्यानादित्यादि । तत्र ज्ञापकद्वयमाहुः-सर्वज्ञत्वेत्यादि । तथा च यद्यत्र भगवद्विचारो हेतुर्न, स्यात् गुरुः शपेदेव न तु तिरोभवेत् । ब्रह्मापि भर्त्सयित्वा गुरुमेव प्रदर्शयेत्, न तु विश्वरूपं गुर्वर्थं वदेत् । अतस्तदकरणादेतत्कारणाच्चेदं द्वयं तस्य (अमर्यादत्वस्य) पुष्टिकार्यत्वज्ञापकमिति तत्कृतं गुर्वनादरणमपि तथेतीन्द्रेऽस्ति प्रसाद इत्यर्थः । एवमिन्द्रे प्रसादमुपपाद्य विश्वरूपवधमुपपादयितुं तस्मिन्ननुग्रहं दृढयितुम्-ननु यदीन्द्रेऽनुग्रहस्तदा यथा दक्षेण ब्रह्माज्ञा सृष्ट्यर्थमङ्गीकृता, तथा 'यदि क्षमिष्यध्वमुताऽस्य कर्म'त्युक्ता कर्मक्षमाज्ञा इन्द्रेण कुतो न कृता । किञ्च, ब्रह्मा सर्वज्ञोऽग्रे भाविनं विश्वरूपस्येन्द्रस्य च यथायथं मरणं क्लेशं च जानन् कुतो विश्वरूपं गुर्वर्थमुक्तवानित्याशङ्कामपनुदन्ति-आधिभौतिकेत्यादि । तदन्तरमिति । आध्यामिको हत्याजनितश्च क्लेशः । अतो यद्यपि तूष्णींभावः श्रेष्ठस्तथापि पुष्टिः स्वार्था जीवार्था, ततो जीवार्थाया तस्याः सकाशात्कोऽपि चिरं सुखं न विन्दते । अत इन्द्रो ब्रह्मोक्तं न कृतवान् ब्रह्मापि सम्भावनयैव ज्ञात्वोक्तवानित्यर्थः । ननु भवत्विदमेवं तथापि विश्वरूपेऽपराधाभावात्कथं तद्वध इत्यत आहुः विश्वरूपोऽपीति । 'तां प्राह स महेन्द्राय विश्वरूप उदारधी'रिति मूले विश्वरूपविशेषणादनभिप्रेतकारितत्वात्तद्वध इत्यर्थः । नन्विन्द्रस्यानुगृहीतत्वेन तस्मै कवचदानं न दोषावहमित्यतो हेत्वन्तरं सार्द्धंस्त्रिभिराहुः-दैत्यत्वेत्यादि । अत्रेति । पुष्टौ । अत इत्यध्याहृत्य योजना । अर्थस्तु प्रकट एव । एवमत्राध्यायद्वयार्थ उक्तः ।



विद्यमाने हि कवचे सानुभावे च तद्वधः ॥६१॥

पुष्टौ हरीच्छया जातो विश्वरूपस्त्रिरूपधृक् ।

देवो दैत्यो मनुष्यश्च मनुष्यत्वं पुरा स्थितम् ॥६२॥

पौरोहित्ये देवभावो बृहस्पतिसमत्वतः ।

अन्यथा यज्ञकरणं दैत्यभावस्य लक्षणम् ॥६३॥

अतस्त्रिगुणसंयुक्तो विश्वरूपो न रक्ष्यते ।

पुष्टिरत्र द्विरूपा हि मर्यादापुष्टिभेदतः ॥६४॥

विश्वरूपस्तु मर्यादा द्वितीयो वृत्र उच्यते ।

भक्तोऽपि देवद्रोहेण वर्तते विषयो यथा ॥६५॥

अतस्तु मारणीयो हि कण्टकन्यायतः परम् ।

(अ. ९) अतः परं नवमस्यार्थं विचारयन्ति तत्रैवं देवप्रकरणमिति दक्षादि-  
विश्वरूपान्तेषु इन्द्रे च पुष्टेरुक्तत्वात्तावतैव प्रकरणसमाप्तिरुचिता । अग्रे वृत्र-  
कथायाः किं प्रयोजनमित्याकाङ्क्षायामाहुः—(तत्र ध्यानध्येयं सम्बन्धेनैव फलजन-  
कत्वात् । ध्यातृरूपमेव व्यापारः । तत्रारम्भे दक्षतपउक्तत्वेऽपि न केवलेन तोषः ।  
किन्तु हंसगुह्यस्तवनयुक्तेन स्तोत्रकथनं प्रस्तुत्य 'कस्यास्तुष्यद्यतो हरि'रिति तत्रोक्तेः ।  
अग्रे च स्तुवतो रूपं प्रदर्शितवानिति ध्यानं तदेव व्यापारः । उपक्रमे प्रतिपादना-  
त्तस्यैव प्रकरणित्वं तस्य रूपेण मोक्षदत्वं च दक्षस्य पुनर्जन्माकथनात् । रसेनानन्ददायकत्वं  
च हर्यश्वादीनि\*) । पुष्टिरत्रेत्यादि । अत्र स्कन्धे उक्तरोत्या द्विप्रकारा पुष्टिर्हि यतो  
हेतोर्विवक्षिता अतो हेतोस्तत्कथाऽत्रोच्यत इत्यर्थः । मर्यादेति मर्यादापुष्टः द्वितीय  
इति पुष्टः ॥६४॥

ननु यद्ययं पूर्वापेक्षयाऽधिकानुग्रहभाजनं तदा मारणं कुत इत्यपेक्षायामाहुः-  
भक्तोऽपीत्यादि । तथा च भक्तिविरुद्धस्वभावनाशनाय मारणमित्यर्थः ॥६५॥

तर्हि मर्यादापेक्षया को विशेष इत्यत आहुः—कण्टकेत्यादि । यथा हि  
पादे लग्नः कण्टको व्यथां सोढ्वाऽप्यग्रेति सुखार्थं बलाद् दूरीक्रियते तथेत्येष विशेष  
इत्यर्थः । तदिदमिन्द्रवृत्रसम्वादे स्फुटति । नन्वस्त्वेवं तथापि मध्ये दधीचिवधकथनस्य किं

१ अपि ( ) \* चिन्हान्तर्गतं मूलग्रन्थे नास्ति । २ अथो हरे मे कुलिशेनेत्यादिना ।



पुष्टौ कर्मी तथा ज्ञानी भक्तोऽपि विनिपात्यते ॥६६॥

अतः पुष्टिं विलोक्यैव सर्वमार्गरतो भवेत् ।

विश्वरूपो दधीचिश्च वृत्रश्चेति हता यतः ॥६७॥

इन्द्रे ह्यनुग्रहः पूर्वं तद्विरोधाद्धता इमे ।

सर्वेषां सर्वधर्मा हि हरिप्रीत्यनुगा यतः ॥६८॥

अतोऽनुग्रहसिद्ध्यर्थं हरिमेव समाश्रयेत् ।

विश्वरूपे षडध्यायास्तस्मिन् यावाननुग्रहः ॥६९॥

तमिन्द्राय ददौ कृष्णः सप्तमेऽतो वधः कृतः ।

साक्षाद्धस्तद्वये घातस्ततः पापं करद्वये ॥७०॥

प्रयोजनमत आहुः पुष्टावित्यादि सार्द्धम् । तथा च पुष्टेर्वलिष्टत्वज्ञापनं मार्गान्तरावलोकनशिक्षणं च प्रयोजनमित्यर्थः ॥६६॥६७॥

शिक्षणस्यापि प्रयोजनं भगवति दोषारोपाभाव इति हदिकृत्वाहुः - इन्द्र इत्यर्द्धम् । तथा च भगवान् स्वपूर्वविचारितानुरोधेन करोति, भक्तादिमारणमपि तस्य हितायैव दोषनिवृत्तये करोतीति बुद्धौ यो यो यन्मार्गीयस्तस्य तस्य तत्र तत्र रतिनिर्वाहप्रयोजनमित्यर्थः । ननु वधेन दोषनिवृत्त्या हितसिद्धिर्विश्वरूपवृत्रयोः सिद्धा दधीचेस्तु दोषाभावात्तस्य किं वधेन सिद्धम् । किञ्च, उक्तशिक्षा त्रितयवधकथया सिद्धा न तु केवलदधीचिवधकथयेति तस्याः पृथक्किं प्रयोजनमत आहुः - सर्वेषामित्यादि । हरिप्रीत्यनुगा इति हरिप्रीतिपर्यवसायिनः । तथा च भगवद्विचारितकरणादधीचेर्भगवत्प्रीतिरेव सिद्धा । तथाऽऽनन्दपूर्वकस्वदेहदानकथया आत्मना भगवद्विचारितकार्यकरणसिद्ध्यर्थं भगवदाश्रयणं कर्त्तव्यमिति शिक्षणं सिद्धमिति तस्यास्तत्प्रयोजनमित्यर्थः ॥६८॥

एवं वृत्रप्रकरणप्रयोजनं विचार्य विश्वरूपप्रकरणीयाध्यायसङ्ख्याप्रयोजनमाहुः - विश्वरूप इत्यादि । विश्वरूपे हि पञ्चगुणाः पूर्णाः, वैराग्यं न्यूनं 'मातृस्नेहवशानुग' इतिवचनात् ते भगवदनुग्रहरूपा एव, अतस्तस्मिन् यावान् अनुग्रहस्तं कृष्ण इन्द्राय ददौ । अतः षडध्यायाः, षष्ठ एव च वधः कृतो नो सप्तमे वैराग्यस्यापूर्णत्वादित्यर्थः । ६८।

एवं षडध्यायप्रयोजनमुक्त्वा तद्ब्रह्महत्याया हस्ताभ्यां ग्रहणस्य तात्पर्यमाहुः - साक्षादित्यादि । घातो हननं कार्यत्वेन हस्तद्वये जातम्, ततः पापं ब्रह्महत्यारूपं



आध्यात्मिकत्वात्तस्याऽपि सेवामिन्द्रश्चकार ह ।  
 सम्बत्सरेणाऽऽत्मशौचं निर्वन्धश्च गतो हरौ ॥७१॥  
 सच्चिदानन्दरूपेषु भूवृक्षस्त्रीषु तन्मलम् ।  
 स्थापयामास गोविन्दप्रसादान्नान्यथा तु तत् ॥७२॥  
 एवमिन्द्रे प्रसादस्तु भूमिर्भक्तास्तथा द्रुमाः ।  
 लक्ष्म्यंशाश्च स्त्रियो भक्तास्तदनुग्रह ईर्यते ॥७३॥  
 ततो वृत्रसमुत्पत्तिस्तं मोचयितुमादरात् ।  
 सोमादाहवनीयस्य जन्म चक्रे हरिः स्वयम् ॥७४॥  
 वेदप्रामाण्यसिद्धयर्थं स्वरभङ्गं चकार ह ।  
 विद्याधरः शापदग्धस्ततो मुक्तिमवाप्स्यति ॥७५॥  
 उच्छिष्टसोमहवनान्मन्त्रदोषाच्च दैत्यताम् ।  
 स्वाहेत्येव तु मन्त्रोऽत्र कामितस्याऽनुकीर्त्तनम् ॥७६॥

करद्वये अञ्जली अगृह्णादित्यर्थः ॥७०॥

तत्स्थापनादिप्रयोजनमाहुः—आध्यात्मिकत्वादित्यादि । तस्य पापस्यो-  
 ग्रत्वात्सम्बत्सरमन्तरेण तन्निर्वेशासम्भवात्तावत्कालमविभ्रदित्यर्थः । ह इति प्रसिद्धौ ।  
 तस्य फलमाहुः—हरौ इन्द्रे सम्बत्सरेण आत्मशौचं जातं च पुनः निर्वन्धो ब्रह्म-  
 हन्तृत्वेनाक्रोशरूपोऽपि गतः । शिष्टं यत्तन्मलं तद्भूम्यादौ स्थापयामास, तत्सर्वं गोविन्द-  
 प्रसादादेव नान्यथेतीन्द्रे प्रसादबोधनायेदमत्रोक्तमित्यर्थः । ७१।७२।

भूमिस्तुरीयमित्यादेस्तात्पर्यमाहुः—भूमिर्भक्तेत्यादि । एवं चात्र वैदिक-  
 पक्षोऽपि सङ्गृहीतो ज्ञेयः । तत्र भूम्यादित्रय एव ब्रह्महत्याविभागश्चावणात् । तेन  
 तत्रापीदमेव तात्पर्यमेवमेव च स्वरूपं विश्वरूपादीनामिति बोधितम् । अत्र त्वप्स्वधिको  
 ब्रह्महत्याविभागः, स चाधिकं तत्राऽनुप्रविष्टमिति न्यायान्न दोषावह इति । ७३।

एवं विश्वरूपप्रकरणं विचार्य वृत्रप्रकरणं विचारयन्ति ततो वृत्रेत्यादि ।  
 आदरे गमकमाहुः—सोमादित्यादि । बधे बीजमाहुः—वेदेत्यादि । तन्मोचनायाय-  
 मुपाय इत्यर्थः । स्फुटमग्रे । ७४।७५।७६।



अग्निहोत्रप्रक्रियायां तथा निर्णय ईरितः ।

कर्मणोत्पादितो देहो ज्ञानेनैव विनश्यति ॥७७॥

अतो दधीचेरस्त्राणि ज्ञानरूपाणि तद्वधे ।

उत्पत्तिप्रलयौ यस्य वेदमार्गेण तद्धृदि ॥७८॥

भक्तिर्मुक्तिश्च तस्यैव सायुज्यं नान्यथा भवेत् ।

भक्तिमूर्तिमती तत्र देवरूपास्तु संस्थिता ॥७९॥

तद्वधव्यतिरेकेण न सा निर्गन्तुमर्हति ।

अतो हरिः सर्वदेवैः स्तूयते सिद्धभाषितैः ॥८०॥

भक्तिलेशेऽपि न हरिः स्वयं हन्ति कथञ्चन ।

देवार्थं ब्राह्मणान्नाशस्तस्य दोषस्य वर्ण्यते ॥८१॥

प्रचेतसां प्रसादश्च दक्षस्याऽपि तथैव च ।

तत्स्तुतानां च निखिलो विश्वरूपे प्रतिष्ठितः ॥८२॥

भक्त्या च तपसा चैव ज्ञानेनाऽपि स उच्यते ।

आधिभौतिकरूपं तु त्रयमत्र निरूपितम् ॥८३॥

(अ. १०) दशमाध्यायतात्पर्यमाहुः—कर्मणेत्यादिभिः । तत्रोत्पत्तिमारभ्यान्तं यदत्रोक्तं तत्सर्वं तद्धितार्थमेवेति द्वाभ्यामुक्तम् । ७७।७८।

‘स्तूयमानो मुनिगणै’रित्यनेनोक्ताया इन्द्रस्तुतेस्तात्पर्यमाहुः—भक्तिरित्यादिसाद्धेन । ननु वृत्रहननं दोषनिवारणाय चेद्भगवता कुतो न कृतमित्यत आहुः—भक्तिलेशेत्यादि । दधीचेर्वृत्रवधकरणत्वे प्रयोजनान्तरमानुषज्जिकमाहुः—देवार्थमित्यादि । ७९।८०।८१।

ननु पूर्वप्रकरणे दक्षादिषु प्रसादो विश्वरूपार्थमुक्तस्तर्हि तेषु न प्रसादस्तत्तत्फलमपि न तेषां भविष्यतीति शङ्कां साद्धेस्त्रिभिर्वारयन्ति—प्रचेतसामित्यादि । अत्रेति प्रचेतःप्रभृतिषु । तथा च तपसा ज्ञानेन सगुणभक्त्या आधिभौतिकस्तेषु ‘आध्यात्मिको विश्वरूप’ इत्युभयमपि युक्तमित्यर्थः । ८२।८३।

१ नान्यथा तु तत् । २ तु ।



आध्यात्मिकानां त्रितयं विश्वरूपे प्रतिष्ठितम् ।

बृहस्पतिसमो ज्ञाने तपस्वी च निरूपितः ॥८४॥

कवचस्योपदेशेन वैष्णवोऽपि निगद्यते ।

तथा वृत्रेऽपि त्रितयं ज्ञानं भक्तिबलं तथा ॥८५॥

आधिदैविकमेतद्धि सायुज्यं नाऽन्यथा भवेत् ।

विश्वरूपवधात्पापमक्षयं तत्प्रतिष्ठितम् ॥८६॥

आध्यात्मिकं ततोऽप्येषा वृत्रहत्या विशिष्यते ।

तामसानामधिपतिस्तत्पापं हन्ति दुर्जयम् ॥८७॥

ध्यानं तत्र निमित्तं हि वैदिकं चाऽप्यभीष्टदम् ।

एतत्त्रितयं वृत्रेऽप्यतिदिशन्ति-तथा वृत्र इत्यादि । विश्वरूप आध्यात्मिको वृत्र आधिदैविक इत्यत्र गमकमाहुः-विश्वरूपवधादित्यादि । वृत्रहत्यायास्तत आधिक्ये हेतुमाहुः-तामसानामधिपतिरिति । तथा च राज्ञो मूर्द्धावसिक्तस्य वधो ब्रह्मवधाद्गुरुरिति वाक्यात्तथेत्यर्थः । ततो 'हरि'रित्यारभ्य 'विधूतपाप' इत्यन्तेन सिद्धं तन्नाशहेतुमाहुः-तत्पापमित्यादि । ध्यानं कर्तुं तत्पापं हन्तीत्यर्थः । ननु सति पापे ध्यानप्रतिबन्धः कुतो नाऽभूदित्यत आहुः-तत्र निमित्तं हीति । तत्र ध्याने लक्ष्मीकृतं तद्रक्षणं यतो निमित्तं ततस्तत्सम्पन्नमित्यर्थः । तर्हि वाजिमेधस्य किं प्रयोजनमत आहुः वैदिकमित्यादि । वैदिकं यज्ञकरणमपि अभीष्टमेव । चोऽवधारणे । 'इन्द्रो महानास विधूतपाप' इति तत्र कथनाद्भौतिकं पापं नाशयन्महेन्द्रत्वजनकमेवाभूदित्यर्थः । एवं चात्र त्रयोदशेऽध्याये ऋतम्भरध्यानं केवलध्यानम्, तेन 'केवलः सकलार्थद' इति फलमत्र बोधितम् । तथा सती सप्तमाध्याये 'या एवं चिन्तयतस्तस्य मघोन' इत्यादिश्लोकद्वये इन्द्रस्य गुरुध्यानरूपा चिन्तोक्ता सा 'शीर्ष्णा तच्चरणं स्पृश'न्निति तत्पूर्ववाक्यात्स्पर्शविशिष्टविषया, ततस्तेषां ब्रह्मणा विश्वरूपे गुरौ बोधिते विगतञ्जरा इति कथनाद् गुरोश्च भगवत्त्वात्स्पर्शनाखिलतापनु-



भक्तिदोषयुता लोके न प्रसिद्धा कथञ्चन ॥८८॥

अतस्तदपवादाय मतान्तरमिहोच्यते ।

वैराग्यं ज्ञानभक्ती च प्रसादः शाप एव च ॥८९॥

भक्तिमार्गे तु भक्तस्य न युक्तमिति तत्तथा ।

दित्यर्थः सिद्ध्यति । ततोष्टमे नारायणवर्मोपदेशस्तत्र ध्यानरूपमेव वर्मधारणम्, तत्र च गोविन्द आसङ्गद आत्तवेणुरिति कथनान्नादेन मनोहर इति प्रतिभाति । ततो नवमे उपस्थानप्रोक्तस्य भगवतो वाक्येषु 'किं दुरापं मयि प्रीते तथापि विबुधर्षभाः । मय्येकान्तमतिर्नान्यन्मतो वाञ्छति तत्त्ववि'दित्यादिवाक्यत्रये भगवता स्वैकान्तिनां स्वस्य च स्वभावकथनाद्योगेनात्मप्रवेशद इति सिद्ध्यति । ततो दशमे 'द्वौ सम्मताविह मृत्यू दुरापा'दित्यत्र 'यदग्रणीर्वीरशयेऽनिवृत्त' इत्यत्र द्विषतो मोक्षदानात्कालमोक्षप्रदो द्विष्ट इति सिद्ध्यति । अथवा नवमे देवहेलनाद् द्विष्टो विश्वरूपस्य कालेन मोक्षदः । दशमे दधीचौ योगेनात्मप्रवेशदः । तत एकादशे 'अहं समाधाय मनो यथा हे'त्यादिषु 'न नाथ भूया'दित्यन्तेषु 'स्वामी सर्वसुखप्रद' इति सिद्ध्यति । ततो द्वादशे इन्द्रस्य वृत्रेऽसुरत्वेन स्वस्माद्धीनभावो वृत्रस्य च परिघताडनेनेन्द्रहस्ताद्वज्रभ्रंशेनेन्द्रे स्वस्माद्धीनभाव इत्युभयोरपि हीनभावाद् दुःखद इति प्रतिभाति ।

(अ० १४) अतः परं चतुर्दशाद्यध्यायचतुष्टयं विचार्यते । तेषु चतुर्ष्वेवं दुष्टस्य वृत्रस्य कथं भगवति मति'रिति राजप्रश्ने 'श्रुतं द्वैपायनमुखादित्या'दिना मतान्तरोपन्यासमुखेन वृत्रपूर्वजन्मकथोच्यते । तत्र मतान्तरोपन्यासः कुत इत्याकाङ्क्षायामाहुः भक्तिरित्यादि ॥८८॥

तदपवादायेति दोषयुतत्वापवादाय । तथा च दोषः शापकृतो न तु स्वाभाविक इति भक्तौ तदभाव एव सर्वसम्मत आगन्तुकस्य दोषस्य भक्तिहीनत्वानापादकत्वादिति । ननु यद्येवं सर्वसम्मतत्वेन शुकैरप्युपगतं तदा कस्मिन्नंशे मतान्तरत्वमित्यत आहुः-वैराग्यमित्यादि । 'अहं हरे तव पादैकमूले'त्यादिवाक्यैर्वृत्रो भक्तिमार्गीयत्वेन विवक्षितस्तादृशस्य वैराग्यादिपञ्चकं न युक्तम् । 'तस्मान्मद्भक्तियुक्तस्येत्यत्र ज्ञानवैराग्ययोरश्रेयस्त्वकथनेन पुष्टिरूपाया भक्तेरपि स्वार्थतया तथात्वेन देवान्तरप्रसादनस्याप्रयोजनकत्वेन शापस्य चासम्भवेन पञ्चानामप्यसम्भावितत्वात् । इति हेतोस्तदुपाख्यानं तथा मतान्तरत्वेनोक्तमित्यर्थः ॥८९॥



भाषान्तरेऽपि यत्सिद्धमिन्द्रे तत्प्रददौ हरिः ॥९०॥

एवमिन्द्रे महापुष्टिः सर्वबाधा निरूपिता ।

सर्वबाधकरूपा हि दैत्ये पुष्टिरथोच्यते ॥९१॥

तत्रापीन्द्रप्रसादो हि यतो मृत्युनिवारणम् ।

विरुद्धयोः प्रसादं तु हरिः साधयितुं क्षमः ॥९२॥

अग्निरूपो यतो भर्ता कश्यपः सकलं निजम् ।

रेत एकोनपञ्चाशत्प्रकारं व्यसृजद्बुधः ॥९३॥

प्रसादश्चाऽप्रसादश्च द्वयं चाऽपि विमिश्रितम् ।

त्रिषु कृष्णः सप्तमूर्तिः सप्तधा सप्तसप्तधा ॥९४॥

नन्वेस्त्वेवं तथाऽप्येतेषामध्यायानां कथं देवप्रकरणे निवेश इत्यत आहुः—भाषान्तर इत्यादि । यदिति ज्ञानादिचतुष्टयम् । तथा चेन्द्राय सर्वं दत्तमिति बोधनायात्र निरूपितमन्यथा सुद्युम्नोपाख्यानादिवदग्रे वदेत् । अत इन्द्रशेषत्वाद्देवप्रकरणे इत्यर्थः । ॥९०॥ प्रकरणमुपसंहरन्ति एवमित्यादि । एवमत्र सार्द्धैः सप्तत्रिंशद्भिर्देवप्रकरणं विचारितम् ।

अतः परमष्टभिर्देवप्रकरणं विचारयन्ति—सर्वेत्यादि । दैत्य इति । दैत्यप्रकरणे । सर्वबाधकरूपेति । कालकर्मस्वभावबाधिका । तेन पूर्वस्माद्विशेष उक्तः । नामप्रकरणे कर्मबाधिका । रूपप्रकरणे हर्यश्वादीनां कर्मबाधिका । 'वृत्रस्य स्वभावबाधिकेति ततोऽधिका । अत्र तु मरुतां त्रितयबाधिकेति ॥ ९१ ॥

नन्वेवं सति देवानां तथा कुतो न बाधस्तत्राहुः—तत्रापीत्यादि । एवं प्रकरणाभ्यां सिद्धं तात्पर्यमाहुः—विरुद्धयोरित्यादि । तथा च भगवत्यलौकिकं सामर्थ्यं बोधयितुमेवं प्रकरणद्वयकथनमित्यर्थः । मरुतामेकोनपञ्चाशत्त्वे हेतुमाहुः—अग्निरूप इत्यादि । नाय्या घृतकुम्भसमानत्वात्तत्सम्बन्धे क्षुब्ध इत्यग्निरूपः । सकलमिति सांशम् । बुध इति भगवदनुग्रहं जानानः ॥९२॥९३॥ नन्वेवं सति कथं तेषां छेद इत्यत आहुः—प्रसाद इत्यादि । प्रसादादिषु त्रिषु कश्यपधर्मेषु धर्मधर्मिभेदेन सप्तमूर्तिः कृष्णः सप्तधा वर्तते, अतो मरुतः सप्त भूत्वा प्रत्येकं सप्तधा जाताः । तथा च छेदे भगवदधिष्ठितोऽप्रसादो हेतुरित्यर्थः । तर्हि प्रसादादिषु त्रिषु भगवत्स्थितेः



प्रसन्नत्वाद्वद्वपत्यं क्रोधान्नो वाञ्छितस्थितिः ।

उभयान्मानसं किञ्चिन्न्यूनमेकाधिकत्वतः ॥९५॥

वधस्याऽभिनिवेशस्तु सेवया प्रायशो गतः ।

पुष्टिरूपा तु या सृष्टिः साधारण्यविशेषभाक् ॥९६॥

सा निरुक्ता ततोऽन्यत्र न सृष्टिः पुष्टिसंश्रिता ।

व्रतिनः पूजनं मुख्यमित्यन्ते व्रतसङ्कथा ॥९७॥

सर्वलीलाः पुष्टिमध्ये प्रविशन्तीति मे मतिः ।

किं कार्यमित्यपेक्षायां तद्विवृण्वन्ति प्रसन्नत्वादित्यादि, वाञ्छितस्थितिरिति । इन्द्रहन्तृत्वेन स्थितिः । मानसमिति इन्द्रमदशोषकत्वम् । तच्च गर्भमरणाभावादिन्द्रस्य पञ्चाशत्तमस्य जातत्वात् किञ्चिन्न्यूनं तदेतद्भगवदधिष्ठितस्य मिश्रणस्य कार्यमिति त्रिष्वपि भगवदधिष्ठानमित्यर्थः ॥९५॥

ननु तथापि पुत्रमिन्द्रहणममिसन्धाय पूजाया प्रारब्धत्वात्तदंशे कथं फलस्य न्यूनतेत्यत आहुः--वधस्येत्यादि । तथा च फलादेव तस्याभिनिवेशस्य निवृत्तिरनुसन्धेयेत्यर्थः । नन्वस्मिन् स्कन्धे पुष्टिर्निरूप्या तत्र सृष्टिनिरूपणस्य किं प्रयोजनम् । राजप्रश्नानुरोधेन चेत् प्रतिनन्दनस्य किं प्रयोजनमत आहुः--पुष्टिरूपेत्यादि । साधारण्यविशेषभागिति । श्रीशुकस्य साधारण्येऽपि विशेषवतीत्यर्थः । तथा च सृष्ट्यन्तरे पुष्टिनिवृत्तिं बोधयितुं तत्कथनं श्रीशुकस्य विवक्षितमतः प्रतिनन्दनमित्यर्थः । ९६ । एवं षड्भिरष्टादशो विवृतः ।

अर्द्धेनोपविशार्थमाहुः--व्रतिन इत्यादि । सृष्टिनिरूपणस्य प्रयोजनान्तरमाहुः--सर्वलीला इत्यादि । श्रीभागवतेपि सर्वा एव लीलाः सर्गाद्याः सविशेषा एवोच्यन्ते न तु साधारण्य इति हि सर्गादीनां विशेषलक्षणकरणादवगम्यते । अन्यथा द्वादशस्कन्धे सर्गादीनां पुनः सामान्यलक्षणानि व्यासचरणा न वदेयुः, प्रयोजनाभावात् । अतः साधारण्यविशेषभाक्तं सर्वास्वविशिष्टमिति सर्वा एव लीलाः पुष्टिमध्ये प्रविशन्ति इति मे मतिः मम मतम् ।

१ वाञ्छितस्थितिः



अतः सृष्टिस्तु निखिला कृष्णार्थेति विनिश्चयः ॥९८॥  
तस्मात्सिद्ध्यन्ति कार्याणि भक्त्यैवाश्रयणाद्धरेः ॥९९॥

इति श्रीमदाचार्यचक्रचूडामणि-  
श्रीवल्लभाचार्यचरणविरचिते  
श्रीभागवतार्थनिबन्धे  
षष्ठस्कन्धः समाप्तः ।



नन्वन्यैः कथं मन्तव्यम् , तत्राहुः—(अतः सृष्टिस्त्विति) तुः पूर्वपक्षनिरासे ।  
'द्रव्यं कर्म च कालश्च स्वभावो जीव एव च । यदनुग्रहतः सन्ति न सन्ति  
यदुपेक्षये'ति द्वितीयस्कन्धेऽनुग्रहादेव सर्वं स्थितिकथनादत्राऽस्मदुक्ते शङ्कैव नोचिता ।  
अतो निखिलासृष्टिः कृष्णार्थेति विनिश्चयो निष्कृष्टोऽर्थ इत्यर्थः ॥९७॥९८॥

तेन सिद्धमाहुः—तस्मादित्यादि । अत्रायमर्थः । श्रीभागवते ह्यनुग्रहशब्दः  
स्त्रिषु प्रयुक्तः । अत्र कालादिनिवारके धर्मे । उक्तवाक्ये तु स्थापके धर्मे । अदीन-  
लीलेत्यत्र त्वाश्रये । 'यस्याऽनुग्रहमिच्छामी'त्यत्र यः सोऽपि यथाधिकारमेतेष्वेव  
पर्यवस्यति । तेषु त्रिष्वपि धर्मेष्वश्रय एव मुख्यो भगवद्रूपत्वान्मुख्यलीलात्वाच्च ।  
स एव च परार्थत्वात् । भक्तिजनकः शेषी च । तस्माद्धेतोर्हरेराश्रयणाद्धक्त्यैव कार्याणि  
यथाधिकारं सिद्ध्यन्ति । तथा चैतद्बोधयितुमत्र सृष्टिकथनमित्यर्थः ।

इति श्रीमत्प्रभुचरणैः पुरुषोत्तमस्य दर्शिता

षष्ठस्कन्धनिबन्धयोजना

समाप्ता ।





## षष्ठस्कन्धस्थनिबन्धकठिनांशविवेचनम् ।

( ३३६ तमे पृष्ठे अनुसन्धेयम् )

षष्ठस्कन्धे प्रकरणार्थनिरूपणे रूपप्रकरणतात्पर्योक्तौ रूपेण मोक्षद इत्यादि, रूपस्य चतुर्दशगुणविशिष्टत्वात् प्रत्येकं गुणवैशिष्ट्येन हृदि भावितो भगवान् फलति, जीवहितं करोतीति पूर्वश्लोक उक्तम्, अतः परं तान् चतुर्दशगुणान् तत्कृतं फलं च विविच्य ज्ञापयितुमाह रूपेणेत्यादिसार्धैस्त्रिभिः । ते च गुणा ज्ञानेन्द्रियकर्मेन्द्रियान्तःकरणचतुष्टय-विषया इति प्रत्येकं तत्तद्गुणयुक्ततद्गुणाने मोक्षादिफलानि जीवहितानि ददति, तत्र प्रथमेध्याये रूपे वैशिष्ट्येन ध्यातो दक्षस्य मोक्षदायकोऽभूत् । अत एवास्मिन्ध्याये दक्षतपसा प्रादुर्भूते रूपे 'त्रैलोक्यमोहनं रूपं विभ्रत् त्रिभुवनेश्वर' इत्युक्तम्, तेन तादृश-रूपविशिष्टस्य ध्यानेन दक्षस्य शिवावज्ञादोषनिवृत्तिपूर्वकं सृष्टिकर्मणि प्रवृत्तस्यापि मोक्षः सम्पन्न इति ॥ १ ॥

द्वितीयाध्याये भगवद्भक्तो हि आन्दरूपः सर्वेन्द्रियान्तःकरणवेद्यो हर्यश्चशबला-श्वानां नारदोपदेशे कूटवाक्यार्थावबोधेऽनुभवविषयोऽभूद् येन ते संसाररसं त्यक्तवन्तः, दक्षे तु न तद्रसानुभवः येन नारदेऽधिक्षेपः शापश्चेति ॥ २ ॥

तृतीयाध्याये सर्वा सृष्टिमुक्तवान्ते विश्वरूप उक्तस्तस्मिंश्च कीर्तिरूपोऽनुभावरूपश्च भगवद्भक्त्यो ब्राह्मणानुभूतोऽतो देवान् प्रति पौरोहित्याद्विश्वरूपं भजतेत्युक्तम्, देवानां च तत्र भक्तिर्जनिता, अन्यथा द्विषतां दौहित्रं पौरोहित्ये कथमङ्गीकुर्युरिति ॥ ३ ॥

चतुर्थाध्याये 'ऋषिं त्वाष्ट्रमुपव्रज्य परिष्वज्येदमब्रुवन्नि'तिवाक्यात् तदाविष्टभगव-त्स्पर्शाद् देवानां सर्वे तापा निवृत्ताः, अत एव प्रार्थना, पौरोहित्ये वरणं चेति ॥ ४ ॥

पञ्चमाध्याये कवचं भगवन्नादरूपम् आथर्वणाद् दधीचेः ऋषेः प्राप्तम् । भगवन्नादो हि त्रिलोक्या मनो हरति, अत एव दैत्यांशयुक्तोपि विश्वरूपो वैष्णवोऽभूत् । इन्द्राय दत्ते कवचे भगवन्नादस्य दैत्यसम्बन्धित्वनिवारणाय विश्वरूपो हरिणैव हतः । एवं नादेन-मनोहरत्वमिति ॥ ५ ॥

षष्ठाध्याये योगेनात्मप्रवेशद इत्थं निरूपितः, भक्तिर्देवरूपा मूर्तिमती या, सा तु वृत्रोदरे तिष्ठति यया भगवान् परितुष्यति, सा भक्तिस्तु तद्वधं विना निर्गन्तुमशक्ता, अतो देवानां परमसङ्कटं जातम्, तथापि भगवन्नादात्मककवचस्य इन्द्रे विद्यमानत्वात् तेनैवालौकिकानि सिद्धभाषितानि भगवत्स्तुतिरूपाणि देवानां हृदि स्फुरितानि, तैः स्तुतो भगवान् प्रकटो भूत्वा देवैः सह सम्भाषणं कृतवान्, तेन देवानामात्मप्रवेशो दत्तः, स्वकीयाः कृताः, वृत्रवधोपायश्च ज्ञापित इति सम्भाषणं वागिन्द्रियविषय आत्मप्रवेशफलक इति ॥ ६ ॥



सप्तमाध्याये हस्तेन्द्रियव्यापाररूपयुद्धहेतुर्द्वेषः दैत्यादिभिर्युद्धार्थं द्वेषित्वेन भाविते भगवति भगवानपि तैः सह युद्धं कृत्वा कालद्वारा मोक्षं ददाति । यथा पुनः कालग्रस्ता न भवन्ति, परिचर्यायां तु न परस्परं हस्तव्यापारः, अतः कर्मेन्द्रियाणां परस्परं भगवता सह व्यापारकथनार्थं युद्धहेतुर्द्वेषो निरूपितः । एतच्च सैनिकान् प्रति वृत्रवाक्ये स्फुटमिति ॥ ७ ॥

अष्टमाध्याये स्वामी सर्वपुखपदः, इत्थं, मूर्तिमती भक्तिवृत्रे तथा च प्रभौ स्वामित्वभावना स्वस्मिंश्च स्त्रीत्वभावना तथा उपस्थेन्द्रियविषयो भोगश्च परस्परम्, तथा सति पतिर्भार्यायै इव सर्वं स्वकीयं सुखं भक्ताय प्रयच्छति भगवान्, एतच्च वृत्रचतुः-श्लोक्यां स्फुटमिति ॥ ८ ॥

नवमाध्याये हीनत्वेन मलवत् त्यक्तो भगवान् तमपि त्यजति तदा आनन्द-तिरोधानाद् दुःखं भवति । तदित्थं ज्ञेयम्, वृत्रेण हि इन्द्राय स्वज्ञानं भक्तिर्वलं च सर्वं बोधितम्, इन्द्रे गापि वृत्र तुतिकरणात्सर्वं बुद्धम्, तथापि स्वजयार्थं इन्द्रपदप्राप्त्यर्थं च युद्धमेव कृतवान् न तु वृत्रं भगवद्भक्तं ज्ञात्वा भगवत्प्रीत्यर्थं प्रपन्नः, वृत्रप्रपत्तौ सत्यां तु शीघ्रं भगवत्प्राप्त्या तत्प्रसादेन च सर्वं सुखमनायासेनैव स्यात् । अत्र तदकरणात् प्रभौ हीनभावनया त्यागो ज्ञापितः, ततो भगवतापि त्यागाद् आधिदैविकवृत्रहत्यारूपं दुःखं प्राप्तमिति ॥ ९ ॥

दशमाध्याये केवलः सकलार्थदः, प्रागुदीच्यां दिशि लक्ष्मीः कमलालया तिष्ठति, तत्र तद्भोगाय भगवानपि केवलः पार्षदादिरहितस्तिष्ठति, अतो हत्या भीत इन्द्रोपि सर्वेषु लोकेषु परिभ्रमणं कृत्वा तत्र तत्र शरणमलभमानस्तूर्णं मानसं प्रविष्टः, तदुक्तं 'नभोगतो दिशः सर्वा' इतिवाक्येन । यद्यपि हत्या दुष्ट इन्द्रो लक्ष्मीस्थानं प्रवेष्टुमयोग्यस्तथापि भगवतः स्वभावं वाचं च स्मृत्वा तत्र गतः, तत्र भगवत्स्वभावस्तु यो भगवत्समीप-गमनार्थमेकं पदं प्रचलति तदा एकोनविंशति पदानि भगवांस्तत्सम्मुखमायाति, अतो भगवता सह तत्र गतः, उक्तं च 'ऋतं वचनं भगवान् विभर्ति अतो ऋतम्भरः' इन्द्रं प्रति भगवता पूर्वमुक्तम् 'तस्मिन् विनिहते यूयं तेजोऽस्त्रायुधसम्पदः, भूयः प्राप्स्यथ भद्रं वो न हिंसन्ति च मत्परा' निति (अ० ९) तद्वचनं स्मृत्वा इन्द्रो भगवत्सम्मुखं गतस्तदा भगवानपि स्ववचनं फलयितुं हत्या दुष्टस्यापीन्द्रस्य सम्मुखमागतः, तदुक्तं 'ऋतम्भरध्याननिवारिताघ' इत्यनेन, यद्यपि पूर्वाध्याये भगवति इन्द्रस्य हीनभावस्ततो भगवत्सम्मुखमागन्तुं न योग्य-स्तथापीदं वृत्रहननं सर्वलोकेषु भक्तिप्रचारार्थं वृत्रदोषनिवारणार्थं च भगवदभिप्रेतं भगवत्कार्यं च, अतः कार्ये सम्पन्ने हीनभावनाफले भुक्ते पुनरुत्कृष्टबुद्धिर्जातेतिज्ञेयम् । अतः केवलः गतिविषयीकृतः । सकलानर्थान् दत्तवान् ध्यानेन भक्तिं हत्यातो मोक्षं यज्ञैः धर्मं महेन्द्रत्वेनार्थं



कामं चेति । आधिदैविकी हत्या ध्यानेन निवृत्ता आध्यात्मिकी श्रीरुद्रेण भौतिकी यज्ञैरिति ॥ १० ॥

एकादशेऽध्याये मितो योगप्रदः । माङ्मान इत्यस्य धातोर्निष्ठायां मितमितिरूपं कृतं ज्ञातमित्यादिवत्, तथा च मतिविषयीकृतं मतं ज्ञानविषयी कृतं ज्ञातमित्यादिवन् मानविषयीकृतं मितमित्यर्थो भवति, तत्र न्यूनाधिकभावनिर्द्धारो मानं, इदं वस्तु एतावद् एतादृशं चेतिज्ञानतद्विषयं न्यूनाधिकभावापन्नं वस्तु मितशब्देन ज्ञेयम्, तत्र द्रव्येषु न्यूनत्व-मधिकत्वं च तोलनेन मानहेतुपात्रेण च ज्ञायते । रत्नादिषु तत्परीक्षादिना इदं वस्तु एतावद् एतादृशं चेतिज्ञायते, भगवतो मानं बुद्ध्यैव ज्ञायते, यद्यपि भगवान् तदानन्दश्च अनन्तत्वान् न मातुं शक्यते तथापि बुद्ध्या तद्व्यतिरिक्तस्य सर्वस्य मानं निर्द्धार्य भगवति तदानन्दे च सर्वोत्कृष्टत्वमपरिमितत्वं यदा मातं तदेव मानशब्देनोच्यते । यदाऽमृतो-दधौ गगने च, तथा च भगवान् तदानन्दश्च सर्वोत्कृष्टत्वेन अपरिमितत्वेन च बुद्ध्या व्यवसायात्मिकया ज्ञातो यैस्तैर्मित इत्युच्यते । तदा तेषां केनाप्युपायेन सम्भाषणादियोगप्रदः, तदस्मिन्नध्याये व्यतिरेकमुखेनोच्यते, अङ्गिरसि ऋषौ उपदेशार्थमागतेपि सार्वभौमेन चित्रकेतुना पुत्राभावे सम्पदामतोषहेतुत्वकथनात् पुत्रेण स्वस्य पूर्वजानां च परलोके गतिमत्त्वकथनात् तत्रैव परमोत्कृष्टत्वपरमसुखहेतुत्वज्ञानेन भगवति तदभावान्नोपदेशो लब्धस्ततश्च भगवदयोगः परमदुःखं च । ननु हीनभावाद् दुःखद इत्यनेनास्य को भेदस्तत्रापि भगवत्परित्यागादेव दुःखलब्धेरिति उच्यते । पायुर्हि देहे विद्यमानं मलं त्यजति तन्न्यायेन ज्ञानस्यापि हरेस्तत्र परित्यागः, अत्र तु तादृशबुद्ध्यभावादधरौ नोत्कृष्टत्वज्ञानं नापि परमानन्दानन्तत्वज्ञानं तेन भगवदलब्धिरूपोऽयोग एव, न तु योगे जातेपि परित्याग इतिविभेद इति ॥ ११ ॥

द्वादशाध्याये भिन्नो मृत्युप्रदः, भिदिर् विदारणे इत्यस्य धातोर्निष्ठायां भिन्न-मितिरूपम्, तथा सति विदीर्णमित्यर्थो भवति, इदं चात्र अहङ्कारस्य कार्यं विषयश्च; तद्यथा अहङ्कारो हि एकं सर्वात्मकमद्वितीयमात्मरूपं भगवन्तं विदार्य जीवात्मानं पृथक्करोति, ततोऽहम्भत्या भिन्नो जीवो ममतया जडमपि भगवतः पृथक् करोति, अत्र भिन्नत्वेन ज्ञानमेव पृथक्करणम्, ततो भगवानपि विदारणकर्मणः फलं दुःखमेव प्रयच्छति सर्वैरेव रूपैः, तत्र जडजीवरूपैः शोकमोहभयार्तिरूपं मूलरूपेण तु स्वस्मिन् कालरूपत्वं सम्पाद्य मृत्युरूपमिति, एतज्ज्ञापनायैवात्राऽध्याये सर्वेषां शोकमोहभयार्तिरूपम्, । मूलरूपेण तु स्वस्मिन् कालरूपत्वं सम्पाद्य मृत्युरूपमिति एतज्ज्ञापनायैवात्राध्याये सर्वेषां शोकमोहभया-र्तिदत्वम् उक्तवाग्रे द्वैते ध्रुवार्थविश्रम्भं त्यजेत्युक्तम्, यथा भगवान् स्वात्मनः सकाशात्



न भिद्येत, संसारदुःखहेतोरहङ्कारस्य विलयार्थं च तदाधिदैविकस्य तल्लयस्थानस्य च सङ्कर्षणस्य उपासना उक्ता, तथा तस्मिन् लीनोऽहङ्कारो न पुनः कदाप्युद्गच्छेदिति, अतोऽहङ्कारस्यैव सर्वत्र बन्धहेतुत्वमुच्यते, अहङ्कारकृतं बन्धं अहङ्कारस्य दृश्यते जन्ममृत्युश्चेत्यादिष्विति, अग्रे शिवावज्ञा तु भगवत्कार्यमत एव शापे जाते निरहङ्कारो देवीं प्रसादितवानिति ॥१२॥

त्रयोदशेऽध्याये यथास्थितो ज्ञानदः, अत्राध्याये उपक्रमे नारदेन स्वयोगबलेनाऽऽकारितो जीवश्चित्स्वरूपो ज्ञानधर्मा यथास्थितः समागतः, स च मोहनिवारकं जीवविषयकं ज्ञानमुक्तवान् । 'कस्मिन् जन्मनी'त्यारभ्य 'तावदेव ही'त्यनेन बद्धावस्थापन्नजीवस्वरूपम्, 'एवं योनिगतो जीवः स नित्यो निरहङ्कृत' इत्यारभ्य 'परावरदृगीश्वर' इत्यन्तेन युक्तावस्थापन्नजीवस्वरूपं च बोधयित्वा ज्ञानदो जातः । ततो नारदोपदिष्टविद्यया चित्रकेतुर्विद्याधराधिपत्यं लब्ध्वा शेषात्मकसङ्कर्षणसान्निध्यं प्राप्तः, सान्निध्यमहिम्नैव ध्रुववत् स्तुतिहेतुभूतं ज्ञानं प्राप्तस्तथापि यावद् गुरुर्नोपदिशति तावज्ज्ञानं न स्थिरं भवति तदर्थं शेषकृतोपदेशः, शब्दब्रह्म परं ब्रह्म ममोभे शाश्वतीतनू' इतिकथनात् शब्दब्रह्म वेदात्मकः शेषः अर्थात्मकपरब्रह्मणा नित्यसम्बद्धः, अतः स यथास्थितः उपदेशवाक्येषु च सर्वात्मकस्य अद्वितीयस्य तुरीयरूपस्य परमात्मनो यथास्थितस्य स्वरूपं बोधितवान् । तच्च च ज्ञानं भक्तिपर्यवसायीति ज्ञापनाय 'यद्भक्तः पुरुषो भवेदि'त्युक्तम्, भक्तिविषयः पुरुषोत्तमश्च परमानन्दरूपत्वात् परमफलरूप इति ज्ञापनार्थं 'यत् परात्मैकदर्शन'मित्युक्तं परश्च आत्मा च तयोरेकत्वेन दर्शनं, तेन सहाभेद इतियावत् । यद्वा परश्चासावात्मा च परात्मा तस्यैकस्य दर्शनं स्फुरणमित्यर्थद्वयमपि अभिप्रेतं, अत एवाग्रे परमफलरूपा भक्तिर्जाता तथा चात्राध्याय इदं निष्पन्नं, नारदोपदेशेन चित्रकेतुना अहङ्कारपरित्यागेन चित्तविषयीकृतो यथास्थितोऽभिन्नोऽद्वितीयः सर्वात्मक आत्मरूपश्चित्रकेतोः सङ्कर्षणद्वारा स्वरूपफलकभक्तिपर्यवसायी ज्ञानदो जातो भगवानिति ॥ १३ ॥

चतुर्दशाध्याये स्नेहाद् वश्यो भवेद् ध्रुवमिति । तत्र स्नेहश्च मनसो विषयः, तृतीयस्कन्धे भक्तिलक्षणे 'देवानां गुणलिङ्गाना'मितिवाक्ये 'सत्त्व एवैकमनसो वृत्ति'रितिकथनात् एकोनत्रिंशेऽध्यायेपि निर्गुणभक्तिलक्षणे 'मनोगतिरविच्छिन्ने'तिकथानाट् वैष्णवतन्त्रे च 'स्नेहो भक्ति'रितिकथनात् अविच्छिन्नमनोगतिरूपा भक्तिरेव स्नेहस्तेन भगवान् ध्रुवं वाशे स्थितो भवेत्, अत्राध्याये अनन्तोपदिष्टज्ञानेन चित्रकेतोर्भक्तिः स्नेहरूपा जातेति ज्ञापनार्थं विष्णुदत्तं विमानं 'सलक्षं लक्षवर्षाणा'मितिवाक्याद् अजरामरत्वं पूर्वतनस्य भोगाभिनिवेशस्य विद्यमानत्वात् तन्निवृत्त्यर्थं स्त्रीभिः सह रमणं हरिगुणगानेन च भक्ति'रनुवृत्ति'रिति निरूपितम्, तथापि मया स्वसाधनबलेनेदं सम्पादितमिति जीवस्वभावदोषस्य स्वधर्मोत्कर्ष-



भावनारूपस्य सत्त्वाद् दीनताभावपूर्विका भक्तिर्न जाता येन परमं फलं स्यात्, विद्याधरत्व एव आसक्तिश्च जाता, तदुभयं भक्तस्य नोचितमिति तन्निवृत्यर्थं दीनताभावसम्पादनार्थं च भगवानेव शापं दापितवान्, अत्र भक्तत्वाभिमानज्ञापिका शिवावज्ञा स्वभावदोष-ज्ञापकानि शापनिमित्तानि शुकप्रोक्तानि अतद्वीर्यविद्वत्त्वादीनि चत्वारि चित्रकेतोर्विशेषणानि, शिवस्तु भगवान् सर्वज्ञ इति एनं भक्तं इदं च भगवत्कार्यं ज्ञात्वा प्रहस्य तूष्णीं बभूव, देवी तु न सर्वज्ञाऽतो रोषः शापदानं च, भक्त्यनुभावेनैव न शापमात्रेण विमानाच् च्युतिः, कार्ये जाते दीनभावो जातः, स्वभावदोषो निवृत्त इतिज्ञापकानि देवीं प्रति चित्रकेतुवचनानि प्रतिशापदानाभावश्च, भक्तस्य भक्तेश्च माहात्म्यज्ञापकानि देवीं प्रति शिववचनानि । आसुरयोनिवत्पि भक्तेरप्रतिहतत्वात् शापेन गुण एव जातो न तु दोष इति ज्ञापकानि निवृत्तदोषस्य वृत्रस्य दीनताभावपूर्वकपरमभक्तिबोधकानि चतुःश्लोकी-वचनानि, भगवतो वश्यत्वज्ञापकमासुरदेहत्यागसमये वृत्रसमीपेऽवस्थानम्, सर्वेषु लोकेषु पश्यत्सु स्वस्मिन् प्रवेशनं चेति अनेन मनोनिवेशनं ध्यानमित्युक्तम्, ध्यानप्रकरणत्वमप्यस्य चतुर्दशाध्यायात्मकस्य सिद्धमितिदिक् ॥ १४ ॥

### ३४५ तमे पृष्ठेनुसन्धेयम् ।

अग्रे द्वितीयाध्यायार्थोक्तौ ( का० ४० ) वेदप्रामाण्यसिद्धयर्थं नाममाहात्म्य-मुत्तरे । स्कन्धार्थेन विरोधः स्यादन्यथा तन्मतान्तरमित्यत्र पूर्वं प्रथमाध्याये विष्णुदूत-पृष्ठैर्यमदूतैर्धर्मस्य स्वरूपलक्षणादिकं प्रतिपादितम्, ततो जीवस्य दण्डनिमित्तं पापं संसार-निमित्तमज्ञानं च प्रतिपादितम्, ततोऽन्तिमश्लोके पापेऽज्ञाने च हेतुभूतः प्रकृतिसङ्गो निरूपितः, तन्निस्तारहेतुरीशसङ्गश्चोक्तः, तत्र वेदोक्तानि कर्माणि प्रायश्चित्तादिरूपाणि पापनिवर्त्तकानि अन्तरङ्गानि ज्ञानसाधनानि अज्ञाननिवर्त्तकानि इत्यपि सूचितम्, कुत्र सूचितं कथं सूचितमिति-प्रश्ने उच्यते, अजामिलस्य पूर्ववृत्तकथनव्याजेन सूचितम्, पूर्वमस्य पापाभावात् अन्तरङ्गाणि ज्ञानसाधनान्येव कर्माणि कुर्वाणः स्थितः, तानि तु कामबलेन पराहतानि पश्चात् पापे उद्भूते तानि विलीनानि, ततोऽन्तिमश्लोके 'अकृतनिवश'इत्यनेन प्रायश्चित्तरूपाण्यपि अनेन न कृतानि, अतो दण्डरूपं दुःखात्मकं तपोऽस्य 'निर्वेश'इति तत् सर्वं विष्णुदूतैरभ्युपगतम्, परं एतावत्, कर्मणां यत् पापनिवर्त्तकत्वं पुण्यजनकत्वं अज्ञाननिवर्त्तकत्वं ज्ञानजनकत्वं च यदुक्तं तत्कर्मद्वारा ईशसञ्चारमभिप्रेत्यैव, अतो यथा यथा ईशसङ्गसञ्चारस्तथा तथा प्रकृतिसङ्गनाशात् पापादिनिवृत्तिरिति वेदस्य मतम्, तदत्र भगवन्नामश्रवणकीर्तनरूपया भक्त्या ईशसङ्गे सम्पन्ने



प्रकृतिसङ्गनाशे पापादिनिवृत्तिरिति वेदप्रमाण्यसिद्धयर्थमेव नाममाहात्म्यमुत्तरे विष्णुदूतैरुक्तम् । वेदवचनसिद्धं मतं मर्यादा, वेदाभिप्रायसिद्धं मतं पुष्टिः, तत्पुष्टिरूपं मतं विष्णुदूतैर्नोच्येत यदि तदा अस्यापि स्कन्धस्य मर्यादार्थत्वे सिद्धे स्कन्धार्थेन पुष्टिरूपेण विरोधः स्यात्, यतः पुष्टिरूपं वेदाभिप्रायसिद्धं मतान्तरं, तस्मादेव हेतोस्तैस्तथा कथनमित्यर्थः, मर्यादायां पापनिवर्तकानि कर्माणि भिन्नानि मुक्तिसाधकानि च भिन्नानि पुष्टौ तूभयमेकेनैवेति पुष्टिबलं मर्यादातोऽधिकमिति ।

### पञ्चमाध्यायस्थकूटवाक्यार्थविचारः

अग्रे पञ्चमाध्याये कूटवाक्यनिरूपणे श्रीभागवते 'किमसत्कर्मभिर्भवे'दिति नवकृत्वः आवृत्तम्, तस्य श्रीधरीये अर्थ उक्तोप्यस्ति तथापि महदनुग्रहाद् यद् भातं तल्लिख्यते, लिङ्गभङ्गादर्शने निरन्तरं बन्धः पारतन्त्र्यमेव, अतः असद्भिः बन्धहेतुभिः कर्मभिः किं दक्षात्मकपित्राज्ञया सृजनरूपैः किं भवेत् न किमपीत्यर्थः, अत्र अन्तिमे कूटे तदर्थे च जीवस्वरूपानुरूपसुखस्यैव प्रजात्वनिरूपणात् परतन्त्राणां बन्धहेतुकर्मभिस्तदजननात् फलाभाव उच्यते । एवमन्येष्वपि कूटेषु तादृक् तादृक्कर्मभिर्जीवस्वरूपानुरूपसुखाभाव एव फलाभावो ज्ञेयः ॥ १ ॥

'या निशे'ति वाक्यात् तुरीयावस्थाया अदर्शने अवस्थात्रयम्, माया स्वप्न एव, अतः असद्भिः स्वामिकवत् मिथ्याभूतैरपि दक्षाज्ञया सृजनरूपैः कर्मभिः पूर्वोक्तसुखरूपफलं न स्यादित्यर्थः, एवं सर्वेषु कूटेषु सृजनरूपकर्मणां समानत्वेपि तत्तत्कूटोक्तविशेषणभेदादेव भेदो ज्ञेयः ॥ २ ॥

प्रत्यक्धाम्नः अज्ञाने बहिरर्थप्राप्तिः आशुविनाशिनी, अतः असद्भिः अचिरकालस्थायिभिः ॥ ३ ॥

बुद्ध्या उत्तमपदार्थविचारो भवति बुद्धिनिष्ठायाः बुद्धिपरिपाकावस्थाया अभावे उत्तमाप्राप्तिः, अतः असद्भिः उत्तमपदार्थाप्रापकैः ॥ ४ ॥

कुबुद्धिहेतुकं हीनपदार्थैर्जायमानं दुःखं जनेषु यावन् न जानाति तावत् कुबुद्धिदातृन् हीनपदार्थाश्च न त्यजति, अतः असद्भिः निवृत्त्यनुपयोगिभिः । पूर्वत्र उत्तमालाभे सुखाभावः, तत्र कारणं बुद्धिपरिपाकावस्थाऽभावः अत्र तु हीनपदार्थालाभे दुःखम् तत्र कारणं कुसङ्गः कुबुद्धिश्चेति द्वयोर्भेदः ॥ ५ ॥

भगवद्धर्मविपरीतधर्मकरी माया, तस्या अज्ञाने उत्पत्तिविनाशावेव मायामोहेन भवतः, अतः असद्भिः उत्पत्तिविनाशकरैः ॥ ६ ॥

सङ्घातनिष्ठान् आत्मपर्यन्तपदार्थान् याथार्थ्येन यावन् न जानाति, तावन् नात्महिते प्रवर्तते, अतः असद्भिः विविक्तात्माऽज्ञापकैः ॥ ७ ॥

ऐशशास्त्रादर्शने भगवन्तं परमफलरूपं न जानाति भगवच्छास्त्रे हि भगवदिच्छाप्रतिकूलाप्रवृत्तिः स्वस्य भोक्तृत्वज्ञानेन स्वसुखार्थं जायमाना बन्धरूपा, स्वस्य भोग्यत्वज्ञानेन



भगवत्सुखार्थं भगवदिच्छानुकूला प्रवृत्तिः मोक्षरूपा, अतो भगवच्छास्त्रबन्धमोक्षानुदर्शनम्, तदज्ञाने बन्धमोक्षयोरपि ज्ञानं न भवति, अतः असद्भिः भगवद्भक्त्यनुपयोगिभिः ।

अनेन उत्तमानां भगवति सर्वोत्तमत्वज्ञानेन फलरूपा भक्तिः, पूर्वत्र मध्यमानां स्वस्य मोक्षादिसुखदातृत्वज्ञानेन साधनभक्तिरिति अत्रापि द्वयोर्विभेदः ॥ ८ ॥

कनिष्ठानां कालाख्यभगवच्छक्तेर्मर्यादयैव भगवति श्रद्धारूप आदरो भवति काल-  
शक्तेरज्ञाने तु तन् न भवति, अतः असद्भिः भयप्रयोजकभगवद्दीर्याज्ञापकैः ॥ ९ ॥

शास्त्रं पिता आदेशो निवर्तनं, निवृत्तावेव जीवस्वरूपानुरूपं सुखं प्रजारूपं फलं भवति, तदज्ञाने गुणेष्वेव विश्वासः सुखदत्वज्ञानरूपः गुणविश्वासयुक्तः स्वसुखाय कथं प्रयतेत, अपि तु दुःखायैव प्रयतेतेत्यर्थः

अत्र पित्रादेशेन यन्त्रितान् प्रजाविवृद्धये यत्तान् प्रति नारदेन पितुस्तदाज्ञायाः आज्ञाविषयप्रजायाः प्रजाहेतुभूतकर्मणां तैराराध्यस्य आराधकस्य जीवस्य च यथार्थस्वरूपं ज्ञापितमिति नारदोक्तमेव ते कृतवन्तो न दक्षोक्तमिति रसेनानन्ददायक इति च ज्ञापितम्, भगवद्रसास्वादे आनन्दे उद्भूते संसाररसं त्यक्तवन्त इति ॥ १० ॥

वैशद्यार्थं पुनरपि दशानां कूटानामर्थो लिख्यते ।

वद्धेन अस्वतन्त्रेण न सृष्टिः कर्तुं शक्यते ॥ १ ॥

सुप्तेन स्वप्ने कृतं सर्वमकृतमेव ॥ २ ॥

आशुविनाशि कार्यमपि फलपर्यन्तं स्थित्यभावाद् व्यर्थमेव ॥ ३ ॥

अनुत्तमपदार्थकरणे तस्य सुखहेतुत्वाभावाद् व्यर्थैव सृष्टिः ॥ ४ ५ ॥

स्वस्य मुग्धत्वे उत्पत्तिविनाशशालित्वे सृष्टेरपि तथात्वे उपयोगाभावाद् व्यर्थैव सृष्टिः ॥ ६ ॥


विविक्तात्माऽज्ञाने सृष्टिरपि नात्महितार्थाऽतो व्यर्थैव ॥ ७ ॥

भगवदनुपयोगित्वे तु सुतरां सृष्टैर्वैयर्थ्यम् ॥ ८ ॥

कालास्यानुगुणत्वे एव सर्वं सिद्ध्यति अननुगुणत्वे तु सृष्टिरेव न सिद्ध्यति ॥ ९ ॥

पितुस्तदाज्ञायाः सृष्टेश्चापि स्वरूपं ज्ञातव्यमन्यथा सर्वमयथार्थमेव स्यादिति ॥ १० ॥

॥ तत्त्वदीपकठिनांशविवेचने षष्ठस्कन्धः समाप्तः ॥





श्रीकृष्णाय नमः ।

श्रीगोपीजनवल्लभाय नमः ।

श्रीमदाचार्यचरणकमलेभ्यो नमः ।

अथ तत्त्वार्थदीपनिबन्धे श्रीभागवतार्थप्रकरणे

## सप्तमस्कन्धविवरणम् ।

एवं त्रिरूपा पुष्टिर्हि षष्ठे यत्नेन रूपिता ।

दुःखाभावः सुखं चाऽपि ह्यैहिकामुष्मिकं द्विधा ॥१॥

ततः पञ्चदशाध्यायैरुतिः सप्तम ईर्यते ।

पुष्टिदोषनिवृत्त्यर्थमृतिलीला निरूप्यते ॥२॥

विषमत्वं हरेर्दोषः पुष्टौ कामाद्यभावतः ।

अतो भगवता सृष्टा निरूप्यन्ते तु वासनाः ॥३॥

श्रीबालकृष्णो विजयते ।

अथ सप्तमस्कन्धनिबन्धस्य योजना ।

अथ सप्तमस्कन्धार्थं निबन्धनन्तः पूर्वस्कन्धेनास्य सङ्गतिं बोधयितुं पुष्टिस्वरूपं सूचयन्त ऊतिनिरूपणं प्रतिजानते-एवमित्यादि । एवं जीवार्था पुष्टिरनुग्रहाख्या त्रिरूपा कर्मकालस्वभावबाधिका अजामिलेन्द्रमरुद्विषयिणी यत्नेन बाध्यानां दूत-विश्वरूपदध्यङ्गवृत्ताणामपि हितकारितया सूक्ष्मविचारेण षष्ठे निरूपिता । स्वार्थश्च दुःखाभावसुखभेदेन ऐहिकामुष्मिकभेदेन वा यतो द्विधा ॥ १ ॥ ततो हेतोः सप्तमे एककार्यकारित्वेन ऊतिनिरूप्यत इत्यर्थः । ननु स्वार्थस्यैकस्येवेतरस्यापि पुष्ट्यैव सिद्धेर्वक्तुं शक्यतया किमनया लीलयेत्यत आहुः-पुष्टिदोषेत्यादि ॥ २ ॥ को दोष इत्यपेक्षायामुपक्रमस्थप्रश्नोत्तरस्वारस्येन तमाहुः-विषमत्वमित्यादि । कामाद्यभावत इति सप्तम्यर्थे तसिः । अत इति । तदभावसाधनस्यावश्यकत्वात् । तथा च यद्दुःखादिकं तद्वासनयेति न भगवति दोष इति बोधयितुं ता निरूप्यन्त इत्यर्थः । वासनाश्च वंशविशेषरूपाः सन्तानात्मकत्वात् । वंशलक्षणं तु 'राज्ञां



आध्यात्मिकादिभेदेन कर्म स्याद्विविधं यतः ।

पञ्चात्मकं ततः पञ्चदशधा तन्निरूप्यते ॥४॥

ताश्च कर्मभिरेवोक्ताः कर्मभ्यस्ताः पृथङ्मताः ।

अतः पुष्ट्याऽपि भगवान् यत्करोति स्वलीलया ॥५॥

जीवानां तत्तथैवेष्टं वासनावशतः स्फुटम् ।

जीवगा वासना सूक्ष्मा समावेशात्तु मध्यमाः ॥६॥

उभयं जीवसम्बन्धि मनस्यन्या तु कर्मभिः ।

जीवगा वासना ज्ञेया देवदैत्यहितेच्छया ॥७॥

ब्रह्मप्रसूतानां वंशस्रैकालिकोऽन्वयः इति तत्र ब्रह्मपदेन परब्रह्मणश्चतुर्मुखस्य च सङ्ग्रहः । राज्ञामिति पदं रञ्जनकर्तृमात्रपरं यौगिकम् । तथा ब्रह्मणः सकाशादुत्पन्नानां रागजनकानां त्रिकालवर्ती सन्तानो वंश इति सिद्धयति । स च वासनास्वपि तुल्य इति तद्वोधयितुं विशेषमलौकिकं स्फोटयितुं चाहुः—भगवता सृष्टा इति । न च सामान्यलक्षणेषु पञ्चमं लक्षणं मन्वन्तराणीति तद्विशेषत्वमूतेर्वक्तव्यं न तु षष्ठलक्षणभूतवंशविशेषत्वमिति शङ्क्यम् । यथा उद्देशे उत्पन्नान्तरं मन्वन्तरपाठेऽपि लक्षणे 'मन्वन्तराणि सद्धर्म उत्तयः कर्मवासना' इति प्रातिलोम्यं जन्यजनकभावादेवमत्रापि मन्वन्तराणामष्टमे स्फुटतयाऽत्रौचित्यबलेन वंशविशेषताग्रहणेऽपि बाधकाभावादिति ॥ ३ ॥

एवं त्रिभिः स्कन्धार्थं निरूप्य तस्य पञ्चदशभिर्निरूपणे हेतुमाहुः—आध्यात्मिकेत्यादि । पञ्चात्मकमिति । अविद्यापर्वजन्यत्वेनविद्यापर्वजन्यत्वेनाऽधिष्ठानादिपञ्चकजन्मत्वेन च तादृशम् ॥ ४ ॥

ननु कर्मणस्तावद्विधत्वे स्कन्धार्थभूताया वासनायाः कथं तथात्वमत आहुः—ताश्चेत्यादि । उत्तयः कर्मवासना' इति लक्षणे ताः कर्मजन्या एवोक्ता अतस्तद्भेदात्तासामपि तावच्चमित्यर्थः । नन्वस्त्वेवं तथापि तासां कथं पुष्टिसहकारित्वमित्यत आहुः—अत इत्यादि । तथा च भगवत्कृतेरिष्टत्वज्ञापनेन सहकारित्वमित्यर्थः ॥ ५ ॥ ननु भगवत्कृतिः पौरस्त्या वासनास्तु पाश्चात्या इति समानकालीनत्वाभावात्कथं सहकारित्वमत आहुः—जीवगेत्यादि । समावेशादिति । जीवस्य देहे प्रवेशात् । मध्यमेति । चिदचिद्ग्रन्थिरूपाऽभिमानजन्या । तथा च भगवत्कर्मजन्याया विभागसमानकालीनत्वेन जीवकर्मजन्यायाः सृष्ट्यारम्भसमानकालीनत्वेन यत्नजन्याया अपि तथात्वेन पौर-



आत्मीयत्वेन विज्ञाते तेष्ववेशस्तयोर्भवेत् ।

तदैव तादृशे शक्तिः कर्मणीति मतिर्मम ॥८॥

अतस्तान् तादृशान्मत्वा पुष्टिमार्गं करोति हि ।

त्रीणि प्रकरणान्यत्र पञ्चभिः पञ्चभिः क्रमात् ॥९॥

दैत्यदैवांशभेदेन पितापुत्रौ निरूपितौ ।

स्त्यत्वान्न काऽपि सहकारित्वे शङ्केत्यर्थः ॥ ६ ॥ तदेतद् द्वाभ्यां विवृण्वन्ति—जीवगे-  
त्यादि । एनं जीवं देवमेनं दैत्यं कृत्वैवं हितं करिष्यामीतीच्छया यो व्युच्चरणात्मको  
विभागस्तत्काले तयेच्छया सा वासना जीवगा ज्ञेया, जीववर्तिनी सती  
सूक्ष्मदेहप्रवेशहेतुर्ज्ञेया । इदमेव पूर्वश्लोके सूक्ष्मेत्यनेनोक्तम् । एतच्च श्रुतावपि  
सिद्ध्यति । ‘त्रयाः प्राजापत्या’ इति, पञ्चरात्रे च उत्पन्नास्त्रिविधा जीवा इति ।  
ततस्तया वासनया आत्मीयत्वेन देहे विज्ञाते सति तेषु देवदैत्यरूपेषु स्थूल-  
देहेषु तयोर्देवदैत्यत्वेनात्मानमभिमन्वानयोरावेशः समागमो भवेत् । इयं मध्यमाऽपि  
जीवगैव । ‘एवं पञ्चविधं लिङ्गं त्रिवृत्षोडशविस्तृतम् । एष चेतनया युक्तो जीव  
इत्यभिधीयत’ इति चतुर्थस्कन्धे नारदवाक्ये तस्यापि जीवशब्दवाच्यत्वात् । तदैव  
एवं वासनाद्वयसम्बन्ध एव तादृशे सात्विके राजसे च कर्मणि स्थूलशरीरस्य  
सामर्थ्यमिति मे मतिर्मया श्रुत्यादितात्पर्यविचारेणोच्यते न त्वन्यसम्मत्येत्यर्थः  
॥ ७ ॥ ८ ॥ सिद्धमाहुः—अत इत्यादि । यत एवमिच्छया वासनादिभागः, अत-  
स्तान् देवान् दैत्यांश्च तादृशान् वासनावशान् ज्ञात्वा हि निश्चयेन तेषां  
हितार्थं पुष्टिमार्गं करोति । तथा च स्वत एकपक्षपातकरणे हीतरस्यानिष्टकरणे  
कर्तरि वैषम्यं न तु तद्वासनामनुसृत्य । ‘वैषम्यनैर्घृण्ये न सापेक्षत्वादि’ति सूत्रे  
तथैव सिद्धेः । किञ्च, येषां दैत्यानां मारणं तेषामपि मुक्तिरिति तेषामपि हित-  
मेवेति बाहिर्मुख्यादेव वैषम्यभानमिति । पुष्ट्युत्थोः सहकादित्वमूतेः पुष्टिदोष-  
निवारणार्थत्वं च सूचयन्नम् । इदमेवोपक्रमे प्रश्नोत्तराभ्यां सिद्ध्यतीति बोधनाय  
हि शब्दप्रयोगः ।

एवं स्कन्धप्रयोजनं निष्कृत्य प्रकरणानि विभजन्ते—त्रीणीत्यादि ।  
अत्र स्कन्धे क्रमात्सूक्ष्ममध्यमबाह्यवासनाभेदेन पञ्चभिः पञ्चभिरध्यायैस्त्रीणि प्रकरणानि  
बोध्यानीति शेषेण योजना ॥ ९ ॥

तत्र गमकमाहुः—दैत्येत्यादि । दैत्यदेवांशभेदेन पितापुत्रौ हिरण्यकशिपु-  
१ पितापुत्रैर्निरूप्यते, इति पाठान्तरम् ।



कर्मणैव भवेदेतदिति कर्मनिरूपणम् ॥१०॥

नारदस्त्रितयावेशी वक्ताऽत्र विनिरूप्यते ।

ज्ञानी भक्तस्तथा कर्मी श्रोता चाऽपि निरूपितः ॥११॥

दैत्यानां पञ्चकर्माणि लौकिकालौकिकत्वतः ।

लौकिकं द्विविधं कृत्यं भोगेनापि निरूप्यते ॥१२॥

तदतिक्रमणं कृत्यं सेवाधर्मकृतं न हि ।

प्रह्लादौ निरूप्य ते सूक्ष्ममध्यमे वासने स्फुटीकृते । एतद्वासनाद्वयं कर्मणैव भवेदिति बोधयितुं कर्मनिरूपणमित्यध्याहारेण योजना । तथा च चायं क्रम एव तथा प्रकरणविभागगमक इत्यर्थः । अत्र निरूपिताविति पाठे तुनाऽध्याहार इति गुणः । पितापुत्रैरिति पाठे पितापुत्रपदं तदुपाख्यानपरम् । पितुर्दैत्यांशत्वं 'तावादिदैत्यो सहसे'ति तृतीयसुबोधिनीतो ज्ञेयम् । पुत्राणां देवांशत्वं च 'आसन् मरीचेः षट्पुत्रा' इति दशमस्कन्धाज्ज्ञेयम् ॥ १० ॥

अत्र युधिष्ठिरनारदसम्वादोपन्यासतात्पर्यमाहुः—नारद इत्यादि । त्रितया-वेशीति देवदैत्यनरावेशी । तेन त्रिविधवासनाशालित्वात्सम्यक्तत्तद्वृत्तान्ताभिज्ञः । दैत्यवासना च गन्धर्वजन्मन्यतिलम्पटत्वाज्ज्ञेया । 'देवोऽदेवाञ्जघनतः सृजति स्माति-लोलुपा'नितिवाक्येन लाम्पट्यस्य तत्सहजधर्मत्वादिति । श्रोता तथेति । युधिष्ठिरस्त्रितयावेशी ज्ञानादित्रितयवाँश्चेत्यर्थः । तथा च सम्यग् बोधयितुं सम्यग् बोद्धुं च तौ शक्ताविति बोधनाय तदुपन्यास इत्यर्थः ॥ ११ ॥

एवमत्र सामान्यतः प्रकरणार्थो विचारितः । अतः परं प्रथमप्रकरणार्थं विशषतो विचारयन्ति—दैत्यानामित्यादि । दैत्यानां पञ्चपर्वाविद्याव्याप्तत्वात्तादृशानि पञ्चकर्माणि, तानि लौकिकालौकिकत्वतो लौकिकत्वमलौकिकत्वं च प्राप्य द्विविधानि, तेन तद्बोधनायाद्ये द्वेधा विभाग इत्यर्थः । तर्हि द्वावध्यायौ युक्तौ, कुतः पञ्चेत्यत आहुः—लौकिकमित्यादि । द्वितीयादिभिरध्यायैर्द्विविधं कृत्यं सर्व-पीडादिरूपं तपआदिरूपं च लौकिकं कृत्यं भोगेन । अपिशब्दात्पुत्रस्नेहादिना चापरं द्विविधं कृत्यमेवं चतुर्भिर्निरूप्यते । तदतिक्रमणं प्रथमेन सनकाद्यतिक्रमणम-लौकिकं निरूप्यते इत्येवं पञ्चेत्यर्थः ॥ १२ ॥

वैकुण्ठस्थितानां सेवकानां भगवत्परिचर्ययोर्च्चैर्गतानां देहेन्द्रियासुहीनतया केवलानामविद्यासम्बन्धस्याशक्यवचनत्वात्कथं सनकाद्यतिक्रमस्याविद्याकृतत्वमित्या-काङ्क्षायामाहुः—सेवेति । अतिक्रमणरूपं कृत्यम् । हि निश्चये । सेवाधर्माभ्यां



अवज्ञा त्वन्यथा न स्याद्विज्ञाप्या वा स्वयुक्तिः ॥१३॥

अतो दैत्यस्वभावस्य समुद्रमनतस्तदा ।

वैकुण्ठवासयोग्यत्वात्तथा शापं त्रिधा ददुः ॥१४॥

वासना त्रिविधा दुष्टा स्फुटमत्यन्तनिर्गता ।

अत्यन्तभोगे तु यथा तद्वत्कामः प्रशाम्यति ॥१५॥

अतः कृपैव शापे तु कारणं हरिणा कृतम् ।

तृतीयस्कन्धवार्ता तु मतान्तरमिति स्थितिः ॥१६॥

क्रोधः कामस्तथा लोभो जन्मत्रयगता यतः ।

वासनाहेतवो लोके दैत्यत्वं जायते यतः ॥१७॥

कृतं न, तत्र तर्केण हेतुं सूचयन्ति-अन्यथेति । अन्यथा यद्येतत्कृतं स्यात् (अवज्ञा न स्यात्) । वैत्रेण स्वलनं न कुर्यातां तेजश्च न विहसेतामिदानीं न दर्शनावसर इत्येवं वदेतां स्वयुक्तिभिस्ते विज्ञाप्या एव ताभ्यां स्युः । यतो नैवमतो ज्ञायते अविद्या-कृतमेवेति । तेन सिद्धमाहुः-अत इत्यादि । तथा च विभागसमयविचारितो यो दैत्य-स्वभावो देहसम्बन्धप्राक्कालीनाविद्यासंसर्गकृतस्तस्य सम्यग्बुद्ध्यादेव तदतिक्रमणमित्यर्थः । इदं भगवद्विचारितं सनकादिभिरपि ज्ञायत एवेत्याशयेनाहुः-तदेत्यादि । तथा शापं त्रिधेति । त्रिजन्मव्यापकं क्रमेण लोभकामक्रोधबाहुल्यात्त्रिप्रकारकमित्यर्थः ॥१३॥१४॥ शापेन यत्कृतं तदाहुः-वासनेत्यादि । ननु भवतु वासनायाः शापेन निर्गमस्तथापि पुष्टेः कथं सहकारित्वमित्यत आहुः-अत्यन्तेत्यादि । तुः पूर्वपक्षनिरासे । यथा अत्यन्तभोगे कामः प्रशाम्यति तद्वदत्यन्तनिर्गमे वासनाऽपि । अतो वासना-निवृत्त्यर्थत्वात् शापे कारणमपि हरिणा दुःस्वहर्त्रा कृतं कृपैव सूक्ष्मेक्षिकायामनुग्रहात्मकमेव वृत्रप्रसङ्गे कण्टकन्यायस्योक्तत्वात् सर्वत्र भगवदिच्छायाः कारणत्वाच्चातोऽत्रापि न पुष्टेः सहकारित्वभङ्ग इत्यर्थः । ननु यद्येवं तदा तृतीयस्कन्धे ब्रह्मणा 'भगवत्प्रतिकूलशीलावि'ति भगवता च 'कदर्थीकृत्य मां यद्बो बहुक्रान्तामतिक्रममि'तिस्वेच्छाविरुद्धत्वं किमिति बोधित-मित्यत आहुः-तृतीयेत्यादि । मतान्तरत्वं तृतीयनिबन्ध एव व्युत्पादितम् ॥१५॥१६॥ एवं सर्वत्र सहकारित्वबोधनाय कार्यद्वारा तेषु वासना साधिता । अतः परं तस्या जन्मत्रयव्यापकत्वं कुत इत्याकाङ्क्षायामाहुः-क्रोध इत्यादि । वासनाहेतव



अतः सामान्यतः प्रोक्तो लोभोऽत्रैव विशेषतः ।

क्रोधरूपो हरिस्तस्मादत्रैवावततार ह ॥१८॥

तद्धर्मग्रहणे तस्य क्रोधादिर्याति नाऽन्यथा

वासना च ततो नाशं यास्यत्येव न संशयः ॥१९॥

अधिकारत्वसिद्ध्यर्थं ज्ञानमस्य निरूप्यते ।

भोगातिक्रमयोर्मध्ये तपश्चाऽपि निरूप्यते ॥२०॥

ब्रह्मस्तुतिर्वरप्राप्तिश्चतुर्भिः स्यादिहोन्नतिः ।

इत्यत्र बहुव्रीहिः । समासान्तस्य वैकल्पिकत्वात्काभावः । यतो वासनातो दैत्यत्वं जायेत तादृग्वासनाहेतुकाः क्रोधादयो यतस्तत्तज्जन्मनि प्रसिद्धाः, अतो हेतोः सा त्रिविधेति तथेत्यर्थः । तर्ह्यत्र लोभ एव कुत इत्याकाङ्क्षायामाहुः—अत इत्यादि । अतः सामान्यतः प्रबलाद्रजोगुणात् । रजसो लोभ एव चेति । तस्य मुख्यकार्यरूपो लोभः । अत्रैव प्रथमजन्मन्येव विशेषत आधिक्येन प्राप्तस्तस्माद्धेतोः क्रोधरूपः कम्पनाधिकरणविषयवाक्योक्तरूपो हरिस्तद्दुःखहर्त्ता भगवानत्रैव जन्मनि अवततार मूलस्थानादिहागतः । ह इति प्रसिद्धौ नृकेसरिणो मूलरूपत्वेनैव तापनीये प्रसिद्धत्वादिति ॥१७॥१८॥

दोषनिवृत्तिप्रकारमाहुः—तद्धर्मेत्यादि । एवं वराहावतारेऽपि यज्ञरूपत्वेन ‘पशूनां वा एष मन्युर्यद्गराह’ इति श्रुत्या च क्रोधरूपता ज्ञेया । अतः कृपयैव-ङ्करणान्न वैषम्यं भगवतीति पुष्टिदोषनिवृत्त्यर्थमेवैवं लीलेति भावः । एवं चात्र प्रकरणे ऊतिः करणं क्रोधादिकं व्यापारो दैत्यादिरूपेण स्थितिः फलमिति बोधितम् । एतेन नृसिंहलीलाया वेदविरोधिनाशकत्वेन रक्षारूपत्वात्तदंशे लक्षणस्याव्यापकत्वं पुष्टिलक्षणस्यातिव्यापकत्वं च निरस्तम् । सहकारितयाऽत्र पुष्टेः सत्त्वेऽपि लीलायामूतेरेव मूलत्वेन तत्प्रयुक्तत्वादिति । एवं वराहचरित्रेऽपि ज्ञेयम् । प्रकृतमनुसरामः ॥१९॥

ननु दैत्यवासनाया नैसर्गिकत्वे द्वितीयाध्यायोक्तं तच्च ज्ञानं तृतीयोक्ते तपः-स्तुती चतुर्थोक्ता वरप्राप्तिश्च कथं सङ्गच्छते । असुर एवं ज्ञानादेरसम्भवात् । ब्रह्मणः सर्वज्ञत्वेन तादृशे वरदानायोगाच्चेति चेत्तत्राहुः—अधिकारत्वेत्यादि । तथा च वराधिकारज्ञापनाय ज्ञानमुच्यते, ऐहिकोन्नतिज्ञापनाय ज्ञानादिचतुष्टयं तपसः परमो-



तपसः परमोत्कर्षो वरस्तुत्यादिना भवेत् ॥२१॥

अत्यन्तभोगसम्पत्तावतृप्तिर्वासनावशात् ।

द्वेषः सहेतुको नाऽत्र भ्रातृमारणतः क्वचित् ॥२२॥

पुत्रस्निग्धस्ततो यस्मादात्मत्वात्तु विशेषतः ।

भगवानपि विश्वात्मा देवान् धारयते दृढम् ॥२३॥

अतोऽत्र वासनाहेतुरहेतुः परमो मतः ।

कृष्णाविष्टेन दैत्येन प्रह्लादजननं मतम् ॥२४॥

वैकुण्ठे गमनं तस्य पूर्वसामर्थ्यसम्भवात् ।

सर्वत्र वासना तस्य ज्ञानरूपा विनिर्गता ॥२५॥

त्कर्षज्ञापनाय वरस्तुती चोच्येते । तेन सर्वज्ञोऽपि ब्रह्मा अविचार्यैव बाह्यतदुत्कर्षमवलोक्य दत्तवान् । अधिकारदशायां विचाराभावेन सार्वज्ञ्यस्य तिरोधानात् । अत एवाग्रे 'मैवं वरोऽसुराणां ते प्रदेयः पद्मसम्भवे'त्यनेनाविचारितदानं निषिद्धयते । अतो दैत्यानां लौकिकालौकिकत्वेनालौकिकांशस्याऽपि तत्र सत्त्वात्तद्वासनावशेन ज्ञानादिसम्भवेऽपि नासुरत्वप्रतिरोधो न वा परलोकोपकार इत्यर्थः ॥२०॥२१॥

दैत्यानां तादृशं तत्त्वज्ञानं वासनाजन्यत्वाल्लौकिकमेव विडालादीनां रात्रौ चाक्षुषादिवदित्यत्र गमकमाहुः अत्यन्तेत्यादि । न ह्यत्र तादृक्तत्वे भोगादतृप्तिर्भवेत्, न वा भ्रातृमारणतो द्वेषो भवेत् । नाऽपि तादृग्ज्ञानवान् क्वचित्पुत्रस्निग्धो भवेत् । न वा देहात्मबुद्धिर्दृढा भवेत् । न वा भगवति विषमत्वबुद्धिर्भवेत्, यस्मादेतानि तस्मिन्नुक्तानि ततो ज्ञायते तृप्तिर्वासनावशात् । द्वेषो वासनाहेतुकः, पुत्रस्नेहोऽपि ततस्तत्रापि 'आत्मा वै जायते पुत्र' इति देहात्मभावदृढ्येन विशेषतो भगवान् विश्वात्माऽपि दृढं देवान् धारयत इति वैषम्यज्ञानम् । अतो हेतोरत्र तत्त्वज्ञानेऽपि वासनैव हेतुर्नापर इत्यर्थः । ननु तस्य यदि सर्वं वासनातस्तदा तस्मात्परमवैष्णवस्य प्रह्लादस्योत्पत्तिः कथं भवेत् । अष्टमस्कन्धीयेषु श्रीवामनवाक्येषु तस्य वैकुण्ठगमनं कथमुच्येतेत्यत आहुः-कृष्णेत्यादि । तत्रैव 'अतोऽहमस्य हृदयं प्रवेक्ष्यामि परागृह्य' इति कथनाद्भगवांस्तद्भृदये प्रविष्ट इति तादृशेन तज्जननं वैकुण्ठगमनमपि पूर्वसामर्थ्यादेव । अस्तस्य सर्वत्रोक्तानुक्ते अन्यत्रोक्ते च कार्ये तस्य ज्ञानरूपा वासना विनिर्गता सम्यग् बहिः प्रकटा जाता, तयैव स्नेहादिकं



अतः स्नेहस्तथा चक्रे यो यच्छूद्धः स एव सः ।  
 इति बुद्ध्या मतिं चक्रे पुत्रमारणतत्पराम् ॥२६॥  
 कृष्णद्वेषो महत्पर्व शापात्तत्र न तत्फलम् ।  
 सदासनाप्रकारेण ततो मारणमुच्यते ॥२७॥  
 शत्रुश्चेत्पुत्रतां याति तदा द्वेषो भवेत्कचित् ।  
 तदभावाय तत्स्नेहः पञ्चमे वै निरूपितः ॥२८॥  
 औद्धत्यं सर्वपीडा च स्वपीडानिर्वृतिः सदा ।  
 भगवद्भक्तपीडा च वासना पञ्चधोदिता ॥२९॥  
 अतः सदासनां प्राह पञ्चभिः सर्वमोक्षदाम् ।  
 दैत्यभावे गते सर्वे मुच्यन्ते नाऽत्र संशयः ॥३०॥

जातमिति सर्वत्र सैवोच्यत इत्यर्थः ॥२२॥२३॥२४॥२५॥२६॥

ननु स्कन्धारम्भे द्वेषान्मुक्तिरुक्ता, सास्य कारणसत्वेऽपि कुतो नाऽभूदित्यत  
 आहुः—कृष्णद्वेष इत्यादि । महत्पर्वेति । तामिस्रादिषु पञ्चमं महातमोरूपम् ।  
 स्फुटमन्यत् ॥ २७ ॥ नन्वग्रे द्वेषकार्यस्य कथनात्ततः पूर्वं पुत्रस्नेहकथनस्य किं  
 प्रयोजनमत आहुः शत्रुरित्यादि । तथा च स स्नेहोऽपि महातमस एव रूपविशेष  
 इति ज्ञापनाय तत्कथनमित्यर्थः । एवं महापर्वव्याख्याय तावन्मात्रसत्तां व्यावर्त्तयितुं  
 सर्वस्या अविद्यायाः सत्त्वं कार्यद्वारा सूचयन्ति—औद्धत्यमित्यादि । निर्वृतिः  
 कामभोगः । तथा च मूलजीवगतया वासनया सनकाद्यतिक्रमस्ततः कार्यजीवगतया  
 लोभात्तप आदिकम्, ततः स्थूलगतया औद्धत्यादिपञ्चकमित्येवं पञ्चभिरध्यायैः सपरि-  
 करा दैत्यवासना आसुरसर्गबीजभूता निरूपिता । तेनाद्यं प्रकरणं समाप्तमित्यर्थः  
 ॥२८॥२९॥

एवं सप्तदशभिः प्रथमं प्रकरणं विचारितम् । अतः परं द्वादशभिर्द्वितीयं  
 दैवसर्गबीजभूतां सदासनां वक्तुं देवप्रकरणं विचारयितुमारभन्ते—अत इत्यादि ।  
 अत इति अतः परम् । सर्वमोक्षदामिति । अविद्यापर्वपञ्चकनाशिकाम् । नन्वभ्य-  
 र्हितत्वात्सदासना पूर्वं वक्तव्या, सा पश्चात्कुत उच्यत इत्यत आहुः—दैत्येत्यादि ।

२ तत्परः । ३ प्रकरणे ।



अतो ज्ञानक्रियाभ्यां च सर्वान्मोचयते स्फुटम् ।

सैव सद्वासना प्रोक्ता या सर्वानेव मोचयेत् ॥३१॥

दया तु प्रथमं पर्व ज्ञानदा येन मुच्यते ।

महत्कृपा द्वितीयं तु सानुभावा विशेषतः ॥३२॥

ततोऽतिदुःखहेतूनां नाशकश्चेद्धरिर्भवेत् ।

क्रियापूर्वाङ्गभावेन तृतीयं पर्व तद्भवेत् ३३॥

सर्वथा सन्मुखो जीवो यथा तत्तु चतुर्थकम् ।

कायवाङ्मनसां भावः प्रसादः सहितस्तु तत् ॥३४॥

निर्दुष्टसर्वसुखभाक् पूर्णकामश्च पञ्चभाक् ।

‘निबन्धायासुरी मते’ति वाक्याद्वैत्यभावस्य बन्धकत्वेन तस्मिन् गते सर्वे मुच्यन्ते अत्र संशयो न, प्रतिबन्धकाभावस्य हेतुत्वात् ॥ ३० ॥ अतः सद्वासना ज्ञानक्रियाभ्यां सर्वान् स्फुटं मोचयत इत्यसद्वासनानिवर्त्तकत्वज्ञापनाय पश्चादुच्यत इत्यर्थः ॥

कार्यद्वारा तस्या लक्षणमाहुः-सैवेत्यादि । तेन काम्यधर्मादिविषयिणी सा नेति तस्या निष्कृष्टं स्वरूपं प्रकरणप्रतिपाद्यमुक्तम् ॥ ३१ ॥

अध्यायार्थान् वदन्तः पर्वाण्याहुः दयेत्यादि । ‘तस्मात्सर्वेषु भूतेषु दयां कुरुते’-त्यादिषष्ठाध्यायसमाप्तिस्थवाक्यैर्मोचकज्ञानदायिनी दया तस्याः प्रथमं पर्व । एवं सप्तमे नारदकृपायाः सानुभावाया उक्तत्वात्तादृशी महत्कृपा द्वितीयं पर्व । तथा-ऽष्टमे श्रीनृसिंहप्रादुर्भावस्योक्तत्वाद् दुःखनाशकभगवत्प्रादुर्भावानुकूला क्रिया तृतीयं पर्व । ततो नवमे प्रह्लादस्य सर्वथा भगवत्साम्मुख्यमुक्तमिति । यथा जीवः सर्वथा भगवत्सम्मुखो भवेत्तत्तु चतुर्थं पर्व । ततो दशमे स्वतन्त्रभक्तेरुक्तत्वाद्भगवत्प्रसादस्य चोक्तत्वात्तत्सहितो यो भगवति कायवाङ्मनसां भावस्तत्पञ्चमं पर्व सफलमित्यर्थः । एवं पर्वकथनमुखेनाध्यायार्था उक्ताः । एते पञ्चाप्यत्र व्यापाराः । देवरूपेण स्थितिः फलमिति बोध्यम् । देवरूपं च भगवत्परत्वं ज्ञेयम् ।

ननु पञ्चमाध्याये त्रिपुरोपाख्यानस्य किं प्रयोजनमत आहुः-



दुर्वासनाया मूलं तु त्रिपुरं परिकीर्तितम् ॥३५॥

आधिदैविकरूपं तु तथाऽन्यत्र हरिस्तथा ।

कृष्णप्रसादः सर्वत्र बलं पानेऽथ रक्षणे ॥३६॥

मर्यादा त्वत्र मार्गे हि यावता यो हि सिद्ध्यति ।

तावत्तस्य हि कर्त्तव्यं तेन वा तास्तु बोधतः ॥३७॥

स्थूला दैत्येश्वरश्चैव देहनाशेन मोचितः ।

प्रह्लादोऽप्याग्रही चैव ब्रह्मा वाऽप्युपदेशतः ॥३८॥

दुर्वासनेत्यादि । तुः पूर्वपक्षनिरासे । एतदुपाख्यानकथनेन त्रिपुरं गुणत्रयसमष्टि-  
मायारूपं दुर्वासनाया मूलं परिकीर्तितं सामर्थ्योपासककार्यादिसहितं कीर्तितम्  
॥३२॥३३॥३४॥३५॥ कुतोऽस्य मूलत्वमित्यत आहुः-आधिदैविकरूपमिति ।  
दुर्वासना हि मोहादुत्पद्यते, मोहश्च मायया, सा तस्या मूलमित्यर्थः । तर्हि  
सद्वासना कुत इत्यत आहुः-तथाऽन्यत्र हरिस्तथेति । यथाऽत्र मायामूलं  
तथा सद्वासनायां हरिर्मूलम् । अत एवैतद्बोधनाय भगवतस्तन्नाशकप्रयोजकत्वमुच्यते  
इत्याशयेनाहुः-कृष्णेत्यादि । पाने इति रसकूपामृतपाने । रक्षण इति शम्भुरक्षणे ।  
तथा च पुष्टेः सहकारित्वबोधनपूर्वकमेतत्सर्वबोधनार्थमिदमुपाख्यानमुक्तमित्यर्थः ॥३६॥

नन्वत्र स्कन्धे द्विविधसर्गमूलभूता द्विविधा वासना निरूपणीया । तस्या  
मोचनाय पुष्टेः सहकारित्वं च निरूपणीयम्, तदेतत्पितापुत्रयोः कथया श्रीनृसिंहावतार-  
कथया च सिद्धं वैषम्यं च परिहृतम् । अतो दुर्वासनामूलकथनस्य हरेस्तन्निवर्त्तकत्वकथनस्य  
च प्रकृतानुपयोगादसङ्गतिरित्यरुच्या पक्षान्तरमाहुः-मर्यादेत्यादि । तुः शङ्कानिरासे,  
अनुपयोगशङ्का न कर्त्तव्या । अत्र वासनामार्गे । हि यतो हेतोर्मर्यादा । मर्यादापुष्टिः  
सहकारिणी, अतो हेतोः हि निश्चयेन यो यावता सिद्ध्यति  
पूर्णकामो भवति तस्य तावद्धि तावदेव भगवता कर्त्तव्यं नाधिकम् ।  
तेन वा हेतुना त्रिपुरोपाख्यानमुक्तमिति योजना । तत्प्रदर्शयन्ति-ता इत्यादि ।  
ताः वासनाः स्थूलास्तु बोधतः प्रह्लादीयज्ञानबोधनान्मोचिताः, दैत्येश्वरश्च  
देहनाशेन लोभान्मोचितः । च पुनः प्रह्लादोऽप्याग्रही दैत्यदुःखात् ।  
ब्रह्माऽपि अविचारितकारी । 'मैवं वरोऽसुराणां त' इत्युपदेशतोऽविचारित-



महादेवो मनोदुःखाद्भक्तः शैवोऽपि दोषभाक् ।

अतो मयस्तथा चक्रे तस्मादीशो विमोचितः ॥३९॥

पितापुत्रौ पुरस्कृत्य वासनाद्वयमीरितम् ।

सहजे वासने तेन पुष्टियुक्ता हरेः स्फुटा ॥४०॥

सद्वासना चेत्सहजा सत्सङ्गाद्वृद्धिमेष्यति ।

तेषामेवापमानेन द्वितीया वर्द्धते तथा ॥४१॥

उभयं सहजं तस्य तदर्थं प्रक्रियान्तरम् ।

पञ्चधा कर्मकरणान्मूलभूताऽपि नश्यति ॥४२॥

करणक्लेशान्मोचितः । महादेवो मनोदुःखात्त्रिपुरहननप्रयत्नवैफल्यकृताद्वैमन-  
स्यान्मोचितः । शैवो भक्तो मयोऽपि दोषभाक् तत्र गमकम् । अतोऽस्माद्दोषा-  
देव तथा तादृश्यः पुरश्चक्ते सोऽपि मनोदुःखात्स्वकृतवैफल्यजनितशोकरूपान्मोचितः ।  
तदुक्तं 'स्वयं विशोकः शोकार्त्तानि'त्यनेन । किञ्च तस्मादीशो विमोचित-  
स्त्रिपुरवधकृताहङ्कारादोश ईशत्वाभिमानाद्विशेषेण मोचितः । तथा चास्यां लीलायां  
मर्यादापुष्टिः सहकारिणीति बोधनायेयं कथा निरूपितेत्यर्थः ॥ ३७ ॥ ३८ ॥ ३९ ॥  
प्रकरणद्वयेन यत्सिद्धं तदाहुः-पितेत्यादि । तथा च पितापुत्रोपाख्यानेन वासनयोः  
सहजत्वं हरेः सम्बद्धादस्या लीलायाः स्फुटास्फुटपुष्टियुक्तत्वं सत्सङ्गात्सद्वासनाया  
वृद्धिस्तदपमानेनासद्वासनाया वृद्धिरित्येतत्सर्वबोधनमेतेन सिद्धमित्यर्थः ॥४०॥४२॥  
एवं द्वादशभिर्द्वितीयप्रकरणं विचारितम् ।

अतः परमष्टत्रिंशद्भिस्तृतीयं प्रकरणं विचारयन्ति । ननु 'द्वौ  
भूतसर्गावि'ति वाक्यात्सर्गो द्विविध इति तन्मूलभूतवासनाऽपि द्विवैवेति तृतीयस्य  
प्रकरणस्य किं प्रयोजनमत आहुः-उभयमित्यादि । तथा च सङ्कीर्णसर्गमूलभूता  
तृतीयाऽपि वासना विशिष्टातिरेकन्यायेनास्तीत्यतस्तदर्थं तदित्यर्थः । अत्र च क्रोध-  
दयादीनां सङ्कीर्णानां व्यापारत्वं ज्ञेयम् । स्थितिप्रकारस्त्वग्रे स्वयमेव वक्तव्यः ।  
नन्वेतदुभयोर्मध्ये एका हेया, द्वितीयोपादेयेति यस्योभयं सहजं तस्य द्विविधकर्मणा  
द्विविधफलभवनान्मुक्तिर्दुरापास्ता तत्सहकारिणी पुष्टिस्तु दुर्ज्ञेया स्वानधीना चेति  
किं तदर्थं प्रक्रियान्तरेणेति चेत्तत्राहुः-पञ्चधेत्यादि सार्द्धत्रयम् । मूलभूतेति



निषिद्धकर्मकरणात्तथा सदासना पुनः ।

विरुद्धवासनापोषाल्लयो वा तद्विरोधतः ॥४३॥

भक्तिमार्गानुसारेण सती चेच्छ्रवणादिभिः ।

वासना पोषिता काले फले भुक्ते पुनः पुरा ॥४४॥

प्रादुरासीदतो हेतौ जयश्चाऽन्यश्च तादृशौ ।

इमं सूक्ष्मं तु यो वेद तस्योपायो निरूप्यते ॥४५॥

अतो नारदसम्प्रश्नः किं भूयः श्रोतुमिच्छसि ।

दैत्यवासनेतिशेषः । तथेति नश्यतीत्यर्थः । पुनरित्यादि । दुर्वासनानिवृत्त्यर्थं पञ्चधा कर्म कुर्वतश्चेत्केनचिन्निमित्तेन विरुद्धवासना पुष्टा भवेत् तादृशदशायां यदि तस्य मरणं तदा तत्कर्मबलेन विरुद्धवासनासहितस्यैव तस्य ब्रह्मणि लयः स्वाप्ययवद्वा शब्दात्पातः । एतदन्यतरत्तस्य फलं भवति । यदि दुर्वासनां स्वस्मिन्नवगत्य तद्विरोधतस्तद्विरोधं कृत्वा सती वासना चेद्भक्तिमार्गानुसारेण पोषिता तदा काले वैकुण्ठादौ तत्फले भुक्ते सति 'पुरा आसीद्यथा तथे'त्याध्याहारः पुनः प्रादुर्भवेत् । अतो हेतोर्जयोऽन्यो विजयश्च तादृशौ भगवद्भक्तिं गत्वापि पुनर्वासनावशादुत्पन्नौ, इमं सूक्ष्मं दुर्ज्ञेयमर्थं यो वेद अर्थाद् विभियान्तस्योपायोऽत्र प्रकरणे निरूप्यते । तथा च तादृशत्वेऽपि पुष्टेः सुज्ञेयत्वार्थं तस्य फलार्थं क्लेशाभावाद्यर्थं च तृतीयं प्रकरणमुच्यते इति नास्यानर्थक्यमित्यर्थः ॥४२॥४३॥ ४४॥४५॥

अयमेव व्यासचरणानां देवर्षेश्चाशय इत्यत्र गमकमाहुः-अतो नारदेति । यद्ययमाशयो न स्यात् तदा युधिष्ठिराकाङ्क्षायाः पूर्णत्वादेवर्षिर्भगवद्दीर्याप्येव स्तुवनं अपरं वदामि किमिति न पृच्छेत् । राजाकाङ्क्षायाः पूर्णत्वाच्छ्रीशुकोऽपि नोपक्षिपेद्व्यासोऽप्यत्र नोपनिवन्धीयादत इदं त्रयाणामपि सम्मतमित्यर्थः । ननु प्रह्लादचरित्रं श्रुत्वा युधिष्ठरो भक्तिं कुतो न पृष्टवान् धर्ममेव कुतः पृष्टवांस्तत्रापि वर्णाश्रमाचारयुतम् । न च तस्य फलान्तरेप्सा 'यत्पुमान्विन्दते पर'मिति फलत्वेन परप्राप्त्यनुवादात् । तत्र च भक्तेरेव कारणतायाः प्रह्लादवाक्येष्वन्ततः सिद्धत्वात् । उत्तरे च नारदेन त्रिशल्लक्षणधर्मकथने श्रवणादिनवकस्यैवोक्तत्वाच्चेत्यतः



भक्तिमार्गस्तु फलदो न प्रायश्चित्तताऽस्य हि ॥४६॥

अतः शुद्धिं तावतीं तु करोति न ततोऽधिकाम् ।

कषायपक्तिः कर्माणि यथाऽग्निर्दाहको मतः ॥४७॥

भक्तिमार्गः केवलस्तु यस्य स्याद्वासना शुभा ।

न द्वितीया तस्य सिद्ध्येदुभयं चेत्तु कर्मणः ॥४८॥

कषायपाकशुद्धिर्हि पक्वं नश्यति तत्क्षणात् ।

भक्त्या ज्ञानेन वा तत्स्यादतोऽन्ते तच्च कीर्त्यते ॥४९॥

साधारणश्च यो धर्मो यश्च वर्णाश्रमात्मकः ।

आहुः-भक्तिमार्ग इत्यादि । तुः शङ्कानिरासे । द्वितीयस्तुरेवकार्थकः । ततोऽधिकामिति दुर्वासनानिवर्तिकाम् । अतस्तां न पृष्टवानित्यर्थः । कषाय-पक्तिरिति । कषायः कार्यजीवगता दुर्वासना तस्य पक्तिः शैथिल्यं तज्जननस्वभाव-त्वात्तद्रूपाणि अतस्तन्निवर्त्तनाय धर्मान् पृष्टवानित्यर्थः ॥४६॥४७॥४८॥

तर्हि 'भक्त्या तुतोषे'ति । तुष्टे तु तत्र किमलभ्य'मिति प्रल्हादः कुत उक्तवानित्यत आहुः-भक्तिमार्गः केवल इत्यादिचरणत्रयम् । तथा च स केवलसद्वासनावानतः स्वानुभवमुक्तवानित्यर्थः । तर्हि नारदः कुत उक्तवानित्यत-स्तत्तात्पर्यमाहुः-उभयमित्यादि । उभयं वासनाद्वयं चेत् तु पुनः कर्मणः सकाशात्कषायपाकरूपा शुद्धिः हि यतो हेतोः पक्वं दैत्यत्वं तत्क्षणात् नश्यति कालादेव नश्यतीत्यर्थं नारदो धर्ममुक्तवान् । वासनादाढ्यं केवलेन कालेन दैत्यत्वस्यानाशाद्भक्त्या ज्ञानेन वा तन्नाशनम् । अतो हेतो स्त्रिशल्लक्षणधर्म-कथने भक्तिं नवविधामुक्त्वा अन्ते उपदेशसमाप्तौ तच्च कीर्त्यते त्रिविधाद्वैत-निरूपणेन ज्ञानमपि कथ्यते । तथा च दुर्वासनानिवृत्तिः क्वचित्केवलेन धर्मेण क्वचित्तत्सहकृतभक्त्या तादृशेन ज्ञानेन वेति बोधनार्थं नारद उक्तवानित्यर्थः ॥४८॥४९॥ एवमष्टभिः प्रकरणार्थ उक्तः ।

(अ. ११) अतः परमध्यायार्थान्वदन्तः प्रथमस्थार्थं षड्भिराहुः-साधा-रण इत्यादि । साधारणो धर्मः सत्याद्यात्मसमर्पणान्तस्त्रिशल्लक्षणवान् 'नृणामयं परो धर्मः सर्वेषां समुदाहृतः । त्रिशल्लक्षणवान् राजन् सर्वात्मा येन तुष्यती'त्यन्ते



उभयं क्रमशः कृत्वा दुष्टां वै वासनां दहेत् ॥५०॥

ब्रह्माण्डे तस्य सम्बन्धो यावानस्ति यतस्ततः ।

त्रिंशलक्षणधर्मेण तावत्यो वासना दहेत् ॥५१॥

विराट्छन्दस्तथा चाण्डं त्रिंशद्वर्णात्मकं यतः ।

प्रसादः सात्त्विको बुद्धेः सत्त्वलक्षणमीदृशम् ॥५२॥

अतः प्रसादो येनैव तत्कुर्यादुक्तसाधनैः ।

पुरुषार्थस्य सम्प्राप्तौ दुष्टा वै विनिवर्त्यते ॥५३॥

दुष्टोऽपीष्टफलं प्राप्य निवर्तेतापि निश्चितम् ।

अत आश्रमभेदेन धर्माश्चत्वार ईरिताः ॥५४॥

धर्मा एते भगवतस्ते चेद्दृढयगोचराः ।

धर्मिवासाय ते सर्वे दैत्यभावं दहन्ति हि ॥५५॥

ब्रह्मचारी वनस्थश्च धर्मद्वैविध्यबोधने ।

‘सर्वेषामि’ति कथनात् । वर्णाश्रमात्मकस्तु प्रसिद्ध एव तत्तदधिकृत्योक्तः । चौ परिकरसाहित्यबोधकौ ॥५०॥ धर्मे त्रिंशलक्षणकत्वकथनस्य किं प्रयोजनमत आहुः— ब्रह्माण्ड इत्यादि । यतः सम्बन्धस्तं प्राप्य तावतीनामवान्तरवासनानां दाहार्थं तावलक्षण उक्त इत्यर्थः । सम्बन्धस्य तावद्विधत्वं कुत इत्याकाङ्क्षायामाहुः— विराडित्यादि । यतः विराट्छन्दस्त्रिंशद्वर्णात्मकं च पुनः विराट्छन्द- वाच्यत्वादण्डं तथा अतः सम्बन्धस्य तावद्विधत्वमित्यर्थः । अत्रोपक्रमे ‘येन चात्मा प्रसीदती’ति उपसंहारे च ‘सर्वात्मा येन तुष्यती’ति कथनाद्यत्सिद्धयति तदाहुः— प्रसाद इत्यादि सार्द्धम् । ईदृशमिति भगवत्तोषजनकम् ॥५१॥५२॥५३॥ \*द्वितीयस्य प्रयोजनमाहुः—दुष्ट इत्यादि । निवर्त्ततेति दुष्टभावान्निवर्त्तत । आश्रय- भेदेनेति । आश्रया वर्णा आश्रमाश्च तद्भेदेन । धर्मिवासायेति भगवद्वासाय ॥५४॥५५॥ एवं षड्भिः प्रथमार्थ उक्तः ।

द्वितीयस्यार्थमाहुः—ब्रह्मचारीत्यादिद्वाभ्याम् । तत्र ‘पादास्त्रयो

\* साधारणात्रिंशलक्षणधर्माद् द्वितीयस्य वर्णाश्रमधर्मस्येत्यर्थः ।



एकाध्यायेनोभयेषां धर्ममध्यापनं ततः ॥५६॥

न्यासोऽन्तिमप्रकरणं द्वितीये विनिरूपितम् ।

तदेव कार्यं धर्मस्य नार्थकामावितीरयन् ॥५७॥

अर्थकामौ गृहस्थस्थवासनानाशकौ यथा ।

तादृशौ तौ समाख्यातौ तदर्थं सर्वनिर्णयः ॥५८॥

वासना विषये दुष्टा धर्मेणैव निवर्त्तते ।

धर्माधिकारस्तावद्धि ततो भक्तिस्तथा मतिः ॥५९॥

यदैव सर्वभूतेषु कृष्णे वा परमात्मनि ।

दुष्टभावो न जायेत तदा स्याद्वासनाक्षयः ॥६०॥

तदा भक्त्यधिकारः स्यादन्ये न त्वधिकारिणः ।

अभावे त्वधिकारस्य यदि कृष्णं भजेत्स्वतः ॥६१॥

बहिश्चासन्न प्रजानां य आश्रमाः, अन्तस्त्रिलोक्यास्त्वपरो गृहमेधो बृहद्ब्रत' इत्यत्र गृहस्थव्यतिरिक्तानामुद्गमनयोग्यत्वमिति ब्रह्मचारी वनस्थश्च उच्चैर्गमनसाधनीभूतो यो धर्मस्तद्बोधने कर्त्तव्ये उपयुज्येते । अत एकाध्यायेन उभयेषां ब्रह्मचारिणां वनस्थानां च धर्ममाह । तत्राऽपि ब्रह्मचारिधर्मे 'छन्दांस्यधीयीते'-त्युक्तवाग्रे गृहस्थसाधारणधर्माणां कथनेनाध्यापनं प्राह । ततः समाप्तौ 'संन्यस्याहं-ममात्मता'मिति कथनादन्तिमं प्रकरणं तृतीयाध्यायोक्तो न्यासस्तेन यद्द्वितीयेऽध्याये विनिरूपितम् अ. १२ 'एवंविद्यो ब्रह्मचारी वानप्रस्थो यतिर्गृही । चरन् विदितविज्ञानः परं ब्रह्माधिच्छती'ति । तदेव धर्मस्य कार्यं 'नार्थकामावितीरयन् प्राहे'ति योजना ॥५६॥५७॥ एवं त्रिभिर्द्वितीयतृतीययोरर्थ उक्तः ।

अग्रिमयोरर्थमाहुः-अर्थकामावित्यादि । यथेति विवक्षिताविति शेषः । समाख्याताविति विचारपूर्वकं निर्णीतौ । तदर्थः तादृशार्थकामनिर्णयार्थं सर्वेषां धर्माणां तदङ्गानां कालादीनां च निर्णय उक्त इत्यर्थः । तेन वासनाक्षयादिप्रकारमाहुः-वासनेत्यादि । तावदिति यावद्वासनाया अक्षयः । तत इति वासनाक्षयोत्तरम् ॥५८॥५९॥ वासनाक्षये गमकमाहुः-यदैवेत्यादि । तस्योपयोगमाहुः-तदा भक्त्यधिकारः स्यादिति । अन्य इत्यक्षीणवासनाः । वासनानिवर्त्तनस्यावश्यकत्वाय,



सद्वासनातः सद्भावा धर्मत्यागस्तदा यदि ।  
 तदा द्वेषो भवेत्कृष्णे दुर्बुद्धिर्वा विशेषतः ॥६२॥  
 तदाऽपराधो भविता भक्तिर्दुष्टा च जायते ।  
 तदोपेक्षा भगवतः कालादीनामुपद्रवे ॥६३॥  
 दुर्वासनाऽतो ह्यत्यन्तं भक्तोऽप्यत्र विशेषतः ।  
 भीष्माक्रूरार्जुनादिवै दुःखमाप्नोति यद्वशात् ॥६४॥  
 युधिष्ठिरे कृष्णभक्ते नारदः प्राह कर्म तत् ।  
 विधर्मादिपरित्यागाद्यथोक्तकरणेन हि ॥६५॥  
 दुवासनाया नाशः स्यान्नन्यथा तु कथञ्चन ।  
 जीवस्य ब्रह्मभावे तु नाशयते जीववासना ॥६६॥  
 गुरूपदेशादिवलाञ्जानेनैव तथा भवेत् ।  
 पक्वा एवं हि नाशयन्ते ज्ञानेन भजनेन वा ॥६७॥  
 अन्तःकरणपाकस्तु तत्र हेतुः स्वकर्मभिः ।

अनधिकारेण भजने यद्भवति तदाहुः—अभावे त्वित्यादिसार्द्धाभ्याम् । स्वत  
 इत्यस्यैव विवरणं सद्वासनात इति । सद्भावादिति भगवद्भक्तसद्भावात् । तथा  
 भजने यद्यधर्मकरणाभावस्तदा सा भक्तिः प्रायश्चित्तरूपतां भजन्ती दुर्वासनां  
 क्षपयतीति पूर्वस्कन्धीयनामप्रकरणात्सिद्धम्, यदि तदा वासनया भजने क्रियमाणे यदि  
 धर्मत्यागो भवति तदा 'तदा द्वेष' इति सार्द्धेनोक्तं फलं भवति ।  
 तस्मात्तन्नाशयाधर्माभावाय चोक्तरीत्या सद्धर्मः कर्तव्य इत्यर्थः ॥६०॥६१॥६२॥६३

दुर्वासनायाः सत्त्वेऽपि भजने मर्यादापुष्टौ यद्भवति तन्निर्दर्शनपूर्वकमाहुः—  
 दुर्वासनात इत्येकेन । अत्रेति । मर्यादापुष्टियुक्तायामृतिलीलायां निर्दर्शनान्तरमाहुः—  
 युधिष्ठिर इत्यादि, तस्मादिति शेषः । एवं चतुर्थस्य सम्पूर्णस्य पञ्चमीयैकादश-  
 श्लोकानां च तात्पर्यमुक्तम् । (अ. १५. श्लो. १२) 'विधर्मः परधर्मश्चेत्यादेस्तात्पर्यमाहुः—  
 विधर्मादीत्यादि । 'धर्मार्थमपि नेहेते'त्यादीनां तात्पर्यमाहुः—जीवस्येत्यादि । जीव-  
 वासनेति । विभागसामयिकी वासना । तथा भवेदिति ब्रह्मभावो भवेत् । अन्यासां  
 चतसृणां नाशनप्रकारमाहुः—पक्वा इत्यादि । तत्र हेतुरिति कार्यजीवगत-



पक्वं योगेन भक्त्या वा ज्ञानेनापि स नाशयते ॥६८॥

तपसैव तु पञ्च्यन्ते प्राणानां वासना दृढाः ।

योगेनैवेन्द्रियगताः कर्मणैव शरीरगाः ॥६९॥

तस्मात्पञ्चविधं कर्म यथोक्तं सर्ववर्णिभिः ।

योगेन तपसा भक्त्या ज्ञानेनाऽपि क्रमात्तथा ॥७०॥

शुद्धाधिकारफलता भक्तेर्नान्यत्र कुत्रचित् ।

सद्धर्मैश्चेत्सुसंसिद्धस्ततः प्रोक्तस्तथा क्रमः ॥७१॥

स्वाध्यायश्च तपश्चैव ममतानाश एव च ।

देहकालादिसम्पत्तौ कर्म चाऽप्युत्तमोत्तमम् ॥७२॥

देहादिवासनानाशे चतुष्टयमुदाहृतम् ।

अन्तःकरणधर्माणां संक्षयश्च यदा भवेत् ॥७३॥

तदैव वासना क्षीणा अतः साधनवर्णनम् ।

सर्वस्य मूलं विप्रा हि गुरवस्ते प्रकीर्त्तिताः ॥७४॥

तत्कृपातो भवेत्सर्वमेकमेतद्धि साधनम् ।

तत्सेवा सर्वकर्माणि तथा नश्यन्ति वासनाः ॥७५॥

वासनापाके हेतुः । स्वकर्मभिरिति नित्यैर्वर्णाश्रमधर्मैः । पक्वमिति ॥६४॥६५॥६६॥६७॥६८॥ अन्तःकरणदुर्वासनारूपं पापम् । सर्ववर्णिभिरिति कार्यमिति शेषः । यथोक्तसर्वसिद्धौ फलमाहुः-योगेनेत्यादि । अपिर्वैराग्यसमुच्चायकः । अनेन क्रमेण सिद्धिः कदेत्यपेक्षायामाहुः-सद्धर्मैरित्यादित्रयम् । एतेन विद्यायाः पञ्चपर्वाणि यानि शास्त्रार्थप्रकरण उक्तानि तेषामेतन्मूलमिति ज्ञापितम् ॥६९॥७०॥७१॥७२॥७३॥

क्रमसाधनसिद्धौ हेतुमाहुः-सर्वस्येत्यादि । सर्वकर्माणीति । तथा सिद्धयन्तीतिशेषः । प्रसाद इति ब्रह्मवादिनां प्रसादः । 'ययं नृलोक' इत्यादीनां



इति दर्शयितुं शापः प्रसादश्च प्रकीर्तितः ।

ते वश्याः कृष्णभक्त्यैव युधिष्ठिरगृहे यतः ॥७६॥

समायान्ति ततः कृष्णसेवा चेत्सर्वदा भवेत् ।

क्रमेण वासनाः सर्वा नाशं यान्ति न संशयः ॥७७॥

अतो ब्राह्मणवाक्येन सेवां कुर्यादहर्निशम् ।

कर्माशक्तौ ब्राह्मणास्तु चक्रुस्ताः कर्मभिः सह ॥७८॥

स्कन्धे निर्धारितो ह्यर्थः स्पष्टोऽत्र विनिरूप्यते ।

वासना द्विविधा यस्य स कुर्याद् गुरुसेवनम् ॥७९॥

सर्वभावेन तद्वाक्याद्भगवद्भजनं ततः

उभयोर्यदि दुष्टा स्याद्वासनाऽत्र कथञ्चन ॥८०॥

तदा कर्माणि कुर्वीत यथोक्तानि स्वधर्मतः ।

साधारणेषु धर्मेषु यदि निष्ठा भवेत्कचित् ॥८१॥

वासना चेत्तदा नष्टा भक्तिमेव तदाऽभ्यसेत् ।

×अन्यथा ब्रह्मचर्यादि जन्म प्राप्य समाचरेत् ॥८२॥

तात्पर्यं वदन्तस्तेषां प्रसादे हेतुमाहुः-ते इत्यादिद्वयम् । पूर्वं वर्णाश्रमधर्मकथनपूर्वकं भगवत्पूजनमुक्त्वा समाप्तौ 'मौनेन भक्त्योपशमेन पूजितः प्रसीदतामेष स सात्वतां पति'रिति । यत्केवलमेव पूजनमुक्तं तत्तात्पर्यमाहुः-कर्माशक्तावित्यादि । ता इति केवला भगवत्सेवाः । चक्रुरित्यस्यावृत्त्या योजना । अपेक्षयाहारश्च । तथा च द्वेधाकरणाद् द्विधोक्तिरित्यर्थः । (कर्माशक्तौ ब्राह्मणाः केवला भगवत्सेवा एव चक्रुः । कर्मशक्तौ तु कर्मभिः सहापि भगवत्सेवाः चक्रुरित्यर्थः ) ७४ ॥ ७५ ॥ ७६ ॥ ७७ ॥ ७८ ॥

एवमष्टत्रिंशद्भिः सर्व प्रकरणाध्यायार्थं निरूप्य सार्धाष्टभिः सर्व स्कन्धार्थं सङ्गृह्याहुः-स्कन्धे निर्धारित इत्यादि । उभयैरिति गुरुशिष्ययोः । साधारणेष्विति त्रिशल्लक्षणेषु । अन्यथेति त्रिशल्लक्षणेषु निष्ठाभावे ॥७९॥८०॥८१॥८२॥

× ७९-८२ कारिकयोः स्कन्धान्ते ३८४ तमे पृष्ठे निबन्धकठिनांशविवेचनमनुसन्धेयम् ।



जातिस्मरत्वं संस्कारप्रबोधो वा भवेद् ध्रुवम् ।  
 तदा क्रमेण ते धर्माश्चतुर्धा व्यस्य बुद्धितः ॥८३॥  
 एकैकानन्तरं कुर्याद्भक्तिं वै वासनाक्षये ।  
 तदा क्रमेण भगवाँस्तदायत्तो भवेद् ध्रुवम् ॥८४॥  
 अनष्टायां च दुष्टायां तदा सुक्तो भवेद् ध्रुवम् ।  
 विलम्बश्चेद्धरीच्छातस्तदा सद्धर्ममाचरेत् ॥८५॥  
 अवश्यं तु तदा भाव्या भक्तिर्या नवमे मता ।  
 महद्व्यतिक्रमे मध्ये दुष्टा वृद्धिं प्रयाति हि ॥८६॥  
 तत्प्रसादाददुष्टा हि कृष्णादुभयथा गतिः ।  
 इयं लीला भगवतः सततं मोचयेद्धरिः ॥८७॥

इति श्रीवल्लभदीक्षितविरचिते तत्त्वदीपे सप्तमस्कन्धविवरणं  
 नवमं प्रकरणं समाप्तम् ॥

तदा तस्य जन्मान्तरं भवतीत्याहुः—जातिस्मरत्वमित्यादि । तादृशजन्मान्तरे  
 कर्त्तव्यमाहुः—फलं चाहुः—तदा क्रमेणेति सादृशैश्चतुर्भिः । एवं च यत्सेवाप्रकरणे  
 बोधितं तत्रैतदेव मूलमितिबोधितम् ॥

इति श्रीमत्प्रभुचरणैः पुरुषोत्तमस्य  
 दर्शिता सप्तमस्कन्धनिबन्ध-  
 योजना सम्पूर्णा ॥

समाप्तः सप्तमः  
 स्कन्धः



### निबन्धकठिनांशविवेचनम् । का ७९-८२

का.७९ तत्त्वदीपे सप्तमस्कन्धसमाप्तौ फलितार्थकथने स्कन्धे निर्द्धारितो ह्यर्थ इत्यादि यावत्समाप्ति । ननु सप्तमस्कन्धे वासनानां तद्धेतुकर्मणां च निरूपणाद् भक्तिसंहितारूपे श्रीभागवतेऽस्य स्कन्धस्य कथं प्रवेशः, भक्तिनिरूपणाभावादिति शङ्कायामाहुः स्कन्धे निर्द्धारितो ह्यर्थ इत्यादि, अत्रापि वाच्यार्थस्तु भक्तिरूप एव, 'तस्मात् केनाप्युपायेन मनः कृष्णे निवेशयेद्' इति 'आरम्भे मौनेन भक्तयोपशमेन पूजित' इति अन्ते च निरूपणान् मध्येपि कथाप्रसङ्गैर्भक्तेरेव निरूपणाद् वाच्यार्थत्वं भक्तेरेव । वासनानिरूपणं तु पुष्टिदोष-निवृत्त्यर्थं, दुर्वासनावतां द्वेषिणां निन्दकानामपि गतिदो भगवान् भक्तानां कथं न गतिदो भवेदिति कैमुत्येन भक्तिमाहात्म्यार्थं चेति तात्पर्येण । अथ वासनानिरूपणेपि भक्त्यर्थत्वं यथा तदत्र स्कन्धफलितार्थत्वेनोच्यते-स्कन्धे भक्तिरूपो निर्द्धारितो ह्यर्थः स्पष्टो निरूप्यत इति, तमर्थमाहुः वासनाद्विविधेत्यादि, सनकादयो हि ज्ञानार्थमुत्पादिता लोकातीता मुक्ताः सामान्यतः सर्वेषां गुरवस्तत्सेवनमसद्वासनायुक्ताभ्यां पार्षदाभ्यां न कृतम्, अतिक्रमश्च कृतोऽतो वैकुण्ठादपि पातः असद्वासनावशात् । प्राप्तशापेन नारदेन दासीपुत्रत्वदशायां गुरुसेवनं कृतं सर्वभावेन, तद्वाक्याद् भगवद्भजनं चातो नारदत्वं भगवत्पार्षदत्वं च जातम् । प्रह्लादेन च सद्वासनावता गुरोर्नारदस्य सेवनं कृतं गर्भस्थेनापि मातृकृतपरिचर्याद्वारा ततो भगवद्भजनं च । अतो भगवत्साक्षात्कारं प्राप्तवानन्तर्बहिश्च, अन्यैरपि दैत्यपुत्रैः प्रह्लादस्यैव गुरोः सेवनेन तदुपदेशेन भगवद्भजनेन च असद्वासनानिवृत्तिपूर्वकं भगवत्प्रसादो लब्धस्तज्ज्ञापकं नृसिंहस्तुतौ 'नैतान् विहाय कृष्णान् विमुमुक्ष एक' इति प्रह्लादवचनमेतत्पूर्वप्रकरणद्वयेन निर्द्धारितम्, यदि तु असद्वासनारहितः सद्वासनावान् गुरुर्न लभ्यते तदा तु स्वे वर्णाश्रमे स्थित्वा यथोक्तानि श्रौतानि स्मार्तानि कर्माणि कर्तव्यानि, तज्ज्ञापनायोक्तं 'धर्ममूलं हि भगवान् सर्ववेदमयो हरिः । स्मृतं च तद्विदामिति । अग्रे 'येन चात्मा प्रसीदती'तिकथनाद् असद्वासनानाशज्ञापिका अन्तःकरणशुद्धिः सर्वैरेव श्रुतिस्मृतिप्रोक्तैर्धर्मैर्भवति, तत्र कस्यचित् साधारणधर्मैरेव दुष्ट-वासनानाशः, स तु भक्तिमेव नवधां प्रोक्तां सदाऽभ्यसेत्, येन अग्रे भगवत्प्रसादः स्यात्, तदुक्तं 'नृणामयं परो धर्मः सर्वेषां समुदाहृतः, त्रिशल्लक्षणवान् राजन् सर्वात्मा येन तुष्यती'ति ।

एवमेकादशाध्यायस्थानां द्वादशश्लोकानां भक्त्युपयोगी निर्द्धारितोऽर्थ उक्तः,

का.८२ अग्निमाणां वक्तुमाहुः अन्यथेत्यादि, यदि साधारणधर्मैर्दुष्टवासनानाशोन्तःकरण-शुद्धिज्ञापितो न भवेद् तदा भक्त्यधिकाराभावात् वर्णधर्मान् स्त्रीधर्मान् सङ्करजातिधर्माश्च तत्तज्-जन्म प्राप्य सम्यगाचरेत्, तदा जन्मान्तरे जातिस्मरत्वं पूर्वजन्मकृतधर्मेण उत्तरजन्मीनधर्मार्थं



संस्कारप्रबोधो वा ध्रुवं भवेत्, पूर्वजन्म निकृष्टं चेदग्रिमं जन्मोत्कृष्टं च भवेत्, तज्ज्ञापनार्थं अविच्छिन्नसंस्कारतदभावाभ्यां द्विजाऽद्विजौ उक्तौ, ततो वर्णानां वृत्तीः उक्त्वा चतुर्णां वर्णानां धर्मा उक्ताः, न हि वृत्तिरहितो धर्मं कर्तुं शक्नोतीत्यभिप्रायेण । तत्र वर्णेषु निकृष्टः शूद्रः, ततो निकृष्टा स्त्री, अतः सर्ववर्णधर्मान्ते स्त्रीधर्मनिरूपणम्, ततोऽपि निकृष्टाः सङ्करजातयस्तेषु च स्त्रीपुरुषधर्मभेदो नास्तीतिज्ञापनाय स्त्रीधर्मान्ते निरूपणम्, तेनेदं सिद्धम्, यस्य जीवस्य पूर्व सङ्करजातिषु जन्म स तज्जातिप्रोक्तं यथोक्तं धर्मं कृत्वा प्रबुद्धसंस्कारो जन्मान्तरे शूद्रादिक्रमेणान्ते विप्रो भवति, एवं तत्तज्जातीया स्त्री अपि अन्ते ब्राह्मणी भवति, अथ शूद्रादिक्रमे आश्रमा अपि यथोक्तं एकद्वित्रिचतुःक्रमेण वर्धन्ते, अतो विप्रत्वे चत्वारोप्याश्रमा एकैकानन्तरं क्रमेण बुद्ध्या आयुर्भागाच्चतुर्धा विभज्य कर्तव्याः, ततश्च कस्यचिद् दुष्टवासनानाशः भगवद्भक्तिश्चेत्युभयं भवति, कस्यचिद् धर्मबलेन भक्तिरव न दुष्टवासनानाशः, परं भक्तौ जातायां भगवांस्तस्य जीवस्य कार्यसाधनार्थं ध्रुवं उद्युक्तो भवति, तदा दुष्टवासनानाशाभावेपि स जीवो ध्रुवं मुक्तो भवेत्, परं तद्वासनाभोगार्थं पुनर्जन्म जयविजयवत् स्यादितिज्ञेयम्, यदा तु विप्रजन्म प्राप्य चतुर्षु आश्रमधर्मेषु कृतेष्वपि हरीच्छया दुष्टवासनानाशो भक्त्युद्भवे च विलम्बस्तदा अष्टमस्कन्धोक्तान् सद्धर्मानाचरेत्, तदा तु सर्वथा दुष्टवासनानाशो नवमस्कन्धोक्ता भक्तिश्चावश्यंभाव्या, तदा निरोधो मुक्तिश्चेत्युभयमपि अवश्यं भवेदितिस्कन्धक्रमेण ज्ञाप्यते । एवं हीना रुद्यपि पातिव्रत्यधर्मेण तत्तज्जातिवर्णधर्मेण चान्ते ब्राह्मणी भूत्वा 'या पतिं हरिभावेने'तिवाक्योक्तं फलं प्राप्नोति, कदाचिद् धर्मबलात् पुरुषजन्मापि प्राप्य पुरुषजन्मोक्तं च फलं प्राप्नोतीति । अथ वासनाक्षयार्थं धर्मानाचरतः पुरुषस्य मध्ये यदि महतां व्यतिक्रमस्तदा दुष्टवासनावृद्धिः, सनकाद्यतिक्रमे जयविजयवत् । नारदस्य गन्धर्वजन्मवच्च च । तत्प्रसादे तु शुभावासनावर्द्धते, नारदप्रसादेन प्रह्लादवत्, नारदस्य दासीपुत्रजन्मवच्च, उभयथापि कृष्णादेव गतिः यतो भगवान् नृहरिवतीर्य दुष्टान् मारणेन शिष्टान् पालनेन च तारितवान्, तथा च इयं सप्तमस्कन्धोक्ता ऊतिलीला सर्वान् मोचयति, अतो विषमभावज्ञापिका पुष्टिलीलाप्यदुष्टैवेतिभावः, अत्र सर्वत्र कारणं भगवतो हरित्वमेवेति सप्तमस्कन्धार्थनिबन्धीयप्रान्तस्थश्लोकनवकार्थो यथामतिवर्णितः । इति कठिनांशविवेचनम् ।

\*\*\*\*\*  
 \* सप्तमस्कन्धः \*  
 \* समाप्तः \*  
 \*\*\*\*\*



श्रीकृष्णाय नमः ।

श्रीगोपीजनवल्लभाय नमः ।

श्रीमदाचार्यचरणकमलेभ्यो नमः ।

अथ तत्त्वार्थदीपनिबन्धे श्रीभागवतार्थप्रकरणे

## अष्टमस्कन्धविवरणम् ।

एवं पञ्चदशाध्यायैर्वासना कर्म चोदितम् ।

सद्धर्मस्तु ततः प्रोक्तश्चतुर्विंशतिभिः शुभैः ॥१॥

मन्वन्तराणि सद्धर्मः सतां धर्माः प्रकीर्त्तिताः ।

श्रीबालकृष्णाय नमः ।

अथ अष्टमस्कन्धनिबन्धस्य योजना ।

अथाष्टमस्कन्धार्थं निबन्धनन्तः सप्तमाष्टमयोः सामान्यविशेषभावरूपां सङ्गतिं बोधयितुं सप्तमार्थमनुवदन्तः प्रस्तुतस्यार्थमाहुः—एवमित्यादि । उक्तप्रकारेण त्रिभिः प्रकरणैर्द्विधावासना तज्जनकं कर्म च उदितं सप्तमे उक्तं च । ततस्तदुत्तरमष्टमे शुभैर्भगवल्लीलाप्रतिपादकैश्चतुर्विंशतिरध्यायैः सद्धर्मः प्रोक्तस्तेन कर्मसद्धर्मयोः कर्मरूपत्वात्सामान्यविशेषभावः, सद्धर्मस्य वासनाजनकत्वाच्च कार्यकारणभावोऽपि सङ्गतिरित्यर्थः ॥ १ ॥ महापुराणान्तरोक्तेभ्यो मन्वन्तरेभ्यो विशेषं बोधयितुं लक्षणमाहुः—मन्वन्तराणि सद्धर्म इति । ‘मन्वन्तरं मनुर्देवा मनुपुत्राः सुरेश्वराः । ऋषयोऽशावतारश्च हरेः षड्विधमुच्यते’ (अ. ७) इति द्वादशस्कन्धोक्तसामान्यलक्षणम् । अत्र तु तत्कथनपूर्वकं सद्धर्म उच्यत इति सद्धर्मवैशिष्ट्यमत्र विशेष इत्यर्थः । मन्वन्तराणामनेकत्वेन तेषामेकलक्षणत्वघटकं सद्धर्मत्वमित्यत एकवचनम् । ननु सद्धर्मस्य सन्निष्ठत्वात्कथं भगवल्लक्षणत्वमित्याकाङ्क्षायामाहुः—सतां प्रकीर्त्तिता इति । भगवतेति शेषः ।\* तथा च ते धर्मा भगवदुक्तत्वाद्भगवल्लक्षणभूता इत्यर्थः ।

\* पूर्वस्कन्धोक्ताः सदाचाररूपाः सामान्यधर्माः अनुगृहीतानाम्, इमे तु सतां प्रकर्षेण कीर्त्तिता इति विशेषधर्मा भगवतो वीर्यापरनामानः, अतो भगवल्लीलात्वम् । किन्तु पूर्वरूपे देहेन्द्रियादिनिष्ठाः । इमे तु कारणरूपतत्त्वात्मकप्रकृतिगणनिष्ठाः । भक्तिस्तु जीवात्मक-पुरुषनिष्ठाऽतः कार्यकारणजीवानामुत्तरोत्तरोत्कृष्टभगवदंशत्वात्तद्धर्माणामप्युत्तरोत्तरोत्कृष्ट-भगवल्लीलात्वमित्यर्थः ।



प्राकृतास्ते समाख्याताः पौरुषो भक्तिरेव हि ॥२॥

चतुर्विंशतिधा भिन्नाः प्राकृतीं वासनां तु ते ।

सर्वथा नाशयन्त्येव जीवगां भक्तिरुत्तमा ॥३॥

द्विधा ह्यत्र पदार्थाः स्युर्मीमांसायां यथा मताः ।

पुष्ट्यन्ताः प्रथमाः प्रोक्ता आश्रयान्तास्तथाऽपरे ॥४॥

तेनोत्तरस्य षट्कस्य वासना प्रथमा मता ।

प्राकृत्येव हि सा दुष्टा सद्धर्मैरेव नाशयते ॥५॥

लक्षणे विपरीते हि ततः प्रोक्ते तयोः क्रमात् ।

तेषामुत्पत्तिस्थानमाहुः—प्राकृतास्ते समाख्याता इति । देहेन्द्रियान्तःकरणेषु त उत्पद्यन्त इत्यर्थः । तर्ह्यात्मनि कुतो नोत्पद्यन्त इत्याकाङ्क्षायामाहुः—पौरुषो भक्तिरेव हीति । पुरुषो जीवात्मा तत्रोत्पत्तियोग्यः पौरुषस्तादृशो धर्मो भक्तिरेव हीति निश्चये ॥ २ ॥ तेषां प्रयोजनमाहुः—चतुर्विंशतीत्यादि । ‘प्राकृतो गणश्चतुर्विंशतिक’ इति तत्रोत्पन्नास्ते तत्रत्यां सर्वप्रकारेण नाशयन्त्येव । जीवगां तु उत्तमा नवमे वक्ष्यमाणा भक्तिरेव नाशयतीत्यर्थः ॥ ३ ॥ धर्माणामाश्रमभेदेन चतुर्विंशतिविधत्वमुत्तवा फलभेदेन तदुपोद्बलयन्ति—द्विधा हीत्यादि । उपदेशातिदेशाभ्यां द्वादशलक्षण्यां मीमांसायां यथामताः विचारिताः पदार्थाः सद्धर्मा अत्र हि स्कन्धे फलभेदेन द्विधा स्युः । फलभेदं स्पष्टीकुर्वन्ति—पुष्ट्यन्ता इत्यादि । तथा चैवं द्वादशानां द्विविधत्वे चतुर्विंशतित्वमित्यर्थः ॥ ४ ॥ अयं फलविभागो मीमांसायां न प्रकट इति तं प्रकटयन्ति—तेनेत्यादि । उत्तरे षट्केऽतिदेशेन विकृतिरूपा विचारितास्ते च काम्यत्वाद्वैकृताः स्वार्था इति तद्वासना प्रथमा पुष्ट्यन्ता मतेत्यर्थः । तेनाद्यषट्कीयवासनाया आश्रयान्तत्वमर्थादेव बोधितम्, ननु मीमांसाविचारिता एव चेद्धर्मा अत्र गृह्यन्ते तदा को विशेषः सद्धर्मेष्वित्यत आहुः—प्राकृतीत्यादि । तथा च मीमांसाविचारितरीत्या नित्यकर्ममात्रकरणेऽपि तस्यात्मसुख एव पर्यवसानान्न प्राकृतवासनाक्षयोऽपि तु वासनान्तरानुत्पाद एवातः सद्धर्मा आवश्यका इत्यर्थः ॥५॥ अत्र गमकमाहुः लक्षणे विपरीत इति सपादाभ्याम् ।



मन्वन्तराणि सद्धर्म ऊतयः कर्मवासनाः ॥६॥

कर्मजाः प्राकृता एव पूर्वं नाशकथा ततः ।

नष्टाश्चेत्प्राकृताः सर्वास्ततो भक्तिः प्रवर्त्तते ॥७॥

सद्धर्मास्तु ततो ज्ञेयास्त्रिविधास्ते प्रकीर्त्तिताः ।

तामसाः सात्त्विकाश्चैव राजसाश्च विभागशः ॥८॥

चतुर्धा दशधा चैव नवधा च प्रकीर्त्तिताः ।

त्रिविधस्यापि धर्मस्य मत्स्यो वक्ता निरूपितः ॥९॥

मन्वादिभिस्तु ये धर्माः स्वकाले वै प्रकीर्त्तिताः ।

तांश्चेत्सर्वात्मना यस्तु समातिष्ठति भागशः ॥१०॥

स एव वासनाः सर्वा दहतीत्यत्र रूप्यते ।

तपसोपनिषत्पाठः प्रथमे परिकीर्त्तितः ॥११॥

तथा च पूर्वमुद्देश ऊतिं पूर्वमुक्त्वा यत्सद्धर्मात्पश्चात्तां लक्षितवान् तेन ज्ञायते सद्धर्म-  
नाश्यत्वं तासां बोधयितुमेव तथोक्तानिति । नच कार्यकारणमात्रबोधनाय तथोक्तावानिति-  
शङ्क्यम् । यतो वासनास्कन्धे पूर्वं नाशकथा ततः प्राकृतसर्वनाशबोधनोत्तरं सद्धासनां  
कर्माणि चोक्त्वाऽग्रे सद्धर्मा उक्तास्ततोऽग्रिमे भक्तिप्रवृत्तिरुच्यत इति स्कन्धकथाक्रमेणो-  
क्तनिश्चयादितिसद्धर्माः सर्वथा ज्ञेया एवेत्यर्थः । एवं चात्र वक्तृत्वेनाश्रयो लक्ष्यस्तदुक्ताः  
सद्धर्मास्तल्लक्षणम् । तेषां दुर्वासनादाहः फलं जीवकृतिर्व्यापारस्तेन तेषां दग्धवासनतया  
स्थितिः सिद्ध्यतीति स्कन्धार्थो विचारितः ॥६॥७॥

अतः परं प्रकरणार्थं विचारयन्तस्तद्भेदकं वदन्ति त्रिविधा इति पादो-  
नाभ्याम् । तथा च स्वरूपस्य वक्तुश्च विचारेण चत्वारि प्रकरणानीत्यर्थः ॥८॥९॥  
ननु सद्धर्मेषु मन्वन्तरशब्दप्रवृत्तिः कथमित्यपेक्षयामाहुः- मन्वादिभिरिति । 'मन्वन्तरं  
मनु'रिति द्वादशस्कन्धवाक्यान्मन्वन्तरशब्दो मन्वादिषट्कवति काले रूढो मन्वादि-  
प्रवर्त्तिते धर्मे योगरूढ्या प्रवर्त्तते । तत्र तद्धितस्य लुक्, तस्य फलमाहुः-तांश्चेदित्यादि ।  
तस्मिन्तस्मिन्मन्वन्तरे तस्य तस्य धर्मस्यावश्यकत्वाय तद्भेदानाहुः-तपस इत्याद्यष्टभिः ।  
तत्र स्वायम्भुवेऽन्तरे तपसोपनिषत्पाठो मनुना कृतः स्पष्टः । स्वारोचिषे भगवद-



द्वितीये ब्रह्मचर्यश्च सत्यवादस्तृतीयके ।

वेदाभ्यासो धारणं च चतुर्थे परिकीर्तितम् ॥१२॥

व्रतादिना भगवतः सेवा पञ्चम ईरिता ।

सतां सुराणां महतां षष्ठे सेवा प्रकीर्तिता ॥१३॥

वतारेण विभुना कृतं ब्रह्मचर्यं स्पष्टम् । उत्तमेऽन्तरे सत्यसेनाख्यभगवदवतारकृते-  
नानृतव्रतदुःशीलमारणेन सत्यवादप्रवर्तनं बोद्धव्यम् । तामसेऽन्तरे वैधृतिनामकदेवैः  
प्रवर्तितो वेदाभ्यासः स्फुटः । पञ्चमो रैवतस्तत्र रमाप्रार्थनेन वैकुण्ठकल्पनकथनात् ।  
श्रीव्रतानां पञ्चमस्तृतीयस्कन्धयोः लक्षतुलसीदलार्पणव्रतादिना भगवतः सेवा  
वैकुण्ठाख्यभगवदवतारप्रवर्तितैव बोध्या । षष्ठे चाक्षुषेन्तरे अमृतमन्थनादिकथनात्सतां  
सुराणां महतां सेवा अजिताख्यभगवदवतारप्रवर्तितैव बोध्या । सप्तमे

का० ४-७-निबन्धकठिनांशविवेचनम् ।

अष्टमस्कन्धार्थोक्तौ द्विधेत्यादि । भक्तिः प्रवर्तत इत्यन्तम्, ननु 'अत्र सर्गो  
विसर्गश्चे'तिलीलाभुद्देशे मन्वन्तरस्य उत्पन्नान्तरमुद्दिष्टत्वेपि लक्षणकथने मन्वन्तरस्य उक्तेः  
पूर्वं 'मन्वन्तराणि सद्धर्म उतयः कर्मवासना' इति लक्षितत्वात् लक्षणस्य उद्देशादुत्कृष्टत्वात्  
लक्षणक्रमेणैव कुतो न स्कन्धयोः कथनम् । अथ उद्देशक्रमेणैव कथने लक्षणे वैपरीत्यं  
किमर्थमित्याशङ्कायां उद्देशलक्षणस्कन्धकथनानां त्रयाणां तात्पर्यमाहुः-द्विधेत्यादि भक्तिः  
प्रवर्तत इत्यन्तेन । अत्र श्रीभागवते मीमांसावद् द्विधा पदार्थाः, मीमांसाया वेदनिर्णय-  
रूपत्वादुपदेशातिदेशभेदेन द्विधा निर्णयः, एवं श्रीभागवतस्य वेदफलरूपत्वादानुग्रहाश्रयभेदेन  
द्विधा फलं निरूप्यते, तत्र तत्तत्फलोपयोगिनो ये अधिकारवासनादयस्तेपि पूर्वोत्तरषट्कयो-  
र्निरूप्यन्ते, यादृशोऽधिकारस्तादृशोऽनुग्रहः, यादृशी वासना तादृशी भगवत्प्रवेश आश्रयरूप  
इति ज्ञापनार्थमुत्तरे षट्के वासना प्रथमं सद्धर्मात् पूर्वं निरूपिता, वासनाया भगवत्प्रवेशे  
सामान्यकारणत्वात्, सद्धर्माणां विशेषकारणत्वादिति, अथ भगवत्प्रवेशे दुष्टनिवृत्तिः प्रथम-  
मपेक्षिता, तत्र प्राकृती वासना दुष्टा देवदैत्यहितेच्छया जाता, देहादिवासना तथा न  
दुष्टा मुक्तिहेतुत्वात्, यथा क्षुधाहेतुकं देहादिरक्षार्थं भोजनमत्यन्तं न दुष्टम्, यथा  
स्वादुहेतुकं दुष्टम्, तथा प्रकृतिगणसम्बन्धिनी केवलभोगार्थं वासना दुष्टा, तस्याश्च नाशकाः  
सद्धर्मा एवेतिज्ञापनाय लक्षणे सद्धर्माः प्रथमं लक्षिताः, तेन सद्धर्मैः प्राकृतवासनायाः  
कर्मजाया नाशः लक्षणे पूर्वं निरूपित इति । अथ सद्धर्मैः प्राकृतवासनानाशे भक्तिर-  
वश्यंभाविनी इति भक्तेरव्यवहितकारणत्वज्ञापनाय भक्तिस्कन्धात् पूर्वं सद्धर्मस्कन्धोऽत्र  
श्रीभागवते व्यासेन शुकेन वा उक्त इति न कोपि शङ्कालेशः । इति कठिनांशविवेचनम् ।



सप्तमे वैष्णवानां च व्रतानां करणं स्मृतम् ।

एकादशी तत्र मुख्या व्रतानामुत्तमा यतः ॥१४॥

दैत्यसम्बन्धरहिता तथाऽष्टम्यादिकं हरेः ।

पुष्टिमार्गप्रकारेण धर्मा अष्टम ईरिताः ॥१५॥

यज्ञादिप्रचुरा धर्मा नवमे परिकीर्त्तिताः ।

दशमे लोकरक्षार्था धर्मा लोकसुखप्रदाः ॥१६॥

एकादशे स्मार्त्तधर्माः स्वनिष्ठान्ताः शुभाः स्मृताः ।

रागाभावयुता धर्मा द्वादशे परिकीर्त्तिताः ॥१७॥

उपास्यदेवतानां तु पोषकाश्च त्रयोदशे ।

ज्ञाननिष्ठा भोगयुक्ताश्चतुर्दश उदाहृताः ॥१८॥

वैवस्वते एकादश्यादिव्रतकरणं पुराणान्तराज्ज्ञेयम् । अष्टमे सावर्णिमन्वन्तरे भगवदवतारेण सार्वभौमेन बलये ऐन्द्रपदस्य दानात्पुष्टिमार्गप्रकारका धर्मा अवतार-प्रवर्त्तिता एव ॥ ११ ॥ १२ ॥ १३ ॥ १४ ॥ नवमे ऋषभाख्यभगवदवतारेणेन्द्रस्य राद्धत्रिलोकीभोगकथनाद्राद्धत्वस्य च यज्ञादिभिरेव भवनात्तेऽपि भगवत्प्रवर्त्तिता एव । दशमे दक्षसावर्णिमन्वन्तरे अमूर्त्याख्यो भगवदवतारो 'येनाप्यायेत वै जग'दिति कथनाज्जगदाप्यापक इति लोकरक्षार्था लोकसुखप्रदा धर्मा अवतारप्रवर्त्तिता एव । एकादशे धर्मसावर्णिमन्वन्तरे मनोरात्मवत्त्वेन विशेषणाद्भगवदवतारस्य धर्म-सेतुनामकस्य त्रिलोकीधारकत्वकथनाच्चोभाभ्यां प्रवर्त्तिता आत्मनिष्ठान्ताः स्मार्त्ता एव । धर्मशब्दस्य स्मार्त्तैष्वेव प्रायशः प्रयोगात् । 'सत्यं परं परं सत्यमि'त्यनुवाके यज्ञदानादिभ्यः पृथक् धर्मो 'विश्वस्य जगतः प्रतिष्ठे'त्यादिना धर्मस्योक्तत्वेन तथा निर्णयादिति । द्वादशादिषु त्रिषु मन्वन्तरेषु ये धर्मास्ते पुराणान्तरोक्ता बोद्धव्याः । एवमेतेषां स्वरूपकथनेन व्यवस्थाबोधनात्पूर्वस्कन्धोक्तानामानर्थक्यं वारितम् । तेषां सर्वमन्वन्तरसाधारणत्वादिति । तथा सत्यस्मिन्मन्वन्तर एकादश्यादिव्रतान्येव दुर्वासनानां निःशेषनाशकानि । तत्र स्मृतमित्यनेन पौराणत्वं बोधितम् । उत्तमत्वं च भगवत्प्रसादहेतुत्वात् महाद्वादशीनां प्रायश्चित्तरूपत्वात् । 'वैष्णवो वाथ शैवो वा सौरोऽप्येतत्समाचरे'दिति सर्वेषामावश्यकत्वबोधनाच्च ज्ञेयम् । दैत्यसम्बन्ध-राहित्यं च । 'दशम्यामसुरा जाता एकादश्यां सुरास्तथा । यत्तु जन्मदिने येषां तत्तेषामेव वर्द्धन'मिति पात्रादिभ्यो ज्ञेयम् । अष्टाम्यादिकमिति, 'जन्मा-



मन्वन्तरविभेदेन सद्धर्माः परिकीर्त्तिताः ।  
 तत्तद्देशविभेदेन देशधर्मास्तथा पुनः ॥१९॥  
 महान्तोऽत्र त्रयो धर्मा आपत्सु हरिसंस्मृतिः ।  
 सम्पत्सु सर्वदानानि निर्वाह्यवचनं तथा ॥२०॥  
 हरिसंस्मरणे तत्र चत्वारः परिकीर्त्तिताः ।  
 पुरुषार्थप्रसिद्ध्यर्थमध्याया इति निश्चयः ॥२१॥  
 मन्वादीनां यथा धर्मः कृष्णस्मृत्यैव सिद्ध्यति ।  
 तत्रापि धर्मबाधायां क्लेशः स्यादिति निश्चयः ॥२२॥  
 भगवद्धर्मरूपस्तु यदि धर्मेण बाध्यते ।  
 तदा फलत्वतो हीना ह्यर्थकामौ तु साधयेत् ॥२३॥  
 अनुवृत्तस्तु तत्रापि मोक्षं साधयते चिरात् ।  
 अतो गजेन्द्रकथनं चतुर्भिर्विनिरूपितम् ॥२४॥

ष्ठी रामनवमी वामनद्वादशी नृसिंहचतुर्दशी चे'तिपात्रे पातिव्रत्यव्रतिनमुपक्रम्यै-  
 तेषामेव पञ्चानां कथनादिति । एवमेते कालधर्मा यथाव्यवस्थया सद्धर्मास्तथा  
 देशधर्मा अपि व्यवस्थया तथेत्याहुः- तत्तदित्यादि ॥१६॥१७॥१८॥१९॥

सर्वमन्वन्तरसाधारणान्सद्धर्मानाहुः महान्त इत्यादि । एतेषां महत्त्वं च  
 सर्वमन्वन्तरेष्ववश्यकत्वात्सर्वसद्धर्मसहायत्वाच्च ज्ञेयम् । अयमपरः प्रकरणविभागस्तामस-  
 प्रकरणं वेत्याशयेन साद्धैर्नवभिरेतदध्यायार्थानाहुः-हरिसंस्मरण इत्यादि ॥२०॥२१॥

प्रथमे यथा धर्मसिद्धिस्तदाहुः-मन्वादीनामिति । धर्मस्तपोरूपः  
 कृष्णस्मृत्या उपनिषदर्थानुन्धानरूपया यथा भगवत्कृतेन प्रतिबन्धनिवारणेन  
 मन्वादीनां सिद्धस्तथा सिद्ध्यतीत्यर्थः । मूले यद्यपि मनोरेवोक्तस्तथापि प्रति-  
 बन्धकानां निवृत्तौ तदितरेषामपि सिद्ध एवेतिबोधनायादिपदम् । एवं प्रथमे हरि-  
 स्मरणेन धर्मसिद्धिमुक्त्वा तत्रैव गजेन्द्रकथोपक्षेपतात्पर्यमाहुः-तत्रापीत्यादि । तथा  
 च स्मरणेन सद्धर्मसाधनेऽपि यदि स्मार्त्तादिधर्मो बाध्यते तदा क्लेशः स्यादिति  
 बोधनार्थं तदुपक्षेप इत्यर्थः ॥२२॥२३॥ अनुवृत्त इति । अनुवर्त्तमानो हरिस्मरणरूपो  
 धर्मः । अत इति ल्यब्लोपे पञ्चमी । भगवद्धर्मात्मकहरिस्मरणस्यैवं धर्मान्तरेण



अगस्त्यो ब्राह्मणः शैवः स एव ब्राह्मणः स्मृतः ।

तस्याविरोधी यो धर्मः स शीघ्रं फलदो मतः ॥२५॥

भक्तावेव हरिस्तुष्टः कालादीनत्र वारयेत् ।

धर्मयुक्तांस्तथा चाऽन्यान्नान्यथा तु कथञ्चन ॥२६॥

गजेन्द्रस्यार्थसिद्ध्यर्थं वृक्षादीनां च वर्णनम् ।

काममुक्त्वा तस्य चान्ते क्लेशः कामस्तथा यतः ॥२७॥

स्तोत्रं प्रवृत्तिजनकं स कामो मुख्य ईरितः ।

बाधेऽप्येवं फलसाधनतामनुसन्धायेत्यर्थः । ननु 'यानास्थाय नरो राज'न्निति योगेश्वर-  
वाक्येन 'स्खलेदि'त्यनेन विलम्बाभावस्योक्तत्वादिन्द्रद्युम्नस्य कथं विलम्ब इत्यत आहुः—  
अगस्त्य इत्यादि । तथा च चतुर्थस्कन्धे नन्दिशापेन शिवद्वेषे फलविलम्बस्योक्तत्वाद-  
गस्त्यस्य शैवत्वेन 'यो यच्छूद्रः स एव स'इति तेन रूपेण शिवद्वेषसम्भवात्तथेत्यर्थः ।  
वस्तुतस्तु 'आसक्तौ भगवानेव शापं दापयति कश्चित् । अहङ्कारेऽथवा लोके तन्मार्ग-  
स्थापनाय ही'ति पुष्टिप्रवाहमर्यादोक्तरीत्या धर्ममर्यादास्थापनार्थं भगवद्दापित  
एवायं शाप इति भावः ॥२४॥२५॥ नन्वेवं भक्तोपेक्षा नोचितेत्यत आहुः—भक्तावेति ।  
इन्द्रद्युम्नशरीरे तस्य भगवत्पूजापरत्वमेव न तु भक्तत्वम् । 'इन्द्रद्युम्न इति ख्यातो  
विष्णुव्रतपरायण' इत्यादिना सद्धर्मपरत्वस्यैवोक्तत्वात् । सा च पूजा सर्वापेक्षारहितेति  
गजेन्द्रजन्मनि भक्तिमुत्पादितवती, 'भक्तियोगं स लभते एवं यः पूजयेत् मा'मिति  
वाक्यात् । ततो जातायां भक्तावेव हरिस्तुष्टः 'भक्त्या तुतोष भगवान् गजयूथपाये'ति  
गजदशायामेव तस्या उक्तत्वात् । कालादीनत्रास्मिन् जन्मनि वारयेत् । तथा कालादि-  
वद्धर्मयुक्तानन्यानगस्त्यादिभ्योऽधिकानपि वारयेत् । यथाम्बरीषरक्षणाय दुर्वासा वारित  
इति भक्तौ वक्ष्यते । अन्यथा केवलसद्धर्मपर्यवसितत्वे तु कथञ्चन महाधर्मपरत्वेऽपि  
न वारयेदिति नात्र भक्तोपेक्षेत्यर्थः ॥२६॥

एवं शापतात्पर्यमुक्त्वा द्वितीयाध्यायतात्पर्यमाहुः—गजेन्द्रस्येति ।  
ननु तृतीये कामो वाच्य इति कुतस्तत्र स्तोत्रकथनम् । किञ्च, भक्तिरत्र प्रेमात्मिका  
विवक्षिता, सा चान्तरीति तया प्रसादे स्तोत्रस्य कुत्रोपयोग इत्यत आहुः—स्तोत्रमि-  
त्यादि, प्रपद्ये अवतु इत्यादीनां प्रयोगाणां दर्शनात्तस्य प्रपत्तावुपयोग इत्यर्थः । नन्वत्र



मोक्षस्तु कृष्ण एवात्र प्रीतिः सर्वात्मना मतः ॥२८॥  
 तदा भक्ताश्च ये पूर्वे प्राकृता अपि वै श्रुताः ।  
 ते मोक्षदाः समस्तानां जाता वै हरिवाक्यतः ॥२९॥  
 इत्यापत्सु हरेः स्मृत्या यत्फलं परिकीर्तितम् ।  
 ततस्तु दशभिः प्रोक्तं सर्वेभ्यो दानमीप्सितम् ॥३०॥  
 गुणास्तु नवधा प्रोक्ता निर्गुणो दशमः स्मृतः ।  
 दानं तु त्रिविधं प्रोक्तं हेतुरूपफलैः पृथक् ॥३१॥  
 हेतवश्च त्रयः प्रोक्ता भगवान् सात्त्विकः पुरा ।  
 ततो देवासुराश्चैव राजसाः परिकीर्तिताः ॥३२॥  
 शिवश्च तामसः प्रोक्तस्त्रिभिर्दोषे निवारिते ।  
 दानं सिद्ध्यति सर्वेभ्यस्ततो हेतुं पुरोक्तवान् ॥३३॥  
 कृष्णेन प्रेरिता देवाः प्रेरयन्ति यदा मनः ।

चतुर्भिरध्यायैश्चत्वारोऽर्था वक्तव्या इति पञ्चमायाः प्रपत्तेः कथमत्रोक्तिरित्यत आहुः-  
 सकामो मुख्य इति । प्रपत्तिमुखेन स मुख्यकाम एवोक्तो गजेन्द्रस्य मुख्यतया  
 रक्षितकामनाया एव सत्त्वादिति कामत्वादत्रोक्तिरित्यर्थः । चतुर्थस्यार्थमाहुः-मोक्ष  
 इत्यादि, (श्लो. १७) 'ये त्वां मां च सरश्चेद'मित्यादिभगवद्वाक्यतात्पर्यमाहुः-  
 तदेत्यादि ॥२७॥२८॥२८॥३॥ एवं सार्द्धैर्नवभिः प्रथमं प्रकरणं विचारितम् ॥

अतः परमेकपञ्चाशद्भिर्द्वितीयं प्रकरणं विचारयन्ति-तत इत्यादि ।  
 अध्यायान् विभजन्ते-गुणा इत्यादि । ननु गुणानां तथात्वे दानस्य कुतस्ता-  
 वद्भिः कथनमत आहुः-दानमित्यादि । तथा च तस्य विधासु प्रत्येकं त्रैगुण्य-  
 सम्बन्धात्तावद्भिः कथनमित्यर्थः । एतेनात्रावान्तराणि प्रकरणानीति बोधितम् ।  
 आद्ये त्रित्वं व्युत्पादयन्ति हेतव इत्यादि । पुरेति प्रथमाध्याये ॥३०॥३१॥३२॥  
 ननु त्रयः कुतः कथं च हेतव इत्याकाङ्क्षायां त्रयाणां हेतुप्रकारं प्रथमतस्तत्कथन-  
 हेतुं चाहुः-त्रिभिरित्यादि । नन्वेक एवेश्वरस्तस्मिन् सुरकार्ये सुरेश्वरः, विहर्तुं  
 कामस्तानाह समुद्रोन्मथनादिभि'रिति भगवत एव तद्विहारेच्छाकथनात्कस्त्रयाणामु-  
 पयोग इत्यत आहुः-कृष्णेनेत्यादि । स इति जीवः । तथा च भगवानवान्तरकार्यं



लोभं च नाशयेद्यक्षस्तदा दाता स जायते ॥३४॥

अमृतादधिकं लोके न देयमिह विद्यते ।

मृत्युना व्याप्तलोके हि मरणं तन्निवारयेत् ॥३५॥

तत्स्वरूपपरिज्ञानं जिज्ञासायां च जायते ।

सा च क्लेशोदये सम्यक् तदर्थं क्लेशसङ्कथा ॥३६॥

ज्ञापको हरिरेवात्र स चेद्वैकुण्ठवत्कचित् ।

स्थानं कृत्वा यदा तिष्ठेत्तदैवार्थः प्रसिद्धयति ॥३७॥

इति वैकुण्ठनिर्माणकथनार्थं तु पञ्चमः ।

मन्वन्तरो ज्ञानरूपः प्रथमं स निरूपितः ॥३८॥

वैराग्यरूपः षष्ठस्तु स क्लेशात्मा पुरा भवेत् ।

तत्रैव गुरुसम्बन्धो ब्रह्मस्थानगतिस्ततः ॥३९॥

तदर्थं वेद चेद्ब्रह्मा भगवान् किं करिष्यति ।

अतो भगवतो जग्मुः स्थानं सर्वे दिवौकसः ॥४०॥

क्रिययैव स दृश्यो हि तेन स्तोत्रमुदिरितम् ।

स्तुत्या प्रसादपर्यन्तं हरिः सात्त्विक ईरितः ॥४१॥

कुर्वन्नपि मूलप्रकारं सूचयन्नेव करोतीतिज्ञापने उपयोग इत्यर्थः । ननु सम्पत्सु सर्वदानानां वक्तव्यत्वेन प्रथमममृतप्रसङ्ग एव कुत इत्यपेक्षायां 'जीवाभयप्रदानस्य कलां नार्हन्ति षोडशी'मितिवाक्यात्सर्वाणि दानान्यभयान्तानि । 'अभयं चामृतादि'-त्यादि बोधयितुं तत्प्रसङ्ग इत्याहुः-अमृतादित्यादि ॥३४॥३५॥

एवं प्रकरणार्थं विचार्य प्रथमाध्यायार्थं विचारयन्तोऽमृतस्य मोक्षाध्यात्मकत्वबोधनाय तद्धर्मानितिदेष्टुमेवं कथेत्याशयेनाहुः-तत्स्वरूपेत्यादि । जिज्ञासायामिति विचारे । पञ्चम इति मन्वन्तरविशेषणम् । प्रथममिति वैराग्यरूपात् षष्ठात्पूर्वम्, षष्ठस्य वैराग्यरूपत्वे गमकमाहुः सक्लेशात्मा पुरा भवेदिति, तत्रैव गुरुसम्बन्ध इति च । तदर्थमिति अमृतजनकमर्थम् । तथा चैवं परोक्षवादेन मोक्षपर्यन्तं दानं महाधर्म इति बोधयितुं ज्ञानप्रदो हरिः प्रथमाध्याये उक्तस्तस्य सात्त्विकत्वं चैवं देयस्वरूपविचारादुपायप्रकारविचाराच्च ज्ञातव्यमित्यर्थः । तेन 'स्वच्छन्दगतिरीश्वर' इत्यन्तो द्वितीयाध्यायोऽपि प्रथमस्यैव शेष इतिबोधितम् ॥३६॥३७॥३८॥३९॥४०॥४१॥ एवं षड्भिः प्रथमाध्यायार्थं उक्तः ।



राजसा देवदैत्याश्च मेलनं कपटेन हि ।

राजसं कर्म तच्चापि क्लेशात्मकमुदीरितम् ॥४२॥

हेतुः स मध्यमः प्रोक्तो नितरां क्लेशदः परः ।

तामसः स तु विज्ञेयः क्रियादौ तामसी मता ॥४३॥

कालकूटं शुद्धतमः पानं तस्य तु सात्त्विकम् ।

एवं त्रेधा विभागस्तु सर्वत्र ज्ञायतां स्वतः ॥४४॥

एवं त्रिभिर्हेतुकथा दानार्थमिह रूपिता ।

साधकः साधकानीत्थं प्रतिबन्धनिवारकः ॥४५॥

सद्धर्मकार्ये सर्वत्र हरिर्वै साधको मतः ।

देवाः साधनवर्गस्तु बाधकाभाव ईश्वरः ॥४६॥

( अ. ६-७ ) अत एव ' अथ तस्मै भगवते नमस्कृत्य पितामह  
( अ. ६. श्लो. २७ ) ' इत्यादिना अर्थान्तरोपक्रमः सूच्यत इत्याशयेन  
द्वितीयाध्यायार्थमाहुः-राजसा इत्यादि । राजसत्वे हेतुः मेलनं कपटेन हीति ।  
हिर्हेतौ । तदिति मन्दरानयनरूपं देवादिसाध्यम् । स इति मन्दरानयनरूपः । तथा च  
मध्यमत्वमपि राजसत्वे हेतुरित्यर्थः । एवं सपादेन द्वितीयार्थ उक्तः । तृतीयस्यार्थमाहुः  
नितरामित्यादि । परस्तृतीयाध्यायार्थे नितरां क्लेशदस्तस्य तथात्वे हेतुः तामस इति  
तामसत्वे हेतुः । तत्रादौ गिरेरधोगमनरूपा तामसीक्रिया मध्ये कालकूटं च, तस्य  
पानं तु सात्त्विकं तेन तदर्थस्य शिवस्यापि ब्रह्मविद्योपदेशद्वारैव सात्त्विकक्रिया-  
हेतुत्वमित्यर्थः । एवं हेतुविभागमुपपाद्य एतस्य सर्वसाधारणत्वाय सद्धर्मन्तरे-  
ऽप्यतिदिशन्ति-एवं त्रेधेति ॥४२॥४३॥४४॥ एतदेव स्पष्टीकुर्वन्ति-एवमित्यादि ।  
एवं प्रकारेण त्रिभिरध्यायैर्हेतुकथा इहामृतप्रसङ्गे तु दानार्थं निरूपिता तथापि  
सद्धर्मस्कन्धे निरूपितत्वात्साधक इत्यादिनोक्तो विभागः सर्वत्र सद्धर्मकार्ये वर्तत इत्यर्थः ।  
तत्रापि न सामान्यरूपेण त्रितयज्ञानं सद्धर्मसाधकं किन्तु तत्तद्रूपेणेत्याहुः-हरिर्वा  
इत्यादि ॥४६॥ ननु पुष्टौ चित्रकेतुशापप्रयोजकतया नाशकत्वेन शिवः सिद्धः, ऊतौ च  
हिरण्यकशिपुवरदायकत्वेन ब्रह्मेति कथं सर्वत्र तथात्वमित्याकाङ्क्षायां चतुर्थस्कन्धे  
' अहं ब्रह्मा च सर्वश्च जगतः कारणं परम् । आत्मेश्वर उपद्रष्टा स्वयं दृग्विशेषण '



विष्णुर्ब्रह्मा महेशश्च सर्वत्रैवं हि कारणम् ।

एकमेकतराभावे न कार्यं जनयेत्कचित् ॥४७॥

बाधकं द्विविधं प्रोक्तं साधकासाधनक्षमा ।

मध्ये बाधकसम्बन्धस्तत्राद्ये हरिरीश्वरः ॥४८॥

साधकत्वं यतस्तस्य द्वितीये तु महेश्वरः ।

उभयोस्तोत्रमत्रोक्तं मतान्तरविभेदतः ॥४९॥

मूलासुरस्वभावत्वात्कालकूटं हरेः पुरा ।

अकृतैव तु कार्यं हि प्रजासु समुपागतम् ॥५०॥

उत्पत्तिः प्रथमं तस्य दोषाभावाय केवलम् ।

इति दक्षं प्रति भगवद्वाक्यात्कार्यमात्रं प्रति त्रयाणां कारणत्वेन तत्रापि त्रयाणां कारणत्वमनुसन्धेयमित्याशयेनाहुः—विष्णुर्ब्रह्मेत्यादि । उत्पत्त्यादीनां त्रयाणां परस्परापेक्षत्वात्तत्रापि त्रिभ्य एव कार्यसिद्धिरित्येवानुसन्धेयमित्यर्थः ॥४७॥

तृतीयेऽध्याये प्रतिबन्धनिवारकत्वेन हेतुत्वं विवक्षितमतः प्रतिबन्धं स्फुटीकुर्वन्ति—बाधकमित्यादि । तत्राद्ये हरिरीश्वर इति । तयोर्बाधकयोराद्ये निवर्त्तनीये हरिर्भगवान् ईश्वरः कूर्मवपुषा गिर्युद्धरणेन देवादिबलवीर्यैरणादिना च निवर्त्तनसमर्थः । तत्र हेतुः साधकत्वं स्थितिसाधकत्वं यतस्तस्य हरेरेवेति । स्फुटमन्यत् । ननु प्रथमे सर्वात्मकत्वादिना भगवत्स्तुतिरत्र तु तथा शिवस्तुतिरिति द्वयोस्तथात्वमेकस्मिन् कल्पे कथं सङ्गच्छेतेत्यत आहुः—उभयोरित्यादि । वेदाविरुद्धपाशुपतमते शिवस्य तथात्वेन सिद्धत्वात्तद्रूपबोधकं मतमादाय तथा स्तुतिरिति सुखेन सङ्गतिरित्यर्थः ॥४८॥४९॥ ननु कालकूटस्य कथमेवं सामर्थ्यमित्याकाङ्क्षायामाहुः मूलासुर इत्यादि । पुरा पूर्वकल्पे हरेः सकाशादुत्पन्नो मूलासुर आदिदैत्यो मधुकैटभान्यतरस्तत्समष्टिर्वा कालकूटम् । तत्र गमकं हि यतो हेतोः कार्यं प्रजानाशरूपमकृत्वा स्वभावत्वात् हन्तृस्वभावत्वात् प्रजासु हननायोपागतमिति । तथा च कल्पान्तरे यथा कर्णमलादिभ्य उत्पत्तिस्तथात्र समुद्रादिति तेन तथा सामर्थ्यमित्यर्थः ॥५०॥

एतदुत्पत्तेः प्राथम्ये हेतुमाहुः—उत्पत्तिरित्यादि । अन्यथा ततः पूर्वमुत्पन्नाः सदोषा एव स्युरतस्तथेत्यर्थः । नन्वेवं सति पूर्ववत्कुतो न नाशित एवं पानं च



महादेवोदरे सर्वे मुक्ता एव वसन्ति हि ॥५१॥  
 अतोऽयं सर्वदोषात्मा कालकूटाभिधासुरः ।  
 मुच्यतामिति यत्नेन महादेवेन भक्षितः ॥५२॥  
 अग्नेर्मुखादपगतो दोषयुक्तो महान् यतः ।  
 आसनेन निरुद्धस्तु कण्ठ एव व्यवस्थितः ॥५३॥  
 स दोषख्यापनार्थाय कण्ठो नीलो बभूव ह ।  
 महाप्रलयसिद्ध्यर्थं तत्रैव स्थापितो महान् ॥५४॥  
 अत एव हरिः प्रीतो भवानी चान्वमोदत ।  
 ततस्त्रिभिरिहाध्यायैर्दानरूपं निरूप्यते ॥५५॥  
 देयोत्पत्तिर्दानकर्म जीर्णवान्तं च तत्फलम् ।  
 क्रमेणैतन्नयं प्रोक्तमध्यायत्रितयेन हि ॥५६॥  
 सच्चिदानन्दरूपं हि ब्रह्म पूर्वोक्तमुत्तमम् ।

कुतः कारितमित्यत आहुः—महादेव इत्यादिचतुर्भिः । हरेरिति रूपान्तरमिति शेषः ।  
 सन्तीति वासनावशेनोत्पन्नाः सन्ति । अत इति मुक्तसमाजसंसर्गात् । अग्नेरिति  
 वाडवात् । शेषं स्फुटम् । एवं सपादद्वादशभिस्तृतीयार्थ उक्तः ॥५१॥५२॥५३॥  
 ५४॥५५॥तेन पञ्चविंशतिभिराद्यमवान्तरप्रकरणं विचारितम् ।

अतः परमूनविंशतिभिर्द्वितीयमवान्तरं रूपप्रकरणं विचारयन्तस्तद-  
 ध्यायत्रयार्थमाहुः—देयेत्यादि । अत्र जीर्णवान्तमिति राहुशिरोहरणादिवाक्यानामर्थः  
 शिरोऽमरत्वसूचितामृतजीर्णत्वस्य पिवतो नम्रमुखत्वेन शेषस्य मुखात्पात इति वान्तत्वस्य  
 च भगवत्कार्यत्वादिति । ननु देयोत्पत्तिः प्रथमाध्यायार्थ इत्यमृतोत्पत्तिमात्रं वक्तव्यं  
 कामधेन्वाद्युत्पत्तिकथायाः किं प्रयोजनमत आहुः—सदित्यादिद्वाभ्याम् । हि  
 यतो हेतोः पूर्वोक्तं जगत्कारणभूतं ब्रह्म सच्चिदानन्दं किञ्चोत्तमम् 'एष  
 ह्येवानन्दयाती'ति श्रुतेरेतस्यैवानन्दस्यान्यानि भूतानि मात्रामुपजीवन्ती'ति श्रुतेश्च ।  
 ब्रह्मैवानन्ददायकं तदंश एव सर्वत्रानन्द इति । अतो हेतोः सदंशानां देहानां  
 सर्वप्रकारकानन्दसिद्ध्यर्थं धेन्वादीनां रत्नानामिह लोके समुद्भूतः प्राकट्यम् । हि



सदंशानां सर्वसिद्धयै धेन्वादीनामिहोद्गमः ॥५७॥

सदानन्दस्तादृशो हि मुख्यानन्दो रमा स्मृता ।

अमृतं तु चिदानन्दः स जीवार्थं हि युज्यते ॥५८॥

सर्वेष्टं यद्भवेल्लोके विभागं नैव गच्छति ।

तत्स्वेच्छयैव यद्गामी स भुङ्क्ते नापरः क्वचित् ॥५९॥

स्वयम्बरस्ततः प्रोक्तो लक्ष्म्यास्तस्यास्तथा मतिः ।

ब्रह्मानन्दस्वरूपा हि महद्ब्रह्मेति शब्दिता ॥६०॥

भोक्ता तस्य हरेर्नान्यो दोषयोगान्न चाऽन्यथा ।

आधिदैविकमेषा हि मध्यमं त्वमृतं मतम् ॥६१॥

समुद्रात्रितयं जातं तेन दाता स रूप्यते ।

हरणान्तामृतोत्पत्तिः स्वातन्त्र्यार्थं निरूपिता ॥६२॥

अन्यथा न भवेज्ज्ञानं गृहभोजनपाकवत् ।

यतो हेतोः सदानन्दः सद्धर्मरूप आनन्दस्तादृशो बहिः पदार्थसम्बन्धाभिव्यङ्ग्यः । स्फुटमग्रे ॥५६॥५७॥५८॥ तथा च त्रितयानन्ददानबोधनाय तदुत्पत्तिकथेत्यर्थः । लक्ष्मीस्वयम्बरकथातात्पर्यमाहुः—सर्वेष्टमित्यादि । तथा मतिरिति । प्रोक्तेति विपरिणामेनानुषङ्गो लक्ष्म्यास्तथा बुद्धौ हेतुं वक्तुं तत्स्वरूपमाहुः—ब्रह्मेत्यादि । तथा च ब्रह्मस्वरूपत्वात्तथा बुद्धिरित्यर्थः । भगवतो भोक्तृत्वे उपपत्तिमाहुः—भोक्तेत्यादि । अन्यो जीवो चस्त्वर्थः, दोषयोगादन्यथा अक्षरानन्दादपकृष्टः । तथा च 'अक्षरात्परतः पर' इति श्रुतेः । 'अक्षरादपि चोत्तम' इति वावचाच्च तत उत्तम एव तद्भोक्तेति ज्ञापयितुं तत्स्वयम्बरकथेत्यर्थः । अमृतपदं मुख्यवृत्त्या ब्रह्मानन्दमेव वक्तीति ज्ञापनाय समुद्रोत्पन्नानां त्रिविधानां स्वरूपं वदन्तः समुद्रस्य दातृत्वे प्रयोजकमाहुः—आधिदैविकेत्यादि । अत्रोभयोः स्वरूपकथनेन धेन्वादीनामाधिभौतिकत्वं स्फुटीकृतम् । ननु देयोत्पत्तिरध्यायार्थं इति तत्पर्यन्तं यन्निरूपितं तत्तदुपोद्घाततया तत्सङ्गतमिति युक्तम्, हरणकथा तु तदसङ्गतेति सा कुत उच्यत इत्यत आहुः—हरणेत्यादि । स्वातन्त्र्यार्थमिति दातुः स्वातन्त्र्यार्थम् । गृहे भोजनपाकवदिति । स्वगृहे भोजनार्थं या पाकक्रिया तत्र परिवेष्टुर्यथा न दातृत्वं तद्ब्र-



पितृतो हि यथोत्पत्तिस्तथा ज्ञापयितुं पुनः ॥६३॥  
 धन्वन्तरिस्वरूपेण घटहस्तो बभूव ह ।  
 मातृतस्तु यथोत्पत्तिस्तथा ज्ञापयितुं पुनः ॥६४॥  
 मायारूपेण भगवान् घटहस्तः पुनर्बभौ ।  
 एवं रूपद्वयेनेशोऽमृतमुत्पाद्य दुर्लभम् ॥६५॥  
 सत्पात्ररूपानखिलान् पाययामास गोपतिः ।  
 सर्वेणाऽपि कृतं दानं हरिणैव कृतं भवेत् ॥६६॥  
 इति दर्शयितुं कृष्णः स्वयं दाता बभूव ह ।  
 अपुत्रस्तु समुद्रो हि जामाता तु हरिः पुनः ॥६७॥  
 अतः श्वशुरकृत्यं हि स्वयं चक्रे तथाविधः ।  
 दैत्येभ्यो वारुणी दत्ता सा वृक्षाच्चेद्विनिर्गता ॥६८॥  
 अमृतस्येव धाराऽभूद्यथापात्रं हि दीयते ।

दित्यर्थः । नन्वग्रे स्त्रीरूपेण दाने तेनैव रूपेणामृतं कुतो न समुद्रादा-  
 नीतवानित्याकाङ्क्षायामाहुः-पितृत इत्यादित्रयम् । पुनरित्यनेन धन्वन्तरेरेव  
 तथात्वं स्मारितम् । 'धान्वन्तरं द्वादशम'मित्यत्र प्रथमस्कन्धे तथा सिद्धत्वात् ।  
 गोपतिरिति स्वर्गपतिः । एवं सार्द्धेर्दशभिः प्रथमाध्यायार्थो विचारितः ॥  
 ५९॥६०॥६१॥६२॥६३॥६४॥६५॥६६॥

(अ० ९) अतः परं द्वितीयाध्यायार्थो विचारणीयः । स च दानकर्मात्मक  
 इति तस्य येन केनापि सिद्धौ भगवत एव दातृत्वं कुत उच्यत इत्यपेक्षायामाहुः-  
 सर्वेणेत्यादिद्वाभ्याम् । तथाविध इति पुत्रीरूपः । अस्मिन् कल्पे चन्द्रो न  
 समुद्रपुत्र इति बोध्यम् । पातृषु प्रवेशेनामृतमयत्वाभावाच्च । तथा चैतज्ज्ञापनार्थं 'दाता  
 दापयिता हरि'रिति शास्त्रार्थज्ञापनार्थं चोच्यत इत्यर्थः । नन्वेवं सति पुनर्वैषम्यापात  
 इत्यत आहुः-दैत्येभ्य इत्यादि । तथा चात्रापि पात्रत्वस्य वासनाजन्यत्वात्तत्रापि  
 न वैषम्यमित्यर्थः ॥६६॥६७॥६८॥



स्वर्भानुरेकस्तत्रत्यो ज्ञापनार्थं तु पायितः ॥६९॥

मारितोऽन्यानिवेशाय सूर्यचन्द्रौ हि कालगौ ।

सूचयामासतुर्यस्मादतो ग्रहणभागिनौ ॥७०॥

मुख्यत्वज्ञापनार्थाय ग्रहणं तेन रूप्यते ।

सुखरूपं फलं कृष्णात्सतामिति निरूपितम् ॥७१॥

अक्षयं त्वमृतं यस्मादतः पीतं पुनर्मुखात् ।

उद्धृत्य स्वस्य भोगार्थं कर्त्तव्यमिति निश्चयात् ॥७२॥

मथने तु यथायत्ता आहवेऽपि तथा सुराः ।

ननु यद्येवं तदा स्वर्भानुः कुतः पायितो मारितश्चेत्यत आहुः—स्वर्भानु-  
रित्यादि, अन्यानिवेशायेति पुनरन्यस्य पङ्क्तावनुप्रवेशनार्थम् । तथा चामृत-  
गुणज्ञापनाय पायितोऽन्येषामयोग्यानां प्रवेशाभावाय मारित इति नैतेनापि  
वैषम्यमित्यर्थः । सूचनग्रहणयोः प्रयोजकं वदन्तस्तत्कथनतात्पर्यमाहुः—सूर्यचन्द्रावि-  
त्यादि । तथा च 'योऽसौ तपन्नुदेती'त्यादिश्रुतेः सूर्यस्य कालचक्रगामित्वेन  
चायुर्ग्राहकत्वाच्चन्द्रस्यापि तथात्वेन तथात्वात्ताभ्यां सूचनादेव दैत्यवैरमुख्यत्वस्य  
सर्वथानपनोद्यस्य ज्ञापनाय च ग्रहणमुच्यते । तेन 'भगवानसतः कालेन प्रतिबध्नाति  
सतामेव सुखरूपं फलं ददातीति सूच्यत इति द्वितीयाध्याये आध्यात्मिकामृतदान-  
प्रकारतः सिद्धम् । तेनाधिदैविकामृतदाने कः प्रकारः सिद्ध्यति तमाहुः—अक्षय-  
मित्यादि । इदं क्षयिष्ण्वमृतमत्रैतावदेव तु पुनर्यन्मुख्यममृतं 'एतावदरे खल्वमृतत्व'-  
मित्यादिश्रुतिसिद्धं तद्यस्मादक्षयमतस्तत्पीतं पुनः शुकादिवन्मुखादुद्धृत्य 'तदहं  
तेऽभिधास्यामि महापौरुषिको भवाने'तस्य द्वितीयव्याख्यान उत्तया रीत्या  
निश्चयात् । ल्यब्लोपे पञ्चमी, निश्चयं कृत्वा स्वभोगार्थं कर्त्तव्यमिति गूढं निरूपित-  
मित्यर्थः ॥६९॥७०॥७१॥७२॥ एवं सार्द्धैः षड्भिर्द्वितीयाध्यायो विचारितः ॥

तृतीयाध्यायं विचारयन्ति-मथन इत्यादि । 'हरिः पुरस्ताज्जगृह'  
इति वाक्यान्मथने यथेन्द्रादयो देवायत्तास्तथा आहवेऽपि वयं पीतामृता  
इत्यहङ्कारेण सन्नद्धा जाताः । तदुक्तं 'पीतया सुभयैधिता' इति । न तु भगवदुपकार-



अमृतं तु कृतघ्नत्वशङ्कया नोपकारकृत् ॥७३॥  
 ततः स्वयं हरिर्गत्वा जघानासुरपुङ्गवान् ।  
 ततः कृतघ्नताशङ्का निवृत्तेत्यमृतं पुनः ॥७४॥  
 स्वकार्यं कृतवद्येन स्वयं युयुधिरेऽमराः ।  
 दानस्य फलमेतद्धि सर्वं स्वर्गादिकं यतः ॥७५॥  
 बलिस्तु हत एवाऽसीन्निवृत्ताश्च तथापराः ।  
 वस्तुतः फलमेतावच्छङ्काभावाय रूप्यते ॥७६॥  
 महादेवस्य संमोहो ह्यन्यथा तं समाश्रिताः ।  
 पुनर्दुःखप्रकर्तारो दैत्याः स्युः सर्वथाऽचिरात् ॥७७॥  
 तस्मिन्मन्वन्तरे जाते यदि दैत्याः पुनः सुरान् ।

मनुसन्धितवन्तस्तदा अमृतं चिदानन्दरूपत्वाच्चेतनमिति तेषु कृतघ्नत्वं शङ्कितवत् ।  
 तथा शङ्कया अजीर्यमाणं नोपकारकृज्जातम् । ततो देवानां जाते पराजयेऽ  
 हङ्कारनिवृत्त्या भगवन्तं ध्यातवन्तः । तदुक्तं-ध्यातः प्रादुरभूदिति । ततो भगवता  
 दैत्यहनने कृते तदाऽहङ्कारनिवृत्त्यऽवगमेनामृतस्यापि सा आशङ्का निवृत्तेति  
 अमृतं पुनः स्वकार्यं कृतवद्येन तेजितवन्त इति पुरःस्फूर्तिकम् । तथा चैतया  
 कथया विद्योपदेशकानां विचारयितृणां स्वाहङ्कारे श्रीभागवतादिरूपा  
 विद्याऽपि नोपकरोतीति सर्वथा प्रतिक्षणं भगवत्कृतमेवोपदेशकैर्विचार-  
 यितृभिश्चिन्तनीयमिति सूच्यत इत्यर्थः । एवं त्रिभिस्तृतीयाध्यायार्थं  
 विचार्य विंशतिभी रूपप्रकरणार्थो निर्णीतः । अत्रापि देयोत्पत्तिः सात्विकी  
 देवानां सुखरूपतया सात्विकत्वात् । दानकर्म राजसं कापट्यमिश्रणात् । जीर्णता  
 हननान्ता तामसीति स्फुटमेव ॥७३॥७४॥७५॥

अतः परं तृतीयं फलप्रकरणं विचारयन्तोत्र तामसो राजसः  
 सात्विक इत्येवं गुणक्रम इति बोधयितुमाहुः-वलिरित्यादि । अपरा इति  
 तामस्यः क्रियाः । एतावदिति जीर्णताकार्यपूर्यन्तम् । एवं मुख्यामृतफलमपि  
 कैवल्यान्तमितिप्रथमार्थः ॥७६॥ द्वितीयस्याहुः-महादेवस्येतिद्वाभ्याम् । अत्र  
 मोहनं राजसं मुख्यफलमपि विरुद्धशैवादिवादिनिराकरणपर्यन्तं बोधनीयमिति



बाधेरन्नामृतस्याऽस्य पानं स्याद् व्यर्थमेव हि ॥७८॥  
 मन्वन्तराणि सर्वाणि ततः प्रोक्तान्यनुक्रमात् ।  
 आवेशिनस्तु ते सर्वे देवा मन्वन्तरेषु हि ॥७९॥  
 षड्भिः सम्पद्यते धर्म इति सर्वकृतं पृथक् ।  
 निरूप्य हरिणा सर्वं सिद्ध्यतीति निरूप्यते ॥८०॥  
 एवं दशाभिरध्यायैः सर्वदानं निरूपितम् ।

( अथ प्रकरणं तृतीयम् अ. १५-२३ )

स्वोक्तनिर्वाहधर्मं तु नवभिः प्रोच्यते गुणैः ॥८१॥  
 कथञ्चित्सम्पदि प्रोक्तं नाऽन्यथा कार्यमापदि ।  
 अशक्यं सर्वथा नास्ति यदि चित्तं तथा भवेत् ॥८२॥  
 बलिरत्र तथा धर्मप्रवर्तक उदीर्यते ।

तेनोपाख्यानेन बोधितम् ॥७७॥७८॥ तृतीयस्याहुः-मन्वन्तराणीति । तेन  
 मुख्यफलमावेशेन ब्रह्मभावान्तं बोधितम् । सात्विकत्वं तु सुखजनकत्वादेव स्फुटम् ।  
 एवं चतुर्भिस्तृतीयमवान्तरप्रकरणं विचारितम् । तेन सार्द्धाष्टचत्वारिंशद्भिर्गुणप्रकरणं सिद्धम् । गुणातीते त्वेक एवाध्याय (अ. १४) इति तस्यार्थमाहुः-  
 षड्भिरित्यादि । तथा च हरिणा सर्वसिद्धेरत्र निरूपणाद् गुणातीतत्वम् । ज्ञानं  
 चानुयुगं ब्रूत' इत्यादिभिर्ज्ञानादिदानकथनाद्दानप्रकरणेऽन्तर्भाव इत्यर्थः ॥७९॥८०॥  
 उपसंहरन्ति-एवं दशाभिरित्यादि । एवमेकपञ्चाशद्भिर्द्वितीयं महाप्रकरणं  
 विचारितम् ।

(अ. १५-२३) अतः परं तृतीयं स्वोक्तनिर्वाहप्रकरणं सार्द्धं षोडशाभिर्वि-  
 चारयन्ति स्वोक्तेत्यादि ॥८१॥ ननूक्तप्रकरण इवात्रापि दानमेव प्रतिपाद्यत इत्येत-  
 त्कथने को विशेष इत्यत आहुः-कथञ्चिदित्यादि । पूर्वप्रकरणे सम्पदि दानं कथञ्चि-  
 त्कर्तव्यमन्यथाऽशक्यत्वे आपदि न कार्यमिति प्रोक्तम् । अत्र तु यदि चित्तं  
 तथा भवेद्दानानुकूलं भवेत् तदा अशक्यं नास्तीति विशेषं ज्ञापयितुं तथा  
 धर्मप्रवर्तको बलिरीर्यत इत्येष विशेष इत्यर्थः ॥८२॥ नन्वेवं सत्यत्रापि दानप्रति-  
 पादनादूनविंशत्यध्यायात्मकमेव प्रकरणं वक्तव्यं न प्रकरणभेद इति शङ्कायामर्थभेदं



दातुरेकेन दानस्य सामर्थ्यमिह रूप्यते ॥८३॥

याचनार्थं भगवतः प्रसङ्गस्त्रिभिरुच्यते ।

ततो याचनमेकेन दानं चान्येन रूप्यते ॥८४॥

अन्यथाकरणाद्वन्ध एकेन प्रतिपादितः ।

यथार्थकरणान्मुक्तो वरान् लेभे सुदुर्लभान् ॥८५॥

अभीप्सितार्थसिद्ध्यर्थं स्थापनं चाऽपरेण हि ।

एवं नवभिरध्यायैः फलसाधनसंयुतम् ॥८६॥

सत्यवाक्यं हि सद्धर्मरूपमत्र निरूपितम् ।

राजसो राजसैर्युक्तः कर्त्ता राजस उच्यते ॥८७॥

व्रतं तु तामसं प्रोक्तं सत्त्वयुक्तं द्वितीयके ।

प्रसादः सात्त्विकः प्रोक्तो रजोयुक्तस्तृतीयके ॥८८॥

अवतारस्तथा प्रोक्तस्तमसाच्छलभावतः ।

वक्तुं दानस्य साधनत्वेन प्रवेशान्न प्रकरणित्वमित्याशयेनाध्यायार्थानाहुः-दातुरित्यादिभिश्चतुर्भिः । फलेत्यादि । फलं भगवत्प्रसादः साधनं दानं तदुभयसंयुतं सत्यवाक्यं । हे यतो हेतोः सद्धर्मरूपमत्र निरूपितम् । अतः प्रतिपाद्यभेदात्प्रकरणभेद इत्यर्थः । अस्यापि गुणैर्नवविधत्वमुक्तं परन्तु न पूर्ववदिति ज्ञापनाय प्रकारं विवृण्वन्ति-राजस इत्यादि । राजसैरिति भृगुभिर्देत्ययूथपैश्च ॥८३॥८४॥ ८५॥८६॥८७॥ व्रतमिति पुंसवनव्रतम् । तस्य तामसत्वं मोहप्रयुक्त्या करणात्सात्त्विकत्वं सुखजनकत्वात् । एवं प्रसादस्य सात्त्विकत्वं सुखदत्वात्, राजसत्वं फलाकाङ्क्षाप्रयुक्तत्वात् । तथा प्रोक्त इति राजसः प्रोक्तः । तत्र हेतुः, छलभावत इति । ईश्वरभावं तिरोभाव्य याचकत्वप्रत्यायनेन छलभावत् । तमसेति मोहकत्वात्तमसा युक्त इत्यर्थः । याचनं राजसं प्रोक्तमिति । छलभावत इति पदमिहापि सम्बद्धयते । तथा च उनविंशेऽध्याये भगवता कृतं तत् छलभावेन कृतत्वाद्वाजसमित्यर्थः । वचनमिति शुक्रवचनं तामसमित्यर्थः । एतस्य चरणस्याग्रेऽपि सम्बन्धः । तथा च विंशेऽध्याये उच्यमानं बलिवचनमाग्रहपूर्वकत्वात्तामसं ससूनु-



याचनं राजसं प्रोक्तं वचनं तामसं मतम् ॥८९॥

सत्त्वेन रजसा युक्तं षडध्याया इमे मताः ।

दानं तु सात्त्विकं प्रोक्तं प्रतिबन्धस्तु तामसः ॥९०॥

कीर्तिसाहससंयुक्तं सराजसमिहोच्यते ।

अन्यथाकरणाद् दुःखं यथावत् करणात्सुखम् ॥९१॥

पूर्वार्धस्याऽपि संसद्भिरुपपत्तिफले त्रिधा ।

विप्रकर्महरीणां हि प्रसादः करणं त्रिधा ॥९२॥

अज्ञानज्ञानदाने हि बन्धनं फलमेतयोः ।

त्रिभिर्दानमिह प्रोक्तं मुख्यं दानं फले मतम् ॥९३॥

तत्त्वात्सत्त्वेन गुर्ववज्ञानाद्रजसा च प्रयुक्तमित्यर्थः ॥८८॥८९॥ अध्यायान्तरेष्वपि गुणसाङ्कार्यत्वात्कुत्र क इत्यनिश्चयात्तन्निवृत्त्यर्थमाहुः—षडध्याया इमे मता इति । सूक्ष्मविचारे ते य एवार्था मुख्यतया सम्मता इत्यर्थः । विंशे दानस्यैकविंशे बन्धनस्य चोक्तत्वात्तत्स्वरूपमाहुः—दानं त्वित्यादि । कीर्तिसाहसाभ्यां संयुक्तं दानमिहाध्याये प्रकरणे वा सराजसं सात्त्विकमुच्यते । तु पुनरेकविंशे प्रतिबन्धः प्रतिकूलतया बलिनिग्रहस्तामस इतियोजना । एवं गुणविभागं प्रदर्शयित्वाऽन्तर-प्रकरणानि विभेक्तुमध्यायार्थानाहुः—अन्यथेत्यादि । अत्रैकैकचरणोक्तः । क्रमेणैक-विंशादित्रयस्यार्थः । तेनैवमुपपत्तिरध्यायार्थः । फलं तृतीयप्रकरणार्थः । प्रथमप्रकरणा-ध्यायार्थमाहुर्विप्रेत्यादि । विप्रा भृगवः कर्मादितिपयोव्रतं हरिर्भगवान् तेषां प्रसादः पञ्चदशादित्रयस्यार्थः । सद्धर्मप्रयोजकत्वात्त्रिधाकरणम्, तेन हेतुः प्रकरणा-र्थस्तद्विधाध्यायार्थः इत्यर्थः ॥९०॥९१॥९२॥

द्वितीयस्याहुः—अज्ञानेत्यादि । अज्ञानेन दानं 'यद्यद्वटो वाञ्छसी'ति सार्द्धश्लोकोक्तमष्टादशैर्ः । ज्ञानेन त्रिपदमिता भूर्देयेति ज्ञानेन दानमित्युक्तः 'सहसन्नाहे'त्यनेनोक्तमूनविंशैर्ः । हि निश्चयेन दानं 'एवं शप्तः स गुरुणे'ति श्लोकोक्तं विंशैर्ः । वस्तुतस्तदध्यायद्वयेन ज्ञानदानमेवोच्यते इति द्वे एव दाने । एतयोर्द्विविधदानयोः फलं बन्धनं विंशे उच्यत इति सफलं दानं द्वितीयप्रकरणार्थ-स्तत्प्रकारादिरध्यायार्थ इत्यर्थः । नन्वत्र तृतीये फलस्यैव मुख्यत्वात्कथं त्रिभिर्दान-मित्यत आहुः—मुख्यमित्यादि । 'पदं तृतीयं कुरु शीर्ष्णि मे निज'मित्यनेनोक्तं



हेतुर्दानं फलं चेति त्रिभिस्त्रिभिर्हिोच्यते ।

विभज्य दानं पूर्वोक्तमसर्वस्वं च तत्पुनः ॥९४॥

एकस्मै सर्वदानं च ततः श्रेष्ठं तृतीयके ।

अयमेव हि सद्धर्मो यथाऽयं बलिना कृतः ॥९५॥

निर्वाहस्तस्य हरिणा तेन भक्तेः पुरोदितः ।

लक्ष्मीदानं यथा तत्तु मध्यमं परिकीर्तितम् ॥९६॥

शरणागतिरापत्सु ततोऽपि प्रथमं मतम् ।

एवं सद्धर्मनिर्धारो हरये यदि सर्वदा ॥९७॥

सर्वथा शरणं गत्वा श्रेष्ठं तस्मै निवेद्य च ।

तदीयेभ्यो यथाकामं दत्वा तस्येच्छया पुनः ॥९८॥

कृष्णस्यैव तु कृष्णाय दद्यात्स्वं स्वात्मना सह ।

तृतीयस्यायमर्थस्तु यस्मै कस्मै यदा हरिः ॥९९॥

मुख्यमात्मनिवेदनरूपं फले फलप्रकरणे मतमतस्त्रिभिस्त्रिभेत्यर्थः ॥९३॥ सिद्धमाहुः— हेतुरित्यादि । प्रकरणक्रमतात्पर्यं वक्तुं प्रकरणद्वयोक्तयोर्दानयोस्तारतम्यमाहुः— विभज्येत्यादि ॥९४॥ द्वितीयस्य मुख्यत्वेऽन्यदपि हेतुद्वयमाहुः— अयामित्यादि ॥९५॥ तथा च भगवन्निर्वाहितत्वेन भक्तिजनकत्वेन चायं मुख्य इत्यर्थः । अन्ययोस्तारतम्ये हेतुमाहुः— लक्ष्मीत्यादि । तथा च प्रथमस्य स्वार्थत्वाद् द्वितीयस्य परार्थत्वेन तत उत्कर्षः । द्वितीये च दाता समुद्रो भगवांस्तु प्रतिनिधिरिति प्रागेवोक्तम् । तृतीयसन्दर्भतात्पर्यमाहुः— एवमित्यादि । एवं सार्द्धैः षोडशभिस्तृतीयं प्रकरणं विचारितम् ॥९६॥९७॥

अतः परं सार्द्धैः सप्तभिस्तुरीयं वक्तृप्रकरणं विचारयन्ति— तत्र तुरीयस्य वक्तृप्रकरणत्वाद्वक्तारि च ज्ञानस्यैव प्रयोजकत्वात्तत्र तद्वोधयितुं प्रकरणत्रयार्थमनुवदन्ति— सर्वथेत्यादि । अत्राद्यचरण आद्यप्रकरणार्थस्ततश्चरणत्रयेण द्वितीयार्थः । अग्रिमे त्रिभिः पादैस्तृतीयस्य । ततः पादोनाभ्यां त्रिभिर्यत्सिद्धं निष्कृष्टमनूच्यते । तज्ज्ञातृत्वे मत्स्यावतार आहुः— एतदित्यादि । तेन मत्स्यपुराणस्यैतच्छेषत्वं बोधितम् । ज्ञाने गमकमाहुः— सप्तमस्येत्यादि । अत्रैतत्स्कन्धे प्रकरण



आत्मानं वा विभजेत्तत्तथाऽस्त्विति ।

अभिमानं परित्यज्य तत्तथेत्यनुमोदयेत् ॥१००॥

शत्रुभ्यः स्वस्य यद्दानं तदा सह्यं हि सर्वथा ।

एतन्नयं हरिर्मत्स्यः स्वयं वेद न चापरः ॥१०१॥

सप्तमस्य मनोरथे यतोऽयं स्वयमागतः ।

अस्मिन्मन्वन्तरे येन सद्धर्माद्वासनां दहेत् ॥१०२॥

नान्यथेति प्रसिद्ध्यर्थमत्र मत्स्यनिरूपणम् ।

मत्स्यादयो धर्मसूक्ष्मं न वेदेति विनिश्चयः ॥१०३॥

वेदोद्धारो यतस्तेन कृतो नान्येन केनचित् ।

एवं गुरुक्तमार्गेण सद्धर्मं यः समाचरेत् ॥१०४॥

दुर्वासनाः समस्ता हि दहेदिति विनिश्चयः ॥१०५॥

इति श्रीवल्लभदीक्षितविरचिते श्रीभागवततत्त्वदर्पनिबन्धे

अष्टमस्कन्धविवरणे दशमं प्रकरणम् ।

त्रयोत्तरं मत्स्यावतारप्रसङ्गोक्तिप्रयोजनमाहुः- अस्मिन्नित्यादि । ननु धर्मवक्तृत्वं कूर्मवराहावतारयोरप्यस्तीति को विशेषो मत्स्यावतार इत्यत आहुः- मत्स्यादित्यादि । एवं सर्वं स्कन्धार्थं निरूप्य स्वानुपदिशन्ति- एवमित्यादि । एवं चात्र स्कन्धत्रये प्रथमेनानुगृहीततया स्थितिर्द्वितीयेन तत्तद्वासनावत्तया स्थितिस्तृतीयेन निःशेषदुष्ट-वासनारहिततया स्थितिरिति त्रिविधस्थित्यर्थं त्रिविधलीलाबोधनात्, 'येन जातानि जीवन्ती'ति श्रुतौ त्रिविधं जीवनमभिप्रेतमिति बोधितम्, सर्ववेदेतिहाससार-त्वाच्छ्रीभागवतस्येति ॥९८॥९९॥१००॥१०१॥१०२॥१०३॥१०४॥१०५॥

इति श्रीमत्प्रभुचरणैः पुरुषोत्तमस्य

दर्शिता अष्टमस्कन्धनिबन्ध-

योजना सम्पूर्णा ॥

॥ अष्टमस्कन्धः समाप्तः ॥



श्रीकृष्णाय नमः ।

श्रीगोपीजनवल्लभाय नमः ।

श्रीमदाचार्यचरणकमलेभ्यो नमः ।

अथ तत्त्वार्थदीपनिबन्धे श्रीभागवतार्थप्रकरणे

## नवमस्कन्धविवरणम् ।

चतुर्विंशतिभिः प्रोक्तः सद्धर्मो वासनाक्षये ।

तथा चेत्क्रियमाणस्य कृष्णे चेद्वासना शुभा ॥१॥

जीवस्वभावतो जाता तदा भक्तिर्न चेतस्त् ।

चतुर्विंशतिभिः प्रोक्ता नवमे भक्तिरुत्तमा ॥२॥

श्रीबालकृष्णाय नमः ।

अथ नवमस्कन्धानिबन्धस्य योजना ।

अथ नवमस्कन्धार्थं निबध्नन्तोऽत्र कार्यकारणभावरूपा पूर्वेण सङ्गतिरिति बोधनाय सार्द्धेन पूर्वस्कन्धार्थमनुवदन्ति—चतुर्विंशतिभिः प्रोक्त इत्यादि । प्रोक्त इति दुर्वासनाक्षयार्थमुक्तः । ‘स सर्वथा शरणं गत्वे’त्यादिनोक्तरीत्या चेत् क्रियते तदा चेद्भगवत्कृपाधिक्यमत्रानुग्रहस्य सहकारित्वात् । तदा भगवद्विषयिणी शुभा वासना भवति ‘कृष्ण एवास्मत्प्रभुरिति, सापि चेद्‘वैष्णवत्वं हि सहजमिति, पुष्टिप्रवाहमर्यादोक्तरीत्या जीवस्वभावं प्राप्य जाता तदा भक्तिर्भवति । बीजस्वभाव इति पाठेऽप्ययमेवार्थः । जीवभावस्य बीजत्वादिति न चेतस्त् । च पुनः, इतरल्लौकिकं मुक्तिर्वा न, यदि न कृपाधिक्यं तदा सामान्यकृपया मोक्षपर्यन्तं भवतीत्यर्थः । एतज्ज्ञापनायैव द्वितीयं चेत्पदकथनम् ॥१॥ एवमत्र कार्यकारणभावरूपा सङ्गतिर्बोधिता ।

अथ प्रस्तुतस्कन्धार्थं वदन्तः सामान्यलक्षणाद्विशेषबोधनपूर्वकमाहुः—चतुरित्यादि । ‘वंश्यानुचरितं तेषां वृत्तं वंशधराश्च य’ इति द्वादशे (अ. ७) महापुराणानां



ईशस्याऽनुकथारूपा यया स्यात्पुरुषो हरेः ।

सर्वप्रकृतिभावेन यदि कृष्णं स सेवते ॥३॥

लौकिकेन समस्तेन तल्लीलामनुसृत्य हि ।

तदा लौकिकभावेषु कृष्णस्याऽनुप्रवेशतः ॥४॥

न निबन्धो मानसः स्यादित्तीशानुकथाऽधिका ।

चतुर्विंशतिभिः प्रोक्ता सद्धर्माच्च विशिष्यते ॥५॥

सप्तमं लक्षणम् । द्वितीयस्कन्धे तु 'अवतारानुचरितं हरेरस्यानुवर्तिनाम् । पुंसामीश-  
कथाः प्रोक्ता नानाख्यानोपबृंहिता' इतीशानुकथारूपं लक्षणं लक्षितम् । तदर्थस्तु  
ईशस्य हरेरिति विशेषणादुःखदूरीकरणं सुखप्रापणं चाभिप्रेतम् । तत्र दुःखस्य  
नवधागुणभेदजत्वात्तन्निवारणे यदनुवर्त्तिनो गुणैर्नवविधाः, ज्ञानेनैकविधाः । चरित्रं  
ज्ञानकर्मभक्तिभिस्त्रिधा । एवं दुःखनिवारणे त्रयोदश । सुखप्रापणे दशेन्द्रियसुखदत्त्वा-  
दनुवर्त्तिनो दशधा एकश्च भगवानित्येकादशेति चतुर्विंशतिधेति । तथा सत्यस्य  
वंश्यवंशधरवृत्तत्वेऽपि तद्वंशावतीर्णहरिवृत्तत्वं तदनुवर्त्तिवृत्तत्वं च विशेषः, स चोक्त-  
लक्षणकोत्तमभक्तिरूप इत्यर्थः ॥२॥

एवं चात्तत्रोपपदेन वंश्यानुचरितविशेषत्वसूचनाद् द्वितीयस्कन्धोक्तलक्षणेऽति-  
व्याप्तिदोषोऽपि परिहृतः । कपिलादिमत्स्यान्तचरित्रेष्ववतारानुचरितत्वेऽपि राज-  
वंश्यवृत्तत्वरूपविशेषणाभावात् पृथुप्रह्लादप्रियव्रतादिचरित्रेषु विवक्षितभक्तिरूपत्वा-  
भावाच्चेति । तदेतन्मनसिकृत्य भक्तिप्रकारं विवृण्वन्त ईशानुकथाया आधिक्यमाहुः—  
सर्वेत्यादि सपादाभ्यां द्वाभ्याम् । स जीवो यदि तल्लीलामनुसृत्यास्मत्प्रभुणैवं कृतमत-  
स्तदनुवर्त्तिभिः सेवकैरस्माभिरपि तथैव कर्त्तव्यमित्यनुसन्धाय हि निश्चयपूर्वकं लौकिके  
पशुपुत्रादिना समस्तेन सहितः सर्वप्रकृतिभावेन सर्वोपादानकारणत्वेन कृष्णं  
सेवते तदोक्तरीत्या मानसो निबन्धो बलात्प्रवर्त्तनरूपो न स्यादिति हेतोरीशानु-  
कथा रूपा भक्तिः पूर्वोक्तानां चरित्रेभ्यः पूर्वोक्तलक्षणेभ्यश्चाधिका । तथा च  
तेभ्यो भेदस्यात्र स्फुटत्वान्नैतल्लक्षणेऽतिव्याप्तिग्रास इत्यर्थः । ननु निबन्धाभावो  
बालिकृते सद्धर्मेऽप्यस्तीति तत्रातिव्याप्तिर्दुर्वारित्यत आहुः—सद्धर्मादित्यादि ।



ईशानुसारिणी यस्माज्जन्मावध्यखिलाक्रिया ।

हरिः स्वयं तानादाय स्वकीयान् कर्तुमत्र हि ॥६॥

ज्ञानाज्ञानविभेदेन तज्ज्ञापयितुमत्र ह ।

अवतीर्णः सूर्यसोमवंशयोरुभयोस्तथा ॥७॥

द्वादशात्मा पूर्णगुणः पुराणः पुरुषो यतः ।

अतो द्वादशभिः प्रोक्तो वंशः पूर्वस्तथापरः ॥८॥

चन्द्रवंशकथां प्राह जघन्यत्वनिवृत्तये ।

जीवरूपेण सूर्यस्य ततो वंशनिरूपणम् ॥९॥

अतोऽध्यायाः समाः प्रोक्ता उभयोर्द्वादशैव हि ।

भक्तिर्नानाविधा त्वत्र कृष्णलीलानुसारतः ॥१०॥

विभेदेनेत्यन्तेन सार्द्धेन । हि यतो हेतोरत्रास्यां लीलायां तान् जीवान् स्वकीयान् कर्तुमादाय तिष्ठति न तु ऋषभादिवज्जहातीति सा तथा । तथा च सद्धर्मं जन्मारभ्याखिलक्रियायां भगवदनुसारित्वाभावान्न तत्राप्यतिव्याप्तिरित्यर्थः ॥३॥४॥५॥६॥ एतदेव स्फुटीकुर्वन्ति-तज्ज्ञापयितुमित्यादि । हेति प्रसिद्धौ । अत्रास्यां लीलायां तत्स्वीकरणं ज्ञापयितुमुभयोः सोमसूर्यवंशयोस्तथा उद्धारकत्वेनावतीर्णः । तथा च 'य उत्तराननयत्कोसलान् दिवमि'ति । यत एतद्विमुच्यत इतिवाक्यात्सर्वोद्धारकमवतारचरित्रं नेतरत्रेति न कुत्राप्यतिव्याप्तिरित्यर्थः ॥७॥८॥ एवमत्र सप्तभिः स्कन्धार्थो निर्णीतः ।

अतः प्रकरणार्थं विचारयन्ति-द्वादशात्मेति । ननु द्वादशस्वध्यायेषु भगवन्निरूपणं न स्फुटमिति भगवतो द्वादशात्मत्वं न प्रकरणाध्यायसङ्ख्यानियामकमित्याशङ्क्याहुः-चन्द्रेत्यादि तथा च वंशबीजभूतस्य सूर्यस्य द्वादशात्मत्वात्तद्वंशनिरूपणे द्वादशसङ्ख्या आवश्यकी । ततो जघन्यत्वनिवृत्त्यर्थं सा सङ्ख्या चन्द्रवंशेऽप्यावश्यकीत्यतस्तथेत्यर्थः । नन्वत्र वंशचरित्रे भगवदवतारचरित्रे च वक्तव्ये भक्तिर्मध्ये कुत उच्यत इत्याकाङ्क्षायां सार्द्धेन तदावश्यकत्वबोधनायाहुः-भक्तिरित्यादि । अत्रेति नवमस्कन्धे । तुरितरव्यवच्छेदार्थः । सर्वेषामिति सिद्धयतीति शेषः । तथा च त्रिष्ववस्थाभेदेन द्विविधफलार्थं मध्ये व्यापारत्वेन भक्तिः स्नेहरूपा आवश्य-



सर्वेषां तु फलं मोक्षो जीवतां हरिणा सह ।

लीलया परमं सौख्यं ततो भक्तिरिहोच्यते ॥११॥

यदा तु भगवान् साक्षादवतीर्णो रमापतिः ।

प्रमेयबलमासाद्य तदा मुक्ता भवन्ति हि ॥१२॥

अग्रे तत्कीर्तिसङ्कीर्त्या ततः पूर्वं तु ये नृपाः ।

मर्यादापुष्टिभेदेन वंशजाः सूर्यसोमयोः ॥१३॥

तत्र सूर्यप्रसूता हि गुणैर्नवविधा मताः ।

यथा यथा शुद्धभक्तास्तथा दोषवियोगतः ॥१४॥

महानुभावा जायन्ते इति तेषां कथोच्यते ।

मोक्षे तुल्येऽपि सर्वेषामनुभावोऽधिकः स्मृतः ॥१५॥

कील्यत उच्यत इत्यर्थः ॥९॥१०॥ नन्वीशानुकथा द्विविधा, अवतारचरितरूपा तदनुवर्तिचरितरूपा च । तत्र द्विविधायाः कथमेको व्यापारः ? किञ्चात्रमुक्त्यधिकारिणः कालत्रयस्था उच्यन्त इत्यनवतारकालीनानां कथं व्यापारसम्पत्तिरित्यत आहुः- यदेत्यादिद्वयम् । तत्कीर्तिसङ्कीर्त्येति । भगवद्गुणानां भगवदीयगुणानां च कीर्तनेन । मर्यादापुष्टिभेदेनेति । सूर्यवंशे मर्यादया सोमवंशे पुष्ट्येत्यर्थः । भक्ता भवन्तीतियोजना । तथा च सहकार्यन्तरप्रवेशात्सर्वोपपत्तित्यर्थः । एवं च 'यतो वे'ति श्रुतौ 'यत्प्रयत्यभिसंविशती'ति प्रलयद्वैविध्यं यच्छ्रावितं तन्मोक्षसौख्याभ्यां समर्थितं ज्ञेयम्, 'न कर्मबन्धनं जन्म वैष्णवानां च विद्यते । विष्णोरनुचरत्वं हि मोक्षमाहुर्मनीषिण' इति पाद्मवाक्यात् ॥११॥१२॥१३॥ नन्ववतारचरित्रेणैव भक्त्युत्पत्तेर्मोक्षाद्यात्मककार्यसिद्धौ किं तदनुवर्तिकथयेत्यत आहुः-तत्रेत्यादिद्वयम् । तथा चावतारपूर्वकालेऽपि जातानां या मर्यादया पुष्ट्या वा जाता भक्तिः सापि सानुभावेति तेषामपि कीर्तिश्रवणेन भक्त्युत्पत्त्याऽन्यस्य कार्यं सेत्स्यति भक्तिश्च दृढा भविष्यतीत्येतदर्थं तदुक्तिरित्यर्थः ॥१४॥१५॥ एवं प्रकरणार्थोऽष्टभिर्निर्णीतः ।

तत्रसूर्यवंशप्रकरणं सार्द्धचतुर्नवतिभिर्वक्तव्यम् । तस्मिन् पूर्वं नवाध्याय्या



वैराग्यज्ञानसहिता आद्याः शास्त्रोत्तमा मताः ।

द्वितीया वेदनिष्ठेभ्योऽप्यधिका लोकतोऽपि च ॥१६॥

लोकोद्धारप्रयत्नास्तु तृतीयाः सर्वमोचकाः ।

सुद्युम्नकविशर्यातिप्रमुखाः प्रथमा मताः ॥१७॥

नाभागश्चाम्बरीषश्च शशादाद्याश्च मध्यमाः ।

हरिश्चन्द्रश्च सगरो भगीरथमुखाः परे ॥१८॥

स्त्रीपुम्भावं गतस्त्वाद्यः सर्वकामनिवृत्तये ।

ब्रह्मणा स्त्रीत्वमापन्नो विष्णुना पुरुषोऽभवत् ॥१९॥

उभयं तु महादेवाद्विरक्तोऽभून्निभिस्तथा ।

वंशद्वयस्य जनको मूलभूतस्तनुर्हरेः ॥२०॥

कर्मणा दुःखदूरीकर्तृणामोशानुवर्तिनां कथा, ततो द्वाभ्यामीशकथा । ततो द्वाभ्यां ज्ञाननिष्ठेशानुवर्तिकथेति तासु पूर्वमूनषष्टिभिर्नवाध्यायीं विचारयन्तोऽनुवर्तिनां नवविधत्वं साधयितुं पूर्वं त्रैविध्यमाहु स्त्रिभिः-वैराग्येत्यादिभिः । शास्त्रोत्तमा इति शास्त्रोत्तमोत्तमाः शास्त्रोत्तमत्वमग्रेऽप्यनुवर्तते । सविशेषश्चाधिक इत्यनुभावाधिक्यादाधिक्यम् । एकैकस्यां विधायां त्रिविधान् गणयन्ति-सुद्युम्नेत्यादिसाद्धेन । तथा चैवमुदाहृतास्तथेत्यर्थः ॥१६॥१७॥१८॥ एवमाद्येऽवान्तरप्रकरणार्थो निर्णीतः ।

( अ. १ ) अतः परं मोक्षात्मकं फलं पुष्ट्या वदन्तः प्रथमाध्यायार्थमाहुः-स्त्रीत्यादिसाद्धाभ्याम् । अत्र ब्रह्मणेत्यादिना पूर्वं मर्यादांश उक्तः, अग्रे पुष्टं च शः । अत्र कार्यं ब्रह्मादिभिरित्यपि सूचितम् । वंशद्वयस्य जनक इत्यनेनायमध्यायो मुख्यतः सोमवंश एव सम्बन्धं प्राप्स्यते, एतदीयसूर्यवंशस्यातिप्रसिद्धचभावात् पुरु-रवस एवातिप्रसिद्धत्वादिति । मूले द्वितीयसुबोधिण्यां च यदेकादशविधत्वं सोमवंशस्य त्रयोदशविधत्वं सूर्यवंशस्योक्तं यच्चात्रोभयोर्द्वादशाध्याया इत्युक्तं तदुभयमपि समर्थितम्, उपक्रमविचारेण पूर्वानुपसंहारविचारेणेतरिति । अत्रोपसंहारस्याऽप्य-सञ्जातविरोधत्वान्नोपक्रमेण बाध इति साम्यात्सर्वमेवात्र सुस्थम् । 'तनुर्हरेरि'त्यनेन जीवदृशायामेकस्यैव मातापितृभावादन्ते सायुज्याच्च तथात्वमिति बोधितम् । एवमग्रेऽपि फलं बोध्यम् । अस्य तामसकक्षानिवेशः प्रमादबाहुल्याद्बोध्यः ॥२०॥ एवं साद्धाभ्यां प्रथमाध्यायो विचारितः ।



नानाभावत्वमापन्नस्तेनाऽऽद्यः स उदीर्यते ।

पृषधश्च कविश्चैव करूपो धृष्ट एव च ॥२१॥

नृगश्चैव नरिष्यन्तो दिष्टाद्याश्च ततः परे ।

मरुतः सप्तमः प्रोक्तो भगवान् सप्तरूपधृक् ॥२२॥

कर्मणा शापतो हीनो ज्ञानात्मा मुक्तिमेयिवान् ।

कविवैराग्यरूपस्तु करूपः कीर्तिरूपधृक् ॥२३॥

धृष्टो वीर्यस्वरूपस्तु ब्राह्मणा अभवन् यतः ।

नृगः श्रीः स्त्रीकथा चान्ते नरिष्यन्तस्तथेश्वरः ॥२४॥

मरुतस्तु हरिर्धर्मात्तस्मादेते तु राजसाः ।

शर्यातिः सात्विकः प्रोक्तः स्वतो धर्मप्रवर्त्तकः ॥२५॥

यज्ञप्रवर्त्तकानां च सर्वकामप्रपूरकः ।

ब्रह्माद्यनुग्रहयुतो भगवद्भावसंयुतः ॥२६॥

वेदवद्यज्ञकर्त्ता च त्रिविधाः प्रथमा मताः ।

( अ. २ ) द्वितीयं विचारयन्ति-पृषध इत्यादि । अत्र करूपस्य कीर्ति-  
रूपत्वं तत्कुलीनानां 'ब्रह्मण्या धर्मवत्सला' इति विशेषणाज्ज्ञेयम् । स्त्रीकथेति ओधवती-  
कथा । चकारेण दानानुमितश्रीवाहुल्यं सङ्गृहीतं ज्ञेयम् । नरिष्यन्तस्यैश्वर्यरूपत्वं  
तत्कुलेऽग्निप्राकट्यात् । मरुतोद्विष्टवंशे चक्रवर्तीति धर्मिरूपः । एतेषां राजसत्वं  
क्रियापरत्वात् । लेके तथा भक्तिप्रसिद्धयभावाच्च । एतेषां मर्यादयाऽनुग्रहः पुष्टिकार्य-  
विशेषाभावान्मुक्तिश्चारम्भे पृषधकव्योर्मुक्तिकथनाद्बोद्धव्या । एवं द्वितीयो विचारितः  
॥२१॥२२॥२३॥२४॥

( अ. ३ ) तृतीयं विचारयन्ति-शर्यातिरित्यादिद्वाभ्याम् । भगवद्भाव-  
संयुत इति । अन्यथा तत्कुले भगवतो बलदेवस्य विवाहो न स्यादिति ।  
वेदवद्यज्ञकर्त्तेति । लुप्तस्याश्विनग्रहस्य प्रवर्त्तने प्रयोजकत्वाज्ज्ञेयम् । एवं तृतीयो  
विचारितः, प्रथमकक्षा च पूर्णा सार्द्धाष्टभिर्विचारिता ।



भक्तिश्चेत्स्वानुभावं हि न प्रकाशयते यदा ॥२७॥

तदा धर्मत्वमापन्ना न भक्तित्वं प्रपद्यते ।

देवप्रसादयुक्तत्वं देवत्वं देवपोषणम् ॥२८॥

उत्तरोत्तरमुत्कृष्टं तस्मादेवं निरूपितम् ।

मन्त्रद्रष्टा शम्भुसमस्तस्याऽपि परितोषकृत् ॥२९॥

मध्यमे प्रथमः प्रोक्तो द्वितीयो भगवत्समः ।

अक्षरादुत्तमः कृष्णः स एवाक्षरवीर्यनुत् ॥३०॥

स एव ब्रह्मशापस्य निराकर्त्ता न चापरः ।

कालात्मा सेवितस्तेन व्रतेन न ततः परः ॥३१॥

अतो व्रतेन सेवार्थं तथा चक्रे हरिः परः ।

अशनाभाव एवैको विष्णुव्रतमुदीर्यते ॥३२॥

एकादशी ततः पुण्या व्रतानामुत्तमोत्तमा ।

उभयात्मकमव्यभक्षस्तेनासौ मध्यमो मतः ॥३३॥

(अ० ४) द्वितीयां कक्षां सार्द्धं द्वाविंशतिभिर्विचारयन्ति—तत्र प्रथमेऽध्याये नाभागाम्बरीषौ । द्वितीयेऽम्बरीषः । तृतीये तद्वंश इक्ष्वाकुवंशो मान्धातुतः सौभरिश्चोक्तः । तेषां मध्यमकक्षत्वं तत्रापि त्रैविध्यं तद्धेतुं च द्वाभ्यां स्फुटीकुर्वन्ति—भक्तिरित्यादि । स्वानुभावमिति । भविष्यसर्वजनमोचनरूपं स्वानुभवम्, तथा च भक्तेर्धर्मरूपत्वान्मध्यमत्वम्, देवेत्यादिनोक्तरूपत्वाच्च त्रैविध्यमित्यर्थः ॥२५॥२६॥ ॥२७॥२८॥ त्रैविध्यं विवृण्वन्ति—मन्त्रेत्यादिभिः । प्रोक्त इति नाभागः प्रोक्तः । अयमेव तैत्तिरीयादिश्रुतौ नाभानेदिष्टनाम्ना व्यपदिश्यते । द्वितीय इति अम्बरीषः । तस्य देवत्वं व्युत्पादयन्ति—भगवत्सम इत्यादि । तर्हि मध्यमत्वं कुत इत्यत आहुः—कालात्मेत्यादिसार्द्धाभ्याम् । कालातीत ईश्वररूपः । तथा चक्र इति कालात्मकं सुदर्शनं रक्षकं चक्रे । उभयात्मकमिति । ‘आपो वा अशित-मनशितं चे’ति श्रुतेरशनानशनात्मकम् । तेनेति उभयकरणेन ॥२९॥३३॥ मध्यमत्वेऽ-



ब्रह्मशापः कायिकस्तु तस्मात्प्रतिहतोऽभवत् ।

तेषां वाचनिको मुख्यो यो न प्रतिहतः क्वचित् ॥३४॥

ईश्वराज्ञावशात्ते तु वाचिकं हि प्रयुञ्जते ।

सर्पेण मारणं लोके न तथा व्यथते क्वचित् ॥३५॥

यथा दंशस्तथा विप्रा एकोऽपि यदि सम्मतः ।

न समर्थस्तथा वाचि ब्राह्मणोऽन्यः कथञ्चन ॥३६॥

मानसो दोषभावस्तु ब्राह्मणे न भवेत्क्वचित् ।

ब्राह्मणत्वं तदा न स्वाज्जगन्मित्रं यतः स्मृतः ॥३७॥

वागेका सर्वविप्राणां काय एव विभिद्यते ।

बहूनां सम्मतिर्मुख्या तत्राऽपीति विनिश्चयः ॥३८॥

शिवस्य त्रीणि रूपाणि दुर्वासास्त्वाधिभौतिकः ।

चक्रमाध्यात्मिकं प्रोक्तमधिदैवस्तु तद्वशे ॥३९॥

ब्राह्मणोक्तस्य करणान्न ब्रह्मामोचयन्मुनिम् ।

ब्रह्मण्योऽपि हरिस्तस्य व्रतार्थं न व्यमोचयत् ॥४०॥

वशनात्पाक्षिकदोषस्यापि सम्भवात्कथं शापप्रतिघात इत्यत आहुः-ब्रह्मशाप इत्यादि सार्द्धचतुष्टयम् । कथञ्चनेति न समर्थ इत्यनुषङ्गः । अन्यासामर्थ्ये हेतुः मानस इत्यादि । एकेति भगवदाज्ञारूपा । तथा च शापस्य जटोत्कृतिजन्यत्वेन कायिकत्वात् । तस्य च भगवदनाज्ञत्वेन निर्वलत्वात् । तेषां मानसदोषाभावाच्च प्रतिघात इत्यर्थः । ननु तथापि पाक्षिकदोषः कुतो नाभूदित्यत आहुः-बहूनामित्यादि । तथा चानेनेत्यर्थः ॥३४॥३५॥३६॥३७॥३८॥ ननु तथापि दुर्वासाः शङ्करावतार इति चक्रेण कथं तस्योपद्रव इत्यत आहुः-शिवस्येत्यादि । तद्वश इति भगवद्वशे । तथा च न्यूनत्वात्सापराधत्वाच्चोपद्रव इत्यर्थः । त्रिभिर्देवैररक्षणे हेतुमाहुर्ब्राह्मणोक्तेत्यादि । तस्य व्रतार्थमिति अम्बरीषस्याब्भक्षणव्रतनिवृत्तये । ( अब्भक्षणव्रतस्य ब्राह्मणकेशदायकत्वात् ) । अर्थशब्दो निवृत्तौ ॥३९॥४०॥



सेवायास्तु प्रशंसा तु मुनेर्गर्वापनुत्तये ।

अन्यथा मोचने तस्य भक्तानां का क्षतिर्भवेत् ॥४१॥

वैषम्यं चेद्भगवति न शुद्धाः स्युस्तदा तथा ।

परीक्षार्थं च भक्तानां गर्वे न स्यात्तथा भजिः ॥४२॥

त्रिलोक्यां ब्राह्मणाः श्रेष्ठा भक्तानां न प्रयोजकाः ।

ब्रह्मभावात्तु भक्तिर्हि विशिष्टेत्यत्र निर्णयः ॥४३॥

सुदर्शनपुरस्कारः काल एव तथा भवेत् ।

भक्तौ न भगवान् मृग्यः सेवकश्च भवेद् ध्रुवम् ॥४४॥

सुदर्शनेन तु कृतः सेवाधर्मो न चान्यथा ।

ननु सेवाप्रशंसनं कुत इत्यत आहुः-सेवाया इत्यादि पूर्वस्तुः पुनरर्थः । द्वितीयः कैमर्थ्यशङ्कानिवृत्त्यर्थः । ब्रह्मवैवर्ते दुर्वाससः श्वसुरेण गालवेन तव गर्वध्वंसो भविष्यतीति दुर्वाससः शप्तत्वात् । ननु भगवद्वाक्येषु भक्तानामुपरि कृपैव प्रतीयत इत्येतदंशे वैषम्यमेव कुतो नाद्रियत इत्यत आहुः-वैषम्यमित्यादि । तदा विषमस्वामिभक्तत्वे भक्ताः शुद्धा न स्युः । तथा च तेषु तदभावाद्भगवति न तदित्यर्थः । अमोचने हेतुन्तरं समुच्चिन्वन्ति-तथेत्यादि । किं परीक्षणीयमित्यत आहुः-गर्व इत्यादि । न प्रयोजका इति न श्रेष्ठ्यप्रयोजकाः । स्वोत्कर्षाभिमानेन भक्तश्रेष्ठ्यासहिष्णव इत्यर्थः । ब्रह्मभावादिति ब्राह्मण्यात् । अत्र निर्णयः । तथा चैकं भगवतः कार्यमिति न्यायादेतत्सर्वबोधनायामोचनं सेवाप्रशंसा चेत्यर्थः ॥४१॥४२॥४३॥४४ एवं प्रथमाध्यायार्थ उक्तः ।

(अ०५) द्वितीयस्याहुः- सुदर्शनेत्यादि । सुदर्शनस्य यः पुरस्कारः । स सुदर्शनस्य 'यदा विसृष्टस्त्वमनजनेने'तिवाक्येन भगवच्चेष्टाधीनत्वाद्भगवच्चेष्टात्मके काल एव तथा भवेत् पर्यवसितो भवेत् । भक्तौ स्वानुभावानुभावेन प्रत्यक्षकल्पत्वात्कचित्प्रत्यक्षत्वाच्च न मृग्यः, च पुनः सेवक एव ध्रुवं मृग्यः । तु पुनः सुदर्शनेन यत्कृत्यादाहादिकं कृतं स सेवारूपः स्वस्य धर्मः कृतः । न चान्यथा न त्वम्बरीषपक्षपातेन । 'प्रादिष्टं भृत्यरक्षाया'मिति वाक्यात् । यतस्तद्भवंकरणं भक्तौ बाधकमतो स्वस्य भक्तिगर्वप्रणाशबोधनाय सुदर्शनस्तोत्रम् । तथा चैतच्चतुष्टयबोधनाय द्वितीयाध्याय इत्यर्थः । ( भगवतोऽमृग्यत्वं सेवकस्यैव मृग्यत्वं सुदर्शने सेवाधर्म-



स्तोत्रं गर्वप्रणाशाय भक्तौ तद्वाधकं यतः ॥४५॥

मतान्तरकथा त्वत्र वाक्शाप इति केचन ।

तदा निरोधलीलायां प्रवेश इति निश्चयः ॥४६॥

वरदानं वाचनिकं भगवत्कार्यमेव तत् ।

शशादस्य कथा त्वत्र निरपेक्षत्वबोधने ॥४७॥

हरेर्निवेदनं चात्र तेन राज्ये व्यवस्थितिः ।

भक्तिश्च कर्मतः श्रेष्ठा यथा ब्राह्मणभावतः ॥४८॥

एव न तु वैषम्यमम्बरीषे ब्राह्मणभक्तिर्गर्वाभायेतिचतुष्टयमित्यर्थः) सेवाप्रशंसायां गर्वापनोदार्थत्वे स्वार्थे तात्पर्यराहित्याद्गौणी वक्तव्या, सा त्वनुपपन्ना, गौणीहेतूनां तत्सिद्ध्यादीनामत्राशक्यवचनत्वात् । तथा सति स्वार्थे तात्पर्यं तस्याः सिद्धम् । वैषम्यपरिहारस्तु दुर्वासोवासनाकृतोपेक्षया आत्मसृष्ट्या वा उपपत्स्यते । अतोऽनया भक्तोपरि कृपैव सिद्ध्यति । तथा सति वर्षपर्यन्तमम्बरीषोपेक्षा । तस्यानशनत्वेऽपि कथं युज्यत इत्याकाङ्क्षायामाहुः-मतान्तरकथा त्वच्चेति । तुः शङ्कानिरासे । अत्रास्मिन्नंशे मतान्तरकथा उक्तयुक्त्या निश्चयेति शेषः । अतस्तावतोऽशस्य भक्तमाहात्म्यबोधनार्थत्वं 'त्रिलोकीं तृप्ताममंस्ते'तिवदम्बरीषस्य तथाकरणेऽप्युपेक्षाभावस्य शक्यवचनत्वान्न दोष इत्यर्थः । अत्र पूर्वाध्यायेन 'अस्पृशद्ब्रह्मशापोऽपी'त्यत्र शापपदात्तस्य च वाचनिक एवापकारविशेषे प्रयोगदर्शनात्केचनात्र वाक्शापमप्यङ्गीकुर्वन्ति । तन्मतमनुवदन्तस्तत्र विशेषमाहुः--वागित्यादि । तदेति दुरत्ययब्रह्मदण्डरूपवाक्शापप्रतिघाते । तथा च निरोधेऽनुक्तत्वान्नात्र तथाङ्गीकर्तुं शक्यमिति कायिक एवाङ्गीकार्य इत्यर्थः ॥४५॥४६॥ एवं चाग्निमा वंशकथाऽप्येतस्यैव शेष इति सार्द्धैस्त्रिभिर्द्वितीयाध्यायो विचारितः ।

(अ. ६) तृतीयं विचारयन्ति त्रिभिः--शशादेत्यादि । निरपेक्षत्वबोधन इति । तद्वंश्यानां संसारनिरपेक्षत्वबोधनार्थम् । च पुनः अत्र इक्ष्वाकुवंशे हरेर्निवेदनं क्रियाकलापादेर्भवति निवेदनमम्बरीषचरित्रे । 'एवं सदा कर्मकलापमात्मन' इति वाक्योक्तमप्यनुवर्त्तते । एतेषां भक्तिरपि कर्मत उत्कृष्टा । यथाम्बरीषस्य ब्राह्मण्यादुत्कृष्टा एतद्वोधनाय शशादकथेत्यर्थः ॥४७॥४८॥ नन्वेतादृशत्वं तस्य मूले स्फुटं



तस्य सर्वोत्तमत्वाय ककुत्स्थसुत ईरितः ।

धुन्धुमारादिवंशस्य कर्त्ता विप्रे प्रतिष्ठितः ॥४९॥

एवं त्रयो मध्यमा हि भक्तिमार्गे निरूपिताः ।

धैर्ययुक्तो हरिश्चन्द्र उत्तमे प्रथमो मतः ॥५०॥

तस्य भक्तिप्रशंसार्थं पितुश्चण्डालतोच्यते ।

नैरपेक्ष्यं च तस्यापि दोषः प्राक्तन एव सः ॥५१॥

भक्त्यैव तादृशो जातः पुत्रद्वारा विमोचितः ।

सत्यव्रत इति ख्यातस्त्रिशङ्कुरिति विश्रुतः ॥५२॥

विश्वामित्रः पुष्टिकर्त्ता नान्यथा तं भजेत्कचित् ।

अतिसाहसककर्त्तात्र हरिश्चन्द्रो निरूप्यते ॥५३॥

न भवतीति कथमवगन्तव्यमित्याकाङ्क्षायामाहुः-तस्येत्यादि । विप्रे प्रतिष्ठित इति तस्य वंशो विप्रे सौभरौ प्रतिष्ठां प्राप्त इति । शशादो वा जापकेन सम्बदन् तद्वर्मे प्रत्यतिष्ठदिति । तथा चारम्भे तस्य निरपेक्षत्वबोधनादग्रे चैवंविधवंशबोधनात्तस्य विप्रे प्रतिष्ठाबोधनाच्च स सर्वेभ्य उत्तम इत्यर्थः ॥४९॥५०॥ एवं त्रिभिस्तृतीयार्थमुक्त्वा मध्यप्रकरणं सार्द्धद्वविंशतिभिर्विचारितम् ।

(अ. ७) अतः परं तृतीयं सार्द्धत्रयोविंशतिभिर्विचारयन्ति धैर्येत्यादि । उत्तम इति तृतीये सर्वमोचकप्रकरणे । अत्र तस्य प्राथम्यकथनेनेतः पूर्वेषां द्वितीये व्याख्यातप्रकरणे निवेशः सूचितः । तथा सति तत्प्रान्त उक्तस्यैतत्पितुश्चण्डालता कथं युज्यत इत्याकाङ्क्षायां तद्वचवस्थां सार्द्धाभ्यामाहुः-तस्येत्यादि । तथा च तस्या अन्यार्थत्वान्न दोषावहत्वं वास्तवदोषस्य तस्मिन्नभावात् । तथा सति हरिश्चन्द्रस्य तत् उत्पत्तिर्न स्यादित्यतः सोऽप्युत्तम इत्यर्थः । गमकान्तरमाहुः-नैरपेक्ष्यं च तस्यापीति । सशरीरस्वर्गगमनेच्छया सूचितमैहिकनैरपेक्ष्यमप्येतस्यैव गमकमित्यर्थः ॥५१॥ तर्हि कथमेवं भाव इत्यतः आहुः-दोष इत्यादि । अजामिलादेरिव पूर्ववासनाजन्यो दोषो भक्त्यैव निवृत्त्यर्थमुद्भूतो जात इत्यर्थः । उभयत्रापि गमकमाहुः-सत्येत्यादि । मूले विश्रुतत्वस्योभयत्रान्वयाद् द्विधा ख्यातिरेव तद्वमिकेत्यर्थः । सत्यव्रतत्वख्यातौ गमकं न स्पष्टमिति तर्केण तं स्फुटोक्तुर्वन्ति-विश्वामित्रेत्यादि । हरिश्चन्द्रस्य प्राथम्यं कुत इत्यपेक्षायामाहुः-अतीत्यादि । अतिसाहसकर्त्तृत्वं मार्कण्डेय-



लोकापवादशान्त्यर्थं पुत्रार्थं तस्य चोद्यमः ।

ऋणत्रयनिवृत्तिर्हि ततः कार्यं न चापरम् ॥५४॥

इति दर्शयितुं तेन यज इत्याह नान्यथा ।

ततः सिद्धस्य दानं हि तस्मै युक्तं हि सर्वथा ॥५५॥

अनेन सर्वे विषया हरिदत्ता हरौ परे ।

निवेशनीया भक्तानामित्यर्थो विनिरूप्यते ॥५६॥

वरुणो दैत्यराजो हि क्रूरं कर्म तथाविधम् ।

तथापि भक्तपुत्रत्वान्न मारणमुपागतः ॥५७॥

तेनाऽपि यो गृहीतोऽत्र सोऽपि कृष्णेन मोचितः ।

अभक्तहृदयं क्रूरमिति ज्ञापयितुं तथा ॥५८॥

पुराणादौ प्रसिद्धम् । धर्मपरीक्षकचण्डालदासत्वदशायां मृतककर्पटग्रहणार्थं पुत्र-  
मपि यो दग्धुं न दत्तवान् स्वामिकार्यकर्तृतयेति । नन्वेतादृशस्य कथं पुत्रार्थं  
पुरुषमेधोद्यम इत्यत आहुः-लोकेत्यादि । पितुस्तादृशत्वात्प्रतिबन्धकत्वरूपापवाद-  
शान्त्यर्थमित्यर्थः । ननु वरुणोक्त्युपनिबन्धनस्य किं प्रयोजनमत आहुः-  
ऋणेत्यादि । न चापरमिति न लोकरूपम् ॥५२॥५३॥५४॥ नान्यथेति  
कामनावाक्ये 'यदि वीरो महाराजे'तिकथनेनानिर्दशादिष्ववस्थासु वीरत्वाभावेन  
तदवस्थासु यागस्याप्राप्तावसरत्वादिति । तत इति वरुणात् । तथा चायमर्थः,  
'न कर्मणा न प्रजये'ति । तद्वैक आहुः 'ऋषयः कावषेयाः  
किं प्रजया करिष्याम' इत्यादिश्रुत्या 'पुत्रेण लोकाञ्जयति पौत्रेणा-  
नन्त्यमश्नुत' इत्यादिस्मृतिबाधे प्राप्तेऽपि सावकाशनिरवकाशन्यायेन तदबाधा-  
द्वचवस्था आवश्यकीति भगवता यत्र ते दीयन्ते तत्र तथा, यत्र न दीयन्ते ( तत्र तथा  
न दीयन्ते ) तत्र ते न लोकप्रयोजका इति नेष्टव्याः । यदि निर्बन्धेन सम्पादितास्तदा  
तेषामुक्तातिरिक्तं फलं नेति न स्थाप्या इति दर्शयितुं तदुपनिबन्धनमित्यर्थः ।  
एतेन सिद्धं तात्पर्यमाहुः-अनेनेत्यादि । ननु युक्तमेतत्कथोपनिबन्धनं तथापि देवस्य  
वरुणस्य कथमेवं क्रूरकर्मणि निर्बन्ध इत्यत आहुः-वरुण इत्यादि । निर्बद्धवा-  
नितिशेषः । एतेन सङ्गोऽधिकारश्च सत्त्वारब्धानामप्याग्रहजनक इति । ततः  
सावधानैर्भाव्यमिति बोध्यत इत्यर्थः ॥५२॥५३॥५४॥५५॥५६॥५७॥५८॥ विश्वामित्रेण शुनः-



अजीगर्तकथा प्रोक्ता विश्वामित्रस्तु पुष्टिगः ।

यजनं दोषनिर्हृत्यै विसर्गे स विचारितः ॥५९॥

ऋत्विजस्तु ततः पुष्टाः सर्व एव निरूपिताः ।

सगरस्तु ततः श्रेष्ठः सागरो यत्सुतैः कृतः ॥६०॥

स्थिरकार्यस्य कर्त्ता यः स श्रेष्ठोऽत्र निरूप्यते ।

पुत्रापराधो गरता योगभ्रष्टजनेस्तथा ॥६१॥

असमञ्जस इत्युक्तो वंशकर्त्ता पितुः सुखे ।

कर्मज्ञानादिकं तत्र प्रक्रियाया विरोधतः ॥६२॥

शेफमोचनस्य तात्पर्यमाहुः विश्वामित्रस्तु पुष्टिग इति । एतज्ज्ञापयितुं विश्वामित्रान्मोचनं तथा चोपलक्षणविधयाऽन्यदपि तत्कृतमेवं ज्ञातव्यमित्यर्थः । दोषनिर्हृत्या इति सत्यप्रमाददोषनिवारणाय । विसर्गे स विचारित इति प्रमादादङ्गकर्तृकमित्यनेन विचारितः । तथा चाङ्गप्रमादेन यथा वेनो दुष्टोभूत्तथा रोहितो दुष्येतेति तन्निवृत्त्यर्थं याग इत्यर्थः ॥५९॥ उक्तोपष्टम्भाय यागनिवर्त्तकानां स्वरूपमाहुः-ऋत्विज इत्यादि । पुष्टा इति भगवदनुगृहीतत्वादितरानुग्राहकाः । तथा च किञ्चिदपचारेऽपि ततः पूर्त्तिरित्यर्थः । एवं दशभिः प्रथमाध्यायविचारे शुनःशेफमोचकत्वं हरिश्चन्द्रस्योत्तमकक्षानिवेशाय विचारितम् ॥

(अ. ८) अतः परं त्रिभिर्द्वितीयाध्यायं विचारयन्तो हरिश्चन्द्रात्सगरोत्कर्षमाहुः-सगर इत्यादि ॥६०॥ सुतैः सागरकरणे हरिश्चन्द्रात्कथमुत्कर्षमित्यत आहुः-स्थिरेत्यादि । पूर्वं दैत्यानामर्णवे वसतामुपद्रवेण देवप्रार्थनया समुद्रोऽगस्त्येन पीतः । ततः शुष्कीभावे द्वीपान्तरेऽत्रत्यानां गमनादिभिर्मर्यादाभङ्गोऽन्यत्र पुराणे प्रतिपादितः स जायमानः सागरकरणेन वारित इति चिरकालस्थायिकार्यकर्तृत्वेन पूर्वस्मादधिक इत्यर्थः । गरतेति कालकूटविषस्य दैत्यत्वं पूर्वस्कन्धे प्रतिपादितमिति तदंशभूतगरसाहित्येन सगरस्योत्पत्तेस्तस्याऽयं भाव इत्यर्थः । द्वितीयमुत्कर्षमाहुः-योगेत्यादि ॥६१॥ सुख इति सुखार्थम् । तथा च 'शुचीनां श्रीमतां गेह' इति गीतावाक्यात्तादृशजन्मनाऽप्येतस्योत्कर्ष इत्यर्थः । ननु चक्रवर्तित्वादिना मरुन्तस्येवास्यापि श्रेष्ठ्यं कुतोऽत्र नाङ्गीक्रियत इत्यत आहुः-कर्मेत्यादि । अस्मिन् प्रकरणे परोपकृत्यैवोत्कर्षो विवक्षितत्वात्तथेत्यर्थः ॥६२॥ एवं द्वितीयो विचारितः ।



न मुख्यं भवितुं युक्तं महत्त्वख्यापकं परम् ।  
 अंशुमांश्च दिलीपश्च बीजशुद्धयै निरूपितौ ॥६३॥  
 भगीरथस्त्वत्र मुख्यो भागीरथ्याः प्रवर्त्तकः ।  
 भागीरथ्याः स्वरूपं तु प्रथमे टीकयोदितम् ॥६४॥  
 तादृशार्थप्रवृत्तिर्हि भक्तेः कार्यमिहोत्तमम् ।  
 मर्यादाभक्तिमार्गस्य काष्ठा गङ्गा परा मता ॥६५॥  
 ग्राहिका शक्तिरस्यां हि तेन पापस्य सङ्ग्रहः ।  
 भक्तेभ्य एव तद्दानं तेन पूर्वं निवारितम् ॥६६॥

( अ. ९ ) अतः परं साद्वैकादशभिस्तृतीयाध्यायं विचारयन्ति  
 अंशुमानित्यादि । बीजशुद्ध्या इत्यनेनैतयोर्भगीरथशेषत्वसूचनेन स्वरूपं द्वितीया-  
 ध्यायोक्तवदिति ज्ञापितम् । प्रथम इति प्रथमस्कन्धे । ‘या वै लसच्छीतुलसीविमिश्रे’ति  
 श्लोके ॥६३॥६४॥ तादृशार्थप्रवृत्तिरिति भगवच्चरणरेणुविमिश्रजलात्मकसकललो-  
 कपावनार्थं प्रवृत्तिः । इहेति भगीरथे । ननु ‘या वै लस’दित्यादौ गङ्गायाः सर्वपावनत्वस्य  
 सुप्रसिद्धत्वात् । किञ्च ‘अहं न भुवं यास्ये नरा मय्यामृजन्त्यवम् । मृजामि तदधं  
 कुत्र राजंस्तत्र विचिन्त्यता’मिति पापसंसर्गबोधनवाक्यं कुत इत्यत आहुः—ग्राहि-  
 केत्यादि, जले द्रव्यग्राहिकाशक्तिः प्रत्यक्षसिद्धा, तथा सत्याध्यात्मिकाधिदैवि-  
 कयोर्गुणकर्मग्राहकत्वमभिप्रेत्य गङ्गाया तथोक्तमित्यर्थः । ननु तथापि भगीरथोक्तौ  
 वैपरीत्येन कथमुत्तरमित्याकाङ्क्षायामाहुः—भक्तेभ्य इत्यादि । अयमर्थः, गङ्गाया  
 हि स्वजलस्योपचीयमानतया भूभेदकत्वं राज्ञोऽनिष्टरूपं पूर्वमुक्तम् । ततः स्वस्मिन्  
 सकृच्चरणसम्बन्धात्परपापहरणसामर्थ्यं पुनस्तत्सम्बन्धाभावात्तस्य पापस्यानिर्गमे मम  
 शक्तिकौण्ड्यमिति स्वानिष्टमुक्तम् । तत्र शक्तिकौण्ड्ये राज्ञोऽपि नेष्टसिद्धिरिति स  
 दोषः प्रबल इति तत्परिहारश्च चरणस्य साक्षात्सम्बन्धाभावेऽपि सर्वदा तत्सम्बन्धेनाना-  
 यासादेव भावीत्यभिप्रेत्य ‘हरन्त्यधं तेऽङ्गसङ्गा’दिति कथनात्तेषु भक्तेषु तद्वत्त्वा मृजेति  
 तस्या हितार्थं पूर्वं तन्निवारितम् । एवं तदानुकूल्ये जाते पञ्चाद्धरेः कपिलाख्य-  
 स्याज्ञां गङ्गाम्भोर्हन्तीत्यव्यभिचरितविषयां ज्ञात्वा तत्रोपायमात्रं चिन्तनीयमनुसन्धाय  
 ‘धारयिष्यति ते वेग’मित्यनेन भूभेदनं निवारितमिति योजना । तथा च  
 दोषगुरुलघुभावविचारेण वैपरीत्यमित्यर्थः ॥६५॥६६॥



पश्चाज्ज्ञात्वा हरेराज्ञां सतामिच्छा प्रवर्तिता ।

मूलभूतो जीवराशेस्ततः सर्वार्थमेव हि ॥६७॥

ननु शिवाभिप्रायमविज्ञाय कथमेवं राजोक्तवानित्यत आहुः-सतामित्यादि । स शिवो भगवादाज्ञानुमितयेच्छया प्रवर्तितो धारयिष्यति । किञ्च जीवराशेर्मूल-भूतस्ततः सर्वार्थं च धारयिष्यतीति तत्स्वरूपं ज्ञात्वा स्वभावनिश्रयेण तथोक्तवानित्यर्थः । जीवराशिमूलभूतत्वं च 'यस्मिन्नोतमिदं प्रोतं विश्वं शाटीव तन्तुष्वित्येतप्रोतत्वक-थनाज्ज्ञेयम् । अत्र गमकमाहुः-सर्वार्थमेव हीत्यादि । हि यतो हेतोर्मूले 'सर्व-लोकहितः शिवः । दधारावहितो गङ्गा'मित्युक्तम्, येन हेतुना सर्वं सागरा विमोचिताः । अतः सर्वहितार्थमेव धारणमित्यर्थः ॥६७॥

का. ६६-६७ निबन्धकठिनांशविवेचनम् ।

(का. ६६) नवमस्कन्धे नवमाध्याये भक्तेभ्य एव तद्दानमित्यादि पूर्वश्लोके गङ्गाया जलरूपत्वात् ग्राहिका शक्तिरस्ति न तु दाहिका, तेन अन्येषां पापं स्वयं सङ्गृह्णाति तान् निःपापान् कर्तुमिति निरूपितम्, इदं च गङ्गाया अनिष्टं भगीरथेन पूर्वं निवारितं 'साधवो न्यासिन' इतिश्लोकेन तन्निबन्धे विवृतं भक्तेभ्य एव तद्दानमित्यनेन, भक्तास्त्वयि स्नास्यन्ति तदा भक्तेभ्यो हेतुभूतेभ्यस्तव पापखण्डनं भविष्यतीति, भूभेदकत्वं स्वस्य यत् तद् राज्ञः अनिष्टं, तत् तु कपिलाख्यस्य हरेराज्ञां ज्ञात्वा भगीरथेन पश्चान् निवारितमित्यर्थः, ज्ञात्वा हरेराज्ञा-मितिपदत्रयं अग्रिमश्लोकेपि सम्बध्यते, तथा च शिवोपि हरेराज्ञां ज्ञात्वा गङ्गां धारयामास एवमर्थः सम्पद्यते, तत्र मूले भगीरथेन शिवस्य विशेषणमुक्तं गङ्गाधारणे हेतुभूतशरीरिणा-मात्मेति, आत्मत्वात् हितकारीति धारयिष्यतीत्यभिप्रेत्य तद्विशेषणं निबन्धे विवृतं सता-मिच्छाप्रवर्तिता इत्यनेन, यद्यपि साधारणेन सर्वलोकहितकरस्तथापि सतां तु इच्छया प्रवर्तते, असतामपि स्वेच्छया हितं करोति न तु तेषामिच्छया प्रवर्तते असतां विरुद्धेच्छावत्त्वात्, सतां तु अविरुद्धेच्छावत्त्वात् तेषामिच्छया तद्धितार्थं प्रवर्तते इत्यर्थः, इयं व्यवस्था अन्येषु कार्येषु, गङ्गाधारणकार्ये तु स्वस्यापि हितमस्तीत्यभिप्रायेण भगीरथेन उत्तरार्धमुक्तं 'यस्मिन्नोत'-मित्यादि, तन् निबन्धे विवृतं मूलभूतो जीवराशेरित्यादिपादत्रयेण, जीवराशेर्ब्रह्माण्डस्य मूलभूतः, अतः भगवच्चरणजलरूपां पवित्रां गङ्गां सर्वार्थमेव स्वार्थं परार्थं च धारयामासेत्यर्थः, येन सर्वं विमोचिता इति स्वयमपि दोषान् मुक्तः 'शिवः शिवोऽभू'दितिवाक्यात्, अन्येपि विमोचिताः दोषराहित्येन यथाधिकारं स्वर्गं भगवत्पदं च प्रापिता इत्यर्थः, तदेतत् सर्वं शुके-नाप्यनूदितं, 'तथेति राजाभिहितमि'त्यनेन सतामिच्छा प्रवर्तितत्वं, 'सर्वलोकहितः अवहित' इत्यनेन अन्येषां हितकर्तृत्वरूपं सर्वार्थत्वं, 'हरेः पादपूतजला'मित्यनेन स्वहितकर्तृत्वं चेति ।



धारयामास तां गङ्गां येन सर्वे विमोचिताः ।

अन्यथा देहसम्बन्धेनाऽऽत्मगामि भवेज्जलम् ॥६८॥

अविद्यां जीवसम्बद्धां कथमेव विमोचयेत् ॥

विद्यया चेतिवाक्येन गङ्गाऽविद्याविमोचिका ॥६९॥

देहभावे दृढे तु स्याद्भक्तानां कृष्णदासता ।

सायुज्यमन्यथा तस्मिन् गङ्गातीरे न संशयः ॥७०॥

दैत्यानामूर्ध्वगमनं विचित्रं कार्यमुच्यते ।

अतः सर्वगतिः प्रोक्ता नैतावदिह कारणम् ॥७१॥

सौदासस्य कथा त्वत्र भक्तिमुख्यत्वसिद्ध्ये ।

ननु धारणवाक्ये अवधानकथनस्य किं प्रयोजनमत आहुः—अन्यथेत्यादि ।  
तथा च यद्यनवहितो भवेत्, जलं देहसम्बन्धि भवेत्, तेन च नात्मगामिशिवैकहितं  
जलं भवेत् । ततस्तस्य शिवनिर्माल्यत्वे तज्जलं जीवसम्बद्धामविद्यां कथमेव मोचयेत् ।  
तथा च यथा बहूनामुपयोगार्थं किञ्चिन्महद्वस्तु शिरसि धृत्वा सावधानतया आनीयते न  
तु तत्स्वयं भुज्यते तथा धारणार्थमवधानकथनमित्यर्थः । इयानेव भागीरथ्यां गोदा-  
वरीतो भेदः । गोदावरी शिवनिर्माल्यतामापन्ना, पुनर्वराहतीर्थे वराह-  
सम्बन्धेन मुक्तदोषाऽभूत् । भागीरथी तु निर्माल्यभावमनापन्नैवेति । इदं च  
गोदामाहात्म्यादवगन्तव्यम् ॥६८॥ अवहितपदेन सिद्धमर्थमाहुः—विद्ययेत्यादि ।  
तथा च शिवसम्बन्धसत्त्वेऽपि भोग्यत्वेनासम्बन्धाद्यथा विद्या शिवदत्ता पवित्रत्वा-  
न्मोचिका, तथा गङ्गाऽपीत्येतद्वोधनायावहितपदमित्यर्थः । अधिकारिभेदेन गङ्गायाः  
फलद्वयमाहुः—देहेत्यादि ॥६९॥७०॥ ननु यदर्थं गङ्गा भगीरथेनाऽऽनीता तेषां  
तु 'दिवं जग्मु'रितिवाक्ये स्वर्गमनमात्रं फलमुच्यत इति कथं पूर्वोक्तफलदत्वमित्यत  
आहुः—दैत्यानामित्यादि । नैतावदिह कारणमिति । इह गङ्गायां कारणं भावप्रधानो  
निर्देशः, कारणत्वमेतावन्न किन्तूक्तसर्वमेव तत्कार्यमिति तत्कारणत्वमपि । 'न  
ह्येतत्परमाश्चर्य'मिति वाक्याभ्यामत्र तथैव बोधनादित्यर्थः ॥७१॥

एवमुत्कर्षो भगीरथकथायां विचारितः । अग्रे कल्माषपादखट्वा-  
वाङ्मयोः कथार्या तदभावात्तयोः किं प्रयोजनमत आहुः—सौदासस्येत्यादि ।  
तथा च ज्ञानयुक्तभक्तिमुख्यत्वज्ञापनाय सौदासकथा तदुभयं खट्वाङ्गे फलितमिति ज्ञापनाय



स्त्रीप्राधान्यं भक्तियोगो ज्ञानयुक्तत्वसिद्धये ॥७२॥  
 ब्रह्मबीजादंशकथा खट्वाङ्गे हि द्वयं स्थितम् ।  
 क्षणात्कृष्णस्मृतौ तस्य मुक्तिरुक्ताऽनपायिनी ॥७३॥  
 परमा भक्तिमार्गस्य काष्ठेयमिति निश्चयः ।  
 ईशानुरूपभक्तानां कथेयं विनिरूपिता ॥७४॥  
 ईशस्य चेत्कथा न स्यात्तदनुत्वं न वै भवेत् ।  
 तत ईशकथां ग्राह द्वाभ्यां ज्ञानेन संयुताम् ॥७५॥  
 क्रियाशक्तिर्भक्तिनिष्ठा ज्ञानं चेति त्रिभिः क्रमात् ।  
 जनकाज्ञानरूपा हि भक्तिरूपा तथोन्नतिः ॥७६॥  
 क्रियारूपं चरित्रं हि तदादौ सुनिरूपितम् ।  
 मध्यन्दिने हरेर्जन्म सूर्यवंशे तदा रविः ॥७७॥  
 अत्यन्तं तपतीत्यस्य स्वस्मिन् तेज उपादेदे ।  
 यावन्तो धर्मसचिवास्ततो नाशमुपागताः ॥७८॥  
 नवम्यां भगवज्जन्म नवग्रहबलाय हि ।  
 पुष्ये षड्गणसंयुक्तश्चतुर्मूर्तिर्हीरिर्बभौ ॥७९॥

खट्वाङ्गकथेत्यर्थः ॥७१॥७२॥७३॥७४॥ एवं सार्द्धेकादशभिस्तृतीयाध्यायो  
 विचारितः । तेनैकोनषष्टिभिर्नवाध्यायीस्था ईशानुवर्तिकथा विचारिता ।

( अ. १० ) अतः परमष्टाविंशतिभिरीशकथां विचारयन्ति-ईशस्ये-  
 त्यादि । एतेनेशानुकथेशकथयोर्निर्वाहनिर्वाहकभावः सङ्गतिरित्युक्तम् । ज्ञानेन संयुत-  
 मिति तदग्रिमाध्यायस्यार्थः ॥७५॥ अध्यायार्थानाहुः-क्रियेत्यादि । एतदेव विविच्य  
 दर्शयन्ति जनक इत्यादि । जनका वंशजनकाः कुशादयः । उन्नतिर्विशुद्धिः । आदाविति  
 प्रथमं द्वाभ्याम्, तत्र पूर्वं प्रमाणान्तरोक्तानां जन्मसमयतिथिनक्षत्राणां तात्पर्यमाहुः-  
 मध्यन्दिनेतिसार्द्धाभ्याम्, अस्येति रवेः । तत इति तेजसः सकाशात् ।  
 पुष्य इति 'सिंहो यथा सर्वचतुष्पदानां तथैव पुष्यो बलवानुद्धना'मिति ज्योति-  
 र्वाक्ये तस्य बलवत्लोके तस्मिन्नित्यर्थः । अगस्त्यसंहितायां यद्यपि पुनर्वसौ जन्मोक्तं  
 तथापि तत्कल्पान्तराभिप्रायं ज्ञेयम् । भविष्योत्तर एकादश्यां वामनावतारवदिति  
 ॥७६॥७७॥७८॥



योगिनां ध्यानविषयः सोऽवतारो न चाऽपरः ।

इति दर्शयितुं पूर्वं नत्वा चरितमुक्तवान् ॥८०॥

योगिनां रक्षकं रूपं तदैवेति तथा वचः ।

मोहकं बहुलं तत्र तेन वीर्यप्रकाशकम् ॥८१॥

भक्त्यर्थं संहितायां हि तदेव विनिरूपितम् ।

ताडकाया वधो नोक्तः स्त्रीत्वान्नास्त्यत्र पौरुषम् ॥८२॥

मारीचरूपस्तत्रैव विश्वामित्राध्वरे हतः ।

रूपान्तरेण पश्चात्तु कारणार्थं तथाऽऽकृतिः ॥८३॥

धनुःसज्जीकृतौ तुल्यो हरेण न ततोधिकः ।

अतो वभञ्ज सीतायै जितः कन्यां हरो ददौ ॥८४॥

विवाहादिमुखं लोके क्षत्रियाणां विशेषतः ।

अतः क्षत्रियभावाय सीतार्थं भार्गवैर्मृधः ॥८५॥

अवतारेण युद्धं हि मोहनार्थं विनिश्चयः ।

नमनपूर्वकं चरित्रकथनस्य तात्पर्यमाहुः—योगिनामित्यादि । ‘रमन्ते योगिनो यस्मिन्नित्यानन्दे चिदात्मनि । इति रामपदेनासौ परं ब्रह्माभिधीयत’ इति श्रुतेस्तथेत्यर्थः । तथा वच इति ‘अवतान्न’ इति योगिरक्षणवचः । चरित्रस्वरूपमाहुः—मोहकमित्यादि ॥८०॥८१॥८२॥ ननु ‘मारीचाद्या निशाचरा’ श्लो. ५ हता इत्युक्त्वा पुनः ‘मारीचमाशु विशिखेने’ति पुनर्हननं यदुक्तं तत्कथं युज्यते तस्यैवाभावादित्यत आहुः—रूपान्तरेत्यादि । पश्चाद्रूपान्तरेण हरिणरूपेण तथाकृतिः, आश्रमतो भगवदपकर्षण-कारणार्थं सीतावियोगरूपमोहकलीलोत्पादनार्थम् । तथा च सेव (एवं) तत्करणमपि मायिकमित्यर्थः ॥८३॥८४॥ ननु भार्गवो रामो हरशिष्यो हरे जिते जितप्राय एवेति किं तन्मृधलीलयेत्याकाङ्क्षायामाहुः—विवाहादीत्यादि । तथा च गान्धर्वो राक्षसश्च विवाहः क्षत्रियाणामुत्कृष्टौ । तत्रैकपत्नीव्रतस्य भगवतो विवाहे जनकदानेन जाते गान्धर्वाभावेनोत्कर्षो न जात इति तदुत्कर्षार्थं राक्षसत्वाय मृध इत्यर्थः ॥८५॥ ननु भृगुवर्यस्यावतारत्वात्सौख्यमेवोचितं न तु मृध इत्यत आहुः अवतारेणेत्यादि । मोह-



लोके प्राकृतभावश्चेत्तच्छौर्यं स्नेहबोधकम् ॥८६॥

देहगृह्यत्वसिद्ध्यर्थमुभयोः कलहः परः ।

अथवा रघुनाथो हि पुरुषोत्तम उच्यते ॥८७॥

गुणावतारसम्मत्यै विश्वामित्रात्तथा शिवात् ।

भार्गवादपि यत्तेजः स्वस्मिन्नेव निरूपितम् ॥८८॥

वनवासादिलीला तु कार्यार्थं मोहनाय हि ।

सीताया हरणं नास्ति नर्येण सान्तिकं कृता ॥८९॥

तेनैव निर्मिता माया तामग्नौ विनिवेश्य तु ।

हत्वा रावणमत्युग्रं स्वां गृहीत्वा पुरं ययौ ॥९०॥

सेतुबन्धनमत्रैकं चरितं परमं मतम् ।

नार्थमिति स्वस्यावतारतागोपनार्थम् । ननु लोके प्राकृतभावस्याधुनापि प्रकटनादेव मोहनसिद्धेर्न तु जये इति युद्धस्य तादृश्यं न शक्यवचनमित्यत आहुः-लोक इत्यादि । स्नेहबोधकमिति । स्नेहेन स्वरूपगुप्तिनिवारणेनावतारत्वज्ञापनफलकमित्यर्थः ॥८६॥ ननु स्नेहार्थत्वे वाग्वादो न सङ्गच्छत इत्यत आहुः-देवेत्यादि । एवं द्वितीय-स्कन्धानुसारेणावतारत्वमङ्गीकृत्योक्तम् । श्रुत्यनुसारेणाहुः-अथवेत्यादि यत्तेजः स्वस्मिन्नेव निरूपितमिति, यत्तेजोऽधिकं निरूपितं तत्पुरुषोत्तमत्वे गुणावतार-सम्मत्यै स्वस्मिन् श्रीरघुनाथ एव निरूपितम् । तथा च तेन सर्वसामञ्जस्यमिति भावः ॥८७॥॥८८॥ ननु पुरुषोत्तमत्वे वनवाससीताहरणादिलीलानामसङ्गतिरित्यत आहुः कार्यार्थमिति । अहल्याशवर्याद्युद्धारसेतुबन्धरक्षोवधादिकार्यार्थम् । कथं मोहनायेत्यपेक्षायां तथात्वमुपपादयन्ति-सीताया इत्यादि । नर्येणेति गार्हपत्येन । नराणां हितो नर्यः, 'नर्यं प्रजां मे गोपाये'ति गार्हपत्यस्तुतेर्वेदभाष्ये तथा व्याख्या-नात् । अन्तिकं कृतेति स्वनिकटे स्थापिता ॥८९॥ तेनेति गार्हपत्येन, इदं सर्वं ब्रह्मवैवर्ते प्रकृतिखण्डे उक्तम् । अग्निरुवाच 'मत्प्रसूं मयि विन्यस्य छायां रक्षान्तिके-ऽधुना । दास्यामि सीतां तुभ्यं च परीक्षासमये पुनः । देवैः प्रस्थापितोऽहं च न विप्रोऽहं हुताशनः । रामस्तद्वचनं श्रुत्वा न प्रकाश्य च लक्ष्मणम् । स्वीचकार च स्वच्छन्दहृदयेन विदूयता, बन्धिर्योगेन सीताया मायासीतां चकार ह । तत्तुल्यगुण-सर्वाङ्गीं ददौ रामाय नारद । सीतां गृहीत्वा प्रययौ गोप्यं वक्तुं निषिध्य च'त्यादि ॥९०॥



दोषाभावाय नारीणां लङ्कास्थानान्निरूप्यते ॥९१॥

भाषा तु लौकिकी त्वन्या तथा स्यात्कृतार्थता ।

इति दर्शयितुं रामचरितं तादृशं जगौ ॥९२॥

वैदिकं चापि सुमहदश्वमेधादिकं तथा ।

सहस्रं च शतं चैवमश्वमेधांश्चकार ह ॥९३॥

लौकिकं भावमापन्नो लौकिकानां विमोक्षणे ।

सर्ववेदसयज्ञेन राम एवेष्टवान् भुवि ॥९४॥

ज्ञानाधिकारिविप्रेभ्यो ज्ञानं चैवाऽतुलं ददौ ।

ऊतिन्यायेन भगवान् सीतां निःसारयन् क्वचित् ॥९५॥

लौकिकीं स्थापयन् भाषां लोकवार्तामथाऽशृणोत् ।

भक्तिमार्गप्रभुर्यहिं लौकिकं चेत्प्रकाशयेत् ॥९६॥

सेतुबन्धनप्रयोजनमाहुः-दोषाभावायेत्यादि । यदि भगवान् सेतुं न बध्नीयात्तदाऽन्यत्र रावणमारणे तासां भगवद्दर्शनाभावेन माहात्म्याज्ञानेन च दोषो नापेयादतस्तदर्थं तथैतः ॥९१॥ लौकिकरीतिकान्यचरितकथनतात्पर्यमाहुः-भाषे-  
त्यादि । तथा च यथा गोप्यः कामाद्भयात्कंस' इत्याद्युक्तत्वाऽग्रे तस्मात्केनाऽप्यु-  
पायेन 'मनः कृष्णे निवेशये'दिति कृतार्थत्वायोक्तम्, तथा चात्रापि लौकिक-  
वैदिकरीतिकं चरित्रं नानाजगत्कृतार्थत्वायोक्तमित्यर्थः ॥९२॥९३॥ विमोक्षण  
इति । विशेषेण मोक्षणार्थम् । सर्ववेदसयज्ञेनेति सर्वस्वदक्षिणेन । ननु सन्तु सर्वा  
लीलास्तथापि निरपराधस्रोतानिःसारणप्रयोजकलोकवार्ताश्रवणलीला किमर्थेत्यत  
आहुः-ऊतिन्यायेनेति । देवीरूपाया रमाया अयं मत्स्यपुराणे 'लक्ष्मीनारायणं  
त्यक्तवे'त्यनेनोक्तम् । पात्रे पातालखण्डे रामाश्वमेधे शुकमिथुनं सीतया निरुद्धं  
बाल्ये, तयोः शुकी मृता, तदा शुकः शप्तवान् 'त्वं भर्त्रा वियोक्ष्यस' इति स एव  
शुको मृतः पुनर्धावको भूत्वोत्पन्नस्तादृशीं वार्तामुक्तवानित्युक्तम् । तत्सूचितवासना  
निवारणीयेति तदर्थं सा लीला । तथा चैवं भक्तक्लेशदायकतया प्रतीयमानाऽपि  
सा परिणामसुखदत्वेन गृढेति न दोषलेश इत्यर्थः । एवं लक्ष्मणत्यागलीलाऽपि  
ज्ञातव्या ॥९४॥९५॥ कपिसङ्ख्यादिलीलातात्पर्यमाहुः-भक्तिमार्गप्रभुरित्यादि ।



तदेव लौकिकैर्भक्तिः कर्तुं शक्या न चान्यथा ।  
 इति निश्चित्य रामो हि स्थानभक्तौ निरूपितम् ॥९७॥  
 चतुर्मूर्तेश्वरित्रं हि वंशश्चापि निरूप्यते ।  
 वंशेऽपि चरितं तस्य तेनाध्यायत्रयं मतम् ॥९८॥  
 भक्तिमार्गे स्वामिधर्मः सुकृतज्ञत्वलक्षणः ।  
 रघुनाथे स नाऽन्यत्र तेनेशोऽत्र निरूपितः ॥९९॥  
 लौकिकोऽत्र गुणः शुद्धो गृहीतो न तु दोषयुक् ।  
 अतो भ्रातृकथाप्रश्नो भ्रातृसौख्यत्वमुत्तरम् ॥१००॥  
 गृहे स्थितस्य राज्ञो हि सन्मानं न तु लौकिके ।  
 अतो लोकस्य सम्मानमन्ते प्राह विशेषतः ॥१०१॥

भरतलक्ष्मणशत्रुघ्नचरित्राणां श्रोतव्यत्वायाहुः-चतुर्मूर्तेश्वरित्रं हीति । हिर्हेतौ । तेन तदपि श्रीरामचरित्रत्वेनैव श्रोतव्यमित्यर्थः ।

(अ. १२) ननु भगवच्चरित्रमत्र द्वाभ्यामुक्तं तृतीये वंश्या वंशश्चोक्त इति तस्येशानुकथात्वमेव न लीशकथात्वमित्यत आहुः-वंशोऽपीत्यादि । तथा च सर्गो लीला तथा वंशोऽपीति तस्यापि चरितत्वात्तथेत्यर्थः । नन्वीशानुकथाया लक्षणम-  
 'वतारानुचरितं तद्यस्मिन्कस्मिन्नवतारचरित्रे निरूपिते सिद्धं भवतीति रामचरित्र-  
 मेव कुत उक्तमित्य आहुः-भक्तिमार्ग इत्यादि । अन्यत्रेति अवतारे ।  
 ईश इति पुरुषोत्तमः ॥९६॥९७॥९८॥९९॥ ननु राज्ञा कथं स  
 भगवान् राम इति प्रश्नः किमभिप्रेत्य कृत इत्याकाङ्क्षायामाहुः--लौकिक  
 इत्यादि । अत्र श्रीरघुनाथे लौकिको गुणो राजत्वलक्षणः शुद्ध एकरसः सर्वसाधारणो  
 गृहीतः, न तु दोषयुक् कादाचित्कः, अतो यदि पूर्णः प्रादुर्भूतः स्यात् सर्वानेवाविशेषेण  
 रञ्जयेत् सर्वे चाविशेषेण रक्ताः स्युः । भ्रातरोऽपि दायादा न भिद्येरन्निति ज्ञातुं  
 प्रश्नस्तत्र प्रकृतिसौख्यं स्यादपि न तु भ्रातृसौख्यं सति तस्मिन्नन्यदनुक्तसिद्धमेवेति  
 ज्ञापयितुं भ्रातृसौख्यत्वमुत्तरं, सौख्यपदं सुख एव शक्तम्, प्रियतापदं प्रेम्णीव । तेन  
 भ्रातृसुखभावस्तत्रोत्तरम् । मुख्यत्वमिति पाठे तु तेषामेव मुख्यत्वमिति तदेव  
 प्रजानामपि सौख्य उत्तरम् । तथा च लौकिकधर्मविचारेणाऽपि पुरुषोत्तमत्व-  
 निर्द्धारार्थं प्रश्न उत्तरं चेत्यर्थः ॥१००॥ प्रजानां भगवत्यत्यनुरागस्यान्ते यत्कथनं  
 तत्तात्पर्यमाहुः--गृह इत्यादि । तथा चेदमपि ईशत्वस्यैव ज्ञापकमित्यर्थः । ननु स्वयं  
 भगवान् यत्र प्रादुर्भवति तत्र सेवार्थं देवाः प्रादुर्भवन्ति यथा श्रीकृष्णावतारे  
 १ वंशस्या ।



कुशप्रभृतिभूपालास्त्रिंशद्भाष्यास्तदन्वये ।  
 एकाधिका देवगणास्ततो जाता इतीरितम् ॥१०२॥  
 तत्रोक्ता योगनिष्ठा हि बोधनात्करणादपि ।  
 ज्ञानशक्तिस्तु सीता हि जनकान्वय सम्भवा ॥१०३॥  
 ज्ञानशक्तिर्हरेर्वक्तुं जनकान्वय उच्यते ।  
 ज्ञानमिश्रा तु या भक्तिः सा मुख्येति निरूप्यते ॥१०४॥  
 निमेषः कथा ततः प्रोक्ता ज्ञानवैराग्यसंयुता ।  
 गुरुवाक्यातिरेकेण यज्ञः सिद्ध्यति नैव हि ॥१०५॥  
 अतः शापप्रसङ्गो हि ज्ञानित्वात्तस्य चोच्यते ।  
 भक्तेः प्रकरणार्थत्वादसिष्ठोऽपि विमुच्यते ॥१०६॥  
 तथा निमिर्ददौ शापं भक्तौ सर्वमबाधकम् ।  
 अतो गतिर्निमेषः श्रेष्ठा न वशिष्ठस्य कर्हिचित् ॥१०७॥  
 भक्तिमार्गस्य मुख्यत्वाद्देव्यापुत्रो न दुष्यति ।

यदुष्वित्याकाङ्क्षायामाहुः—कुशप्रभृतीत्यादि । (अ. १२) तृतीयाध्याये ज्ञानमुच्यत  
 इति यदुक्तं तन्निगमयन्ति—तत्रोक्ता इत्यादि । ननु वंश्यानां ज्ञानप्राधान्यं कुत  
 इत्यपेक्षायामाहुः—ज्ञानेत्यादि ॥१०१॥१०२॥१०३॥

(अ. १३) अतः परं त्रयोदशाध्यायतात्पर्यमाहुः—ज्ञानशक्तिं हरेरि-  
 त्यादि । तत्र पूर्वं निमित्तकथाया विशेषतः कथनस्य तात्पर्यमाहुः—ज्ञानमिश्रेत्यादि ।  
 निरूपण इति निरूपणार्थम् । ज्ञानवैराग्यसंयुतत्वं दर्शयन्ति—गुर्वित्यादि । तथा चासिद्धिं  
 ज्ञात्वापि यज्ञकरणोक्त्या तस्य वैधत्वमात्रेण यज्ञकरणं नत्वासक्त्येति वैराग्यं सूचितम् ।  
 ज्ञानित्वं प्रसिद्धमेव एकादशस्कन्धे योगीश्वरसम्वादे तस्य भक्तत्वमपि स्फुटम् ।  
 अतो ज्ञानमिश्रभक्तिनिरूपणार्थं ज्ञानवैराग्यसंयुता तत्कथोच्यत इति युक्तमित्यर्थः  
 ॥१०४॥१०५॥ नन्वीदृशत्वे निमेषसिष्ठः कमिति शप्तवानित्यत आहुः भक्तेरि-  
 त्यादि । तथा च भक्तत्वमननुसन्धायैव शप्तवानित्यर्थः । वसिष्ठमोहे भक्तेः कर्मपेक्षया  
 बलदत्त्वे च फलं गमकमाहुः—अतो गतिरित्यादि । ननु यदि वसिष्ठस्यैवं निकर्ष-  
 स्तदा तत्कुले कथं व्यासावतारः । कर्मपेक्षया च यदि भक्तेरेव प्रबलत्वं तदा  
 भक्तानामुच्छृङ्खलत्वापत्तिश्चेत्यत आहुः—भक्तिमार्गस्येत्यादि । वेद्यायुत्र इति



भगवद्दर्शने दोषो निमेश्चापि भविष्यति ॥१०८॥

ज्ञानस्य च व्यवच्छेदस्तस्माद्ब्राह्मण उत्तमः ।

लौकिकाः कर्मनिष्ठाश्च पश्चादीशानुगाः स्मृताः ॥१०९॥

ज्ञाननिष्ठास्त्वग्रतो हि तस्मादेवं निरूपिताः ।

पुष्टिमार्गस्थितान् भक्तान् वक्तुं सोमान्वयो मतः ॥११०॥

जन्मना कर्मणा शुद्धा यदि भक्ता भवन्ति हि ।

सानुभावास्तदा पुष्टाः सेवका मुरवैरिणः ॥१११॥

सोमो ज्ञानांशसम्भूतो ह्यत्रिनेत्रसमुद्भवः ।

उर्वशीपुत्रः । तथा च वसिष्ठोऽपि भक्तिमार्गीय एवेति न तस्यापि निकर्षः । किन्त्व-  
ज्ञानेन भक्तद्वेषाद्विमात्रं सकृदपकृष्टं न तु तदग्रे कश्चित्प्रतिबन्धः । भक्त्या निमेरुत्तम-  
गतावप्यज्ञानेन ब्राह्मणद्वेषान्निमेरपि लोकलोचनवास्तव्यतया निमेषप्रयोजकत्वेनाग्रे  
भगवद्दर्शन इत्यादिनाक्तो दोषो भविष्यतीति भक्तैर्न भक्ता द्वेषव्या नाप्युच्छृङ्खलैर्भा-  
व्यमेतद्बोधनायैव ज्ञानवैराग्यवती शापकथोक्ता न तु सा भक्तिपुरस्कृता तस्माद्ब्राह्मणो  
ब्रह्मज्ञो वसिष्ठ उत्तम एवेति न पूर्वोक्तो दोष इत्यर्थः ॥१०६॥१०७॥१०८॥  
तद्विशेषेषु व्यवस्थामाहुः—लौकिका इत्यादि । पश्चादिति निमेरनन्तरं ह्रस्वरोमान्ताः ।  
अग्रत इति अवतारोत्तरं सीरध्वजमारभ्य कृतिपर्यन्ताः । एवं निरूपिता  
इति यज्ञरूपेण कर्मणाऽवतारात्पूर्वं योगरूपेण कर्मणा च ततः परे, ज्ञाननिष्ठा  
द्वन्द्वमुक्ता ईशानुवर्तिनः सूर्यवंशे इक्ष्वाकुमारभ्य कृत्यन्ता उक्ता इत्यर्थः ॥१०९॥  
एवं सार्द्धचतुर्नवतिभिः सूर्यवंशानिरूपिका त्रयोदशाध्यायी विवृता,  
तेनैकं महाप्रकरणं सम्पूर्णम् ।

अतः परं सार्द्धसप्तषष्टिभिर्द्वितीयं महाप्रकरणं विचारयन्ति—  
पुष्टिमार्गेत्यादि । अत्र पुष्टिः पूर्णा ग्राह्या । 'पुष्टिः स्वार्था परार्था तु भक्तिः सा  
नवमे मते'ति षष्ठस्कन्धनिबन्धे कथनात् । ननु पूर्णभक्तौ तुल्यायां मोक्षरूपे फले  
लीलया परमसौख्ये च सर्वेषां तुल्ये मर्यादाभक्तेभ्यः पुष्टिभक्तेषु को वा विशेष इत्यत  
आहुः जन्मनेत्यादि ॥११०॥१११॥ लक्षणाभूतं विशेषमुक्तवोदाहरन्ति सोम इत्यादि-  
द्वाभ्याम् । एतद्वंशे सोमस्य प्राथम्ये हेतुमाहुः—सोम इति । 'सोमोभूद्ब्रह्मणोऽंशेने'ति  
वाक्यात्, स ब्रह्मणोऽंश इति सृष्टिकर्तृत्वाद्वंशे प्रथम इति न, किन्तु भाविज्ञानं तस्यास्तीत्यतः



पुष्टिमार्गस्थितो यस्मात्प्रथमं विषमोऽभवत् ॥११२॥

कलङ्कभावस्तेनासीदस्तुतो यज्ञरूपधृक् ।

तस्माद् बुधादयो भक्ताः सानुभावाः प्रकीर्त्तिताः ॥११३॥

अत्राऽपि नवधा भक्ता द्वाभ्यां भार्गव उच्यते ।

दोषं बलात्तु भक्तानां यो नाशयति सर्वथा ॥११४॥

सोमवंशोद्भवायाश्च पुत्रो रामस्तु भार्गवः ।

मन्त्रैरपि क्षत्रियाणां मन्त्रिताच्च चरोरभूत् ॥११५॥

विपरीता गतिः पुष्टौ तत एकः पुरोच्यते ।

स तथेत्याहुः—ज्ञानांशेत्यादि । अन्यथा 'तस्माद् दृग्भ्योऽभवदि'तिचतुर्थस्कन्धोक्ता-  
द्विलक्षणं तस्य जन्म न वदेदित्यर्थः । ननु ज्ञानांशत्वे कथं तस्य कलङ्कित्वमित्यत  
आहुः—प्रथममित्यादि । विषम इति 'प्रजापतेस्त्रयस्त्रिंशद्दुहितर आसन्नित्यु'पाख्याने  
तस्य रोहिण्यां प्रीत्या, सोमस्य वैराज्ञ इत्युपाख्याने अमावास्यायां पौर्णमास्यां  
चाप्रीत्या वैषम्यनिरूपणात्स तथा । तथा च स तस्यागन्तुको दोषो न तु वास्तव  
इत्यर्थः । वास्तवं रूपमाहुः—यज्ञेत्यादि । अनुभावस्त्वनुपदमग्रे वाच्यः ॥११२॥  
॥११३॥ अत्रैकाध्यायस्य पूर्वं सुबुध्नप्रसङ्गेनोक्तत्वादेकादशाध्याय्यामवान्तरप्रकरणानि  
विभजन्ते—अत्रापीत्यादि । तथा च चत्वारि प्रकरणानीत्यर्थः । तत्र भार्गवोत्तंसे  
क्षत्रियहननरूपातिक्रूरकार्यातिरिक्तकार्यादर्शनात्किं तत्रेशचरित्रम् येन प्रकरणभेदो,  
ब्राह्मणत्वेन च वंश्यत्वाभावात्तच्चरित्रस्य सामान्यलक्षणानाक्रान्तत्वेन कथं च स्कन्धार्थं  
निवेश इत्याकाङ्क्षायामाहुः—दोषं बलादित्यादि । तुद्वयं पूर्वपक्षनिरासे ॥११४॥  
ननु मातृविचारेण लक्षणे समन्वेतव्ये प्रियव्रतसुतायामूर्जस्वत्यां जातायां देवयान्यां  
जातानां यदुप्रभृतीनामपि तद्वंश्यत्वं स्यादिति नेदमतिव्याप्त्यादिनिवारकमित्याकाङ्क्षा-  
यामाहुः—मन्त्रैरपीत्यादि । तथा च ब्राह्मणत्वक्षत्रियत्वादीनां देवतात्वस्य द्वितीय-  
स्कन्धसुबोधिण्यामुपपादितत्वादत्र मन्त्रितचरुद्धारा क्षत्रियत्वनिवेशे पुत्रिका-  
पुत्रन्यायेन 'अथ तर्हि भवेत्पौत्र' इतिवाक्याद् गाधिपुत्रार्थकक्षत्रियत्वस्यात्र प्राप्तौ  
सुखेन तद्वंश्यत्वे दोषपरिहार इत्यर्थः ॥११५॥ एवं करणे हेतुमाहुः—विपरितेत्यादि,  
तत एव हेतोः एकोऽध्याय ईशानुकथाबोधकः पुरोच्यते मध्ये द्वाभ्यां हरेः  
कथा ईशकथा प्रकरणं विदार्योच्यते, अग्रे च प्रकरणमनुसन्धायाष्टावध्याया वक्तव्याः,



अष्टौ चाग्रे तु वक्तव्या मध्ये द्वाभ्यां हरेः कथा ॥११६॥

अत्राऽऽविष्टो हरिश्चक्रे वंशं सरसमुत्तमम् ।

लक्ष्मीनारायणोत्पन्नो बुधोऽत्र विनिरूपितः ॥११७॥

अन्यथा सर्वदेवानां सम्मतिर्न भवेदिह ।

शुक्राचार्यस्य च तथा शिवस्याऽपि विशेषतः ॥११८॥

स्वकीयायां रसो नैव नापि तस्याः स्वभर्तरि ।

अतो रसमयं द्वन्द्वं ताराचन्द्रमसौ कृतम् ॥११९॥

सर्वेषां सम्मतिं ज्ञात्वा गुरुर्बाले स्पृहायुतः ।

नैवमन्यत्र । तस्मान्मर्यादावैपरीत्यज्ञापनमेवैवङ्करणे हेतुरित्यर्थः ॥११६॥ (अ. १४) एवम-  
वान्तरप्रकरणानि विभज्य वंशोत्कर्षं भक्तत्वमहानुभावत्वाभ्यां वक्तुं तत्र बीजमाहुः--  
अत्रेत्यादि । अत्र विनिरूपित इति सारस्ये मूलत्वेन निरूपितः । ननु ताराग्रहस्य  
दर्पमूलकत्वात्कथं तत्र लक्ष्मीनारायणावेश इति शङ्कायां ताराग्रहस्य तथात्वेऽपि तारा-  
चन्द्रमसोस्तदाविष्टत्वे गमकमाहुः-अन्यथेत्यादि । यदि तयोस्तदाविष्टत्वं न  
स्यात्तदा स यज्ञे देवगुरुणा याचित इति लिङ्गाद् यज्ञ एव तद्ग्रहणेन यज्ञसचिवानां  
तत्कारयितुः शुक्राचार्यस्य मेधपतिमिति पावित्र्यपतित्वेन श्रावितस्य शिवस्य  
च सम्मतिर्न स्यात् । न च सम्मतौ मानाभावः शङ्क्यः, यज्ञनिष्पत्तेरेव मानत्वात् ।  
न च देवेषु पापाभावात्सम्मतिरिति वाच्यम् । देवेष्वपि पापसम्भवस्य विश्वरूपादि-  
हत्यायां श्रुतिसिद्धत्वात् । 'न ह वै देवानां पापं गच्छती' त्यादिश्रुतिस्तु विराडवयव-  
भूतदेवपरेति तस्या एतदविषयत्वात् । अन्यथा तस्याञ्जलिना ब्रह्महत्यामुपागृह्णादित्यादि-  
श्रुतिबाधापत्तेः । अतोत्र भगवदावेश एवास्थेयः । एवञ्च मात्स्योक्तमन्यदपि समर्थितं  
भवति ॥११८॥ ननु पुष्टावेवं करणे किं बीजमित्याकाङ्क्षायां बीजक्षेत्रयोर्दोषाभाव-  
पूर्वकसारस्येन वंशस्य तथात्वकरणं बीजमिति बोधयितुं दोषाभावमुपपाद्य सारस्य-  
माहुः-स्वकीयायामित्यादि । एवं चन्द्रस्यानुभावभक्ती उक्ते । ननु सारस्यस्य  
दोषाभावपूर्वकत्वं नोक्तयुक्तिभिः शक्यवचनम्, अग्रे तारकामयसङ्ग्रामादिकथनात् ।  
सम्मतौ च तदसम्भवादिति शङ्कायां गर्भाधानपर्यन्तमेवावेशेन तावत्पर्यन्तमेव सम्मतिर्न  
त्वग्रेऽपीत्याशयेन सम्मतेस्तावदन्तत्वे गमकमाहुः सर्वेषामित्यादि । तथा च  
गुरुस्पृहाऽन्यथानुपपत्त्या सम्मतिः सङ्ग्रामाद्यन्यथानुपपत्त्या च तावत्पर्यन्ततेति न सङ्ग्रा-



अतः पूर्वोक्तिभिः साकं विरोधो न भवेद् ध्रुवम् ॥१२०॥

भक्तिर्न ब्राह्मणे पुष्टा तेन राजसुतो बुधः ।

बुद्ध्या चात्यन्तसम्पन्नो निर्व्यलीकस्ततो मतः ॥१२१॥

मातरं च तथा ग्राह तस्माज्जातः पुरुरवाः ।

तस्य वेदोद्गमत्वाय ब्रह्मावेशो निरूपितः ॥१२२॥

विष्णुर्बुधस्ततो जातो ब्रह्मात्मा हि पुरुरवाः ।

नारायणाद्भक्तिशक्तिरुर्वशी विनिरूपिता ॥१२३॥

मित्रश्च वरुणश्चैव भोगस्थानाधिदैविकौ ।

तयोरासक्तहृदया भक्तिभोगपरा भवेत् ॥१२४॥

देवानां परमा भक्तिः परं भोगविवर्धिनी ।

मायुक्तिभिर्विरोध इत्यर्थः ॥११९॥१२०॥ ननु चन्द्रस्याग्निनेत्रोत्पन्नत्वेन विप्रराजत्वेन च तत्सुतस्य बुधस्य कथं क्षत्रवंशोत्पादकत्वमित्यत आहुः भक्तिरित्यादि । चन्द्रे ह्यस्ति द्वयम्, उक्तयुक्तिभिर्ब्राह्मण्यम् । 'राजा राजसूयेन स्वाराज्यकामो यजेते'ति क्षत्रिय-कर्तृकयागकरणेन भुवनत्रयजयेन च क्षत्रियत्वम् । तत्र ताराग्रहणे दर्पस्य हेतुत्वेन कथनादर्पस्य चैकादशे क्षत्रप्रकृतिषु गणनात्क्षत्रभावापन्नस्यैवेन्दोर्निषेक्तत्वम् । किञ्चायं भक्तिस्कन्धः, पूर्णानुग्रहरूपाऽत्र भक्तिर्वक्तव्या, सा च न ब्राह्मणे पञ्चाग्निविद्यायाः क्षत्रिय एव छान्दोग्ये श्रावणात् । तेन हेतुना बुधो राजभावोपगूढस्यैव सुत इति तादृशवंशोत्पादक इत्यर्थः । बुधस्यानुभावभक्ती आहुः-बुद्ध्या चेत्यादिपादत्रयेण, पुरुरवसस्ते आहुः-तस्मादित्यादिभिः सपादैर्दशभिः, वेदोद्गमत्वाय वेदानामुद्गमः पुरुरवस एवासीत्, 'त्रयो त्रेतामुखे नृपे'त्यनेनोक्तो यस्मादसौ वेदोद्गमस्तादृशत्वाय । ब्रह्मावेश इति चतुर्मुखावेशः ॥१२१॥१२२॥ क्षेत्रोत्कर्षायां वश्युत्कर्षमाहुः-नारायणादिति । उत्पन्नेति शेषः । भक्तिशक्तिरिति । भगवत्सेवार्थाऽनुग्रहरूपा शक्तिः । नन्वेतादृशत्वे तस्याः कथं शापभागित्वमित्यत आहुः-मित्रश्चेत्यादिभिः साद्धैश्चतुर्भिः । मित्रो गुदस्याधिदैविक इन्द्रियदेवतासु प्रसिद्धः । वरुणस्तु रसनदेवोऽपि रेतसा शिश्रमापस्त्वितिकपिलवाक्यादपां पतित्वेन 'वरुणस्य स्कम्भनमसी'ति मृत्तिका-स्नानीयमन्त्रप्रकाशत्वेन च शिश्राधिदैविकः । 'वृषणौ च मित्रा'विति वाक्ये विराड्वृषणत्वेन वा भोगस्थानाधिदैविकौ । परमा भक्तिरिति वामनपुराणे



अतो वै सा प्रशस्ता हि मानुषेषु ततः परा ॥१२५॥

अतो यत्र भवेद्भोगो भक्त्या सा न परा मता ।

शुद्धां वक्तुं तयोः शापो जात इत्यभिधीयते ॥१२६॥

सकृत्प्रवृत्ता देवत्वरक्षायै नाऽन्यथा क्वचित् ।

रसाधिक्यात्पुनस्ताभ्यां प्रार्थिता नाऽभ्यनन्दत ॥१२७॥

अतः शप्ता नरत्वाय ताभ्यां भोगनिवृत्तये ।

ऐश्वर्यादिगुणान् प्राप्तुं गर्भषट्कमधारयत् ॥१२८॥

भोगार्थं न प्रवृत्ता सा ततो निष्ठुरभाषिणी ।

गर्भमात्रं त्वभिप्रेतं तेन द्वयमुवाच ह ॥१२९॥

भोगाभावाय नैष्ठुर्यं गर्भाय ज्ञानसंस्थितिम् ।

तस्यामासक्तहृदयो मुक्तिमेष्यत्यसंशयम् ॥१३०॥

अतो मुक्तिप्रक्रियायां तन्मुक्तिर्विनिरूप्यते ।

भक्तिसामर्थ्यसिद्ध्यर्थं वेदोद्गम इहोच्यते ॥१३१॥

देवस्वभावे गणितत्वात् । परेति भगवत्कृपाजन्यत्वेन स्वाभाविक्याः सकाशादुत्कृष्टा । शुद्धामिति भोगाशक्तिनिवारिकाम् । देवत्वरक्षाया इति स्वाभाविकं स्वस्मिन् यद्देवत्वं तद्रक्षार्थम् । नरत्वायेति नरलोकतापदस्यार्थः । तथा च सा स्वजाति-स्वभावादिकं पिङ्गलावदवगत्य तयोः स्वभावं चावगत्य सकृत्प्रवृत्ता, नतु कामादिना, ताभ्यां तत्स्वभावं लौकिकवदवगत्य तस्यां रसाधिक्यात्सा भोगार्थं प्रार्थिताऽपि विरक्तत्वान्न पुनरङ्गीकृतवती तदा ताभ्यां स्वस्य भोगे तया निवारिते तद्भोगनिवृत्तये नरत्वार्थं शप्तेति तस्याः शापभागित्वमिन्द्रद्युम्नवत् न तु दोषादिति तदुत्कर्षो न तेन क्षीण इत्यर्थः । नन्वेवं स्वतो विरक्तत्वे शापेनोपोद्बलिते कथं पुनर्भोग इत्यत आहुः—ऐश्वर्येत्यादि ॥१२३॥१२४॥१२५॥१२६॥१२७॥१२८॥१२९॥

ज्ञानसंस्थितिमिति । 'तेजो वै घृत'मिति श्रुतेस्तस्य प्रकाशकत्वेन ज्ञानस्थापकत्वात्तस्य भक्ष्यत्वकथनेन ज्ञानस्य सम्यक् स्थितिम् । नान्वदं द्वयं क्रमेण वेद्यात्वाद्देवत्वाच्चापि सम्भवतीति न वैराग्यगमकमित्यत आहुः—तस्यामित्यादि । तथा चैकादशे तदासक्तस्य पुरुरवसो मुक्तिबोधनादत्र च तयाऽस्मै वैराग्योपदेशाच्च सा वैराग्यवत्येवेति तस्या उत्कर्षो निर्वाध इत्यर्थः ॥१३०॥१३१॥ एवं तद्वृत्तान्तकथनेन



एवं पुरुरवा भक्तः प्रथमं सुनिरूपितः ।

गाधिपर्यन्तमेतस्य वंशो रामप्रसिद्धये ॥१३२॥

तद्वंशोत्पत्तिकथया भक्तत्वं सिद्धमेव हि ।

पुष्टिमार्गे यदोर्वंशो ब्राह्मणानां च यातकः ॥१३३॥

भक्तिमार्गे तथा पुष्टिर्न युक्तेति हरेर्मतम् ।

दैत्येषु तादृशी पुष्टिर्न देवेष्विति निर्णयः ॥१३४॥

देवांशास्तत्र वक्तव्या दोषनाशार्थमीश्वरः ।

अर्जुनं तस्य पुत्राँश्च तत्सङ्गादितरानपि ॥१३५॥

मुख्यगौणप्रभेदेन द्वयं हन्ति महाबलः ।

भक्तानां गर्वनाशाय दैत्यानां निधनाय च ॥१३६॥

गुणरूपावतरणपर्यन्तं हन्ति बाहुजान् ।

विप्रे मन्त्रा हविर्धेनौ यज्ञात्मा भार्गवो हरिः ॥१३७॥

पुरुरवसोऽपि भक्तत्वं निगमयन्ति एवं पुरुरवा इत्यादि । परिणामे वैराग्यान्मुक्तिरूप-  
फलस्याऽग्रे कथनाच्च स तथेत्यर्थः ॥

(अ. १५) एवं पुरुरवसोऽनुभावभक्ती प्रथमाध्याये निरूप्याऽग्रे ईशकथां वक्तुं द्विती-  
याध्याये तद्वंशे तथात्वं बोधयन्ति गाधीत्यादि ॥१३२॥ ननु पुरुरवःपुत्रस्य विजयस्य  
वंशो यथा रामप्रसिद्धयेऽनुभावभक्तियुक्त उक्तस्तथाऽग्रे कृष्णावतारार्थं यदुवंशोऽपि  
तादृशो वक्तव्यस्तथा सति भगवतोऽपराधस्ततः कथं युज्यते भगवता तद्धननं चेत्या-  
काङ्क्षायामाहुः—पुष्टिमार्ग इत्यादिकारिकात्रयम् । पुष्टिमार्ग इति । पुष्टिः स्वार्था-  
नुग्रहः मार्गो भगवत्प्राप्त्युपायो यत्र तादृशः । भक्तिमार्गे परार्थानुग्रहरूपे तथा पुष्टिः  
सन्मार्गघातकोऽनुग्रहो न युक्त इति हरेर्मतम् । तत्र हेतुः—दैत्येष्वित्यादि । तत्र  
यदुवंशे देवांशा वक्तव्या अतो दोषनाशार्थं तथा हन्तीत्यर्थः । हेतुपूर्वकं तस्योत्तरा-  
वधिमाहुः—भक्तानामित्यादि । तथा चान्तरो दोषो बाह्यसंसर्गश्च श्रीरघुनाथप्रादु-  
र्भावावधिरिति तत्पर्यन्तं तन्नाशयित्वा भोगराहित्यं भक्तौ दृढीकरोतीत्यर्थः ॥१३३॥  
॥१३६॥ (अ. १६) मुख्यगौणभेदेनाभयहनने हेतुं स्फुटीकुर्वन्ति—विप्र इत्यादि ।

१ “घातक” इति पाठान्तरम्



हविर्नाशे पुरा हन्ता मन्त्रनाशे तत परम् ।  
 क्षत्रियत्वाय युक्तोऽपि प्रार्थनाद्वाह्मणोऽभवत् ॥१३८॥  
 उभयात्मा न युक्तो हि तेन वध्योऽभवद्विपोः ।  
 रेणुका चाऽपि भार्याऽस्य भक्तिरूपाऽऽधिदैविकी ॥१३९॥  
 उभयात्मकेन सन्तुष्टः पद्ममाली हरेः प्रियः ।  
 गन्धर्वो नैव दोषाय द्वितीयः स पतिर्यतः ॥१४०॥  
 भक्त्यर्थं पूर्वभावं सा कृष्णावेशं विबुध्य हि ।  
 कर्मासक्तिं परित्यज्य कृष्णासक्ता बभूव ॥१४१॥  
 दुष्टा चेद्भगवान् रामः कथं तस्यां भविष्यति ।  
 द्विरूपत्वान्मुनेश्चापि क्षान्तिः क्रोधोऽपि जायते ॥१४२॥  
 क्षान्त्या पुत्रोपदेशस्तु क्रोधो दारेषु संस्थितः ।  
 क्रोधः क्षत्रियभावो हि तद्रूपो राम उच्यते ॥१४३॥  
 अतो हता सपुत्रा हि माताऽपि पितृवाक्यतः ।  
 तत क्रोधपरित्यागं वव्रे राम इति क्वचित् ॥१४४॥  
 वधार्थो दोषजननं मुख्यार्थो मम सम्मतः ।

ननु यद्गृहे भगवज्जन्म तादृशस्य जमदग्नेः कथमेवं वध इत्याकाङ्क्षायामाहुः—क्षत्रिय-  
 त्वायेत्यादि । ननु रेणुकाया मनोदोषस्य मूल उक्तत्वात्तत्र कथं भगवत्प्रादुर्भाव  
 इत्याकाङ्क्षायामाहुः—रेणुका चेत्यादि । हरेः प्रिय इति ‘गान्धर्वाणां चित्ररथ’  
 इति विभूतिमध्ये पाठात्तथेत्यर्थः । द्वितीयः सपतिरिति ‘सोमः प्रथमो विविदे  
 गन्धर्वो विविद उत्तर’ इति श्रुतेस्तथा ॥१३७॥१३८॥१३९॥१४०॥१४१॥

नन्वदुष्टत्वे मुनेः कुतः क्रोध इत्यत आहुः—द्विरूपत्वादित्यादि । तथा च  
 स क्षत्रभावः कृत इति न विचारपूर्वक इत्यर्थः ॥१४२॥ ननु यद्येवं निरपराधता  
 तदा रामः कथं हतवानित्यत आहुः—क्रोध इत्यादि, तथा च तत्रापि क्षत्रियभाव  
 एव प्रयोजक इत्यर्थः । अत्राग्रे वरप्रार्थनमुक्तम्, ‘वव्रे हतानां रामोऽपि जीवितं  
 चास्मृतिं वध’ इति । एतदग्रे क्रोधपरित्यागं वव्रे इति पुराणान्तरेस्ति तदनु-  
 वदन्ति—तत इत्यादि । अत्र घ्नैनामित्यस्य ताडनाद्यपमानेनादोषां कुस्तेत्यर्थमाहुस्त-  
 दनूद्य दूषयन्ति—वधार्थ इत्यादि । एवमर्थोक्तौ मुख्यार्थबाधः स्यात्, स च तदैव युक्तो



सोमवंशोऽवतीर्णस्य तथा न स्यात्पराक्रमः ॥१४५॥

इति शङ्कां निराकर्तुं रावणस्य पराजयः ।

अर्जुनं तादृशं योगैः सिद्धं रावणमोचकम् ॥१४६॥

यो जिग्ये लीलैवैकः क्षत्रियाणां विनाशकः ।

तत्तुल्यः कोऽपरो लोक इति वक्तुं तथोच्यते ॥१४७॥

षड्गुणैर्द्धर्मिणा चैव तामसाः प्रथमं हताः ।

तथैव राजसाः पश्चात्सात्विकाश्च तथैव हि ॥१४८॥

सगुणेषु विनष्टेषु सर्वभावेषु सर्वशः ।

निर्गुणा भक्तिरुत्कृष्टा लोके ख्यातिं गमिष्यति ॥१४९॥

तत उर्वरिता भक्ता इति ख्यापयितुं ध्रुवम् ।

शूरसेनो महाभक्तो मथुरायां निरूप्यते ॥१५०॥

तादृशाः सर्व एवाग्रे क्षत्रिया इति बोधितम् ।

पूर्ववद्यज्ञसम्पत्ती रामस्याऽत्रापि वर्ण्यते ॥१५१॥

यद्यन्वयस्य वा तात्पर्यस्य वाऽनुपपत्तिः स्यात्, प्रकृते तु नश्वरभावत्वेन योग्यतयाऽन्वया-  
नुपपत्त्यभावात् । 'वत्रे हतानां रामोऽपि जीवितं चास्मृतिं वध' इति जीवितवधा-  
स्मरणवरप्रार्थनलिङ्गेन तात्पर्याऽनुपपत्तेरप्यभावाच्च न मुख्यार्थो वाधितुं शक्य इति  
मम मुख्यार्थः सम्मतस्तथा सति वधस्थार्थः प्रयोजनमदोषजननं निर्दुष्टत्वसम्पादनम्,  
तथा चार्जुनरीत्यार्थसिद्धौ फले लक्षणा न युक्तेत्यर्थः । ननु क्षत्रियकुलनाशहेतुभूतदोषे  
पृष्टे अर्जुनपराक्रमवर्णनस्य कुत्रोपयोग इत्याकाङ्क्षायामाहुः--सोमेत्यादिसार्द्धद्वयम् ।  
अर्थस्तु प्रकटः । तथा चार्जुनदर्पकथनमात्रं न प्रयोजनमपि तु रामवीर्यप्रकटनमित्यर्थः  
॥१४३॥१४४॥१४५॥१४६॥१४७॥

ननु सकृद्व्येनाऽपि पितृवधनिर्वेशे त्रिःसप्तकृत्वो वधकरणस्य किं  
प्रयोजनमत आहुः--षड्गुणैरित्यादिद्वयम् । तथा च षड्गुणसहितधर्मिकार्यबोधिका  
सप्तसङ्ख्या, वध्यानां त्रैविध्यबोधिका त्रित्वसङ्ख्या । तथा च पूर्वं तामसतामसेषु  
तदुत्तरमुत्पद्यमानास्तामसराजसा इत्येवं क्रमेण षड्गुणो भगवांस्तान्निहतवान्निहि  
ज्ञापनं प्रयोजनम् । ततस्तेषु सदोषेषु नष्टेषु निर्गुणभक्तिख्यापनं च प्रयोजनमित्यर्थः ।  
एतदेव फलेन निगमयन्ति-तत इत्यादिसार्द्धेन । सर्ववेदसकरणतात्पर्यमाहुः--  
पूर्ववदित्यादि, अत्रापीति सोमवंशोऽपि ॥१४८॥१४९॥१५०॥१५१॥



सर्वदानं भक्तिमार्गे बोधयन् पृथिवीं ददौ ।

भारात्मकाः क्षत्रिया हि तन्नाश उपसंहृतिः ॥१५२॥

विश्वामित्रः परावृत्तौ रामस्येत्युच्यते कथा ।

पुत्राणां च परित्यागः शुनःशेफस्य सङ्ग्रहः ॥१५३॥

ब्राह्मणस्य प्रतिष्ठार्थं विश्वामित्रे निरूपितम् ।

गोत्राणां बहुधावृत्तिरतोऽस्माद्विनिरूपिता ॥१५४॥

‘एवं भृगुषु विश्वात्मा भगवान् हरिरीश्वरः । अवतीर्य परं भारं भुवोऽहन् बहुशो नृपा’ निति (श्लो. २७) वाक्यविचारेण क्षत्रियहननस्य प्रयोजनान्तरमाहुः-भारेत्यादि, उपसंहृतिरिति । भारस्येतिशेषः । विष्णुधर्मोन्तरे एवं कथाऽस्ति । भूमिस्तावत्स्थावरजङ्गमयोरुभयाप्यतिभवनेनोभयभाराक्रान्ता ब्रह्माणं तदभावाय विज्ञापितवती तदैवाग्निरपि मरुतस्यान्यस्य वा कस्यचिद्यज्ञेऽत्यन्तमिष्टोऽजीर्णनिवृत्तये विज्ञापितवान् । तदा ब्रह्मावधार्य एकेनैव कार्यद्वयं साधयिष्यन् तं प्रत्यर्जुनं प्रार्थ्य तच्छरेषु प्रविश्य वनेषु धक्ष्यमाणेषु तवाजीर्णं नङ्क्ष्यतीत्युक्तवान्, ततोऽग्निस्तं प्रार्थिते-नार्जुनेन रथमारुह्य शरेषु मुच्यमानेषु दैवयोगाद्वसिष्ठवने शराः पेतुस्तदा तद्वने दह्यमाने वसिष्ठोऽर्जुनं शशाप तव बाहुच्छेदो भविष्यतीति । तदुत्तरं कतिपयाहस्सु तस्य जमदग्निहविर्धान्यभिलाषो देवैरुत्पादितस्तेनेदं सर्वक्षत्रनाशनमभूदिति । अत इदं प्रासङ्गिकं देवादिकार्यम्, मुख्यं तु भक्तकेशनिवृत्तिर्निर्गुणभक्तिस्थापनमिति पूर्वोक्तमेव स्कन्धार्थोपयुक्तत्वादित्यर्थः ॥१५२॥ एवमीशानुकथयोर्मध्ये ईशकथा निरूपिता ॥

अतः परमीशानुकथारूपे वङ्ग्यानुचरिते क्षत्रियाणां वक्तव्ये विश्वामित्रब्राह्मण्यादिकथा कुत उक्तेत्याकाङ्क्षायामाहुः-विश्वामित्र इत्यादि, परावृत्ताविति वधात्परावृत्तौ, हेतुरिति शेषः, तेन तत्कथोच्यत इत्यर्थः । एतेन राजधर्मेषु युधिष्ठिरं प्रति भगवता यद्विश्वामित्रपौत्रेण परावसुनाम्ना ‘वृथात्वं कथसे रामे’त्यादिना ययातिपत्तने यज्ञकृतां क्षत्रियाणां प्रदर्शनेन पुनः क्षत्रवधार्थं शस्त्रग्रहणमुक्तं तत्कल्पान्तरीयमिति ज्ञापितम् । नन्वस्त्वेवं तत्कथा तथापि कथान्तरं तदीयं त्यक्त्वा पुत्रत्यागकथैव कुत उक्तेत्यत आहुः--पुत्राणामित्यादिसाद्धम् । अत इति ब्राह्मण्यप्रतिष्ठातः । तथा च विश्वामित्रकथाया एव शेषः । यथा पूर्वाध्यायस्था सत्यवत्यन्ता कथा, तेन मध्ये द्वाभ्यामीशकथेति पूर्वोक्तं समर्थितम् ॥१५३॥१५३॥



भक्ता अत्रापि द्विविधा वैदिका भोगतत्पराः ।

पुरुषा अलर्कश्च रजिश्च प्रथमा मताः ॥१५५॥

धन्वन्तरेरत्र जन्म दोषाभावाय पूर्ववत् ।

नहुषश्च ययातिश्च पुरुषाऽप्यत्र मध्यमाः ॥१५६॥

वीर्याधिक्याच्च नहुषः पूर्वस्माद्धि विशिष्यते ।

पुष्टिभक्तपदे स्थित्वा दोषयोगाच्च मध्यमः ॥१५७॥

ययातेर्मानसं शुद्धं प्रमाणं सर्ववस्तुषु ।

ब्राह्मणानां च जामाता वयोव्यत्यासतस्तथा ॥१५८॥

मध्यमानां मध्यमस्य बन्धमोक्षौ निरूपितौ ।

तेन सर्वत्र ये भक्तास्तादृशा इति बुद्ध्यताम् ॥१५९॥

शुक्राचार्यः पुष्टिकर्त्ता मर्यादायां समन्ततः ।

अतः परं पुनरीशानुकथामेव बदन्तोऽवान्तरप्रकरणानि वि-  
भजन्ते-भक्ता अत्रापित्यादि । अत्रेति प्राथमिक्यां विधायां सोमवंशे वा ।  
पूर्ववदिति भार्गवरामवत् । तेन येषामत्रोद्देशमात्रं कृतं तेऽप्युक्तसमानकक्षा एव  
भक्तौ बोध्या इति धन्वन्तर्यवतारोक्त्या ज्ञापितम् । एवमेकेन सप्तदशाध्यायेनेतः  
पूर्वं चतुर्दशेन चेति द्वाभ्यां प्रथमकक्षोक्तेत्यध्यायद्वयात्मकमाद्यं प्रकरणम् ।  
द्वितीयमाहुः--नहुष इत्यादिचतुर्दशभिः ॥१५५॥१५६॥ एतेषु किमाधिक्यं येन  
मध्यमकक्षत्वमित्याकाङ्क्षायां क्रमेण त्रिष्वपि तदुपपादयन्ति--वीर्याधिक्यादित्यादि ।  
नहुषे वीर्यं विद्यातपोयोगबलानां चतुर्णां ग्राह्यम्, 'तावन्निष्ठाकं नहुषः शशास विद्या-  
तपोयोगबलानुभाव' इतिषष्ठस्कन्धवाक्यात् । केवलबलात्मकवीर्यग्रहणे रजेरपि  
मध्यमकक्षत्वापातात् । तर्ह्युत्तमत्वं कुतो नेत्यत आहुः--पुष्टीत्यादि । नहुषस्य परम-  
वैष्णवत्वं ब्रह्मवैवर्त्ते स्फुटम् ॥१५७॥

ययातेस्तथात्वमुपपादयन्ति--ययातेरित्यादि । तथा च चत्वार एते धर्माः  
पूर्वकक्षास्थेभ्योऽधिका इत्यतस्तस्य मध्यमत्वमित्यर्थः । तर्ह्युत्तमत्वमेव कुतो नेत्यत  
आहुः--मध्यमानामित्यादि, य इति तुर्वसुप्रभृतयः । तथा च पूर्वं बद्धावस्था-  
त्वान्नोत्तमकक्षायां निवेश इत्यर्थः ॥१५८॥१५९॥ ननु मोक्षस्त्वन्ततः सर्वेषामेव



ययातिर्द्विविधः प्रोक्तस्तद्वाक्यं तन्न मन्यते ॥१६०॥

कामो वा कामधर्मो वा हेतुर्नाऽत्र कथञ्चन ।

कृष्णेच्छा दिष्टमत्रेति पौरवान्वयशुद्ध्ये ॥१६१॥

बाह्याभ्यन्तरभेदेन द्विविधौ भक्तिमार्गौ ।

मर्यादायां तु त्रिविधौ तेषु पूरुर्महात्मनः ॥१६२॥

राज्यस्यानर्पणाद्वाक्यं पितुराग्रहसंयुतम् ।

तथाऽपि मातृसम्बन्धे वयोदानात्तु मध्यमः ॥१६३॥

बोधनीयः परं युक्त्या ब्राह्मणः प्रार्थ्यते परम् ।

भक्तत्वाद्भावीति सोऽत्र नाधिक्यप्रयोजकतया शक्यवचन इत्याकाङ्क्षायां तदर्थं हेत्वन्तरमाहुः द्वाभ्यां--शुक्रेत्यादि । द्विविध इति पुष्टौ मर्यादायां च सम्मतः । अत्र सर्वत्र पुष्टिपदेन भगवत्कार्यार्थानुग्रहरूपा भक्तिर्विध्या । तदिति लुप्तपञ्चम्यन्त-मव्ययम् । ननु शुक्राचार्यवाक्यानङ्गीकारे कामो वा कामधर्मो वा प्रयोजकौ । तत्राद्ये लौकिकतैव द्वितीये मर्यादिकतैवेति कथं द्वैविध्यमित्याकाङ्क्षायामाहुः--कामो वेत्यादि ऋतौ सकामागमनं धर्मः, कामसहितो धर्मः कामधर्मः । कथञ्चनेति । 'धर्मो चावेक्ष्ये'-त्यनेनोक्तोऽपि । तथा च मूले 'दिष्टमेवावन्पद्यते'ति कथनेन गमने तदुभयहेतुकत्वस्य निवारणात्तदुभयमपि शुक्रवाक्यानङ्गीकारे हेतुर्न, किन्तु दिष्टं हेतुः, दिष्टं च दैवम् । तच्चात्र पूर्वान्वयजननविषया भगवदिच्छैवेति तत्र भारनिक्षेपान्न ययातेः पुष्टत्वहानि-रतस्तथेत्यर्थः ॥१६०॥१६१॥ ननु पञ्चस्वपि ययातिपुत्रेषु पूरोरेव पित्राज्ञानुवर्तित्वा-त्तस्योत्तमत्वं युक्तं वयसो न गुणाधिकमिति मूले तथोक्तेश्च तदुभयाभावाद्यदोश्च मध्यम-त्वमित्यत आहुः--बाह्येत्यादित्रयम् । ननु ययातेरेवं गुणकत्वे कथं भोगासक्तिः किमर्थं चैतत्कथोपक्षेप इत्यत आहुः ययातिरित्यादि । तत्र गमकमाहुः--भोगा इत्यादि । प्रतिबन्धनिवृत्तये इति । 'विप्रस्य वै संन्यसत' इतिवाक्यात्तद्रूपेण देवकृतप्रतिबन्धनिवृत्तये, यत्पृथिव्यामित्यादेस्तात्पर्यमाहुः यदित्यादि । तथा चायमप्येक आसङ्गत्यागप्रकार इति बोधनायोपक्षेप इत्यर्थः ॥१६२॥१६३॥ प्रासङ्गिक्यपि सद्भार्ता भक्तानां मुक्तिमेव जनयतीतिज्ञापनाय देवयानीमुक्तिकथेत्याशयेनाहुः--बोधेत्यादि ।



भक्तसङ्गात् नहुषो मोक्षं प्राप्स्यति निश्चितम् ॥१६४॥  
 ययातिर्वासनाशान्त्यै कामसम्पूरणाय च ।  
 अन्यतारुण्यमादाय भोगान् भुङ्क्तेऽविचार्य हि ॥१६५॥  
 भोगा दोषात्मका नित्यमिति वक्तुमजाकथा ।  
 भार्यायाः कामशान्त्यर्थं प्रतिबन्धनिवृत्तये ॥१६६॥  
 वैराग्यं जनयन् प्राह वस्तुतत्त्वं च बोधयन् ।  
 यत्पृथिव्यां ब्रीहियवमित्यादिवचनं हृदि ॥१६७॥  
 स्वार्थं प्राह स्वविज्ञानदाढर्यं सम्यक् प्रबोधयन् ।  
 बाधाभावाय भर्त्रैव बोधिताऽपि व्यमुच्यत ॥१६८॥  
 ययातेः कार्यसंसिद्धिर्बोधनाय निरूपिता ।  
 पूरोर्मुक्तिस्तु सिद्धैव वंशशुद्ध्या निरूप्यते ॥१६९॥  
 वैष्णवा ब्राह्मणाश्चैव जायन्ते यत्र सर्वदा ।

( तृतीयमवान्तरप्रकरणम् )

भरतो रन्तिदेवश्च यदुश्चाऽप्युत्तमास्त्रयः ॥१७०॥  
 सामर्थ्यधैर्यभक्तीनां येषु काष्ठा पुरा स्थिता ।  
 उत्तरावधिराजानः पूर्वधर्मसभा इह ॥१७१॥  
 तेन सर्वे नवस्वेव प्रविशन्ति नरोत्तमाः ।

सिद्धमाहुः--ययातेरित्यादि । बोधनायेति अत्रोक्तानामनुक्तानां चैवं मुक्तिबोधनाय ।  
 ननु पूरुमुक्तिः कुतो नोक्तेत्यतो गमकपूर्वकम् आहुः--पूरोरित्यादि ॥१६८॥१६९॥  
 एवं चतुर्दशभिर्द्वितीयं प्रकरणं विचारितम् ।

(अ. २१) तृतीयं विचारयन्ति--सार्द्धैः सप्तभिः--भरत इत्यादि । ननु-  
 उत्तरावधिस्था राजानो येऽग्रे वाच्या एतत्प्रकरणे तेषामेव तत्तुल्यसामर्थ्याभावात्त-  
 त्प्रकरणमन्यद्वा वक्तव्यमित्यत आहुः--उत्तरावधीत्यादि । नन्वत्र समाप्तौ वज्रादयः  
 कुतो नोक्ता भगवानेव कुत उक्त इत्यत आहुः--भक्तयन्त इत्यादि । भक्त्या हि



भक्तयन्ते भगवान् साक्षादाविरासीदितिर्यते ॥१७२॥

भक्तिवद्रूपसम्पत्त्या सर्वान् मोचयितुं क्षमः ।

उपाख्यानानि सर्वाणि तत्तद्भक्तेषु राजसु ॥१७३॥

दोषनिर्हरणार्थानि वैदर्भादीनुवाच ह ।

रूपे चरित्रसम्बन्धस्तथा तच्छ्रवणादिकम् ॥१७४॥

अहन्ताममतानाशरूपा प्रलयलीलाऽत्र निरूप्यते, सा चाच्युतात्मानुभवावस्थानान्ता । तत्र स्वयमेव चेदाविर्भूतस्तदा रूपेण तं करिष्यतीति फलसम्पत्तिज्ञापनाय तेऽत्र नोक्ता, अग्रिमवंशस्य चरित्रत्वाभावात् । मुक्त्यर्थमेव तत्र प्राकट्यकथनात् । अतो भगवानेवान्ते उक्त इत्यर्थः । नन्वीशानुकथासूपाख्यानोपबृंहणस्य किं प्रयोजनमत आहुः—उपाख्यानानीत्यादि ॥१७०॥१७१॥१७२॥१७३॥

तर्हि भगवच्चरित्रं गुणाधानार्थमवश्यं वक्तव्यमित्यत आहुः—रूपेत्यादि ।

का.-१७२ निबन्धकठिनांशविवेचनम् ।

अग्रे चतुर्विंशाध्यायार्थोक्तौ 'तेन सर्वे नवस्वेव प्रविशन्ति नरोत्तमा' एतावदन्तेन त्रयोविंशाध्यायार्थ उक्तः । अतः परं चतुर्विंशाध्यायार्थमाहुः 'भक्तयन्ते भगवानि'त्यादि यावत्समाप्ति, तथा च भक्तिफलरूपस्य साक्षाद् भगवतः प्राकट्यं चतुर्विंशाध्यायार्थ इत्युक्तम्, ननु अत्रापि विदर्भादिवसुदेवान्तानां निरूपणदर्शनात् कथं भगवत्प्रादुर्भाव एवाध्यायार्थस्तत्राहुः उपाख्यानानीत्यादि, रूपे इत्यन्तम्, त्रयोविंशाध्यायपर्यन्तं ये भक्ता उक्तास्ते राजान उक्तास्तेषु राजत्वप्रयुक्तं दोषं सम्भाव्य तत्तदुपाख्यानैः सानुभावत्वसूचनात् स दोषो निवार्यते, एवं सति ते सर्वे निर्दोषा इत्युक्तम्, अत्राध्याये तु गुणवन्तो भगवत्समा भगवदवतारार्थ उपलक्षणविधया उच्यन्ते तेन ज्यामघपर्यन्तं निर्दोषपरमभक्तिमद्भक्तकथा येषां भयादप्युक्तं वचनं असम्भावितमपि देवपितृसम्मतं सत्यमभूदिति भक्तेरनुभावो ज्ञापितः, विदर्भस्तु स्वजन्मनः पूर्वं जातायाः स्वार्थमेव स्थितायाः भोक्ता, यथा भगवान् कृष्णः स्वप्रादुर्भावात् पूर्वं जातानां स्वार्थमेव स्थितानां गोपिकादीनां भोक्तेतिज्ञापनार्थं विदर्भान् रूपकाध्याये शुक उवाचेतिपद-सम्बन्धः, रूपे इति पदमग्रेपि सम्बद्ध्यते । तथा च रूपे चरित्रसम्बन्धो वर्तते, परं रूपे प्रादुर्भूते दर्शनस्पर्शनसेवनादिकं यथा उपयुक्तं तथा चरित्रश्रवणादिकं नोपयुक्तम् इति निश्चित्य चरित्र-सम्बद्धां रूपसम्पत्तिं सङ्क्षेपेण शुक आहेत्यर्थः । इति कठिनांशविवेचनम् ।



नोपयुक्तं विनिश्चित्य सङ्क्षेपेणाऽऽह तं बुधः ।

अग्रे विस्तारकथनं निरोधार्थं भविष्यति ॥१७५॥

वस्तुतः सकला भक्तिः पुष्टावेवोपयुज्यते ।

पुष्टौ रूपं पराकाष्ठा तेनान्ते रूपवर्णनम् ॥१७६॥

क्रियाशक्तिर्ज्ञानशक्तिलौकिकं वैदिकं तथा ।

मनःसङ्गप्रसिद्ध्यर्थं सङ्क्षेपेण द्वयं जगौ ॥१७७॥

इति श्रीवल्लभदीक्षितविरचिते श्रीभागवततत्त्वदीपनिबन्धे

नवमस्कन्धविवरणे दशमं प्रकरणम् ।

तामिति रूपलीलाम् । तर्ह्यग्रिमस्कन्धे किमिति तत्कथनमत आहुः--अग्रे इत्यादि ।  
तया चाहन्तादितो मोक्तव्यानां तावदेवापेक्षितमित्यतोऽत्र न विस्तारितम् । निरो-  
द्धव्यानां तु तदपेक्षितमतस्तत्र तथेत्यर्थः । ननु ये निरोद्धव्या अवतारकालीनास्ते-  
ऽप्यत्रोक्ता इति मोक्तव्यार्थमेव रूपवर्णनमित्ययुक्तमित्यरुच्या सिद्धान्तमाहुः--वस्तुत  
इत्यादि । पुष्टाविति जीवार्थेऽनुग्रहे । नन्वेवं सति सङ्क्षेपेणापि चरित्रं कुत  
उच्यत इत्यत आहुः--क्रियेत्यादि । तथा च राजाधिकारपराक्षार्थं तदित्यर्थः ।  
एवं प्रकरणं तृतीयं विचारितम् ॥

इति श्रीमत्प्रभुचरणैः पुरुषोत्तमस्य

दर्शिता नवमस्कन्धनिबन्ध-

योजना सम्पूर्णा ॥

**नवमस्कन्धः**  
**समाप्तः**



श्रीकृष्णाय नमः ।

श्रीगोपीजनवल्लभाय नमः ।

श्रीमदाचार्यचरणकमलेभ्यो नमः ।

अथ तत्त्वार्थदीपनिबन्धे श्रीभागवतार्थप्रकरणे

## दशमस्कन्धविवरणम् ।

चतुर्विंशतिधा भिन्ना भक्तिरुक्ताऽतिदुर्लभा ।

सप्ताशीतिरथाध्याया निरोधे दशमे मताः ॥१॥

नवत्यध्यायसन्दर्भो जातः कृत्रिमभावतः ।

श्रीबालकृष्णाय नमः ।

अथ दशमस्कन्धनिबन्धस्य योजना ।

अथ दशमस्कन्धार्थं निबध्नन्तो विशेषबोधनाय व्यापाररूपं तदर्थ-  
मनुवदन्तः पूर्वस्कन्धे यथासङ्ख्या सप्तात्पर्या, तथात्रापीत्याशयेनाध्यायसङ्ख्याकथन-  
पूर्वकं दशमार्थमाहुः- चतुर्विंशतीत्यादि । यद्यपि पूर्वस्कन्धे भगवदवतारस्य तदनु-  
वर्तिनां चानुचरितमर्थस्तथापि प्रलयलीलात्वात्फलोपहितस्यैव तस्यार्थता । फलं  
चाहन्तादिप्रलयरूपं न परार्थानुग्रहरूपभक्तिं विनेति, सा च भगवदधीनेत्यतिदुर्लभा ।  
अतः सैव तन्मुखेनोक्ता । अत्र चार्थो निरोधः स च संस्थाविशेषरूपः, संस्था च  
'नैमित्तिकः प्राकृतिको नित्य आत्यन्तिको लयः, संस्थेति कविभिः प्रोक्तश्चतुर्धाऽस्य  
स्वभावतः' इति द्वादशस्कन्धे लक्षिता । तदर्थस्तु निमित्तादिस्वभावजन्यश्चतुर्विधः  
प्रलयः संस्थेति । अत्र तु निमित्तादिजनकभगवल्लोलाजन्यः संघातप्रलयरूपो  
विशेषो निरोधत्वेन विवक्षित इति दशमे तस्मिन्वक्तव्येऽथ भिन्नप्रक्रमेणाध्यायाः  
सप्ताशीतिर्मता देहशक्तयो द्वासप्ततिनाडीरूपा भगवतः शक्तयश्चादयो द्वादशैवं  
चतुरशीतिः, शयनं जाग्रदादिभेदेन त्रिधेत्येवं सप्ताशीतिर्विचारिता इत्यर्थः ॥१॥

नन्वत्र सन्दर्भो नवतीनां दृश्यत इति कथं सप्ताशीतिरित्यत  
आहुः- नवतीत्यादि । तथा च त्रयः कृत्रिमा इति तेऽत्र न सङ्गृह्यन्त इति तथेत्यर्थः ।



केषाञ्चिदत्र सन्देहः स्कन्धार्थे प्रकटो महान् ॥२॥

तन्निवृत्त्यर्थमधुना सर्वनिर्णयपूर्वकम् ।

दशमार्थः प्रकरणाध्यायार्थश्च विचार्यते ॥३॥

नवलक्षणलक्ष्यो हि कृष्णस्तस्य निरूपणात् ।

आश्रयः क्रमभावित्वान्निरोधो वेति संशयः ॥४॥

लीलानिर्धारको ह्यर्थः क्रममात्रं तु दुर्लभम् ।

यथाकथञ्चिच्छ्रवणं सफलत्वाय कल्पते ॥५॥

निरोधः प्रलयो लोके प्रसिद्धः प्रकृते न सः ।

प्रतीतो द्वादशे चैव महत्वाच्छुद्धलीलया ॥६॥

सहितो ह्याश्रयः स्कन्धे प्रतिपाद्य इतीति चेत् ।

न हि सापेक्षरूपस्य प्रथमं सुनिरूपणम् ॥७॥

नवलक्षणसापेक्षो ह्याश्रयो रूप्यते कथम् ।

ते च सुबोधिण्यां स्फुटाः । अत्र दशमस्कन्धार्थः श्रीधरमते आश्रयो, बोधदेवमते दुष्टभूभुक्प्रलयस्तदुभयं न व्याससम्मतमिति दूषणीयं तेनाहुः-केषाञ्चिदित्यादि-सार्द्धम् ॥२॥३॥४॥ श्रीधरमतेन सन्देहं तन्मतं चाहुः-लीलेत्यादिसार्द्धत्रयेण । अत्र सन्देहस्तु स्फुटः । पूर्वपक्षे तु यथा ह्यग्निहोत्रं जुहोति यवागूं पचतीत्यत्राग्नि-होत्रहोमः पूर्वमुक्तोऽपि नाद्रियते, आर्थक्रमाच्छान्दस्य क्रमे दुर्बलत्वात्, तथात्रापि लीला येन निदर्शयते स एवार्थः । न च क्रमत्यागे श्रवणफलाभावः शङ्क्यः । ऊतिम-न्वन्तरयोरिवाऽत्रापि वैपरीत्ये दोषाभावस्य शक्यवचनत्वात् । न च विरोधाङ्गीकारे किं बाधकमिति शङ्क्यम्, लोकप्रसिद्धतदर्थप्रतीतेरेव बाधकत्वात् । इतिर्हेतौ । अतो हेतोर्द्वादशार्थो निरोधो, दशमार्थः शुद्धलीलया गुणातीतया सहितो धर्मी आश्रय इति चेदित्यर्थः । एतद्दूषयन्ति-न हीत्यादिचतुर्भिः ॥५॥६॥७॥

कथं सापेक्षत्वावगम इत्यत आहुः-नवेत्यादि । ननु यथा स्वरूपलक्षणेनावगते ब्रह्मणि ततः कार्यलक्षणं पश्चादग्रिमप्रपाठके श्राव्यते, यथा च लोके समवायि-कारणत्वेनावगते द्रव्ये गुणाश्रयत्वमुच्यते तथाऽत्रापि सप्तभिर्ज्ञाते भगवत्यग्रे द्वयं



अग्रे लीलाद्वयकथा फलसिद्धौ मृषा भवेत् ॥८॥

पूर्वोत्तरस्कन्धयोश्च नश्येत्कारणकार्यता ।

अर्थस्त्वेकादशोऽप्यस्ति क्रमश्च स्वीकृतो भवेत् ॥९॥

चरित्रं दशमे मुख्यं रूपं पूर्वत्र वर्णितम् ।

निरोधार्थं तथा भक्तिसिद्धयर्थं च हरिर्वभौ ॥१०॥

आश्रयो यादृशो ह्यत्र तदर्थं न बभूव ह ।

आश्रयो यादृशो ह्यत्र स वाच्यो द्वादशे स्फुटः ॥११॥

भूमारस्य निरोधो वा तत्कर्तुर्वा न सन्मतः ।

आद्यन्तयोरिहाभावान्मुक्तावप्यनुवृत्तितः ॥१२॥

परिचायनार्थमुच्यत इति चेत्तत्राहुः-अग्र इत्यादि । तथा च यद्येवं स्याद्व्यासः सप्तैव लक्षणानि वदेत्, पश्चात्तदुक्तौ बीजाभावात् । न च राजप्रशक्तः प्रतिबन्ध एव बीजमिति वाच्यम् । यत्प्रवेशात् स्त्रीभावस्तदुत्तरत्राभिधास्य इत्यादिलिङ्गेन ग्रन्थानुक्रमस्य पूर्वमेव कृतत्वावगमात् ॥८॥ अथ श्रुताविवात्रापि न दोष इति चेन्नेत्याहुः-पूर्वत्यादि । मध्य आश्रयेण विच्छेदेऽग्रे हेतुहेतुमद्भावगमकस्याभावात्स नश्येदतोऽत्र श्रौतन्यायो न वक्तुं शक्य इत्यर्थः । नन्वत्रार्थरूपो भगवानत्र प्रतीयत इति तस्य का गतिरित्यत आहुः-अर्थस्त्वित्यादि । तथा चाश्रयस्यार्थत्वाङ्गीकारे-ऽतिव्याप्तिदोषः स्कन्धैवचापत्तिर्वा स्यादतस्तन्मतमसङ्गतमित्यर्थः । तन्मतमपाकृत्य सिद्धान्त उपपत्तिमाहुः क्रम इत्यादि । चकाराल्लीला सङ्गृह्यते । तदाहुः--चरित्र-मित्यादि । मुख्यमिति । तथा च यथा आलोको धर्म्यविच्छन्न एव धर्मिप्रमिति-जनकस्तथा प्रलयलीलाप्यावरणं भजन्ती भगवत्प्रमितिं जनयतीति नवमादित्रयेऽपि \*रूपसम्बन्ध इति न तस्य मुख्यत्वं किन्तु चरित्रस्यैवेत्यर्थः । चकारान्मुक्तिसिद्धयर्थश्च ॥९॥१०॥ ननु द्वादशे प्रलय एव स्फुटो नाश्रय इति सोऽनिरूपित एव तिष्ठेदित्यत आहुः-आश्रय इत्यादि ॥

एवं श्रीधरीयं मतं निरस्य बोपदेवीयं निरस्यन्ति-भूभारस्ये-त्यादि । तत्कर्तुरिति दुष्टभुक्समूहस्य । असमन्तत्वे हेतुमाहुः आदि इत्यादि । आद्यन्तयोरिति प्रकरणयोः । नन्वाद्यस्योपोद्धातत्वेन तत्र तदभावेऽप्यदोषात् । अन्ते च वृकवधस्य सत्त्वान्न दोष इति चेत्तत्राहुः-मुक्तावित्यादि । तथा च वृकस्य \* त्रिष्वपि रूपसम्बन्धः । परं नवमे रूपं मुख्यम्, दशमे चरित्रमेकादशे ज्ञानमिति विवेकः ।



लक्षणस्याप्रवेशश्च लीलाधिक्यं तथा भवेत् ।

तदर्थं जन्मकथनं पृथास्तोत्रविरोधि हि ॥१३॥

पूर्वोत्तरस्कन्धयोश्च नश्येत्कारणकार्यता ।

निरोधोस्यानुशयनं प्रपञ्चे क्रीडनं हरेः ॥१४॥

शक्तिभिर्दुर्विभाव्याभिः कृष्णस्येति हि लक्षणम् ।

निरोधो यौगिकश्चात्र रोधनात्मा सतां मतः ॥१५॥

भक्ताः पूर्वत्र निर्दिष्टास्ते रोद्धव्या विमुक्तये ।

कृष्णे निरुद्धकरणाद्भक्ता मुक्ता भवन्ति हि ॥१६॥

भक्तेश्च शुद्ध्यतासिद्ध्यै प्रपञ्चाद्विनिवारणम् ।

भूभारकर्तृष्वप्रवेशेनाव्याप्तिपरिहारस्यासङ्गतत्वेऽपि तुष्यतु दुर्जनन्यायेन तदङ्गीकारे-  
ऽप्यग्रिमस्कन्धेऽतिव्याप्तिस्तु दुर्वारैवेत्यर्थः ॥१७॥

ननु दुष्टभूभुङ्निरोधस्य विवक्षितत्वेन नातिव्याप्तिरित्यत आहुः लक्षणेत्यादि ।  
निरोधस्य लक्षणं हि शक्तिशयनानन्तरशयनात्मकं तच्च न दुष्टभूभुङ्निरोधोत्तरं दृश्यत इति  
मूलोक्तलक्षणासम्भवः । किञ्च, 'अत्र सर्गो विसर्ग' इत्यत्र दशलीलाः प्रकान्ताः  
प्रत्येकं लक्षिताश्चातो लक्षिता एवात्राभिप्रेतास्तास्वलक्षिताया अस्यास्तत्र (अ)प्रवेशे  
लीलाधिक्यं भवेत्, तत उक्तवाक्यविरोधश्चेत्यर्थः । किञ्च, 'तथा परमहंसानां  
मुनीनाममलात्मनाम् । भक्तियोगवितानार्थ'मित्यत्र प्रथमस्कन्धे पृथास्तोत्रेऽवतार-  
प्रयोजनमुक्तम् । भूभारहरणार्थं जन्मकथने तद्विरोधः । किञ्च, द्वितीयस्कन्धविवृतौ  
नवानां लीलानिरूपकाणां स्कन्धानां कार्यकारणभाव उपपादितस्तेष्वत्र पूर्वस्कन्धे  
भक्तिरुक्ता, अत्र च निरोध इत्यादिनोक्तरीतिको यौगिक एव निरोधो ग्राह्यः, रूढ-  
स्योक्तलक्षणरहितत्वात् । अतोऽपि न पूर्वोक्तो निरोधः शक्यवचनः । किञ्च, अग्रिमे  
मुक्तिर्मध्येत्र निरोधस्तथा च भक्ता एव मोचनीया इति सन्दर्शनेन मुक्त्यर्थमत्र  
भक्ता एव निरोद्धव्या इत्यायाति, ते च भगवति निरुद्धकरणा एव मुच्यन्ते करण-  
निरोधश्च भक्तेः शुद्धया, सा चैतरसङ्गरहित्येन, तच्च प्रपञ्चविस्मृतौ तस्माद्धेतोरत्र  
प्रपञ्चाद्विरुद्धमेवात्र निरूपणम्, विनिवारणमिति वा पाठः । तथा भगवत्यासक्तिरपि  
करणनिरोधार्थमेवेत्यत्र न संशयः । सर्वत्रैव स्कन्धे तन्निरूपणस्यैव दर्शनात् । तस्मान्न  
भूभारस्य तत्कर्तुर्वा निरोधो वात्र विवक्षित इत्यर्थः ॥१३॥१७॥ सिद्धान्तमाहुर्द्वाभ्यां



आसक्तिरात्मानि तथा निरोधार्थं न संशयः ॥१७॥

प्रपञ्चविस्मृतिस्तस्मात् कृष्णासक्तिश्च वर्ण्यते ।

‘शय्यासनाटनालाप’श्लोके फलितमीरितम् ॥१८॥

रूपान्तरं तु नटवत्स्वीकृत्य त्रिविधान्निजान् ।

प्रपञ्चाभावकरणादुज्जहारेति निश्चयः ॥१९॥

समुदायो जन्मवाची क्रीडायुक्तस्य वै हरेः ।

प्रपञ्चविस्मृतिसक्तिर्भक्तानां चापि योगतः ॥२०॥

प्रपञ्चेत्यादिभ्याम् । तथा चायमर्थः । अत्र भगवत्क्रीडनं करणम्, तेन कृष्णासक्तिस्तया प्रपञ्चविस्मृतिरिति द्वयं वा विशिष्टं वा व्यापारः, स एव ‘शय्यासनाटनालापक्रीडा-  
स्नानाशनादिषु, न विदुः सन्तमात्मानं वृष्णयः कृष्णचेतसः’ इत्यन्ते निगम्यते ।  
तदुत्तरं प्रपञ्चाभावः फलं, स च ‘तीर्थं चक्रं नृपो न’मित्यनेन निगम्यते, एवं तत्त-  
त्प्रकरणेऽपि ज्ञातव्यम् । अत्र भक्तानां त्रैगुण्यव्याप्तत्वात्तत्स्वभावपरावर्तने तेषां  
क्लेशात्स्वस्य च श्रमबाहुल्याच्च क्लिष्टकर्मता स्यादिति तदभावाय मायया नटवद्रूपान्त-  
रस्य मानुषभावस्य स्वीकरणम् । तेन तेषां प्रपञ्चविलयात्तत् उद्धार इत्येवं प्रकारेण  
भक्तप्रपञ्चप्रलय एव स्कन्धार्थ इति निश्चय इत्यर्थः । नन्वेतस्यापि निरोधस्य  
स्कान्धार्थत्वे प्रथमे प्रकरणेऽव्याप्तिर्दुर्वारा क्रीडायास्तस्मिन्नभा-  
वादित्याकाङ्क्षायामाहुः—समुदाय इत्यादि । तथाऽपि क्रीडाविशेषत्वात्तत्रापि शक्ति-  
साहाय्यं समुदायशक्त्या तस्यापि ग्रहणान्नाव्याप्तिरित्यर्थः । ननु करणरूपः स्कन्धार्थः  
समुदायशक्त्या फलरूपः प्रकरणाद्यनुगृहीतया तया लभ्यते, परं व्यापारलाभोऽत्र  
कथमित्याकाङ्क्षायामाहुः—प्रपञ्चेत्यादि ॥१८॥१९॥२०॥ एवं साङ्ख्यैर्नविं-  
शतिभिः स्कन्धार्थो निर्णीतः ।

का. २० निबन्धकठिनांशविवेचनम् ।

दशमस्कन्धार्थनिर्णये समुदायो जन्मवाचीत्यादि, पूर्वकारिकायां नटवद्  
रूपान्तरं जन्मापरपर्यायं स्वीकृत्य त्रिविधानां भक्तानां प्रपञ्चं निवार्य निरोधात्मकमुद्धारं  
करोतीति निश्चितो दशमस्कन्धार्थ उक्तः, तथा सत्यवतारसामयिकानामेव निरोधो भविष्यति  
नानवतारसामयिकानां तदानीं रूपान्तरस्वीकरणात्मकजन्माभावादित्याशङ्कायामाहुः समुदायो  
जन्मवाचीत्येकेन, भगवान् हि सर्वभक्तसम्बन्धिनीः सर्वाः लीलाः कुर्वन् सदा विराजते,  
न तु तस्य स्वाभाविकं जन्मास्ति, नापि लीलानां कादाचित्कत्वमितिद्धान्तात् सर्वक्री-  
डायुक्तस्य हरेः सर्वलोकदर्शनार्थं समुदाय एकीभावो बहिर्यः सोवतारसमये जन्मोच्यते,



प्रक्रियापञ्चकं ह्यत्र जन्मार्थं प्रथमा मता ।

तामसानां तु भक्तानमुद्धृत्यै तु ततः परा ॥२१॥

राजसानां तृतीया तु चतुर्थी सात्त्विकी मता ।

अन्तर्याम्यधिदैवादिन्यायेनात्रापि वै हरेः ॥२२॥

भगस्य व्यपदेशः स्यादतस्तस्य निवृत्तये ।

भगस्य सहजत्वाय पञ्चमी प्रक्रिया मता ॥२३॥

चतुर्भिश्च तथा तत्त्वैस्तत्त्वैर्विंशतिभिस्तथा ।

एकाधिकैस्तथा षड्भिरध्यायैः क्रमशो मताः ॥२४॥

चतुर्मूर्तिर्हरिर्जातस्तेनाध्यायचतुष्टयम् ।

प्रथमे वासुदेवोऽभूद्वसुदेवहृदि स्थितः ॥२५॥

मृत्युवारणसामर्थ्यमन्यथा न भवेत् कचित् ।

अतः परं त्रिभिः प्रकरणार्थं विभजन्तस्तदर्थमप्याहुः-प्रक्रिये-  
त्यादि । प्रथमप्रकरणेऽध्यायविभागक्रमेण तेषामर्थं सार्द्धैः पञ्चदशभि-  
राहुः-चतुरित्यादि । ननु जन्म तृतीय एव दृश्यत इति कथं चतुर्मूर्तिजन्मावगन्तुं  
शक्यमित्यत उपपादयन्ति-प्रथम इत्यादि । 'यत्तत्सत्त्वगुणं स्वच्छम्,' 'सत्त्वं विशुद्धं  
वासुदेवशब्दित'मित्यादिषु शुद्धस्य चित्तस्य सत्त्वस्य च वासुदेवाविर्भावस्थानत्वकथनाद्-  
धृदीत्युक्तम् । स्थितोऽभूदिति अवतीर्णः । अवतारोऽत्र मूलस्थानादागमनम्, न  
त्वलौकिकतेजसः सङ्क्रमणमात्रमिति कार्यतः स्फुटीभविष्यति । स्थितौ गमकमाहुः-  
मृत्त्यिवत्यादि ।

तादृशे आसक्त्या तदानीन्तनानां यथा प्रपञ्चविस्मृत्योद्धारः, एवमनवतारसमये यस्य  
भक्तस्य निरोधश्चिकीर्षितस्तद्धृदये तस्यैव दर्शनार्थं सर्वक्रीडायुक्तस्य हरेः समुदायो जन्म  
वक्तीत्यर्थः, ततो हृदि प्रादुर्भूतरूपस्यैव सर्वलीलायुतस्य यदा निरन्तरचिन्तनध्यानादिना  
योगारूढत्वम्, तदा तस्य रूपस्य समुदायो भक्तेन सहैकीभवनं, स एव प्रपञ्चविस्मृति-  
पूर्वकभगवदासक्तिरूपो निरोध उच्यते, तथा च निरुत्सायामनेकैकविषयत्वकृतो दर्शने  
च बाह्याभ्यन्तरकृतश्चैव विशेषोवतारानवतारदशायां नान्योपि कश्चिदिति न कोपि  
शङ्कालेशः, एवं सति भगवतोऽन्यलीलावज् जन्माप्येका लीला, सापि नित्यैवेति जन्माष्टम्यां  
तदभिनयः सूपपन्न एवेतिज्ञेयम् । इति निबन्धकठिनांशविवेचनम् ।



सङ्कर्षणो द्वितीये तु स्फुटो दैत्यवधाय हि ॥२६॥  
 तथा तृतीये प्रद्युम्नश्चतुर्थो तुर्य उच्यते ।  
 न निबद्धो यतः कैश्चिदतः सर्वे विमोचिताः ॥२७॥  
 धर्मरक्षार्थहेतूक्त्यै धर्मबाधश्च वर्ण्यते ।  
 वसुदेवाद्देवकीतो मथुरातश्च गोकुलात् ॥२८॥  
 प्रादुर्भूतश्चतुर्मूर्तिर्भगवान्नाऽत्र संशयः ।  
 रूपान्तरस्वीकरणमध्यायत्रितयेन हि ॥२९॥  
 नटभावश्चतुर्थेन हेतुराद्ये निरूपितः ।  
 त्रिविधानां त्रिधा दुःखं हेतुर्जन्मनि वै हरेः ॥३०॥

क्वचिदिति । बुद्धौ क्रियायां च, तथा च फलोपहिताबुद्धिः क्रिया च तदवगमिके-  
 त्यर्थः । तथेति वंशरूपकार्यार्थम् ॥२१॥२२॥२३॥२४॥२५॥२६॥२७॥

विमोचनं रूपान्तरेणाऽपि सम्भवतीत्यैकान्तिकं तद्वक्तव्यमाहुः - धर्मेत्यादि ।  
 तथा चैतद्दर्शनाद्विमोचनमपि तत्कार्यत्वेन ज्ञातव्यमित्यर्थः । नन्वेवं ततस्तत्र  
 चतुर्णां भवत्वन्तः प्राकट्यम्, तथापि बहिः प्राकट्यं तु रूपद्वयेनैव दृश्यत इति  
 चतुर्मूर्तिरेको हरिर्बहिः प्रकट इति कथमायातीत्याकाङ्क्षायामाहुः - वसुदेवादित्यादि ।  
 यो हृदि स्थितोऽभूत्स एव गर्भसङ्कर्षणोत्तरं बन्धययोगोलकन्यायेन  
 श्रीवसुदेवध्यातदेवक्यां तत आविष्टस्तयोरेको बलभद्रो बभूवेतिवाक्यात्कृष्णकेशो  
 देवकीतः सृष्टिहेतुषु सर्वतत्त्वेषु यः प्रविष्टः सः प्रद्युम्नो मथुरातो यः कैश्चिदपि न  
 निरुद्धः स गोकुलात्, एवं प्रकारेण चतुर्मूर्तिर्यः स सर्वत एकीभूय प्रादुर्भूतः स  
 भगवानेव, 'वसुदेवगृहे साक्षाद् भगवान् पुरुषः पर' इतिवाक्यात्संशयो नेत्यर्थः ।  
 एतेषु पुरुषोत्तमस्तु प्रकट एव, न तु तस्य जन्मेति सूचितम् । अत एव 'सिञ्चन्त्यो  
 जनमुज्जगु'रित्यत्र भक्तानामजातत्वज्ञानं वक्ष्यते सुबोधिन्याम् । तृतीयस्कन्धे  
 च 'कृष्णद्युमणी'त्यत्र 'स्वशान्तरूपेष्विव'त्यत्र च श्रीमदुद्धवैरपि तथैवोक्तम् ॥२८॥

एवं साङ्गैश्चतुर्भिराद्येऽध्यायचतुष्टयस्य तात्पर्यमुक्तं तस्मिन्नवान्तर-  
 प्रकरणद्वयं पादोनेनाहुः - रूपान्तरेत्यादि । आद्याध्यायार्थमाहुः सपादैस्त्रिभिः - हेतु-  
 रित्यादि । त्रिविधानामिति । सात्विकादिभेदेन त्रिविधानाम् । तद्वत्तमिति । भक्तनि-



भूमिर्माता तथा चाऽन्ये दुःखभाजो हरेः प्रियाः ।

कंसादेः कालतोऽज्ञानात्रिधा दुःखं तु तद्गतम् ॥३१॥

कालजं प्रभुसम्बन्धात्कंसजं हेतुवारणात् ।

वाक्यैरज्ञानसम्भूतं शक्यं तत्रितयं हरेः ॥३२॥

प्रश्नेन सहिताः पूर्वं चतस्रः प्रक्रिया मताः ।

उद्यमश्च तथा प्रोक्तः सामग्रीबल उच्यते ॥३३॥

मयाशक्तिः स्वविहारे रूपं स्वस्य तृतीयकम् ।

सम्मतिः सर्वदेवानां चतुर्थ्यपि निरूपिता ॥३४॥

रूपसामर्थ्यबोधाय कंसज्ञानादिरुच्यते ।

चतुर्धा स्वीकृतिश्चापि काले मूलस्वरूपतः ॥३५॥

पृष्ठम् । ननु भूम्युद्यमदर्शनाद्बुद्धदुःखमेवावतारहेतुत्वेन वक्तव्यं न त्वन्यद्दुःखमपि तथात्वेन वक्तुं युक्तं गमकाभावादित्यत आहुः—कालजमित्यादि । कालो द्वापरकलिसन्धिरूपस्तज्जनितं भूमिदुःखं प्रभुसम्बन्धात् ‘पुरैव पुंसावधृतो धराज्वर’ इत्यनेनावतारहेतुतया गम्यते, कंसजं मातृदुःखं हेतुवारणात् । ‘अस्यास्त्वा’ मित्याकाशवाणीसिद्धो योऽष्टमगर्भरूपो हेतुस्तस्य न चास्यास्त इत्यनेन वारणाद्धेतुतया गम्यते । अज्ञानसम्भूतं कंसमौर्ख्यजनितमन्येषां दुःखं वाक्यैर्नारदोक्तैर्जातमिति तदपि हेतुतया गम्यते । एतेषां हेतुतावच्छेदकं रूपमाहुः—शक्यमिति निवर्तितुं शक्यम् । तथा च तन्निवृत्त्यर्थमवतार इति त्रयाणां निवर्त्यत्वेन हेतुता पूर्वाध्यायार्थः । यथा दुःखस्यावतरणहेतुता तथा प्रश्नस्य कथनहेतुतेतिचतुःप्रकरणबोधितो हेतुरेव प्रथमाध्यायार्थ इत्यर्थः ॥ २९॥३०॥३१॥३२॥

द्वितीयस्यार्थमुद्यमं पूर्ववद् द्वाभ्यामाहुः—उद्यम इत्यादि, तथेति चतुर्धा । स्वविहार इति सामग्रीत्यनुषज्यते । रूपमित्यादि ‘ततो जगन्मङ्गलमच्युतांश’मित्यनेनोक्तं स्वस्वरूपं व्यूहात्मकतृतीयकं विहारकरणभूतम् । चतुर्थीति । भयनिवारकतया तथेति चतुर्धा सोऽपीत्यर्थः ॥३३॥ कंसज्ञानादिकं रूपस्यैव शेष इति न तेन प्रक्रियाधिक्यमित्याशयेनाहुः—रूपेत्यादि ॥

अतः परं सार्द्धेन रूपान्तरस्वीकरणं तृतीये चतुर्थोच्यत इत्याहुः—चतुर्धा स्वीकृतिरित्यादि । काले मूलस्वरूपत इति । रूपान्तरत्वज्ञानस्य रूप-



वसुदेवस्य सम्मत्या द्वितीयाऽपि निरूपिता ।

देवक्याश्च तृतीयाऽपि चतुर्थी वाक्यनिर्गमैः ॥३६॥

चतुर्धा नटभावोऽपि देवक्या मायया तथा ।

पुनः कंसभयेनाऽपि वसुदेवेन च स्थितिः ॥३७॥

कर्मणो हेतुसिद्ध्यर्थं शेषोऽत्र विनिरूप्यते ।

अन्यथा नटलीलैव कंसादुःखं निवारयेत् ॥३८॥

तावदेवाऽत्र नाट्यं हि यावल्लीलां न बाधते ।

अतो नाट्यस्य सङ्कोचो नाट्याध्याये निरूपितः ॥३९॥

एवं चतुर्भिरध्यायैर्नटवत्प्राकृतोऽभवत् ।

ज्ञानसापेक्षतया पूर्ववद्वक्तव्यमिति काले अथ सर्वगुणेत्याद्युक्ते निशीथे मूल-  
स्वरूपेण सा सूच्यत इत्यर्थः । देवक्याश्चेति सम्मत्येत्यनुषङ्गः । एवं तिसृभिमूलरूपं  
निर्धार्य चतुर्थी सोच्यत इत्यर्थः ॥३४॥३५॥३६॥

साङ्ख्यैस्त्रिभिश्चतुर्थाध्यायार्थमाहुः--चतुर्धा नटेत्यादि । ननु मायोक्ति-  
पर्यन्तमेव नटभावो दृश्यते न त्वग्रेऽपीति कथं तस्य चातुर्विध्यमित्यत आहुः--  
पुनरित्यादि । पलायने पुत्रापसारणज्ञानाद् गृहे स्थितौ च तदज्ञानाद्वसुदेवेन कृता  
स्थितिरपि तृतीयो नटभाव इत्यर्थः । 'तस्यां रात्र्यां व्यतीतायामि'त्यादिनोक्तं चतुर्थं  
तमाहुः--कर्मण इत्यादि । यदि कंसो नैवं कुर्यात्तदा वसुदेवाद्यपराधस्य ताभ्यां क्षमापि-  
तत्वान्न शीघ्रं वध्यो भवेदतस्तत्कर्मणो वधप्रयोजकत्वसिद्ध्यर्थं तदाहुः--अन्यथेत्यादि ।  
तथा च 'अनयो नयसङ्काश' इतिवद् ब्रह्महिंसादेर्हितत्वभानं शेषश्चतुर्थो भगवत्कृतको  
नटभावो निरूप्यत इतीहाऽपि चत्वार इति तथेत्यर्थः । नन्वेवं करणस्य किं प्रयो-  
जनमत आहुः--तावदित्यादि । तथा च भगवान् हि नानालीलाकरणाद्यर्थं प्रवृत्तो  
न तु नाट्यार्थम् । अत एव प्रकारेण तत्सङ्कोचनमेव प्रयोजनमित्यर्थः ॥३७॥३८॥  
॥३९॥ सिद्धं प्रकरणार्थमाहुः--एवमित्यादि । एवं साङ्ख्यैः पञ्चदशाभिः  
प्रथमप्रकरणं विचारितम् ।

इतिजन्मप्रकरणम् ।

१ बाधयेत् ।



अतस्तामसभक्तानामष्टाविंशतिभिः क्रमात् ॥४०॥

मानमेयैः साधनैश्च फलैश्चापि पृथक् पृथक् ।

भगवान् सप्तधा लीलां कुर्वन्नुद्धारकः परः ॥४१॥

पुरुषोत्तमरूपेण यच्चकार तदुच्यते ।

तत्र प्रमाणभावेन सप्ताध्यायी निरूप्यते ॥४२॥

भगवच्चरिते यस्मात्प्रमाणमिह सृज्यते ।

अज्ञानमन्यथाज्ञानं प्रमाणं भक्तिहेतुकम् ॥४३॥

पुरुषाणामत्र निष्ठा स्त्रीणां मेये ततः परे ।

साधनं सकलानां च फलं स्त्रीषु प्रतिष्ठितम् ॥४४॥

अतः परं द्वासप्ततिभिर्द्वितीयं तामसप्रकरणं विचारयन्तस्तस्याष्टाविंशत्याध्यायात्मकस्यावान्तराणि चत्वारि प्रकरणानि सप्तसप्ताध्यायात्मकानीति सार्द्धेनाहुः-अत इत्यादि अतः परम् ॥४१॥ अत्रत्यालीला न व्यूहरूपेणेति बोधनायाहुः-पुरुषोत्तमरूपेणेति । तथा च प्राकृतभावं नटवत्कृत्वा तथा लीलां कुर्वन् तामसभक्तोद्धारकः परः पुरुषोत्तमः स्वेन रूपेण यत्कृतवांस्तदत्र प्रकरण उच्यत इत्यर्थः । एतेनास्य प्रकरणस्योपजीवकत्वं पूर्वेण सह सङ्गतिरित्यप्युक्तम् । एतेनेयं न वासुदेवलीलेति बोधितम् ।

अत्राद्यप्रकरणार्थमाहुः-तत्रेत्यादि । कथमस्य प्रमाणप्रकरणत्वमित्याकाङ्क्षायामाहुः-भगवदित्यादि । तथाऽत्र भगवच्चरित्रे प्रत्यध्यायं प्रमाणान्वेषणस्यैव दर्शनादस्य प्रमाणप्रकरणत्वमित्यर्थः । ननु भगवता क्रियमाणस्य तस्य चरित्रस्य तत्र तत्र स्थितैरवगम्यमानत्वात् कस्य प्रमाणस्य मार्गणं येनास्य प्रकरणस्य तदाख्येत्याकाङ्क्षायामाहुः-अज्ञानमित्यादि । प्रमाणमिति । भावे ल्युट् । तथा च भक्तिप्रयोजितं यदज्ञानमन्यथाज्ञानं च तदेवाबाधितत्वात्प्रमाणं तदत्र तैस्तैस्तेषां तेषां भक्तानां चात्रान्विष्यत इति तदाख्येत्यर्थः ॥४२॥४३॥ ननु तामसप्रकरणे तामसानां भक्तानां भगवदासक्तिविशिष्टा प्रपञ्चविस्मृतिर्वक्तव्या । तत्रावान्तरविभागस्य किं प्रयोजनमत आहुः-पुरुषाणामित्यादि । निष्ठेति विवक्षिता आसक्तिः, मेये फले च स्त्रियो भिन्नविधाः । तथा च निरोध्यभेदात्प्रकरणभेद इति निरोध्यस्वरूपादिवोधनं प्रयोजनमित्यर्थः ॥४४॥



अन्यथापि गतः कृष्ण उत्सवान् कुरुतेऽखिलान् ।  
 अत ऐश्वर्यभावोऽत्र प्रथमे विनिरूपितः ॥४५॥  
 पूतनामारणं वीर्यं यशस्तु शकटादिनुत् ।  
 शकटं तामसं प्रोक्तं तृणावर्त्तस्तु राजसः ॥४६॥  
 लालनं पुत्रभावेन सात्त्विकं मोहनं तथा ।  
 श्रीस्तु लीला नामयुक्ता ज्ञानं बन्धनबोधनम् ॥४७॥  
 यमलार्जुनयोर्मुक्तिर्वैराग्यं भगवान् परः ।  
 सप्ताध्यायास्तु यत्रैव तत्रैवं बुध्यतां क्रमः ॥४८॥  
 अमेये मेयबुद्धिर्हि प्रमाणमिति केचन ।  
 अष्टावत्र प्रमाणानि द्वयमेकत्र रूपितम् ॥४९॥

एवमवान्तरप्रकरणप्रयोजनमुत्तवाऽध्यायार्थप्रयोजनकथनमुखेन सप्त-  
 विधत्वं लीलानां स्फुटीकुर्वन्ति--अन्यथेत्यादि । शकटादिनुदित्यादि-  
 पदेन तृणावर्त्तभङ्गः । एकस्मिन् अध्याये लीलाचतुष्टयकथनं चतुर्विधानां  
 निरोधायेत्याशयेनाहुः--शकटमित्यादि । अत्र तामसत्वं गुरुत्वात् । राजसत्वं  
 चलत्वात् सात्त्विकत्वं ज्ञानपूर्वकत्वाद् बोध्यम् । सात्त्विकानामशास्त्रनिष्ठशास्त्र-  
 निष्ठभेदेन द्वैविध्याद् द्वे लीले सात्त्विक्यौ । यशस्तु आधारोत्कर्षाधायकः सर्वजनाल्लहादको  
 विसर्पिगुणः सम्यक्त्वेन रूपेण वर्णनयोग्यं गुणक्रियादिपौष्कल्यं वेति  
 प्रथमसुबोधिर्न्या स्थितम् । तदत्र लीलाचतुष्टयेऽपि सिद्ध्यतीति चतस्रोऽपि  
 तथेत्यर्थः । तथापदेन गरिमलीलापि सङ्गृह्यते तेन पञ्चाऽपि तथा । नामयुक्तेति ।  
 नामकरणलीला तदग्रिमा रिङ्गणादिलीला च । एतासां श्रीत्वं सर्वापन्निवारकत्वाद्  
 बोध्यम्, तच्च गर्गोक्तौ स्फुटम् । बन्धनबोधनमिति । बन्धनं बोधनं यस्य  
 ब्रह्मत्वज्ञानस्य तत्तथा ॥४५॥४७॥

पर इति अग्रिमाध्यायोक्तः । स्वान्वयेण लीलाकरणात्तथेत्यर्थः । एवं  
 क्रममग्रिमेष्वप्यतिदिशन्ति--सप्तेत्यादि । अत्र प्रमाणप्रकरणत्वं कैश्चिदन्यथाङ्गीक्रियते  
 तदनुवदन्ति-अमेय इत्यादि । अत्र यद्यप्यरुचिबीजं कण्ठतो नोक्तं तथाऽप्येतस्या  
 बुद्धेः प्रकरणान्तरेपि दर्शनादतिव्याप्तिरेव तत्त्वेन बोद्धव्या । नन्वस्मिन् प्रकरणे  
 अज्ञानान्यथाज्ञानरूपप्रमाणज्ञानान्वेषणात्प्रमाणाख्याङ्गीकृता सा कथं निश्चेयेत्या-  
 काङ्क्षायां प्रमातृविचारेण निश्चेयेत्याशयेन तानाहुः--अष्टावित्यादि । प्रमाणशब्दोऽ-



प्रथमो वसुदेवो हि द्वितीयो नन्द उच्यते ।

बालास्त्रिषस्तृतीया हि चतुर्थो गर्ग उच्यते ॥५०॥

यशोदा पञ्चमी प्रोक्ता षष्ठरूपाविहाऽऽजुनौ ।

उपनन्दस्तु निर्दिष्टः सप्तमो धर्मबोधकः ॥५१॥

देशदोषभ्रमं कृष्णो वारयामास चित्रधा ।

आद्येन भगवन्मार्गे बाधकानि बहूनि हि ॥५२॥

द्वितीये तदभावो हि कृष्णेनैव भवेदिति ।

साधकः सकलार्थानां तृतीये विनिरूपितः ॥५३॥

भक्तिप्रदश्चतुर्थे हि भक्तिवश्यस्ततः परः ।

बाधितज्ञाने वर्तते बाधयोग्यव्यतिरिक्ते च, तत्सम्बन्धी यः प्रमाता प्रमाविषयः प्रमाकरणं च तत्सर्वं प्रमाणशब्देनोच्यत इति द्वितीयस्कन्धे 'अत्र प्रमाणं भगवान् परमेष्ठी यथात्मभूरित्यस्य सुबोधिण्यां स्थितम् । तेनाऽत्र प्रमाणशब्देन ज्ञानं ग्राह्यम् । तत्कथमित्याकाङ्क्षयामाहुः--द्वयमेकत्र रूपितमिति । भगवल्लीलारूपमज्ञानमन्यथाज्ञानं चेति द्वयमेकत्रैकस्मिन्नध्याये उक्तम् । तत एकस्य प्रमाणस्याधिक्यात्तान्यष्टावित्यर्थः ॥४८॥४९॥तद्दर्शयन्ति--प्रथम इत्यादिना । अत्र प्रमातेत्यध्याहृत्य योजना, स हि स्वा- गमनविषयकाज्ञानं स्वपुत्रे भगवति श्रीनन्दस्यात्मपुत्रत्वेन ज्ञानमेव च तद्वाक्यैर्विचारित- वानतस्तदेवान्विष्यते । एवं द्वितीये श्रीनन्दोऽपि 'नन्दः स्वपुत्रमादाये'त्यत्रोक्तं स्वपुत्रत्वमेव प्रमितवानिति तदेवाबाधित्वात्प्रमाणत्वेनाविष्यते । एवं तृतीयेऽपि शकटभङ्गस्य बालाः प्रमातारस्तृणावर्तभङ्गस्य स्त्रियः । तत्रान्येषां 'न ते श्रद्धधिर' इति 'हिंस्रः स्वपापेन विहिंसित' इति हेलज्ज्ञानेन तत्र प्रमाणस्यान्वेषणम् । चतुर्थेऽपि गर्गः प्रमाता श्रीनन्दनिष्ठे अज्ञानान्यथाज्ञाने एव प्रमितवानिति तयोरेवान्वेषणम् । तथा पञ्चमे श्रीयशोदाऽपि स्वपुत्रत्वमेव प्रमितवती । षष्ठे यमलार्जुनावपि नलकूब- राद्यवस्थायां बद्धोलूखलमेवामन्त्रयन्तौ नन्दपुत्रत्वमेव प्रमितवन्ताविति ज्ञायते । सप्तम उपनन्दस्त्वसावन्यतमो वापीति वदन् लौकिकबालत्वस्यैव प्रमाता स्फुट एवेतिप्रमातृविचारेण तन्निश्चय इत्यर्थः ॥५०॥५१॥ सप्तधा लीलाकरणस्य प्रयोजन- माहुः--देशेत्यादिसाद्वैस्त्रिभिः । तथा च स्वरूपधर्मादिजिज्ञासूनामेतदुक्तं धर्मवत्त्व-



सर्वोद्धारप्रयत्नस्तु सर्वेषां सर्वदोषनुत् ॥५४॥

ततोऽपि परमानन्ददायी सप्तम ईर्यते ।

प्रपञ्चविस्मृतिः सर्वा तदासक्तिः स्फुटैव हि ॥५५॥

प्रमाणबलमासाद्य सर्वेषां गोकुले ह्यभूत् ।

( अथ तामसप्रमेयप्रकरणम् )

प्रमेये बालरूपेऽपि प्रमाणादखिलं स्थितम् ॥५६॥

उत्सवेन भयेनापि कौतुकेन विशेषतः ।

गर्गवाक्यैर्मुग्धभावैरत्याश्चर्यनिरूपणैः ॥५७॥

यमलार्जुनभङ्गेन बकघातादिभिस्तथा ।

सर्वव्यसननिर्मुक्त्या कृष्णासक्तमभून्मनः ॥५८॥

अतः प्रमेयसम्पत्त्या कृष्णासक्तिर्हि वर्ण्यते ।

सर्वतस्त्वधिकः स्नेहः पूर्वत्र विनिरूपितः ॥५९॥

आसक्तिस्तु द्वितीये हि तृतीये व्यसनं मतम् ।

फलप्राप्तिश्चतुर्थे हि सिद्धो रोधश्चतुर्विधः ॥६०॥

ज्ञापनं तत्तल्लीलाकरणप्रयोजनमित्यर्थः । अबतारकालीनेषु सप्तविधलीलासिद्धं फल-  
व्यापारभूतं कार्यमाहुः-प्रपञ्चेत्यादि ॥५२॥५५॥ एवं चतुर्दशभिः  
प्रमाणप्रकरणं विचारितम् । तत्र प्रायेण प्रत्यध्यायं पुरुषाणामेव भूयो व्यापार-  
कथा दृश्यते इति तेषामेव निष्ठा सिद्धा ॥

अतः परं मातृचरणप्रभृतीनां तां बोधयितुं सादृश्रयोदशभिः--  
प्रमेयप्रकरणं विचारयन्तः पूर्वं त्रिभिराख्यां साधयन्ति--प्रमेय इत्यादि । प्रमाणात्  
त्यब्लोपे पञ्चमी । अज्ञानसहितान्यथाज्ञानरूपं नन्दसूनुसज्ञानं प्राप्य अखिलं तत्तल्लीला-  
कर्तृत्वं स्थितं निर्णीतम् । उत्सवादिसहकृतेन तेन निर्णयेन सर्वेषां मनस्तथाऽभूत् ।  
अतः प्रमाणकार्यानन्तरं प्रमेयसम्पत्त्या सप्तम्यर्थे तृतीया, बालरूपपूर्णतायां पौगण्डा-  
वस्थाकृता कृष्णासक्तिर्हि यतो हेतोर्वर्ण्यते । अतः प्रमेयसम्पत्त्यनन्तरभाविकृष्णासक्ति-  
बोधकत्वात्प्रमेयेत्याख्येत्यर्थः ॥५६॥५८॥ नन्वासक्तिः पूर्वप्रकरणेऽपि सिद्धैवेति  
किं पुनर्निरूपणेनेत्याकाङ्क्षायां सर्वेषामवान्तरप्रकरणानां तात्पर्यमाहुः--सर्वत  
इत्यादिसादृशेन । तथा च फलपर्यन्तावस्थाबोधनार्थं चत्वारि प्रकरणानीत्यर्थः ।



आसक्तिः सप्तधा त्वत्र रूपसौन्दर्यभावतः ।

क्रियाऽभीष्टदानेन स्त्रीगोवाला वशीकृताः ॥६१॥

क्षणं चाऽदर्शने तस्य स्मृतिः पर्व द्वितीयकम् ।

माहात्म्यज्ञानसिद्ध्यर्थं मरणान्मोचनं ततः ॥६२॥

एवं त्रिभिर्दृढासक्तिरध्यायैर्विनिरूपिता ।

साधारण्येन सर्वेषां विशेषेण विभागशः ॥६३॥

वालानां च गवां चैव सर्वेषामेव गोकुले ।

भोग्यस्त्रीणां क्रमेणैव दृढासक्तिर्निरूपिता ॥६४॥

रूपस्याऽनुभवः स्त्रीषु तेनाऽदौ गोपिकामनः ।

वचनं चान्तिमे प्रोक्तं कायिकस्तु ततः परम् ॥६५॥

बलभद्रस्य बोधाय भगवद्वचनानि हि ।

तत्र कुतः सप्ताध्यायीत्यत आहुः आसक्तिरित्यादि । पूर्वोक्तरीत्यैश्वर्यादिभावेन लीलाकरणादासक्तिः सप्तधा तेन सप्ताध्याया इत्यर्थः । येन प्रकारेणात्रैश्वर्यादि-भावस्तान् पदार्थान् स्फुटीकुर्वन्ति--रूपेत्यादि । स च 'तं गोरजच्छुरिते'ति श्लोकद्वये स्फुटः । 'क्रियाकालीयदमनं' 'अभीष्टदानं कृष्णं हृदा'दित्यादिश्लोकषट्-कोक्तम् । एतैस्त्रिभिः स्त्रीगोवालाः साधारण्येनाध्यायत्रये वशीकृता उक्ता इत्यर्थः ॥६१॥६२॥ क्रियाध्याये भक्तकेशोक्तेस्तात्पर्यमाहुः--क्षणं चेत्यादि । तथा च पूर्णासक्तिज्ञापनार्थं तन्निरूपणमित्यर्थः । ननु तथाऽप्यभीष्टदाना-ऽध्याये दावाग्निकथनस्य किं प्रयोजनमत आहुः--माहात्म्येत्यादि । तदभाव आसक्तेर्भक्तित्वं न स्यादतस्तस्यास्तथात्वाय तत्कथनमित्यर्थः । पञ्चदशादिचतुष्टयार्थ-माहुः--विशेषेणेत्यादि ॥६२॥६४॥ ननु रूपसौन्दर्यस्य सर्वदृग्गोचरत्वात्कथं मुख्यतया स्त्रीवशीकारकत्वमवगन्तुं शक्यमित्यपेक्षायामाहुः--रूपस्येत्यादि । आदौ द्वादशे 'पीत्वा मुकुन्दे'तिपद्येन, अन्तिमेऽष्टादशे वेणुगीतेन प्रोक्तमिति अनुभव-बोधकं प्रोक्तम् । तथा च ताभ्यामवगन्तुं शक्यमित्यर्थः । नन्वेवं द्वाभ्यामेव प्रकरणलीलाभ्यां पूर्णासक्तौ सिद्धायामग्निस्य किं प्रयोजनमत आहुः--कायिकस्तु ततः परमिति । तथा चोत्सेकरूपातिपूर्णत्वबोधनाय तदुक्तिरित्यर्थः । प्रथमे भगवता यद्बलभद्रस्य भगवत्त्वं बोधितं यच्चाग्रे धेनुकवधस्तत्कृतस्तस्यात्र कः प्रसङ्ग इत्यत आहुः--बलभद्रस्येत्यादि । तथा च तस्य भगवदाविष्टत्वबोधनं प्रयोजनम् ।



स्वधर्माः सकला एव बलभद्रे निरूपिताः ॥६६॥  
 लोकानां च प्रतीत्यर्थं तेन धेनुकमारणम् ।  
 आसक्तेस्तु परीक्षा हि कालीयदमने मता ॥६७॥  
 स्नेहमात्रान्न चैतावत्किं तु जीवनदानतः ।  
 युक्तासक्तिरिति प्रोक्तं दावाग्नेर्मोचनं महत् ॥६८॥  
 ततः कृष्णप्रसादेन कालदुःखनिवारणम् ।  
 बालकानां समस्तानां क्रीडया बाधनाद्विपोः ॥६९॥  
 गवां दावग्निमोक्षेण सर्वेषां कालजैर्गुणैः ।  
 गोपीनां वेणुनादेन दृढासक्तिः स्थिराऽभवत् ॥७०॥

( अथ तामससाधनप्रकरणम् )

अतः परं कायिकेन कृष्णे व्यसनमीर्यते ।

दैहिकान् सकलान् भावान् निजां ब्रिडां च दैहिकीम् ॥७१॥

तेन तच्चरित्रमपि मूलचरित्रमेवेति ज्ञापनाय तदुक्तिरित्यर्थः । ननु त्रयोदश ईदृश-  
 दारुणक्रियायाश्चतुर्दशे च तादृश्या निरूपणस्य किं प्रयोजनमत आहुः-आसक्तेरि-  
 त्यादि । स्नेहमात्रादिति । स्वविषयकात्स्नेहमात्राद्भगवतो ज्ञापयितुं सम्मतेत्यर्थः ।  
 युक्तेति जीवयितरि युक्ता । प्रोक्तमिति ज्ञापयितुं प्रोक्तम् ॥६५॥६८॥

पञ्चदशे प्रलम्बवधस्य श्रीभावादिकृतत्वबोधनायाहुः-तत इत्यादि । सर्वेषा-  
 मिति । वर्षाशरद्वतुगुणवर्णनेन तत्कालवैसादृश्याभावबोधनात्सर्वेषामाध्यात्मिककालज-  
 दुःखनिवारणं बोधितमित्यर्थः । अत्र कालस्यैव प्राधान्येन स्वस्य तदस्थत्वाद्द्वैराग्यभावः ।  
 पूर्वत्र दवाग्निपानस्य ज्ञानपूर्वकत्वाज्ज्ञानभावः । ततः पूर्वमारोहणादिक्रीडायां  
 परिवृढत्वस्य श्रीप्रयुक्तत्वाच्छ्रीभावः । अष्टादशे तु 'रसो वै स' इति श्रुतिनिरूपित-  
 ब्रह्मत्वस्य स्फुटीकरणाद्धर्मिभावोऽपि स्फुट एवेति साङ्गैस्त्रयोदशभिः प्रमेय-  
 प्रकरणं विचारितम् ॥६९॥७०॥

अतः परं चतुर्विंशतिभिः साधनप्रकरणं विचारयन्तः प्रकरण-  
 समाख्याबीजमाहुः अतः परमित्यर्द्धेन । व्यसनं नाम तद्विना स्थातुमशक्तिः ।  
 तथा च तद्वोधककायिकव्यापारस्यात्र निरूपणादस्य साधनाख्येत्यर्थः । तत्र व्युत्पा-  
 दयन्तः प्रथमाध्यायस्यार्थमाहुस्त्रिभिः । दैहिकानित्यादि । तदेव हीति ।



परित्यज्य हरिप्राप्त्यै यदेव स्यात्तदेव हि ।  
 वैदिकं लौकिकं चापि तत्कर्त्ता व्यसनी मतः ॥७२॥  
 अतः कुमारिकाः पूर्वं व्रतं चक्रुरितीर्यते ।  
 ततो लौकिकभावं हि परित्यज्य तदाज्ञया ॥७३॥  
 यथोक्तमखिलं चक्रुस्तत ईशोऽन्वतुष्यत ।  
 सम्बन्धिनां मत्सरादिदोषाभावाय बोधनम् ॥७४॥  
 प्रशंसा सर्ववृक्षाणां ततः सिद्धास्तु बालकाः ।  
 सर्वदोषान् परित्यज्य क्षुब्धये शक्तिवर्जिताः ॥७५॥  
 हरिं विज्ञापयामासुर्व्यसनान्नान्यगामिनः ।  
 भोगद्वयं हरेरेव स्त्रीबालानां निरूपितम् ॥७६॥  
 लौकिकास्तु समाख्यातास्तत्रैव न हरेस्तथा ।

हि यतो हेतोः कायिकत्वेन तदेवात्र विवक्षितमित्यर्थः । अत्र हरिप्राप्त्या इति फलनि-  
 र्देशो व्यसनान्तरनिरासार्थः । नन्वेवं सति तत्र गोपानां किमिति नयनं वृक्षाणाञ्च  
 स्तुतिरित्यत आहु-सम्बन्धिनमित्यादि । बोधनमिति । \*नर्मादिलीला-  
 ज्ञापनम् । तथा चैतदग्रिमाऽध्याये बालकानां व्यसनित्वं वक्तव्यमिति तेषामधिकार-  
 सम्पत्तिबोधनाय यच्छेषत्वेन नयनं प्रशंसा चेत्यर्थः । प्राकरणिकलोपयोगी  
 अध्यायार्थ उक्तः । स्वतन्त्रमर्थमाहुः-भोगेत्यादि । हरेरिति पञ्चमी । तथा  
 च व्यसनिनामैहिकस्यापि भगवदधीनत्वज्ञापनं तस्यार्थ इत्यर्थः ॥७१॥७६॥

ननु व्यसनिभोगस्य भगवदधीनत्वे निरूपणीये यज्ञपत्नीकृता-  
 न्नाहरणमात्रं वक्तव्यं तदासक्तिकथायाः सत्रिकथायाश्च किं प्रयोजनमत आहुः-  
 लौकिका इत्यादि । व्यसनित्वं ह्यत्र हरिप्रीत्यर्थकलौकिकवैदिकान्यतरकर्तृत्व-

\* सहनीता बालका 'अथ गोपै'रित्यनेन मिलिताश्च भिन्नाः । तत्र सहनीतानान्तु पूतनो-  
 दरनिवेशनेन क्षारेण मलनिवृत्तिवत् शोधनम्, तच्च चरणारविन्दसम्बन्धेन मृत्तिकादानेन च,  
 अतस्तेषां परमशुद्धत्वज्ञापनार्थं सहनयनमन्तरङ्गलीलायाम्, 'तदिमे विदु'रित्यनेन प्रशंसा,  
 अतः सहनीतानां तु दोषाभावस्य पूर्वमेव सिद्धत्वात् नर्मादिलीलाज्ञापनम्, अन्येषां दण्डवृक्ष-  
 प्रशंसाव्याजेन व्रजस्थपदार्थजातस्य भगवदर्थत्वबोधनम्, तेनैव दोषनिवृत्त्या शुद्धत्वमिति विवेकः ।



वैदिकेऽपीहि विप्राणां तद्भार्याणां निरूप्यते ॥७७॥  
 तामसाः सर्व एवाऽत्र गोकुलस्था न केवलम् ।  
 इति दर्शयितुं विप्राः सत्रिणोऽपि निरूपिताः ॥७८॥  
 एकप्रकारा एते हि तेनैकात्र विमोचिता ।  
 साधनप्रक्रिया त्वेषा तेन ताः स्वगृहं गताः ॥७९॥  
 तद्भर्तारोऽपि नाऽऽयाताः सम्बन्धेनैव बोधिताः ।  
 गोपिकानां प्रसङ्गेन यतस्ता विनिरूपिताः ॥८०॥  
 अतस्तासां फले चैताः फलं प्राप्स्यन्ति निश्चितम् ।  
 निर्दुष्टैर्भोजनं कार्यं निर्दुष्टान्नस्य नाऽन्यथा ॥८१॥  
 भक्त्या हतानां भक्तानां वृक्षाणां चेति निश्चयः ।  
 व्रतं वृत्तिपरिज्ञानं दानं माहात्म्यबोधनम् ॥८२॥  
 द्वाभ्यां चतुष्टयं प्रोक्तं तदीयान्यविभेदतः ।  
 द्विविधं कर्म लोके हि वैदिकं हेतुसम्भवम् ॥८३॥  
 आद्ये श्रद्धापरित्यागः पूर्वण विनिरूपितः ।

लक्षणं विवक्षितम्, तेन ते द्विविधास्तत्र लौकिकानां व्यसनिता कुमारीव्रतकथया  
 समाख्याता । तत्रैवाध्याये न हरेस्तथा, न हरेः सम्बन्धिनी विषयता वैदिकेपि  
 समाख्याता इति तत्कथनावश्यकत्वाद्धेतोर्विप्राणां तद्भार्याणां च सा निरूप्यत इति  
 योजना ॥७७॥ ननु सत्रिणो विप्रत्वात्सालिकाः कर्मत्वाद्वाजसा वेति तेषां कथमत्र कथन-  
 मित्याकाङ्क्षायामाहुः—तामसा इत्यादि । अत एव सत्रिभिरपि 'मूढा न विद्मह'  
 इति मूढत्वं स्वविशेषणमुक्तमतो नात्र संशय इत्यर्थः । बोधिता इति मोक्तव्यत्वेन  
 बोधिताः । बालक्षुन्निवृत्तेः प्रकारान्तरेणापि सम्भवात् किमित्ययं प्रकारो भगवता  
 कृत इत्याकाङ्क्षायामाहुः—निर्दुष्टैरित्यादि । 'एकं भगवतः कार्यं'मिति न्यायेना-  
 न्यदपि प्रयोजनमाहुः—व्रतमित्यादि । अत्रापि वरदानमीश्वरधर्म इत्यैश्वर्येण  
 लीला प्रथमे द्वितीये च माहात्म्यबोधनादिना वीर्येण बोध्या ॥७८॥८२॥

अतः परं चतुरध्यायात्मकमेकं प्रकरणमिति बोधयन्तस्तदर्थ-  
 माहुः--द्विविधमित्यादि । वैदिकमिति वेदोक्तकामप्रयुक्तम् । हेतुसम्भवमिति ।  
 लौकिकरीतिकतादृशकामहेतुकम् । पूर्वणेति सत्र्यध्यायेन । द्वितीयं तु फलोपधाय-



अन्वयव्यतिरेकाभ्यां हेतुकः सफलो मतः ॥८४॥

तन्निराकरणं कार्यं तेनाध्यायचतुष्टयम् ।

हेतूनाऽऽदौ निराकृत्य यत्सत्तद्धि ह्यकारयत् ॥८५॥

देवता तत्र नियता तेन साऽपि निवारिता ।

गोवर्धनस्य धृत्यैव निस्तम्भा साऽभवद्यतः ॥८६॥

शङ्कादोषोऽपि गोपानां निराकार्यस्तु कर्मणे ।

हविर्मन्त्रेज्यरूपाणां सम्मत्यर्थं तुरीयकम् ॥८७॥

एवं पूर्वं परित्यज्य हर्युक्तं कार्यमीरितम् ।

अवैष्णवानां पूर्वेषां व्रतानां त्याजनं न हि ॥८८॥

वैष्णवान्यपि कार्याणि त्यक्तव्यानीति बोधने ।

नन्दस्यैकादशी प्रोक्ता साधनं पञ्चधा स्थितम् ॥८९॥

एतावदेव कर्त्तव्यं तेन यद्वाञ्छते हृदि ।

हेतुवाद इवाऽत्रापि फलं कृष्णः प्रयच्छति ॥९०॥

कमपि सर्वथा न कार्यमिति सम्यग्बोधयितुं चतुरध्यायीत्याहुः-अन्वयेत्यादि । प्रथमाध्यायार्थमाहुः-हेतूनित्यादि । हि यतो हेतोः हि निश्चयेनादौ हेतून् वृष्टिहेतून् मेघेन्द्रपरम्पराधर्मान् 'कर्मणा जायते जन्तु' रित्यादिना निराकृत्य यत्सिद्धं सत् तद् अकारयत् । तेन कर्मविशेषकारणेन तत्र कर्मणि फले च नियता देवतापि इन्द्ररूपा निराकृता । तत्र गमको द्वितीयाध्यायार्थं इत्याहुः-गोवर्धनस्येत्यादि । तृतीयाध्यायार्थमाहुः-शङ्कादोष इत्यादि । यदि भगवति समर्थत्वनिश्चयो न स्यात्तदा पुनर्वर्षान्तरे तत्करणे इन्द्रकोपादिशङ्कया तत्प्रतिबन्धः स्यादतः कर्मणे गिरियागार्थं शङ्कादोषो निराकार्यस्तथा च तन्निराकरणं तदर्थं इत्यर्थः । चतुर्थस्याहुः-हविरित्यादि । हविः कामगवी, तस्य तदाधारत्वात् । एवं मन्त्राः सुरर्षयः । इज्यो देवतारूप इन्द्रः । गिरियागे तेषां सम्मत्यर्थं तुरीयकं तदुक्तमभिषेचनमर्थं इत्यर्थः ॥८३॥८६॥

प्रकरणसिद्धमर्थमाहुः-एवमित्यादि । अत्रापि गिरियागकारणं यशः-कार्यम् । गोवर्धनोद्धरणं श्रीकार्यमापन्ननिवारकत्वात् । शङ्कानिवारणं ज्ञानकार्यं स्फुटमेव, मदत्याजनं वैराग्यकार्यं इत्यपि स्फुटमेव, सप्तमार्थमाहुः-अवैष्णवानामित्यादि प्रोक्तेत्यन्तम् । न हीति किन्त्विति शेषः ॥८८॥ बोधन इति बोधनार्थम् । नन्वस्मिन् प्रकरणे साधनानि निरूप्याणि तत्र वैकुण्ठनयनात्मकफलनिरूपणस्य



इति वैकुण्ठनयनं स्थापितं वाञ्छितं न हि ।

अवान्तरं फलमिदं विश्वासार्थं निरूपितम् ॥९१॥

कृष्णवाक्यं सदा कार्यं मायामोहं निवार्य हि ।

वृक्षवत्तु स्थितिः कार्या शुद्धान्नेन च वर्त्तयेत् ॥९२॥

इच्छां विज्ञाय दातव्यं माहात्म्यज्ञानपूर्वकम् ।

यागादयोऽपि त्यक्तव्या तदिच्छा चेद् व्रतानि च ॥९३॥

मध्ये स्वेष्टस्य पूर्त्यैव तदिच्छामवगत्य च ।

तत्परत्वेन सततं स्थेयं साधनसङ्ग्रहः ॥९४॥

( अथ तामसफलप्रकरणम् )

अतः परं सप्तभिर्वै फलं कृष्णो निरूप्यते ।

षड्गुणैः सहितः पूर्वमैश्वर्यं त्रिविधं मतम् ॥९५॥

किं प्रयोजनमित्यत आहुः--साधनमित्यादि । नयनमित्यन्तम् । नन्वेवं सति तत् उद्धरणं कुत इत्याकाङ्क्षायामाहुः--स्थापितमित्यादि । स्थापितमिति भावे क्तः । स्थापनमित्यर्थः । पाठो वा । तथा च भजनानन्दे दित्सित इदमवान्तरफलत्वेन विचारितमतस्तेषां न तत्र स्थापनमित्यर्थः ॥८९॥९१॥ एतस्यार्थस्य धर्मिलीलात्वं स्फुटमेव । पञ्चधा साधनं स्थितमिति यदुक्तं तद्विवृण्वन्तः प्रकरणमेतदुपसंहरन्ति कृष्णेत्यादित्रिभिः । अत्र साधनचतुष्टयं चतुर्भिर्द्वैः पञ्चमं मध्य इत्यादिपादो-  
नेनेति बोध्यम् ॥९२॥९४॥ एवं चतुर्विंशतिभिः साधनप्रकरणं विचारितम् ।

अतः परं सार्द्धसप्तदशभिः फलप्रकरणं विचारयन्ति-अन्तः परमि-  
त्यादि । प्रकरणसमाख्याबीजमाहुः--फलमित्यादि । तथा च पूर्वोक्तसाधनपञ्चककरण-  
रूपआसक्त्युद्देकानन्तरप्राप्यषड्गुणयुतपूर्णभगवद्रूपफलनिरूपणादस्य फलप्रकरणेत्या-  
ख्येत्यर्थः । अत्रैश्वर्यादीनां पूर्वोक्तः क्रमो नेतिप्रकारोऽपि विलक्षण इति बोधयितुं प्रथमतः  
प्रथमाध्यायार्थमाहुः-पूर्वमित्यादि ॥९५॥



‘ध्वनिनाऽऽहूय’वाक्येन प्रेषयत्येष निश्चितम् ।

फले वाक्यं न कर्तव्यं दोषश्चेद्वारयिष्यति ॥९६॥

इति तासामगमनं गर्वेऽन्तर्भाव ईर्यते ।

अयमेव हरेर्मार्गः सर्वोत्कृष्टो हि बुध्यताम् ॥९७॥

सम्बन्धमात्रे सञ्जाते बहिर्वान्तरथापि वा ।

कायेन मनसा वापि वचसा वापि सर्वथा ॥९८॥

रमयत्येव हि निजान् सर्वथा नैव मुञ्चति ।

अन्तर्धानकथा प्रोक्ता वाक्यं चाऽपि निरूपितम् ॥९९॥

अध्यायद्वितयेनैव सकृद्भोगं निवारयन् ।

आविर्भावं करोत्येष तथा वाक्यानि तुष्टये ॥१००॥

रमते च रमातोऽपि विशेषेण रतिप्रदः ।

परोक्षोऽपि रतिं चक्रे तेन वीर्यमुदीरितम् ॥१०१॥

यशस्तु वचनैः स्पष्टं श्रीश्चाविर्भावतः स्फुटा ।

चतुष्टयं निरूप्याऽग्रे धर्मी कृष्णो निरूपितः १०२॥

त्रैविध्यं स्पष्टयन्ति-ध्वनिनेत्यादि । ऐश्वर्यं हि स्वातन्त्र्यम् । \*तत्र कर्तुमकर्तुं च सामर्थ्यमर्द्धेनोक्तम् । ततः पादोनेनान्यथाकर्तुं सामर्थ्यं तुरीयपादेन द्रुतमेवेत्यग्रिमसहितेन समुदितं त्रयम्, क्रमेणैव त्रयं वा । द्वितीय-तृतीययोरर्थमाहुः-हरेरित्यादि । बुध्यतामित्यन्तोऽध्यायद्वयार्थः । तत्र हेतुमाहुः-सम्बन्धेत्यादिसार्द्धेन । तथा च इतिबोधयितुमध्यायद्वयेन द्वयमेव निरूपितमित्यर्थः । चतुर्थार्थमाहुः-सकृदित्यादि । तुष्टय इति वदतीतिशेषः ॥९६॥१००॥ पञ्चमार्थमाहुः-रमत इत्यर्द्धेन । प्रयोजकविभागं स्पष्टयन्ति-परोक्ष इत्यादि । क्रमं भिदन्तः पञ्चमार्थमाहुः-चतुष्टयमित्यादिसार्द्धेन । एवमिति क्रमं भित्वा ।

\* ध्वनिना आह्वानं कर्तुं समर्थः, ग्रहगमनबोधकवाक्यैरग्रहगमनमकर्तुं समर्थः, प्रबलान्यपि स्ववाक्यानि दुर्बलानि कर्तुं दुर्बलान्यपि जीववाक्यानि प्रबलानि कर्तुमेवमन्यथाकर्तुं समर्थः । भगवद्वाक्यानङ्गीकारे जातं दोषं रमणहेतुत्वेन गुणरूपं कर्तुं समर्थश्च । असम्भावितं गर्वं कर्तुं सम्भावितां सर्वभावप्रपत्तिं अकर्तुं, जातमपि बहिःप्राकट्यं बाह्यरमणं च अन्तर्भूतं कर्तुं समर्थ इति च त्रयमित्यर्थः ।



भोगे मध्ये महत्सौख्यं तस्मादेवं निरूपितम् ।

स्वरूपेण रतिः प्रोक्ता न धर्मे रसरूपतः ॥१०३॥

ततो वैराग्यभावेन फलदाता निरूप्यते ।

कौतुकेनाऽपि पूर्वेषां करणं न सुखाय हि ॥१०४॥

अतः कौतुकरीत्याऽपि गताः सर्वे हरान्तिके ।

कालेनाऽऽग्रस्तमूर्धानः कृष्णेनैव विमोचिताः ॥१०५॥

अतस्तत्कर्म हरिसात्कृत्वा ब्रजमुपाययुः ।

तमसि त्रितयं प्रोक्तं हरिस्तत्राधिदैविकः ॥१०६॥

स तु तूष्णीं भवत्यत्र कालस्त्वाध्यात्मिको मतः ।

हरभूत्यास्तु भूतानि स्त्रीणां हर्ता ततो निशि ॥१०७॥

शङ्खचूड इति प्रोक्तस्तं च हत्वा विमोचिताः ।

सुदर्शनो यथा जीवस्तथा सत्त्ववरो मणिः ॥१०८॥

कर्म स्वस्मिन् प्रतिष्ठाप्य रामे रत्नं न्यरूपयत् ।

एवं कालादिसम्बन्धात्तामसान् स्वान् न्यवारयत् ॥१०९॥

पूर्वसिद्धपरित्यागौ वैराग्यं कालदोषतः ।

ज्ञानं तु गुणगानं हि परोक्षे तत्प्रतिष्ठितम् ॥११०॥

षष्ठार्थमाहुः सार्द्धैः षड्भिः-तत इत्यादिभिः । वैराग्येण फलदातृत्वं व्युत्पादयन्ति कौतुकेत्यादिसार्द्धेन । पूर्वेषामित्यवैष्णवकर्मणाम् । मूर्द्धपदं मुख्यबोधकम् । विमोचनेन सिद्धं फलान्तरमाहुः-अतस्तत्कर्मत्यर्द्धेन । एतेन कदाचिदैवगत्या मौख्यादिना कृतमप्यन्यदैवतं कर्म, 'यत्करोषि यदश्नासी'त्याज्ञां ह्यनुसन्धाय भगवदर्पणं कर्तव्यमित्युक्तम् ॥१०१॥१०५॥ द्वितीयफलदानस्यापि वैराग्यहेतुकत्वं व्युत्पादयन्ति तमसीत्यादिद्विधाभ्याम् । काल इति शिवरात्रिरूपः । सत्त्ववर इति । सत्त्ववृत्तिषु श्रेष्ठः ॥१०६॥ ॥१०९॥ वैराग्यस्वरूपं सहेतुकमाहुः-पूर्वत्यादि, पूर्वसिद्धपरित्याग इति भगवत्परत्व-



प्रत्यक्षे भजनं श्रेष्ठमेवं चेद्वोधनं स्थिरम् ।

पुरुषाणां तथा स्त्रीणां रात्रौ च दिवसे तथा ॥१११॥

ज्ञानं भक्तिश्च सततं चक्रवत्परिवर्तते ।

( अथ राजसप्रकरणम् )

अतः परं राजसानां प्रक्रिया पूर्वसङ्ख्यया ॥११२॥

अष्टाविंशतिभिः प्रोक्तास्तथाऽध्यायैश्चतुर्विधैः ।

यादवा राजसाः प्रोक्तास्तेषां पूर्वस्थितस्य हि ॥११३॥

त्याजनं सर्वथा कार्यं देशादेः षड्विधस्य च ।

तत्राऽऽदौ दुःखकर्तारो मारणीया गुणैरिह ॥११४॥

ततः कालविमुक्तिर्हि देशद्रव्यैस्ततोऽपि हि ।

ख्यात्या पूर्वाणि नामानि कर्माण्यपि पुरा यथा ॥११५॥

त्याजितानि समस्तानां तथा ख्यातिं ददौ हरिः ।

परित्यागः । एतस्य यावदन्याश्रयस्तावदिति न्यायेन भगवदुपेक्षाहेतुत्वाद्वैराग्यत्वमित्यर्थः । सप्तमार्थमाहुः—ज्ञानमिति पादेन । प्रकरणे यत्सिद्धं तदाहुः—परोक्ष इत्यादि । तामसप्रकरणीयमुद्धारप्रकारमाहुः—ज्ञानं भक्तिश्चेत्यादि ॥१११॥ एवं द्विसप्त-  
तिभिस्तामसप्रकरणं विचारितम् ।

॥ तामसप्रकरणं समाप्तम् ॥

अतः परं सार्द्धद्विनवत्यधिकशतेन राजसप्रकरणं पूर्ववदेव चतुःप्रकरण्या विचारयन्ति—अतः परमित्यादि । पूर्वं सङ्ख्य-  
येति सप्तसङ्ख्यया ॥११०॥११२॥

तत्र के राजसाः कथं तेषामुद्धारणमित्यपेक्षायां तत्प्रकारमाहुस्त्रिभिः—यादवा इत्यादि । सर्वथा कार्यमिति । राजसो विक्षेपकत्वेन तन्निवृत्तये तथा कार्यम् । सप्ता-  
ध्याय्याः प्रयोजनमाहुः—तत्रेत्यादि । दुःखकर्तारोऽरिष्टाद्यास्तदर्थं षट् । ततस्तदनन्तरं कालविमुक्तिर्हि निश्चयेन देशद्रव्यैः देशो द्वारकादिः द्रव्याणि अनुलेपनादीनि तैः । ततोऽपि धर्मिणाऽपि । अत्र गमकमाहुः हि यतो हेतोः ख्यात्या लोकप्रसिद्ध्या तथा तेनैव ज्ञायत इत्यर्थः ॥११३॥११५॥ अध्यायचातुर्विध्यं स्फुटीकर्तुं प्राथमिकानां सप्तानां प्रमाणप्रकरणत्वाय पूर्ववत्प्रमातृन् वदन्तः प्रकरणसमाख्यां तत्कृतनिरोधं च विश-



( अथ राजसप्रमाणम् )

प्रमाणं नारदः प्रोक्तस्तथाऽक्रूरो द्वितीयकः ॥११६॥

नन्दस्तृतीयः क्षत्ता तु चतुर्थो गोपिकास्तथा ।

हर्याविष्टो हरिश्चैव कुब्जा चाऽत्र मताः पुरा ॥११७॥

एते प्रमाणभूता हि राजसे सगुणो हरिः ।

एतैः सिद्धो राजसानां स्नेहः सर्वोत्तमः स्थितः ॥११८॥

नारदो देवगुह्यस्य कर्त्ता भयविवर्धनः ।

येन स्नेहः समुत्पन्नस्तथाऽक्रूरस्तु पोषकः ॥११९॥

सन्देहजननाच्चित्तं कृष्णार्थं तरलं यतः ।

स्नेहे द्वितीयमेतद्धि पर्व लोकेऽपि बुध्यताम् ॥१२०॥

दीकुर्वन्ति-प्रमाणमित्यादिसाद्धाभ्याम् । प्रथमे नारदः कंसस्य भगवति देवकीपुत्र-  
त्वप्रमितिमुत्पादितवान् । द्वितीयोऽक्रूरः श्रीनन्दे वसुदेवसुतत्वं ज्ञापितवान् । यद्यप्यत्र  
न प्रत्यध्यायं प्रमाणकथा, तथापि द्वितीये नारदस्य, तृतीयेऽक्रूरस्य प्रसङ्गो वर्त्तत  
इति तद्द्वारा प्रकरणे निवेशस्तयोः । श्रीनन्दः क्षत्ता च व्रजे, गोपिकाः स्वयूथे,  
हर्याविष्टो हरिर्व्यूहरूपोऽक्रूरे, (यादवेषु ज्ञातित्वादिसम्बन्धबोधनेन स्वस्मिन् वसुदेव-  
पुत्रत्वं) पुरुषोत्तमत्वं ख्यापितवान्, कुब्जा च मथुरास्त्रीषु एवमेतेष्वध्यायेषु  
प्रमातृसम्बन्धेन तत्तत्प्रेमोत्पत्ते राजसे प्रकरणे एते प्रमाणभूताः । हि यतो हेतोः  
सगुणो हरिर्वासुदेवस्तैः प्रकर्षेण सिद्धोऽतः सगुणहरिः प्रमाजनकत्वात्प्रमाणप्रकरणेति  
समाख्या । यतश्च राजसानां यादवानां सर्वोत्तमः स्नेहो निर्णीत इति प्रकरणस्य  
निरोधोपयोगित्वमित्यर्थः ॥११६॥११८॥ नन्वेतेन कथं स्नेहनिर्णय इत्यतस्त-  
त्प्रकारमाहुः-नारद इत्यादिसाद्धैः षड्भिः । येनेति भयवर्द्धनेन । (अ. ३) 'माभूद्भयं  
भोजपतेर्मुमूर्षो'रिति ब्रह्मवाक्यविस्मरणान्मातापित्रोः स्नेहः सम्यग्भयजनकतयोत्पन्नः ।  
तथा च नारदस्य तथोत्पादकतया स्नेहनिर्णायकत्वम् । एवमक्रूरस्याऽपि 'सिद्धय-  
सिद्धयोः समं कुर्या'दिति (अ. ३३) कंसावद्यमार्जने सन्देहोत्पादनादिह भगवदागमे  
भविष्यतीति चित्तं तयोस्तरलमभूदिति तदपि तथा । एतस्य तथात्वे लोकप्रसिद्धिं  
प्रमाणयन्ति-स्नेह इत्यादि ॥११९॥१२०॥ ननु श्रीनन्दवाक्यस्य कथं स्नेहोपयोग



नन्दस्तु पूर्वभावस्य निन्दां चक्रे विनिश्चिताम् ।

तेन मिश्रपरित्यागान्निर्दोषस्य भविष्यति ॥१२१॥

उत्कण्ठा परमा क्षत्रा गोपिकाभिश्च जायते ।

पुरुषाणां तथा स्त्रीणामाविष्टेनाभयं महत् ॥१२२॥

ततः सन्देहगमनात्स्थिरः स्नेहो भविष्यति ।

कृष्णेन पुरुषैर्योगः स्नेहवृद्धिः प्रदायकः ॥१२३॥

तथैव कुब्जया स्त्रीणामेवं स्नेहो निरूपितः ।

प्रमाणबलमासाद्य तथाऽऽसक्तिः प्रमेयके ॥१२४॥

इत्यत आहुः नन्दस्त्वित्यादि । तेनेत्यादि । श्रीनन्दवाक्यतः कंसीयस्वभावनिश्चयेन मिश्रपरित्यागात्कंसाश्रयमिश्रस्नेहपरित्यागान्निर्दोषस्य कंससम्बन्धरहितस्याक्रूरस्य चित्तमथुरागमनोत्तरं तरलं भविष्यतीति 'नाहं भवद्भ्यां रहित' (अ. ३८) इत्यादिभिस्तद्वाक्यैरवसीयत इति तस्यापि दूरतस्तन्निर्णायकत्वम् । पुरुषाणां तथा स्त्रीणामिति । गोकुलस्थानामिति शेषः । एतेषां तामसत्वपरित्यागे राजसत्वमग्रे वक्तव्यमतो न प्रकरणविरोधः । आविष्टेन भयं महदित्यादि । व्यूहात्मकेन त्यागभयं कथं पुनर्नः प्रतियास्यत इति वाक्योक्तं महदुत्पादितम् । तत उत्तरं कालं प्राप्य श्रीमदुद्धवानीतसन्देहैस्त्यागसन्देहगमनात्स्थिरः स्नेहो भविष्यतीत्याविष्टस्यापि दूरतस्तन्निर्णायकत्वम् । \* (यद्वा वसुदेवादिषु स्वनिमित्तस्य कंसाद्दुःखस्य कथनेन स्वस्मिन्नसामर्थ्यं बोधयित्वाऽसमर्थं स्वशत्रुं कंसः कथं न मारयिष्यतीत्याकारकं महद्भयमक्रूरे व्यूहात्मकेनोत्पादितम् । तदनन्तरं ब्रह्महृदे वैकुण्ठे दर्शिते स्वस्मिन् पुरुषोत्तमत्वे ज्ञापिते पूर्वसन्देहगमनात्स्थिरः--स्नेहो भविष्यति । अत एवाग्रेऽक्रूरस्य माहात्म्यज्ञानस्नेहोभयख्यापकानि 'नाहं भवद्भ्यां रहित' इत्यादीनि वाक्यानि । ) पुरुषैरिति वायकसुदामादिभिः ॥१२१॥१२३॥

एवं चापूर्वसम्बन्धभाजां भगवति स्नेहः पूर्वसम्बद्धानां त्वासक्तिरिति द्वयीविधा प्रमाणप्रकरणे निरूपितेत्याहुः प्रमाणेत्यादि । ननु राजसेषु निरोद्धव्येषु तद्दुःखदातृणां हननं तद्देश एव कर्तव्यम्, न तु व्रजे, तस्य तामसनिरोधस्थानत्वात् । अत्र वधे च व्रजस्थानामेव दुःखनिवृत्त्या तदन्तं पूर्वप्रकरणं

\* नास्तीदं ( ) चिन्हान्तर्गतं मूले ।



अरिष्टो राजसानां हि गोकुले निधनं गतः ।

वासनालेशमात्रेण तत्र स्थास्यति सर्वदा ॥१२५॥

इतोऽपि चेद्धरिर्गच्छेन्नित्वा सर्वस्य तामसम् ।

राजसास्ते भविष्यन्ति गोकुलस्था न संशयः ॥१२६॥

उभये च ततस्त्वग्रे सात्विका निर्गुणास्ततः ।

त्रयोऽपि सम्भविष्यन्ति मुक्तौ तेषां निरूपणम् ॥१२७॥

देवगुह्यस्य कर्त्ता हि नारदो देवसम्मतः ।

भगवत्सम्मतस्त्वत्र नास्तीत्येवेति मे मतिः ॥१२८॥

यतः प्रबोधयत्येनं प्रद्युम्नत्वान्न दुष्यति ।

पूर्वं भावस्तु न ज्ञातः स्वाधिकारस्तु मध्यमः ॥१२९॥

पूर्वक्रुद्धा देववाणी पुत्रत्वाय यतो हरिः ।

वक्तव्यम्, तत अक्रूरोऽपि च 'तां रात्रिमि'ति पञ्चत्रिंशाध्यायमारभ्य राजसप्रकरणं युक्तमित्याकाङ्क्षायामाहुः अरिष्ट इत्यादित्रयम् । राजसानामिति प्रलम्बवकेत्यत्र यादवकदनकर्त्तृषु गणितत्वाद्राजसानां दुःखकर्तेति शेषः । हिर्हेतौ । तामसमिति । अवज्ञादिजनकं मौढ्यम् । तथा च यत एवमतो हेतोर्गोकुलस्था राजसा भविष्यन्तीति ज्ञापनाय तस्यात्र वधः । पूर्वभावत्यागप्रयोजनं मुक्तिलीलाप्रवेशः, तज्ज्ञापिका च तत्र द्वादशेऽध्याये 'अथैतत्परमं गुह्य'मित्यादिना तेषां त्रयाणामपि निरूपणम् । अतो न प्रकरणविरोधादिदोष इत्यर्थः । ननु नारदस्य भगवद्भक्तत्वाद्भक्तभयवर्द्धकत्वं न युज्यत इत्याकाङ्क्षायामाहुः—देवगुह्यस्येत्यादि । देवानां स्वक्लेशनिवृत्तिः शीघ्रमिष्टेति कलिप्रियेण नारदेन तत्कारयितुं तं प्रेषितवन्त इति तेन तथेत्यर्थः ॥१२४॥१२७॥

ननु तर्हि भगवत्सम्मतिरपि भविष्यतीति शङ्कायामाहुः—भगवदित्यादि । इत्येवेति निश्चितमिति शेषः । तत्र नान्यस्य सम्मतिरित्याहुः—इति मे मतिः । अभ्युपगमे बीजमाहुः—यत इत्यादि । प्रबोधयतीति । अग्रिमाऽध्याये 'कृष्ण कृष्णाप्रमेयात्म'नित्यादिना यतः प्रबोधयत्यतो ज्ञायते नात्र भगवत्सम्मतिरिति । तेन देवप्रेरणादेव तथाकरणमित्यर्थः । ननु भगवत्त्वं जानतः प्रबोधनं न युक्तमत आहुः—प्रद्युम्नेत्यादि । ननु कथमज्ञानमत आहुः—स्वाधिकारेत्यादि । नन्वस्त्वेतदेवं तथापि यद्गृहे पूर्णस्य भगवतः प्राकट्यं तयोरेवं क्लेशो न युक्त इत्यत आहुः—पूर्वमि-



प्रार्थितो वसुदेवाभ्यां ततो गमनयाज्ञया ॥१३०॥

अध्यात्मा नारदः क्रुद्ध उभाभ्यां बन्धनं तयोः ।

मायया प्रथमे मुक्तिः कृष्णेनाऽग्रे भविष्यति ॥१३१॥

मायावशात्तदा याज्ञा कृष्णार्थं गमनं मतम् ।

अधिकारान्नाऽपराधो नारदस्य भविष्यति ॥१३२॥

तथाऽपि प्रीयते नैव हरिरित्येव मे मतिः ।

कंसादयो राजसा हि बुद्ध्या कार्यस्य साधकाः ॥१३३॥

तामसं केशिनं तेन प्रेषयामास राजसः ।

मथुरायां तामसस्य वधो युक्तो न च क्वचित् ॥१३४॥

अतो गोकुलमासाद्य सोऽपि नष्टो विमुक्तये ।

ज्ञाने तु बाधकः केशी तेनाक्रूरादयस्तथा ॥१३५॥

त्यादिसाद्धम् । वसुदेवाभ्यामिति । 'पुमान् स्त्रिये'त्येकशेषः । बन्धनमिति । वारद्वयं बन्धनम् । तथा चापराधादेव तथा भाव इत्यर्थः । न चैवं सति नाभ्यादीनामपराधः शङ्क्यः । तत्र पूर्णप्राकट्यस्यानभिसंहितत्वेन बदभावादिति फलबलादवसीयते ॥१२८॥१३१॥ ननु प्रथमं मायया कुतो मुक्तिरित्यत आहुः\* मायावशादित्यादि । नन्वेवं सति तयैव कंसः कुतो न मारित इत्यत आहुः-कृष्णार्थमित्यादि । स्वयं कंसमारणस्य भगवता विचारितत्वात्तदर्थं तस्यास्ततो गमनमित्यर्थः । नन्वस्त्वेवं तथापि भगवदनभिप्रेतकरणान्नारदस्यापि क्लेश उचित इत्यत आहुः-अधिकारादिति । तथा च भगवत्प्रीत्यभाव एव तत्र क्लेशो न त्वधिको हरीतकीरूपत्वादित्यर्थः । प्रीत्यभावस्त्वननुमोदनाद् बोद्धव्यः । एवं प्रथमार्थ उक्तः । अत्रैश्वर्यकार्यत्वं स्वातन्त्र्यादेव स्फुटम् ।

द्वितीयार्थं विचारयन्ति-कंसादय इत्यादि । हि यतो हेतोर्बुद्ध्या कार्यस्य साधका न तु मौढ्यादतो राजसा इत्यर्थः । केशिनस्तामसत्वे गमकमाहुः-ज्ञाने इत्यादि ॥१३२॥१३५॥

\* ननु मायाकृष्णाभ्यां क्रमेण बन्धनान्मोचने को हेतुरित्यत आहुर्मायावशादित्यादि. 'न वत्राथेपवर्गं मे मोहितौ आत्ममायया' इति भगवद्वाक्यात् पूर्वप्रार्थनायां मायाया हेतुत्वान् मायया पूर्वं मोचनम् । कृष्णस्य प्राणाधिकप्रियत्वात् तस्मिन् कंसभये शङ्किते स्वस्थानादन्यत्र गमनप्रार्थनायाः कृष्णार्थत्वाद् द्वितीयवारं बन्धनात् कृष्णेन मोचनमित्यर्थः ।



तथा भक्तावरिष्ठोऽपि तावुभौ गोकुले हतौ ।  
 अन्यथा गोकुलस्थानां जीवनं न भवेत्क्षणम् ॥१३६॥  
 ज्ञानभक्तिप्रसिद्ध्यर्थमक्रूरागमनं पुनः ।  
 गोकुले बाधको व्योमो लीलायां कर्मणि स्थितः ॥१३७॥  
 परोक्षेऽपि हरेः सिद्ध्यै लीलायाः सोऽपि वै हतः ।  
 द्वाभ्यां त्रयोऽत्र निहताः परोक्षेण त्रयोऽत्र हि ॥१३८॥  
 मार्गाः पुष्टा भविष्यन्ति तेन राजसता स्थिता ।  
 सात्त्विकोऽप्युभयैर्दोषैरक्रूरः कंससङ्गतः ॥१३९॥  
 उभयोस्तु ततो नाशे भक्त्या कृष्णान्तिकं गतः ।  
 सिद्धान्तस्य परिज्ञानादासुराणां तथाऽभवत् ॥१४०॥  
 भगवच्छास्त्रविज्ञानात्सन्दिग्धं स उवाच ह ।

ज्ञानबाधकत्वे गमकमाहुः अत इत्यादि । उभयोर्गोकुले हनने हेतुमाहुः-तथेत्येकेन ।  
 तथा च जीवनार्थं ज्ञानभक्त्योरपेक्षितत्वात्तत्रत्यानां तत्प्रतिबन्धनिवृत्त्यर्थं तत्र तौ  
 हतावित्यर्थः । एतेन पूर्वशेषताऽप्यनुमता, तेषां राजसत्वभवने प्रकारश्चोक्तः ।  
 नन्वस्त्वेवं लीलान्तरस्य गोकुलोपयोगस्तथाऽप्यक्रूरागमनमत्र किमर्थमुक्तम्, तस्यैव  
 तत्प्रतिकूलत्वादित्यत आहुः-ज्ञानभक्तीत्यादि । प्रसिद्ध्यर्थमिति विरहे जाते  
 ज्ञानभक्त्योर्या प्रकृष्टा सिद्धिस्तदर्थम् । तथा च तदपि तेषामुत्कर्षायैव न  
 तु निकर्षायैत्यर्थः । व्योमवधस्याप्येतदर्थत्वं वदन्तोऽध्यायद्वयोक्तलीलाया उपयोगं  
 द्वाभ्यां स्फुटीकुर्वन्ति गोकुल इत्यादि । हरेः सिद्ध्यै लीलाया इति । हरेर्लीलाः  
 सिद्ध्यै इति योजना । द्वाभ्यामिति ऐश्वर्यवीर्याभ्याम् । तथा च परोक्षेण  
 मार्गत्रयपोषणद्वारा राजसत्वनिर्णयार्थमत्रैतत्कथनमित्यर्थः ॥१३६॥१३८॥ एवं  
 द्वितीयाध्यायो विचारितः । अत्र वीर्यकार्यं स्फुटमेव ।

तृतीयाध्यायं विचारयन्ति-सात्त्विक इत्यादि । नन्वक्रूरस्य  
 भक्तत्वात्कथं कंसानुरोधितमित्यत आहुः-उभयैर्दोषैरिति । राजसतामसैस्तैः ।  
 तत इति भगवद्विषयकैर्मनोरथैः । ननु तथापि भगवदानयनार्थोऽनुरोधस्तु सर्वथा  
 अयुक्त इत्यत आहुः-सिद्धान्तस्येति आकाशवाण्युक्तस्य । अत्राग्रिमश्लोके  
 वक्ष्यमाणस्य वा । तथेति आकारणात्मकनियोगकर्त्ता ॥१३९॥१४०॥ भगवच्छा-  
 स्त्रविज्ञानादिति । भगवदिच्छा ज्ञातुमशक्या भगवान् स्वतन्त्र इति भगवच्छास्त्रं



यथाकथञ्चिदुष्टस्य परित्यागे तु सात्विकः ॥१४१॥

भक्तः सन् भगवत्पार्श्वं याति कृष्णश्च तुष्यति ।

मार्गत्रये ततः प्रोक्ता तस्य निष्ठा विशेषतः ॥१४२॥

कृष्णमाहात्म्यविज्ञानं भक्तिमार्गोपयोगि हि ।

स्वरूपबोधो ज्ञानार्थः कामना कर्मणि स्थिता ॥१४३॥

त्रिभिस्त्रयोऽपि सन्तुष्टा नन्दरामौ तथा हरिः ।

हरेर्निर्गमनं तस्मान्न युक्तमिति वै शुकः ॥१४४॥

गोपिकावाक्यरीत्यैव भगवद्गमनं जगौ ।

प्रतिबन्धादरिष्टादेर्न गोपीकायिकोद्यमः ॥१४५॥

वाक्येनैव च सन्तुष्टा वाचि तास्तु प्रतिष्ठिताः ।

अक्रूरे त्रितयं जातं वैकुण्ठे स्थापनाय हि ॥१४६॥

तस्य विज्ञानात् । एतत्कथोपनिबन्धनसिद्धं सिद्धान्तमाहुः-यथाकञ्चिदित्यादि । अत्र ज्ञापकमाहुः-मार्गेत्यादि । निष्ठायाः फलमाहुः-कृष्णेत्यादिसाद्धेन । अत्र श्रीनन्दस्य 'यो नन्दः परमानन्द' इति श्रुतेस्तत्प्रसादोऽपि मुक्त्युपयोगी ॥१४१॥१४३॥  
एवं तृतीयाध्यायो विचारितः । अत्रापि माहात्म्यज्ञानादिकं यशःकार्यम् ।

चतुर्थाध्यायं विचारयन्तः एवमाघोषयदित्यन्तः पूर्वाध्यायशेष इत्याशयेनाहुः-हरेरिरित्यादि । दुष्टत्रयवधेन ब्रजस्थानां राजसत्त्वसम्पत्तौ तस्माद् ब्रजाद्धरेर्निर्गमनं न युक्तम् । वै निश्चयेन, तत्र स्थित्वाऽत्रत्यनिरोधवदत्र स्थित्वा तत्रत्य-निरोधस्यापि कर्तुं शक्यत्वाद् राजसत्त्वस्य जातत्वेन तौल्याच्चेति ज्ञापयितुं तथा गमनं जगौ । तथा च ब्रजस्थानां भावोत्कर्षस्यैव बोधनायैव गमन-मित्यर्थः । तदग्रिमस्कन्धे भगवतैव 'रामेण साद्धमि'त्यादिना वक्तव्यम् । नन्वेवं सति कुतो भगवान्न कायेन निवारित इत्याकाङ्क्षायामाहुः प्रतीत्यादि । वासनायाः प्रतिबन्धकत्वं सप्तमे निर्णीतम्, तास्वियमागन्तुकी तत्राप्यल्पा तथापि दुष्टेत्येतावत्प्रतिबन्धं कृतवती, अत एव वाक्यमात्रेण तोषोऽपि । न च तर्हि न्यूनत्वं शङ्क्यम्, तुः शङ्कानिरासे, ताः वाचि प्रतिष्ठिता ऋषित्वादुपनिषद्गुणत्वाच्च भगवद्भजन एव विश्वस्ता इति न न्यूनतेत्यर्थः । ननु त्रयाणां तोषेणाक्रूरस्य किं सिद्धमित्या-काङ्क्षायामाहुः-अक्रूर हीत्यादि । तत्र गमकमाहुर्हीत्यादि । ननु प्रसादस्यारादुप-



ब्रह्महृदे निमग्नस्य तथा दर्शनमीर्यते ।

अन्यथा भगवत्सङ्गं न त्यजेच्च कथञ्चन ॥१४७॥

माहात्म्यं ज्ञापितं त्वर्थात्तेन स्तोत्रमुदीरितम् ।

संस्कारमात्रतस्तस्मिन् स्नेहभक्तिः प्रतिष्ठिता ॥१४८॥

व्यवहारो महद्भिः स्याद्यथा कृष्णे तथाऽभवत् ।

कुब्जानिःशङ्कवचनैः स्वेच्छां पूरयते हरिः ॥१४९॥

उभयोरन्तरा दण्डप्रसादौ सुनिरूपितौ ।

श्रुतमाहात्म्ययुक्तानां सन्देहविनिवारकौ ॥१५०॥

रजको दण्डनीयो हि पूर्वधाष्टूर्यादिहाऽपि हि ।

सीताया विप्रियं वक्ता रङ्गशोभार्थमुद्यतः ॥१५१॥

अन्त्यजा दैत्यपक्षीया रजकस्तेषु चाऽऽदिमः ।

कारकत्वे किं गमकमत आहुः—अन्यथेत्यादि ॥१४४॥१४७॥ एवं चतुर्थाध्यायो विचारितः । अत्र श्रीकार्यं भक्तानां विरहोद्बोधः स्फुट एव ।

पञ्चमं विचारयन्त इदानीं तेषां फलानुपधायकत्वे भगवन्माहात्म्यज्ञानेन स्तोत्रकरणमपि न स्यादित्यत आहुः—माहात्म्यमित्यादि । नन्वेवं सति माहात्म्य-ज्ञापनादिकं किमर्थमित्यत आहुः—संस्कारेत्यादि । संस्कारमात्रतायां गमकमाहुः व्यवहार इत्यादि । तथा च पितृव्यत्वाभिमानपरित्यागपूर्विका भगवति सन्नति-स्तद्भूमिकेत्यर्थः । अत्र द्वाभ्यां वासनाभ्यां सर्वनिर्वाहादक्रूरे जीवान्तरप्रवेशपक्षो नाङ्गीकृत इतिबोधितम् । एवं पञ्चमाध्यायो विचारितः । अत्र ज्ञानकार्यं स्फुटमेव ॥

अथ षष्ठं विचारयन्तोऽक्रूरस्य गृहं प्रति प्रेषणे वैराग्यकार्यत्वस्य स्फुट-त्वादग्रिमेष्वस्फुटत्वात्तेषु तथात्वं वक्तुमग्रिमाध्याये धर्मिकार्यं बोधयितुं तदर्थकथन-पूर्वकं तदाहुः—कुब्जेत्यादि । अग्रिमाध्याये उक्तैर्वैराग्यबोधकैः कुब्जानिःशङ्कवचनैः स्वेच्छां पुरान्वेषणविषयां पूरयतो हरेरक्रूरं प्रति वचनैः कृत्वा उभयमध्यगावर्थौ सन्देशपतितत्वाद्भक्तानां भगवत्त्वज्ञानोत्पादनद्वारा वैराग्यसन्देहनिवारकावुक्तावित्यर्थः ॥१४८॥१५०॥ ननु दण्डस्य कथं वैराग्यबोधकत्वमित्यतस्तदुपपादयन्ति—रजक इत्यादिसाद्धेन । इहापीति धाष्टूर्यादित्यनुषङ्गः । धाष्टूर्यद्वयं स्फुटीकुर्वन्ति प्रातिलोम्येन । सीताया इत्यादि । नन्वेतादृशे दोषद्वये भगवान् दातुः श्रेयः किमित्यु-



कर्ममार्गे फलं सर्वैः प्राप्यते तत्तथोक्तवान् ॥१५२॥

वस्त्रदातुः फलं ते स्यादन्यथा तु वधः स्मृतः ।

मालाकारः प्रियो लोके भक्तानां सुतरां प्रियः ॥१५३॥

उभौ परीक्षितौ सम्यक् ततो दण्डादिकं कृतम् ।

तयोर्मध्ये वेषकर्त्ता नटानां सुतरां प्रियः ॥१५४॥

प्रसादः स्त्रिषु वक्तव्यस्ततस्तस्मिन् पुरोदितः ।

धनुषो भञ्जनं चैव रक्षकाणां वधस्तथा ॥१५५॥

निग्रहोऽपि द्विधा जातस्तैः सर्वं प्रकटीकृतम् ।

( अथ राजसप्रमेयम् )

प्रमेयबलमासाद्य ततः सप्तभिरुच्यते ॥१५६॥

आसक्तिर्यादवानां च दुष्टानां च वधस्तथा ।

प्रमेये सप्त भक्ता हि तावन्तश्चाऽपि विद्विषः ॥१५७॥

देवकी वसुदेवश्च सर्व एव च यादवाः ।

आध्यात्मिकप्रकारेण द्वावेतौ परिकीर्तितौ ॥१५८॥

क्तवानित्यत आहुः कर्मत्यादि । ननु प्रसादस्य कथं वैराग्यकार्यत्वमित्यत आहुः मालाकार इत्यादि । तथा च परीक्षैवोभयत्रापि वैराग्यबोधिकेत्यर्थः । नन्वेवं सति रजके किं परीक्षितं येन तस्मिन् प्रसादवाक्यानि वायके चेत्यत आहुः तयोरित्यादि ।

तयोरिति मालाकारवायकयोः । तथा च नटप्रियत्वाद्वायके प्रसादो न तु स्वतः । कर्मित्वाद्रजके तथावाक्यमिति सर्वं वैराग्यकार्यमेवेत्यर्थः । एवं षष्ठाध्यायो विचारितः ।

सप्तमार्थमाहुः धनुष इत्यादि । द्विधेति स्थावरजङ्गमभेदेन द्विधा । तैरित्यादि कुब्जारूपकरणद्विविधनिग्रहैः । सर्वं वसुदेवपुत्रत्वब्रह्मत्वादिकं प्रकटीकृतं यादवानां प्रमितिविषयीकृतमित्यर्थः । एवमूनपञ्चाशद्भिः प्रमाणप्रकरणं विचारितम् ॥

अथ राजसप्रमेयम् ।

अतः परं प्रमेयप्रकरणं सार्द्धत्रिंशद्भिर्विचारयन्तः समाख्या-  
बीजमाहुः प्रमेयबलमित्यादि । तथा च प्रमेयभूतस्य भगवतो यद्वलं तद्वोधकत्वात् प्रमेयप्रकरणेति समाख्येत्यर्थः । सप्ताध्यायात्मकत्वे बीजमाहुः—प्रमेये सप्तेत्यादि ॥१५१॥१५७॥ उभयान् गणयन्ति—देवकीत्यादिभिस्त्रिभिः ।

१ त्रिषु ।



अधिदेवो गुरु प्रोक्तः पुत्रदानात्स मोचितः ।

नन्दः पत्नीयुतश्चैव गोपिकाः कुब्जया युताः ॥१५९॥

अक्रूरः पाण्डवाश्चैव सप्तैते निःप्रपञ्चिताः ।

गजः पञ्च तथा मल्लाः सप्तमः कंस उच्यते ॥१६०॥

भ्रातरस्तत्प्रसङ्गेन हताः सप्तैव दोषतः ।

एतावानेव रूपे हि स्नेहद्वेषविनिर्णयः ॥१६१॥

जीवन्तो मुक्तिमायान्ति भक्ता द्विष्टा हताः पुनः ।

रूपं सर्वविमोक्षाय स्नेहासक्तिनिवारकम् ॥१६२॥

भयं यस्मात्तस्य वधः कारणं तत्पुरोदितम् ।

अध्यायद्वितयेनैव बहिरन्तर्व्यवस्थया ॥१६३॥

ततः कालस्य सर्वेषां भयहेतोर्निवारणम् ।

तेनैव सिद्धं माहात्म्यमासक्तः स्याद्भयादपि ॥१६४॥

ननु कंसभ्रातरोऽष्टौ हता' इति कथं सप्तैत्यत आहुः--भ्रातर इत्यादि । तथा च तेषां वधस्य प्रासङ्गिकत्वान्न तेन वध्याधिक्यमित्यर्थः । नन्वत्र निरोद्धव्यत्वाद्भक्ता एव वक्तव्या द्वेषिनिरूपणस्य किं प्रयोजनमत आहुः--एतावानित्यादि सपादश्लोकम् । तथा च रूपप्राकट्यस्य सर्वमोक्षार्थत्वात्प्रमेयबलसूचनार्थं तन्निरूपणमित्यर्थः । नन्वेवं सति यत्र कचिद्वक्तव्या अत्रैव कुत उक्ताः ? किञ्च, साधनाभावे कथं विमोक्षोऽपीत्यत आहुः--स्नेहेत्यादि । पुरेति सप्तमे, 'गोप्यः कामाद्भयात्कंस' इत्यत्र । 'तदि'त्यस्याग्रिमार्द्धेन सह योजना । उदितपदमत्राप्यनुषज्जते । तथा च स्नेहवृद्धयर्थमत्र निरूपणमित्यर्थः ॥१५८॥ १६३॥ नन्वत्र 'तत्र प्रवयसोऽप्यासन् युवान' इत्यादिनिरूपणस्य किं प्रयोजनमत आहुः--तत इत्यादि । तथा च माहात्म्यज्ञानपूर्वत्वं विना स्नेहस्य भक्तित्वं न स्यादिति पूर्वाङ्गसम्पत्तिबोधनाय तन्निरूपणमित्यर्थः । ननु भयनिवृत्तेः स्नेहाङ्गत्वेऽपि भयस्य तद्विरोधित्वादन्यत्रैव निरूपणं युक्तं नात्रेत्यत आहुः--आसक्त इत्यादि । आसक्तिर्ह्येकतानत्वम्, सैवात्र मोक्षं प्रति व्यापारः । तथा च सा यथा स्नेहात्तथा भयादपि पेशस्कृद्गुद्धे कीटे तथा दर्शनात् । अत्र स्कन्धे सैव प्रतिपाद्यते । अतो भयस्य स्नेहविरोधित्वेऽपि कथनमत्र नायुक्तमित्यर्थः ॥१६४॥



एवं त्रिभिरिहाऽध्यायैरासक्तौ साधनं जगौ ।

स्निग्धानां सान्त्वनाभावे प्रतिबन्धो भवेदिह ॥१६५॥

अतश्चतुर्भिर्भूतानां त्रिविधानां च सान्त्वनम् ।

कालजं सान्त्वने व्यर्थमतः सद्भिर्निवारितम् ॥१६६॥

अज्ञाने सान्त्वनं युक्तं तेन द्वाभ्यां व्रजे जगौ ।

यशोदा वाऽथ नन्दो वा गोपिका वा यदा यदा ॥१६७॥

कृष्णासक्तैकहृदयास्तदाऽऽविर्भावमेति हि ।

बहिर्मुखदशायां तु न पश्यन्तीति दुःखिताः ॥१६८॥

अतः प्रबोध एवाऽत्र कर्त्तव्यो न ततोऽधिकः ।

लोकवत्तु व्यवस्थानं लोकधर्मविनाशनः ॥१६९॥

नन्दादीनां न कर्त्तव्यः पिष्टपेषो न युज्यते ।

प्रपञ्चपातने सक्तास्ते कृष्णस्य न सर्वथा ॥१७०॥

एवं चात्रावान्तरं प्रकरणद्वयमन्यत्सिद्ध्यतीत्याहुः-एवमित्यादि ।  
सार्द्धेन । इहेति आसक्तौ । त्रिविधानामिति तामसराजससात्विकानाम् ।  
ननु माहात्म्यज्ञापनाय क्रियमाणस्य कालनिवारणस्य भयाध्याये किमिति निरूपण-  
मित्यपेक्षायामाहुः--कालजमित्यादि । सान्त्वने कृते कालजं दुःखं चेत्स्यात्तदा सान्त्वनं  
व्यर्थमिति योजना । कालजे सान्त्वनमिति वा पाठः । नन्वासक्तिप्रतिबन्धाभावो  
हि सान्त्वनप्रयोजनम्, सा तु पूर्णा अनपनोद्या चेत्तत्सान्त्वनस्य किं प्रयोजन-  
मित्याकाङ्क्षायामाहुः-अज्ञान इत्यादि । जगाविति । भगवत्स्थित्यज्ञानं जगौ ।  
तथा च स्थित्यज्ञाने दोषारोपसम्भावात्तदभावार्थं सान्त्वनं युक्तमित्यर्थः । ननु बहुधापि  
सान्त्वने कृते दोषारोपो न निवारयितुं शक्यः शब्दापेक्षया लोके प्रत्यक्षस्य  
बलिष्ठत्वादित्याकाङ्क्षायां सान्त्वनस्य युक्तत्वं तत्कार्यनिरूपणद्वारा बोधयन्ति-  
यशोदा वेति द्वाभ्याम् । ततोऽधिक इति बहिः स्वानुभवः । तस्याकर्तृव्यत्वे  
हेतुमाहुः-लोकवदित्यारभ्य नेत्यन्तम् । अतो बहिः स्वानुभावरूपः पिष्टपेषो न  
युज्यते इत्यर्थः । अयुक्तत्वमुपपादयन्ति-प्रपञ्चेत्यादि । न सर्वथेति न प्रपञ्च-  
विस्मृतिपर्यन्तम् । तथा च बहिरनुभवे तावत्पर्यन्तत्वाभावात्तादृशमनुभावनं न युक्त-  
मित्यर्थः ॥१७०॥



अन्तर्मुखे त्वाविरासीत्ततो बोधनमुत्तमम् ।

चौर्यादिकं यथापूर्वं प्रपञ्चस्मृतिशान्तये ॥१७१॥

तथा बहिर्मुखत्वेऽपि दुःखं यच्छत्यबोधतः ।

मथुरास्था नाऽधुनाऽपि निःप्रपञ्चा न सर्वथा ॥१७२॥

अतः प्रपञ्चधर्माणां सङ्ग्रहस्तां विचार्य हि ।

जीवाः स्वभावतो दुष्टा दोषभावं नयन्ति हि ॥१७३॥

नन्वेवं सति क्रूरत्वमापद्येतेत्यत आहुः-अन्तरित्यादिति । आविरासीदिति आविरास्ते । पक्षे प्राप्तमपि तन्निरस्यन्ति चौर्यादिकमित्यादि । तथा चात्र कापि दोषलेषाभावात्काऽपि लीला नायुक्तेत्यर्थः । ननु यथा व्रजस्थानां प्रपञ्चनिवृत्त्यर्थं भगवता यत्नो भूयान् क्रियते, तथा मथुरास्थानामर्थं कुतो न क्रियते निरोद्धव्यत्वस्यात्रापि तुल्यत्वादित्याशङ्कयामाहुः-मथुरास्था इत्यादि । नाधुनापीति सम्यगासक्ता इति । तत्र गमकम्-निःप्रपञ्चैत्यादि । अतो हेतोः तामपूर्णा-सक्तिं विचार्य प्रपञ्चधर्माणां पुत्रत्वादीनां सङ्ग्रहः । स्वमिन् प्रत्यायनं भगवता हि निश्चयेन कार्यते इति शेषः । हि यतो हेतोः स्वभावतो दुष्टा जीवा दोषसत्त्वमेव

का. १७३ निबन्धकठिनांशविवेचनम् ।

का. १७३ अग्रे चतुश्चत्वारिंशाध्यायार्थोक्तौ जीवाः स्वभावतो दुष्टा इत्यादि स्फुट इत्यन्तम् । जीवाः स्वार्थपरायणाः, स्वार्थे सिद्धे सर्वपरित्यागेन तज्जनितदुःखमप्यनुभूय स्वार्थसाधकं नोपकुर्वन्ति, नापि स्मरन्तीति जीवगतो दोषः कृष्णसङ्गताभिर्गोपिकाभिः कृष्ण आरोप्यते, यथा वा ज्वराभिभूतरसनेन्द्रियेण सितायां कटुकत्वारोपः । तादृशदोषाभावाय पूर्वं प्रपञ्चविस्मृतिः संयोगलीलया कारिता, निरन्तरं भक्ताधीनतया स्थितो न स्वार्थमात्रपरायण इति भक्तैर्ज्ञातः, स्वरूपलीलारसनिमग्नानामन्यविस्मरणान् महारसत्वमपि भगवतो ज्ञातं, परं भगवतो रसात्मकस्य द्विदलरूपत्वेन यदा भगवान् द्वितीयं दलमनुभावयति तदा तस्य तीव्रत्वेन सोढुमशक्यत्वाज् ज्ञापितेपि दोषाभावे दोषः पुनः प्रत्यवतिष्ठते, स्मरणेन च दुःखं जायत इति स्मरणमेव न कर्तव्यमिति भक्तानां भाति, तत् सर्वमुपदेशेन निवार्यते, वस्तुतस्तु भगवानात्मा सर्वाश्रयः भक्तवश्यः सत्यवाक्, अतस्त्यक्त्वा नैव गच्छतीति बोधेन पूर्वदोषनिवृत्तिः, संयोग-लीलायां प्रकटरूपस्तु देहेन्द्रियादिगामी, विरहे निरन्तरं स्मृतस्तु मनोवृत्त्यात्मगामी भवतीति दूरस्थित्यभिप्रायज्ञापनेनापि पूर्वदोषनिवृत्तिः, एतदेवोक्तं जीवा स्वभावत इत्यादिभिः षड्भिः श्लोकैः । इति ।



सर्वमेव स्वसम्बन्धात्तथा कृष्णेऽपि सङ्गताः ।

प्रपञ्चविस्मृतिः पूर्वं दोषाभावाय कारिता ॥१७४॥

कृष्णविस्मरणं तत्र न युक्तमिति बोधनम् ।

प्रबोधे दोषहानिः स्यादात्मत्वे सुतरामपि ॥१७५॥

तदुद्धवेन गुरुणा बोधयामास केशवः ।

य एव स्यादुपायोऽत्र स कर्तव्यो न चेतरः ॥१७६॥

अतो बोधनमत्रोक्तं न तु साक्षात्स्वयं गतः ।

आगतः सर्वदैवाऽऽस्ते तदा चाऽऽयाति सत्यवाक् ॥१७७॥

इदं च बोधनात्सिद्धे दोषोऽपि विनिवर्त्तते ।

दोषश्चतुर्धा टीकायां विस्तरेण प्रपञ्चितः ॥१७८॥

तत्क्षान्तिश्चाऽपि बोधेन तेन नात्रोच्यते स्फुटः ।

कुब्जा तु राजसी नारी तथाऽक्रूरश्च यादवः ॥१७९॥

उपलक्षणभावेन द्वावेतौ विनिरूपितौ ।

प्रापयन्ति । तत्प्रसिद्धं महाभारते राजधर्मेषु बभ्रूग्रसेनादिकर्तृकम् । तथाऽधुनापि ज्ञातव्यम् । तथा च पूर्णासक्तेरजातत्वान्नेदानीं तत्प्रपञ्चाभावयत्नः किन्तु ब्रजस्थानामेवार्थे इत्यर्थः ॥१७१॥१७२॥ ननु ब्रजस्थानां भगवदासक्तिप्रपञ्चविस्मृत्योः पूर्णतया जातत्वे कार्यस्य पूर्त्तेः पुनः प्रबोधनस्य किं प्रयोजनमत आहुः-प्रपञ्चेत्यादि-त्रयम् । अत्रेति विषययोगदशायाम् । दोषहानिरिति । सात्त्विकभावप्रतिबन्धक-दोषहानिः । आत्मत्व इति ज्ञात इति शेषः । तदिति तस्माद् आत्मत्वं वा । तथा च स्वाविस्मरणार्थं सात्त्विकाभावप्रतिबन्धनिवृत्त्यर्थं प्रबोधोपदेशनमित्यर्थः । ननु यथेदं बोधनेनाऽभूत्तथा स्वतोऽपि स्यादिति स्वयमेव कुतो नागादित्यत आहुः-य एवेत्यादि । नन्वनागमने एष्याम इति आयास्य इति वाक्यबाधप्रसङ्ग इत्यत आहुः-आगता इत्यादि । अयमित्यस्य पूर्वार्द्धेन सम्बन्धः । इत्थमिति पाठश्चेत्तदा उत्तरार्द्धे एव सम्बन्धः । ॥१७३॥१७८॥

एवं सार्द्धैर्द्वादशभिस्तामसानां सान्त्वनं समर्थितम्, राजसाना-माहुः कुब्जेत्यादि । निरूपिताविति । एकस्मिन्नध्याये उक्तौ । सात्त्विकानामाहुः-

१ स्ति । २ सदा ।



कुन्ती च पाण्डवाश्चैव सात्त्विकौ पूर्ववन्मतौ ॥१८०॥  
 धृतराष्ट्रकृते दुःखे तस्यापि स्यात्तु बोधनम् ।  
 स तु सात्त्विकवर्यो हि पुत्रस्नेहात्तथाऽकरोत् ॥१८१॥  
 अतः प्रबोध उचितस्तस्यापि स्यान्न संशयः ।  
 एवं चतुर्भिरध्यायैः सान्त्वनं विनिरूपितम् ॥१८२॥  
 प्रमाणेऽपि प्रमेयेपि भगवान् सप्तरूपधृक् ।  
 क्रमेणैवाऽत्र संयोज्यस्तेन नोक्तो विशेषतः ॥१८३॥  
 अलौकिकेन भावेन यावद्धि भगवत्कृतः ।  
 स पूर्वाधो हरेः स्वस्य धर्मस्तादृश उच्यते ॥१८४॥  
 लोकधर्मं पुरस्कृत्य यच्चकार यदूद्वहः ।  
 अस्वभावादुत्तरार्द्धं कार्यं तत्तु प्रकीर्तितम् ॥१८५॥  
 प्रमेयं च तथा चार्द्धं राजसप्रक्रियार्द्धतः ।  
 एवं प्रमेयबलतः कृष्णासक्ताऽभवन्मुदा ॥१८६॥

( अथ राजससाधनम् )

ततो व्यसनसिद्ध्यर्थं साधनान्याह सप्तभिः ।

कुन्तीत्यादि । पूर्ववदिति । निरोद्धव्यत्वात्सान्त्वनीयौ ॥१७९॥१८०॥ ननु तत्सान्त्वने  
 कर्तव्ये धृतराष्ट्रज्ञानोपदेशः कुत उच्यत इत्यत आहुः-धृतेत्यादि । अयं चरणः  
 पूर्वत्रापि सम्बध्यते । तस्य दुःखहेतुताया वारणीयत्वात्तस्याप्युपदेश इत्यर्थः । ननु  
 योग्यताभावे कथं स इत्यत आहुः-स त्वित्यादि । तथाऽकरोदिति । राजसभावे-  
 नाकरोत् । अत इति राजसभावस्य निवर्त्तनीयत्वात् । न संशय इति प्रथम  
 स्कन्धे तन्मुक्तेरप्युक्तत्वात्तथेत्यर्थः । प्रकरणार्थं निर्णीयोपसंहरन्ति एवमित्यादि ।  
 नन्वत्राध्यायार्थो विशेषतः कुतो नोक्त इत्यत आहुः-प्रमाणेऽपीत्यादि । अत्र पूर्वार्द्धमपि  
 समाप्तं तत्र बीजमाहुः-अलौकिकेनेत्यादि । स्फुटमन्यत् ॥१८१॥१८६॥ एवं  
 सार्द्धत्रिंशद्भिः प्रमेयप्रकरणं विचारितम् । दशमस्कन्धस्य पूर्वार्द्धं समाप्तम् ॥

अथोत्तरार्द्धम् । अथ राजससाधनप्रकरणम् ।

अतः परं षष्ठिभिः साधनप्रकरणं विचारयन्तः समारब्धां समर्थ-  
 यन्ति ततो व्यसनेत्यादि, तथा च व्यसनसाधनबोधकत्वादिदं साधनप्रकरणमित्यर्थः ।



लौकिके व्यसने प्राप्ते तस्मिंश्च विनिराकृते ॥१८७॥

व्यसनासक्तहृदयाः कृष्णव्यसनिनोऽभवन् ।

जरासन्धश्च यवनः पुनर्ब्राह्मणसंयुतः ॥१८८॥

शिवप्रसादपुष्टश्च जरासन्धो विशिष्यते ।

राजसस्तामसश्चैव सात्विकश्च प्रकीर्तितः ॥१८९॥

केवलः पौरुषापोह्यः स सप्तदशधोदितः ।

प्रजापतिप्रसूतत्वात्तावद्वारं समागतः ॥१९०॥

अष्टादशे द्वन्द्वभावमापन्नः सहजो महान् ।

ततो व्यसनकर्त्ता हि तदैश्वर्येण वै हरिः ॥१९१॥

विश्वकर्माणमाहूय मथुरासमभावतः ।

द्वारकां निर्ममे तत्र योगवीर्यं चकार ह ॥१९२॥

ततो व्यसननिर्मुक्ताः कृष्णव्यसनमागमन् ।

एवमेकेन भूतानां व्यसनं विनिवर्तितम् ॥१९३॥

आध्यात्मिकानां च तथा तदर्थं यवनो हतः ।

किं तत्साधनमित्याकाङ्क्षायामाहुः-लौकिक इत्यादि । व्यसने दुःखे । व्यसनासक्तहृदया दुःखासक्तहृदयाः । कृष्णव्यसनिनः कृष्णैकतानाः । तथा च दुःखनिवारकभगवदेकतानत्वं साधनमित्यर्थः । व्यसनप्रापकानाहुः-जरासन्ध इत्यादि । तथा च जरासन्धस्यावस्थाभेदेन द्वैविध्यात्रयस्ते इत्यर्थः ॥१८७॥१८९॥

नन्वेवं त्रैविध्यं न युक्तं, जरासुतस्याष्टादशवारं युद्धायागमनादित्यत आहुः-केवल इत्यादि । प्रजापतिप्रसूतत्वादिति । जरया कृते सन्धाने तस्यैव प्रयोजकत्वात्तथा । तथा च द्वन्द्वभावापत्तिकृतव्यसनस्य प्रकारान्तरापन्नत्वेन तन्निवारणस्यापि तथा-त्वाद्युक्तमेव त्रैविध्यमित्यर्थः । शेषमतिरोहितार्थम् । निष्कृष्टं प्रथमाध्यायार्थमाहुः-एवमेकेनेत्यादि ॥१९०॥१९३॥

द्वितीयाध्यायं विचारयन्तः सर्वेषां द्वारकायां नयने मथुरायां कस्याप्यभावेन क्लेशस्याभावाद्यवनहननं किमर्थमित्याशङ्कां परिहरन्ति-आध्यात्मिकानामित्यादि । आध्यात्मिकानां च दुःखानां विद्यामानत्वात्तन्निवृत्त्यर्थं यवनोहतः । तेषां स्थान-



अद्याऽपि मथुरायां हि तिष्ठन्त्याध्यात्मिकाः सदा ॥१९४॥

दैविकाश्चापि तिष्ठन्ति त्रिभिस्तान् मोचयत्यसौ ।

रुक्मिणीव्यसनं तत्र नियामकमिति स्थितिः ॥१९५॥

त्रिभिस्तस्य निवृत्तिर्हि वाक् शरीरं मनस्तथा ।

मानसं वाचिकं वाऽपि कायिकं वा निराकृतम् ॥१९६॥

आध्यात्मिकेऽधिकं किञ्चिदैविकाभेदसिद्धये ।

व्यसनी मुचुकुन्दोऽपि निद्रया तन्निवारितम् ॥१९७॥

फलप्रकरणं नैतत्तेन स्तुत्याऽपि नोऽभवत् ।

साधनं परमुद्दिष्टं वीर्याध्यायो यतो मतः ॥१९८॥

माहुः अद्यापीत्यादि । त्रिभिरिति अध्यायत्रयोक्तचरित्रैः । तथा च श्रीरामस्यान्येषां च लोकानां तत्र विद्यमानताया धननयनादिलिङ्गेनावगमात्तत्र क्लेशस्थितिः शक्यवचनेति तृतीयाध्याये मागधनिवृत्तिपर्यन्तं चरित्रमाधिदैविकदुःखनिवृत्त्यर्थमित्यर्थः । नन्वेवं सति तत्र श्रीरुक्मिण्यादिकथायाः किं प्रयोजनमत आहुः-रुक्मिणीत्यादि । तत्रेति आध्यात्मिकादिदुःखे । तथा चैवं सर्वराजभिर्विरोधे यादवकुमाराणां वा बलभगवतोर्वा विवाहः कथं कुत्र भावीति चिन्तारूप आध्यात्मिकदुःखाकारस्तन्मूलभूतदैवानुकूलचिन्तारूपो दैविकाकार इति प्रतिभाति तेनात्र तत्कथेत्यर्थः ॥१९४॥१९५॥ ननु श्रीरुक्मिणीव्यसननिवृत्तिस्त्रिभिः कुत उच्यत इत्यत आहुः-त्रिभिरित्यादि । तथेति दुःखहेतुभूतम् । अत्र वागन्येषां ज्ञेया । निवृत्तिविभागमाहुः मानसमित्यादि । आध्यात्मिके यादवानां दुःखे दूरीकर्तव्ये तस्य रुक्मिणीव्यसननियमितत्वाद्वाह्यणोक्तभगवद्वचनानुवादेन मानसं वाचिकं वा तद्दुःखं निराकृतम् । तदग्रिमाध्याये कायिकं यदात्र हरणात्कायिकं निराकृतमुच्यते तदाग्रिमे रुक्म्यादिजयाद्वाचिकं मानसं चेति ज्ञेयम् । एवं प्रसङ्गं समर्थयित्वा प्रस्तुतमाहुः आध्यात्मिक इत्यादि, अधिकं किञ्चित् मुचुकुन्दाय स्वरूपप्रदर्शादिरूपं कार्यं प्रस्तुतव्यतिरिक्तम् । तस्य प्रयोजनमाहुः-दैविकेत्यादि । प्रदर्श्यमानस्य स्वरूपस्याधिदैविकाभेदज्ञापनार्थमित्यर्थः । ननु यादवव्यसननिराकरणे प्रस्तुते मुचुकुन्दस्य कः प्रसङ्ग इत्यत आहुः-व्यसनीत्यादिसार्द्धचतुष्टयम् । तदिति व्यसनम् । नोभवदिति मुक्तो नोऽभवत् । उद्दिष्टमिति उपदिष्टम् ॥१९६॥१९८॥ ननु मुचुकुन्दस्यानुद्वारे साधन-



बलेन मोचितः स्वास्थ्यं न प्राप्स्यति कथञ्चन ।

अतः साधनमुद्दिष्टं प्रवृत्तयै मृगयाकथा ॥१९९॥

प्रारब्धकर्म तद्रवृत्तं तेन वा तन्न नाशितम् ।

तत्तद्धर्मप्रधानत्वाल्लीलायास्तत्र तत्र हि ॥२००॥

तेन वीर्यगुणाद् बुद्धः सामर्थ्यं प्राप्य साधने ।

तेनाऽर्थान् मुक्तिरेवास्मै तदा भवति सर्वथा ॥२०१॥

यवनोऽपि प्रविष्टस्तं ततः सिद्धिमवाप्स्यति ।

यवनैर्दूषिते स्थाने न नित्या मथुरास्थिता ॥२०२॥

व्यसनं च ततस्तेषां वारितं यवनार्दनात् ।

जरासन्धजयार्थाय यवनानां धनं हतम् ॥२०३॥

दुष्टद्रव्यात्तु तस्याऽपि बुद्धिनाशो भविष्यति ।

भात्रोपदेशात्कथं वीर्यचरित्रत्वं येनाध्यायस्य तदारूपेत्यत आहुः बलेनेत्यादि । बलेनेति बलात्कारेण प्रमेयबलेन वा । तथा च तस्य सुखार्थमिदानीमनुद्धारो न त्वसामर्थ्यादितो नास्य वीर्याध्यायत्वहानिरित्यर्थः । ननु यत्रैवं तदा 'क्षेत्रधर्मस्थितो जन्तूनि'त्यादिकं कुत उक्तमित्याशङ्कयामाहुः-प्रवृत्त्या इत्यादि । ननु तदपि भगवता निवर्तितुं शक्यत एवेति मेदमुत्तरमित्यतः पक्षान्तरमाहुः-प्रारब्धेत्यादि । प्रारब्धस्य नाशाभावश्चतुर्थ- (मर्यादा)स्कन्धे उपपादित इति मर्यादानुरोधात्तथेत्यर्थः । नन्वेवमप्यत्र वीर्यलीलात्वे गमकं नोपलभ्यत इत्यत आहुः-तत्तदित्यादि । हिर्निश्चये । तेनेति भगवता । तेनेति हेतुना । तथा च प्रकरणाभावादत्र फलानुक्तिः । वस्तुतस्तु फलमपि तावन्महाकाल-सुप्तस्य क्षुत्तृङ्क्रोधादिदोषसम्भवं निवार्य साधनकरणसामर्थ्यप्रापणेनाग्रे मुक्तिदानं सिद्धमिति तदेवात्र गमकमित्यर्थः । तेन कार्यान्तरस्यापि सिद्धिमाहुः यवन इत्यादि । तथा च मुचुकुन्दकथायां वीर्यनिरूपणार्थत्वमेव प्रसङ्ग इत्यर्थः । एवं द्वितीयाध्यायो विचारितः ।

तृतीयाध्यायं विचारयन्ति-यवनैरित्यादि । नित्येति । सन्निहित-भगवत्का । 'सर्वेषामंशानां भगवत्येव समागमा'दिति सुबोधिण्यां स्थितत्वात् । तत इति सन्निधानाभावात् । धनहरणादिप्रयोजनमाहुः-जरासन्धेत्यादिसार्द्धेन ।

१ सामर्थ्यप्राप्यसाधने ।



प्रवर्षणगिरिस्थानां जीवानां च विनाशनात् ॥२०४॥

अग्नेः सम्प्रार्थनात्कृष्णः प्रवर्षणमथारुहन् ।

बलात्मा बलभद्रोऽयमतः सोऽपि निरूप्यते ॥२०५॥

अतो विवाहस्तस्याऽपि लोकरीतिश्च सम्मता ।

बलभार्या निराधस्था नेति भक्तौ निरूपिता ॥२०६॥

अतस्तस्याः कथामन्यामतिदेशान्न चोक्तवान् ।

विवाहो द्विविधो लोके धर्मार्थो भोगसाधकः ॥२०७॥

आद्यो धर्म्यस्तु कर्त्तव्यः पश्चाद्भोगार्थसाधकः ।

गान्धर्वो राक्षसश्चैव धर्म्यौ क्षत्रस्य तौ स्मृतौ ॥२०८॥

विधिश्च वैदिकश्चैव सह सर्वैः स्वबान्धवैः ।

रुक्मिण्यां प्रथमायां तु विवाहत्रयमुक्तवान् ॥२०९॥

गान्धर्वो ब्राह्मणद्वारा स्तोत्रं भावावबुद्ध्यै ।

प्रसह्य कन्याहरणं द्वितीये स्पष्टमेव हि ॥२१०॥

तत्सिद्ध्यर्थं तथा चक्रे कालः सत्सेवको यतः ।

उत्तरोत्तरभावस्य वृद्ध्यर्थं रुक्मिणीवचः ॥२११॥

प्रवर्षणारोहो बलसहभावश्चेत्यपि प्रासङ्गिकमेवेत्याहुः अग्नेरित्यादि ॥१९९॥२०५॥

बलविवाहस्तु श्रुतप्राय इत्याहुः सार्द्धेन-अत इत्यादि । अत्राध्याये यशसः कार्यमिति ज्ञापयन्ति विवाह इत्यादित्रिभिः । स्तोत्रं भावबुद्ध्यै इति । श्रीरुक्मिणीकृतं श्रुत्वा 'गुणानि'त्यादिनोक्तं स्तोत्रं स्वभावस्य भगवति बोधनायेत्यर्थः । तृतीयार्थ उक्तः ।

चतुर्थाध्यायार्थमाहुः प्रसह्येत्यादि । तत्सिद्ध्यर्थं हरणसिद्ध्यर्थम् । तथा चक्रे विवाहकालः । 'अहो धिगस्मद्यश' इत्युक्तं तद्विकारं चक्रे यतः समीचीनो मुख्यः सेवकः । तथा च भगवदिच्छामवगत्य तेषां धिक्कार्यत्वबुद्धिजनकमहङ्कारमुत्पादितवानित्यर्थः । ननु 'नमस्ये त्वाम्बिकेऽभीक्ष्ण'मित्यादि प्रार्थनस्य किं प्रयोजनमत आहुः उत्तरोत्तरेत्यादि ॥२०६॥२११॥ एवं सर्वसम्मतमित्यन्तेन चतुर्थाध्यायो विचारितः । अत्र श्रियो नयनात् श्रीकार्यं स्फुटमेव ।



विवाहकालात्पूर्वेद्युर्हरणं सर्वसम्मतम् ।

समुद्रस्तु पिता तस्याः कालकूटोऽग्रजः स्मृतः ॥२१२॥

स दैत्यानां हिताकाङ्क्षी हराविष्टो बलोऽहनत् ।

जिघांसन्तं जिघांसीयात्तथाऽपि न हरिः स्वयम् ॥२१३॥

जघान रुक्मिणं मूढं दैत्यानां बुद्धिनाशकम् ।

वधानुकल्पः स्वद्रोहे भक्तद्रोहे वधः स्मृतः ॥२१४॥

वधानुकल्परूपं हि मुण्डनं तच्चकार ह ।

सर्वात्मा भगवान् कृष्णो यो यच्छूद्धः स एव सः ॥२१५॥

यो यथा यं प्रपद्येत सोऽपि तन्मन्यते तथा ।

रुक्मिण्यर्थं समागत्य तथा रुक्मी चकार ह ॥२१६॥

अतः कृष्णं प्रार्थयित्वा रुक्मिणीं तं व्योमचयत् ।

भगवद्व्यतिरिक्तानामन्यधर्मः प्रवर्तते ॥२१७॥

नटवत्कपटाद्वाऽपि ततः प्राह बलस्तथा ।

द्वारकायां तु नेतव्यः सुखं बध्वाऽल्पबन्धनैः ॥२१८॥

पञ्चमं विचारयन्तो बन्धूनां भीष्मकप्रभृतीनां भगवते दित्सायां केवलस्य रुक्मिणः कथं विरुद्धो यत्न इति शङ्कायामाहुः समुद्र इत्यादि । तर्हि भगवता कुतो न हतस्तत्राहुः हराविष्ट इत्यादिसाद्धिद्वयम् । तर्हि श्रीरुक्मिण्या कुतस्तस्य मोचनमित्याकाङ्क्षायामाहुः—सर्वात्मेत्यादि । तथा च श्रीरुक्मिण्या भगवति श्रद्धावत्त्वेन भगवद्रूपत्वात्तन्मोचनार्थं रुक्मिणः प्रवृत्तत्वेन श्रीरुक्मिण्या भगवद्रूपया तन्मोचनमित्यर्थः । ननु तथापि बलदेवेन भगवान् किमित्युपालब्ध इत्याशङ्कायामाहुः—भगवदित्यादि । अन्यधर्मो रजस्तमोधर्मो गुणक्षोभवशात् प्रवर्तते, भगवति तु मायया नटवदविद्यया कपटाद्वा तदुभयमपि नोचितम् । शुद्धसत्त्वेऽवतीर्णत्वाद् गुणातीतत्वाद्वा । ततो हेतौ बलभद्र उपालम्भं प्राह यथा मृत्स्नाभक्षणे । तथा च भगवदाशयाबोधात्तथा वचनमित्यर्थः । ननु भगवतः करुणत्वात्प्रार्थनेन यथा वधान्निवृत्तिस्तथा बन्धनादेरपि प्रार्थनया स्यादिति तदभावोऽपि कुतो न प्रार्थित इति शङ्कायां बन्धनं श्रीरुक्मिण्या अभिमतम् । ननु तत्प्रकारकमिति बोधयितुं तदाशयमाहुः द्वारकायामित्यादि ॥२१२॥२१९॥ ननु



ततो मया प्रबोध्यश्च नाऽन्यथेत्यन्तरं श्रियः ।

तदभावाद्वैमनस्यं तद्रामेण निवारितम् ॥२१९॥

तथा चेत्कुरुते कृष्णस्तदा लोको विरुध्यते ।

अस्मान् वञ्चयितुं रुक्मी कृष्णपक्षोऽप्युपाह्वयत् ॥२२०॥

यावज्जीवं तदा दुःखी दैत्यो दैत्यविसम्मतः ।

ज्ञानाध्याये तथा युक्तं दैत्यानां मुण्डनं मतम् ॥२२१॥

अत एव पुनः स्थानं कुण्डनं न विवेश ह ।

रुक्मिणीसहितः कृष्णः सर्वेषां सुखदोऽभवत् ॥२२२॥

एवं त्रिविधजीवानामुद्धर्त्ता व्यसनार्णवात् ।

ततः कृष्णव्यसनिनो जाताः साधनमीरितम् ॥२२३॥

कामेन व्यसनं लोके स स्वयं व्यसनं गतः ।

देहनाशात्सर्वनाशाद्भार्याहरणतोऽपि हि ॥२२४॥

व्यसनं तदेव देहाज्जातं चेन्नैव नश्यति ।

यदा मुक्तिप्रदानार्थं वासुदेवः समुद्रतः ॥२२५॥

तदा माया च कामश्च तस्माद्वन्धार्थमुद्धतौ ।

मायया मोहितो जीवः कामैर्नानाविधोऽभवत् ॥२२६॥

कामोत्पत्तिर्यदा कृष्णात्तदा तद्व्यसनं हतम् ।

स्वस्थः स्मृत्या विरक्तश्च सर्वानेव प्रबाधते ॥२२७॥

भगवतः सर्वज्ञत्वेन तदाशयस्यापि ज्ञानात्तथैव कुतो न भगवता कृतमिति शङ्कायां भगवदाशयमाहुः--तथा चेदित्यादिसाद्धेन । मुण्डनस्यान्यदप्याशयमाहुः ज्ञानाध्याय इत्यादि । अत एवेति दैत्यत्वादेव । अध्यायत्रयार्थमुपसंहरन्ति रुक्मिणीत्यादिसाद्धेन ॥२२०॥२२३॥ एवं पञ्चमाध्यायो विचारितः ।

षष्ठं विचारयन्ति - कामेनेत्यादिसाद्धेन चतुर्भिः । सर्वनाशादिति धन्वादिपरिकरनाशात् । नैव नश्यतीति शम्बरस्य शिवप्रसादवत्तया बलिष्ठत्वान्नैव नश्यति । तस्मादिति ल्यब्लोपे पञ्चमी, तन्निवृत्त्युपायमनुसन्धाय । उद्धताविति अलौ-



कृष्णसम्बन्धिदेहेन रुद्धो वा न तथाविधः ।

एवं षड्भिः समस्तानां व्यसनाभाव ईरितः ॥२२८॥

दुष्टव्यसनभावत्वात्ते कृष्णेऽपि तथा जगुः ।

तेषां वा व्यसनं कृष्ण आधिदैविकमात्मनि ॥२२९॥

पश्चात्तं नाशयामास धर्म्यध्यायेन सिद्धता ।

फलसाधनयोरैक्यं वक्तुमेका कथोच्यते ॥२३०॥

मणिश्च व्यसनं हन्ति लोके ख्यातस्ततोऽपि चेत् ।

व्यसनानि विनश्येरंस्तदा नैकान्तिको हरिः ॥२३१॥

इति तस्य निराकृत्यै ततो व्यसनमुच्यते ।

तच्चाऽपि चेत्कृष्णवाक्यात्साद्ध्यते सर्वभावनः ॥२३२॥

किकप्रकारेण कार्यं कुर्वाणावभूताम् । व्यसनस्मृत्या विरागे कमपि न बाधेतेत्यरुच्या पक्षान्तरमाहुः कृष्णेत्यादि । तथा च भगवद्विचारितानेव न बाधत इत्यर्थः । अत्र विचारितभिन्नानां बाधनं वैराग्यकार्यं बोध्यम् । एवं षष्ठो विचारितः ।

षड्विधलीलया भौतिकाध्यात्मिकनिवृत्तिरुक्तेत्याहुः एवमित्यादि ॥२२४॥ ॥२२८॥ नमु समस्तव्यसननिवृत्तौ किं व्यसनं शिष्टं यदर्थं यत्न इत्याकाङ्क्षायां मायाकृतस्य तस्यावशिष्टत्वं बोधयन्तस्तन्निवृत्त्युपायो धर्मिणा क्रियत इति सप्तमाध्यायार्थबोधनाय तद्विचारयन्ति-दुष्टेत्यादि । तथा जगुरिति मणिहर्तृत्वं जगुः । तथा चेदं मायामोहकृतमाधिदैविकमित्यर्थः । नन्वेवं निरुद्धानां कथमीदृशो भावः सम्भवतीत्यरुच्या पक्षान्तरमाहुः-तेषां वेत्यादि । तथा च लोकाः कथामबुध्वा मणिहरणस्य भगवत्प्रयुक्तत्वं वदन्तीत्येतद्वा आधिदैविकं व्यसनमित्यर्थः । सिद्धतेति भगवद्व्यसनशालित्वमित्यर्थः । नन्वत्र प्रकरणे श्रीरुक्मिणीविवाहो व्यसनात्मकसाधनोपोद्धाततयोक्तः । तेन दुःखनिवृत्तौ सत्यां साधनं सम्पूर्णं सिद्धमेवेति तत्प्रकरणे सत्राजित्कन्यादानादिप्रकथनस्य किं प्रयोजनमत आहुः-फलेत्यादि । फलं विवाहस्तदेव दुःखनिवृत्तौ साधनमिति बोधनप्रयोजनमित्यर्थः । प्रयोजनान्तरमाहुः-मणिश्चेत्यादि । कथोच्यत इत्यन्तम् । तच्चाऽपीति । मणेर्व्यसननाशकत्वमपि । भगवद्वचनाकारमाहुः-मणेर्याचदित्यादि । कथेति मणिकथा । ननु तथापि भगवतो मणियाचनस्य को वाऽशय इत्याकाङ्क्षायामाहुः-सूर्येत्यादि । तत इति अन्यभक्तत्वाद्धेतोः । एतस्य



तदा व्यसननाशाय कल्पते नाऽन्यथा तु तत् ।

इति निश्चित्य भगवान् सत्राजितमुवाच ह ॥२३३॥

मणेर्यावद्धनं प्राप्यं तद्राजा दास्यतीति हि ।

अविश्वासं कृष्णवाक्ये कृत्वा तं नैव दत्तवान् ॥२३४॥

ततः सर्वक्षयो जात इति वक्तुं कथोच्यते ।

सूर्यभक्तस्तु सत्राजित्ततो लक्ष्मीं सरस्वतीम् ॥२३५॥

मणिरूपां कन्यकां च द्वयं भोग्यं हरेः परम् ।

तयोरन्यत्र सत्राजिद्विनियोगं हि वाञ्छति ॥२३६॥

अक्लिष्टकर्मा भगवान् कन्यार्थं तत्तथाऽकरोत् ।

यादवोऽप्यन्यभक्तत्वान्न निरुद्धः प्रसेनकः ॥२३७॥

मणेरतिक्रमाच्चैव मायाभृत्येन मारितः ।

सोऽपि वक्त्रेण संस्पर्शाद्रामभक्तेन मारितः ॥२३८॥

भक्तबालकसौख्याय मणिश्रीस्तत्र तिष्ठति ।

ततः सा कन्यका प्राप्ता केवलोऽभून्मणिस्तदा ॥२३९॥

तदुच्छिष्टं न शुद्धं हि कृपया तदुपानयत् ।

कन्यार्थमेव गमनं कालीयहृदवत्पुनः ॥२४०॥

राजसानां परीक्षार्थं बहुकालं न चाऽऽगतः ।

पदस्य तयोरित्यनेनान्वयः ॥२२९॥२३६॥ तर्हि प्रसेनस्य कथमेवं मरणमित्यत आहुः-यादवोऽपीत्यादि । अतिक्रमादिति । पूज्यस्य तस्याभरणत्वेन विनियोगात् । मायाभृत्येनेति । देवीवाहनेन सिंहेन । तर्हि सिंहः कुतो मारित इत्याकाङ्क्षायां तत्राप्यतिक्रममेव हेतुमाहुः-सोऽपीत्यादि । केसरिणो हि चर्मनखाश्च पवित्रा न तु वक्त्रं तत्स्पर्शेन मणेरुच्छिष्टीभावादतिक्रम इति तथेत्यर्थः ॥२३७॥२३८॥ ननु भवत्वेवं तथापि दुर्यशःप्रमार्जनस्य जातत्वाद्भगवतो बिलप्रवेशस्य किं प्रयोजनमत आहुः-भक्तेत्यादि गमनमित्यन्तम् । उत्तानमग्रिमम् । तत इति भगवद्भूमनो-त्तरम् । केवल इति निःश्रीकः ॥२४१॥ सत्त्वमिति साधुत्वम् । नन्वन्ययाचितां



जाम्बवद्रोधसिद्ध्यर्थमात्मतत्त्वं विहाय हि ॥२४१॥

सप्तविंशतितत्त्वानि मुष्टिभिर्निहतानि वै ।

ततः स्वरूपनिष्ठस्तु भगवज्ज्ञानमेयिवान् ॥२४२॥

लक्ष्मीं च कन्यकां बुध्वा लीलार्थे चाऽऽगतिं तथा ।

सत्त्वं सम्पाद्य पूर्वं हि मणिं कन्यां ददौ ततः ॥२४३॥

उच्छिष्टत्वान्मणिं कृष्णः सत्राजिदत्तमप्युत ।

न गृह्णादात्मजां वाणीं युक्तां स्वां जगृहे मुदा ॥२४४॥

सर्वात्मनान्यहृदयं न गृह्णाति हरिः स्वयम् ।

सर्वात्मना प्रपन्नं च नाशायैव कलिं यथा ॥२४५॥

उच्छिष्टं भक्तभोग्यं हि फलं भक्ताय दास्यति ।

एवं सप्तभिरध्यायैर्व्यसनं सुनिरूपितम् ॥२४६॥

( अथ राजसफलप्रकरणम् )

अतः फलं सप्तभिर्वै राजसानां निरूप्यते ।

अक्रूरो यादवानां हि मुख्यस्तस्य फलं पुरा ॥२४७॥

ततः पञ्च विवाहाश्च विद्यापर्वस्वरूपकाः ।

नायिकाः फलरूपा हि कृष्णसम्बन्धतो मताः ॥२४८॥

कन्यां कुतो भगवान् गृहीतवानित्याशङ्कयामाहुः-सर्वात्मनेत्यादि । तथा च यद्यपि मूले नोक्तं तथापि मुदाग्रहणरूपात्कार्यात्तथात्वमनुमीयत इत्यर्थः । तर्हि मणिं कुतो न गृहीतवानित्यत आहुः-उच्छिष्टमित्यादि । अत्र चाध्याये धर्मिलीला स्फुटैव ॥२४२॥२४६॥ एवं सप्तमाध्यायो विचारितः । एवं षष्टिभिः साधनप्रकरणं विचार्योपसंहरन्ति-एवं सप्तभिरित्यादि ।

अथ राजसफल-प्रकरणम् ॥

अतः परमष्टपञ्चाशांङ्गः फलप्रकरणं विचारयन्ति-अत इत्यादि ।

अत इति अतः परम् । एतेन फलनिरूपकत्वात् फलप्रकरणमित्यादिसमाख्याबीजमुक्तम् । तत्र किं फलमित्याकाङ्क्षायामत्र पूर्वप्रकरणवन्नैकविधं फलं किन्तु नानाविधमिति बोधयितुं तत्तदध्यायोक्तं प्रकारमाहुः-अक्रूर इत्यादि । पुरेति प्रथमाध्याये ।

तत इति । द्वितीयाध्याये ॥२४७॥२४८॥ ननु भगवत्सम्बन्धस्य फलत्वं पूर्वप्रकरणे सिद्धमिति तस्य तथात्वं युक्तम्, कथमेतासां तथात्वमित्यत आहुः-

१ ब्रह्मभोग्यं भक्तयोग्यम् ।



तासां फलं हरिः कृष्णतत्सम्बन्धात्तथेतरे ।  
 कृष्णं फलमुपासाद्य दुःखग्रामाद्विनिर्गताः ॥२४९॥  
 ततोऽग्रे षोडशकलवृत्तिरूपाः सहस्रशः ।  
 सम्बन्धेन हरिं प्राप्तास्तत्सम्बन्धात्तथेतरे ॥२५०॥  
 फलं चतुर्विधं तत्र कृष्णप्राप्तिः पुरा फलम् ।  
 स्वप्राप्तिः कृष्णदेवस्य द्वितीयं फलमुच्यते ॥२५१॥  
 अन्योन्याध्यासवच्चैतत्फलद्वयमुदाहृतम् ।  
 ततो भगवदंशस्य पुत्रभावेन कार्यवत् ॥२५२॥  
 लोकवेदप्रकारेण पुत्रपौत्रादिकं फलम् ।  
 तेषां च सर्वभावेन देवगुह्यादिना तथा ॥२५३॥  
 कार्यसाधनमत्यर्थं चतुर्थं फलमुच्यते ।  
 यथा लोके सर्वभावो लौकिकेषु प्रजायते ॥२५४॥  
 तथा कृष्णे सर्वभावस्तेषां जात इतीर्यते ।

तासामित्यादि । कृष्णतत्सम्बन्धात्, कृष्णेन सह तासांसम्बन्धः कृष्णतत्सम्बन्ध-  
 स्तस्मात् । तथेति सम्बन्धिरूपेण । एवमधिकारिभेदेन फलभेदो द्वितीया-  
 ध्याय उक्तः ।

तृतीयाध्याय आहुः-ततोऽग्र इत्यादि । षोडशकलवृत्तिरूपा इति  
 षोडशकलं मनश्छान्दोग्ये सिद्धम्, तद्वृत्तिः नानाप्रकारकः सङ्कल्पविकल्पस्तद्रूपाः ।  
 तत्रेति । तेषु चतुःप्रकारेषु फलेषु पूर्वं फलं तं प्रविष्टं 'स्त्रियो वीक्ष्ये'ति श्लोक-  
 द्वयेनोक्तम् । द्वितीयं 'अथो मुहूर्त एकस्मि'न्निति श्लोकेनोक्तम् । एतदेव यथाधि-  
 कारमक्रूरे प्रथमं तथैव महिषीषु द्वयं बोध्यम् ॥२४९॥२५१॥ द्वितीये विशेषमाहुः-  
 अन्योन्येत्यादि । उदाहृतमिति तत्तदध्याये उक्तम् । अत्र च 'इति सर्वाः पृथक्  
 कृष्णे भावेन हृदयं दधु'रिति । 'गृहेषु तासामनपायी'त्यनेन चोक्तम् ।

चतुर्थाध्याय फलशेष इति पञ्चमस्थं तदाहुः-ततो भगवदित्यादि ।  
 पूर्वोक्तादाप्यरूपात्फलद्वयादस्य वैलक्षण्यमाहुः-कार्यवदिति ॥२५२॥

षष्ठसप्तमाध्यायद्वयोक्तं फलमाहुः-तेषां चेत्यादि । नन्वस्य लौकि-  
 कत्वेन भगवत्सम्बन्धाभावात्कथं फलत्वमित्याकाङ्क्षायामाहुः-यथा लोक इत्यादि ।



कृष्णोऽपि चेत्तथा कर्त्ता तदा स्वप्नो मनोरथः ॥२५५॥

प्रपञ्चाद्वैतवत्तत्र कृष्णाद्वैतं फलं मतम् ।

अर्थधर्मौ धर्मकामौ काममोक्षौ निरूपितौ ॥२५६॥

केवलाश्चान्यसंयुक्ताः पुरुषार्थाः फलं मतम् ।

अक्रूरस्य फलं सिद्धमर्थो धर्मेण संयुतः ॥२५७॥

तदर्थं तादृशीं लीलां लोकाद्भिन्नां करोति हि ।

स्वतस्तेषां कृतिश्चेत्स्यात्कृष्णस्तोषं कथं व्रजेत् ॥२५८॥

दुर्योधनादिहन्तारो यथा वै पाण्डवाः प्रियाः ।

नन्वेवं सति फलत्वं दुर्घटं सर्वभावस्य साधनकोटिनिविष्टत्वादित्यत आहुः—कृष्ण इत्यादि । यथा लौकिकाः सर्वभावविषयाः सन्तः स्वप्नादिप्रयोजका भवन्ति, तथा कृष्णो भगवानपि सर्वभावविषयः सन् तथा कर्त्ता स्वप्नादिकं प्रयोजयिता, तदा तेषां भगवद्विषयकः स्वप्नो मनोरथश्च, 'पिता ममैवं कर्त्ता' 'श्वसुरो ममैवं दाता लालयिते'त्यादिरूपो भवेत् । ततश्च लौकिकसर्वभाववतां यथा प्रपञ्चाद्वैतं तथा तेषां कृष्णाद्वैतं भवतीति हि सर्वभावस्य स्वरूपम् । एतदेव साधनाध्यायतृतीयपादे 'स एवाऽधस्ता'दित्यादिछान्दोग्यश्रुतिमुपन्यस्य विचारितम् । तद्यद्यपि मुख्यफलाधिकारिणां साधनरूपं तथापि सायुज्याधिकारिणां तत्फलं मतं फलत्वेन सम्मतम् । तथा च साधनकोटिनिविष्टत्वेऽपि अधिकारिभेदात् फलं नान्तरीयकत्वाच्च फलत्वमप्यविरुद्धमित्यर्थः । प्रकारान्तरेण फलचातुर्विध्यमाहुः--अर्थेत्यादि । द्वितीयं चातुर्विध्यविभागप्रकारमुदाहृत्य विशदीकुर्वन्ति--अक्रूरस्येत्यादि । तादृशीं दुर्यशोलेपनरूपाम् । लोकाद्भिन्नान् लोकविलक्षणाम् । ननु बीभत्सानुभवः प्रकारान्तरेणापि भवेदिति किमर्थमेवं करणमित्याकाङ्क्षायामाहुः स्वत इत्यादि । कृतिः सत्राजिद्व्यकृतिः ॥२५३॥२५८॥ ननु तद्व्येन किं भगवत इत्यत आहुः--दुर्योधनादीत्यादि । अयमर्थः । भगवान् हि मुक्त्यर्थमवतीर्णोऽन्यसम्बन्धस्य राहित्येन स्वमात्रैकतानत्वे तां ददात्यन्यसम्बन्धं च न सहते, वध्यानां च हननेन तां ददाति । प्रकृते च दुर्योधनादय इव सत्राजिदादयोऽप्यन्यसम्बद्धा इति तद्धन्तारोऽपि अन्ते स्वधर्मेति न्यायेन वध्यमुक्तिप्रयोजकतया भगवदभिमतकरणात् प्रिया इति तदर्थं तथेत्यर्थः ॥२५९॥ ननु तर्हि पाण्डववत् सोऽपि कुनो न रक्षित इति



सत्राजिद्धातकास्तद्वच्छतधन्वादयो मताः ॥२५९॥  
 युद्धेन मारणं मुख्यं वने वा गुप्तभावतः ।  
 न तु सुप्तस्य सर्वासां समक्षं मारणं मतम् ॥२६०॥  
 शतधन्वा ततो वध्यो मुक्त्यर्थं मारितः स्वतः ।  
 गुप्तलीला फले वाच्या तेनाज्ञानप्रकाशनम् ॥२६१॥  
 विद्यया बोधनं चापि विलम्बश्च पलायने ।  
 अक्रूरवत्सोऽपि तिष्ठेद्धीनो वा तत्र वै भवेत् ॥२६२॥  
 तदा वध्यो न चैव स्यात्परं पापेन दूषितः ।  
 युद्धार्थं कृष्णदेवेन मित्रयोः प्रार्थनां तथा ॥२६३॥  
 कृत्वा ज्ञात्वाऽपि माहात्म्यं शरणं न स आगतः ।  
 अलौकिकं फलं ह्येतन्मर्यादायां न युज्यते ॥२६४॥  
 अतो हि बलदेवस्य नाऽत्र सम्मतिरुत्तमा ।  
 अत्रैव बलदेवस्थं भिन्नमासीन्निवेशितम् ॥२६५॥  
 भगवर्द्धर्मजातं हि ततः स मिथिलां गतः ।  
 अरुचिश्च हरावासीदन्यधर्मप्रवेशतः ॥२६६॥  
 अतः परं तु रामेण नैकमत्यं क्वचित्क्वचित् ।  
 लोकेऽपि फलमेतादृक् सेवकानां न रोचते ॥२६७॥  
 अतस्तद्गोपनार्थाय मारयित्वाऽन्यथैव हि ।  
 मण्यर्थं मारणं वक्तुं वृथा मारणमाह हि ॥२६८॥

चेत्तत्राहुः—युद्धेनेत्यादि । नन्वेवं सति भगवतः सर्वं विदितमेवेति विलापादिकं कुत  
 इत्याकाङ्क्षायामाहुः—गुप्तेत्यादि । बोधनम् अक्रूरादिकर्तृकम्, विलम्बः शतधन्वक-  
 र्तृकः । तर्हि तदैव कुतो न मारित इत्यत आहुः—अक्रूरेत्यादि । ननु तर्हि मुक्तेरेवं देयत्वात्  
 श्रीरामस्य कुतो वैमनस्यमित्यत आहुः अलौकिकमित्यादि ॥२६०॥२६४॥ नन्वेवं  
 सत्यपि बलदेवो भगवन्तं विहाय किमिति मिथिलायां गत इत्यपेक्षायामाहुः—  
 अत्रैवेत्यादि, निवेशितमिति । द्वादशाध्याये निवेशितम् । भगवद्वाक्यतात्पर्यमाहुः—  
 लोकेपीत्यादिसाद्धेन । एतेनेयमैश्वर्यलीलेति बोधितम् ॥२६५॥॥२६८॥ एवं



सोऽपि ज्ञात्वा व्यवसितं क्षोभशान्त्यै ततो गतः ।  
 काश्यादितीर्थे धर्मस्य सिद्धिरर्थेन साधिता ॥२६९॥  
 पुनः स्वस्थानमायातौ मणिं चाऽवापतुः प्रभोः ।  
 एवं यादववर्येषु फलमेतेन बोधितम् ॥२७०॥  
 तथैव पाण्डवानां च फलं दातुं विनिर्गतः ।  
 सान्त्वने तेऽपि निर्दिष्टास्ततो गर्वत्रयं ददौ ॥२७१॥  
 आमुष्मिकं फलं सूर्यात्स हि वेदात्मको यतः ।  
 तत्सम्मतिं ज्ञापयितुं कालिन्दीप्राप्तिरुच्यते ॥२७२॥  
 तदर्थगमनं ज्ञाननिवृत्त्यै प्राप्य तां पुनः ।  
 इन्द्रप्रस्थे स्थितः कालं तत्कार्याणां हि साधकः ॥२७३॥  
 आत्मबोधस्वरूपेयं तेन व्यावर्तितोऽर्जुनः ।  
 मित्रविन्दा तपोरूपा तेनानीता बलान्निजात् ॥२७४॥  
 अन्तस्तापबहिस्तापौ भ्रातराविव बोधितौ ।  
 स्वभागत्वाद्धृता तस्या बन्धूनां चाऽखिलार्थदः ॥२७५॥

प्रासङ्गिकं शेषं निरूप्य शेषिणं निरूपयन्ति-सोऽपीत्यादिद्वाभ्याम् ।  
 सोऽपीति अक्रूरोऽपि । आयाताविति अक्रूरकृतवर्माणौ आयातौ । तेनाक्रूरस्या-  
 र्थधर्मयोः प्राप्तिरुक्ता । एवं सार्द्धत्रयोदशभिः प्रथमाध्यायो विचारितः ॥  
 द्वितीयाध्यायं विचारयन्ति तथैवेत्यादिभिः । ननु यादवानां फले  
 वक्तव्ये पाण्डवानां कः प्रसङ्ग इत्यत आहुः--सान्त्वन इत्यादि । गर्वत्रयमिति ।  
 गर्वजनकं त्रयं विश्वकर्मकारितं नगरम्, अग्निदत्तं गाण्डीवादिकम्, मयकृता सभा चेति ।  
 एतेषां यथायथं धर्मार्थकामसाधकत्वात्फलप्रकरणत्वाच्च वर्गत्रयमिति पाठः प्रतिभाति ॥  
 ॥२७०॥॥२७१॥ प्रस्तुतं फलं वक्तुं तेषां स्वरूपादिकमाहुः-आमुष्मिकमित्यादि,  
 ज्ञापयितुमिति यादवानामामुष्मिके फले वैदिकीं सम्मतिं ज्ञापयितुम् ।  
 आप्येति भिन्नं पदम् । कालमिति अत्यन्तसंयोगे द्वितीया । यावता कालेन  
 पाण्डवकार्यसिद्धिस्तावत्कालमित्यर्थः । एतेन तेषां फलस्य प्रासङ्गिकत्वं  
 स्फुटीकृतम् । अन्यथा तत्रैव कालिन्दीमुद्रहेत् । हिर्हेतौ । द्वितीयस्वरूपमाहुः--  
 मित्रविन्देत्यादि ॥२७२॥॥२७४॥ तपोरूपत्वे गमकमाहुः अन्तरित्यादि ।  
 स्वभागत्वादिति । 'भागस्ते पैतृश्वसेयी'ति श्रुत्युक्तभागत्वात् । तस्या इत्यादि ।



योगात्मिकां नाग्नजितीं सूर्यवंशसमुद्भावाम् ।

व्यसनान्यग्रतो जित्वा तां जग्राहाऽखिलर्द्धये ॥२७६॥

सिद्धिरूपं पारिवर्हमतस्तत्र निरूपितम् ।

व्यसनाविष्टचित्तानां तत्रेच्छा न तु लभ्यते ॥२७७॥

इति दर्शयितुं पश्चाद्युद्धमाह नरेण हि ।

नित्यानित्यविवेकाख्या भद्रा स्वयमुपागता ॥२७८॥

भक्तिरूपा लक्ष्मणाऽपि बलाद् बुद्ध्या च सङ्गता ।

तस्या विस्तारकथनं सात्त्विकानां फले जगौ ॥२७९॥

सर्वार्थसाधनैर्युक्तः स्वतोऽपि फलदायकः ।

फलप्रकरणे प्रोक्तः कृष्णः सर्वहितप्रदः ॥२८०॥

विषयाणामिन्द्रियाणामनन्तत्वं यदा भवेत् ।

ज्ञानसाध्ये कर्मसाध्ये फले स्यान्निर्वृतिः पुरा ॥२८१॥

इति ज्ञापयितुं कृष्णः सहस्राणि च षोडश ।

भ्रात्रोरेव निषेधकत्वेनान्येषामनुकूलत्वात्तथेत्यर्थः । इदमपि तपोरूपत्वगमकम् । तृतीय-  
स्वरूपमाहुः—योगेत्यादि । गमकमाहुः—सूर्येत्यादि । नवमे स्कन्धे तद्वंश्यानां योगि-  
त्वस्य दर्शितत्वात्तद्वंशजत्वेन तथेत्यर्थः । गमकान्तराण्याहुः—व्यसनानीत्यादि ।  
तज्जयस्य योगाङ्गत्वादित्यप्येकं गमकम् । अखिलर्द्धये इति । यादवानामिति शेषः ॥

॥२७५॥२७६॥ अत्रापि गमकमाहुः—सिद्धीत्यादि । चतुर्थस्वरूपमाहुः—नित्या-  
नित्येत्यादि । नित्यानित्यविवेकस्याख्या प्रसिद्धिर्यतो वैराग्यात्तद्रूपा । तत्र गमकं  
स्वयमुपागतेति । ज्ञानयोगतपसां सिद्धौ वैराग्यस्य स्वत एव प्राप्तेस्तथेत्यर्थः ॥  
॥२७५॥२७८॥ पञ्चमस्वरूपमाहुः—भक्तीत्यादि । गमकमाहुः—हीत्यादि । हिर्हेतौ ।

बलं माहात्म्यज्ञापकम् । बुद्धिः स्नेहज्ञापिका । प्रमाणमाहुः—तस्या इत्यादि । तथा च  
विस्तारेण प्रकरणेन च तदुभयरूपतायाः फलभक्तिरूपतास्फुटीभावादित्यर्थः । अत्र  
महिषीणां काममोक्षयोर्धर्मकामयोर्वा सिद्धिं स्फुटीकुर्वन्ति—सर्वार्थेत्यादि । अत्र  
वीर्यलीला स्फुटैव ॥२७९॥२८०॥ एवं दशभिर्द्वितीयो विचारितः ॥

साक्षाष्टभिस्तृतीयं विचारयन्ति विषयाणामित्यादि । स्यादिति ।



नराणां कं सुखं हत्वा देवांश्च परिभूय हि ॥२८२॥

महिषीवृत्तिरूपास्ताः कालदोषनिवृत्तये ।

उद्वाहयामास मुदा लोकवेदौ समर्थयन् ॥२८३॥

अविद्याकार्ष्णरूपो हि मुरो नरकरक्षकः ।

तत्पुत्राः पीठसहिताः प्राकृताः खादिवन्मताः ॥२८४॥

नरको भगवत्पुत्रश्चतुर्मूर्तेस्तपस्स्थितः ।

तपसोऽन्ते तपस्विभ्यः फलदातुस्तु याचनात् ॥२८५॥

भूम्यां जातो वरः प्राप्तो न वध्यः सकलैरपि ।

नारायणास्त्रयुक्तश्चैत्परं पुत्राय तद्ददौ ॥२८६॥

तेन वध्यो हरेर्जातस्तथैव सुखमैहिकम् ।

दैवाधीनं तथा पुत्रफलं तत्र निवारितम् ॥२८७॥

दैवाधीनत्वमेतेन विरक्तो भक्तिसंयुतः ।

ऐहिकामुष्मिकफलं कृष्णात्प्राप्तोत्यसंशयम् ॥२८८॥

तदेति शेषः । उद्वाहयामासेति । स्वार्थेणिच्, रामो राज्यमचीकरदिति वत् । मुदा कालदोषनिवृत्तये लोकवेदौ समर्थयन्मुद्वाहेत्यर्थः । एतेन यशोलीलेयमिति बोधितम् । खादिवदिति इन्द्रियादिवत् । वरः प्राप्त इति तेनेति शेषः । वराकारमाहुः-नेत्यादि चेदित्यन्तम् । वध्यत्वे प्रकारमाहुः-परमित्यादि । पुत्राय भगवदत्ताय । तथैवेति । अविद्याकार्येणाहन्तादिना रक्षितमिन्द्रियादिपोषितं भूम्यां जातं भगवदाज्ञाविरुद्धकृतिसहितं यदैहिकं सुखं नराणां तद्भगवन्नाश्यं दैवाधीनमिति तत्सुल्यता । एतास्वन्यमपि विशेषमाहुः-तथेत्यादि । तासु आमुत्रिकं फलं दैवाधीनम्, तत्र हेतुः--निवारितमिति । अष्टावक्रेण शप्तत्वान्निवारितमित्यपि विशेष इत्यर्थः । स च 'न वयं साध्वि साम्राज्य'मिति सात्विकफलप्रकरणे स्फुटीभविष्यति । एतेनैतासां धर्मकामौ केवलः कामो वा सिद्धः ॥२८१॥२८६॥ एतल्लीलाप्रयोजनमाहुः--दैवेत्यादि । एतेनैतद्व्यतिरिक्तानां दैवाधीनत्वं निवारितमिति सम्बन्धः । सिद्धमाहुः--विरक्त इत्यादि, तथेति । कृतवानिति शेषः । २८८३ । एवं सार्द्धाष्टभिस्तृतीयो विचारितः ।



यादवानां समस्तानामेवं दातुं हरिस्तथा ।

परिहासविलासस्तु रुक्मिण्या यदिहोदितम् ॥२८९॥

तद्वाचिकतिरोधानं गोपीनामिव कायिकम् ।

अभिमानादिदोषाणां निवृत्त्यै मध्यमत्वतः ॥२९०॥

अन्तिमे च तथाऽध्याये मानसं च प्रवक्ष्यति ।

एवं त्रिधा तिरोभावो दोषाभावाय बोध्यते ॥२९१॥

अत्यन्तं कोमला भक्ता न कृष्णरसभोजने ।

समर्था इति दाढर्याय तिरोधानं करोति हि ॥२९२॥

अनेन सर्वभक्तानां सामर्थ्यं चाऽपि यच्छति ।

फलभोगे फलं चाऽपि तथा दोषं निवारयन् ॥२९३॥

पुत्रपौत्रादिसम्पत्तिः फलपूर्वमुदाहृतम् ।

तत्र दोषसमुद्भावे दैत्येष्वेव नियोजयेत् ॥२९४॥

इति दर्शयितुं रुक्मी हतो रामेण मङ्गले ।

अधर्मोद्वाहजं पापं तत्रैव निहतं यतः ॥२९५॥

अतः पापे प्रतिहते सुखिनस्ते समागताः ।

अतः परं सर्वभावैः कृष्णो भक्तार्थसाधकः ॥२९६॥

चतुर्थं विचारयन्ति सार्द्धैश्चतुर्भिः— परिहासेत्यादि । मध्यमत्वत इति मध्यमाधिकारित्वात् । भगवद्विप्रयोगस्येवदसहिष्णुत्वं प्रथमाधिकारित्वम्, अधिकासहिष्णुत्वं मध्यमाधिकारित्वं मध्यमत्वम् । अत्यन्तासहिष्णुत्वं चोत्तमत्वम् । अन्तिम इति स्कन्धसमाप्त्यध्याये । प्रवक्ष्यतीति 'स्त्रिय ऊचु'रित्यादिना कथयिष्यति । निवारयन्निति यच्छतीत्यनुषङ्गः । एतेनात्र फलानुक्तावपि तच्छेष-निरूपकत्वेनास्याध्यायस्य फलप्रकरणान्तःपातित्वमित्यर्थः । अत्र श्रीलीला स्फुटैव ॥२८८॥२९३॥

पञ्चमाध्यायं विचारयन्ति सार्द्धाभ्याम्—पुत्रेत्यादि । तत्रेत्यादि । पुत्रपौत्रादिषु सम्बन्धादिवशेन दोषोत्पत्तौ तद्दोषफलं 'एष भगवान् द्विषन्तः पापकृत्या'मिति श्रुत्युक्तन्यायेन दोषप्रयोजकेषु दैत्येष्वेव योजयेदित्यर्थः । इयं च ज्ञानलीलेति ज्ञापनायाहुः—अधर्मेत्यादि ॥



इति दर्शयितुं प्रोक्तमूषाख्यानं महाद्भुतम् ।  
 अध्यायद्वितयेनैव वैराग्येणाऽपि धर्मिणा ॥२९७॥  
 तूष्णीं स्वधर्मान् संहृत्य ज्ञात्वाऽप्यास्ते सदा हरिः ।  
 यदोत्कृष्टं भक्तकार्यं कुतश्चित्सिद्धिमेति हि ॥२९८॥  
 इत्यूषाहरणं ज्ञात्वा रक्षकांश्च निवारयन् ।  
 अनभिप्रेतकर्ता च नारदेन निवारितः ॥२९९॥  
 एतदर्थं यतो लोके मुग्धभावस्थिरोऽभवत् ।  
 महादेवादिभिर्युद्धं नाट्यमत्र न संशयः ॥३००॥  
 महादेवोक्त एवाऽर्थो यतोऽयं हरिणा कृतः ।  
 भक्तेषु पक्षपातो हि सर्वदेवेषु बोधितः ३०१॥  
 तथाऽप्यशक्ता निखिला इति बाहूंश्चकर्त ह ।  
 भक्तप्रियेषु सर्वेषु ये केचिद्विमताः क्वचित् ॥३०२॥  
 यावता ते भविष्यन्ति सम्प्रतास्तत्करोति हि ।  
 अनिरुद्धकथा प्रोक्ता यादवानां च सूचिका ॥३०३॥  
 राजसानां फलं ह्येतत्फलं कृष्णात्तु निर्गुणम् ।  
 एवं फलप्रकरणं राजसेषु निरूपितम् ॥३०४॥

षष्ठसप्तमौ विचारयन्ति-अतः परमित्यादि । वराग्यलीलत्वं स्फुटीकुर्वन्ति-  
 तूष्णीमित्यादि । सदेत्यत्र यदेति यदेत्यत्र तदेति पाठः प्रतिभाति । धर्मिलीला  
 शिवस्तुत्यादिभिः स्पष्टैव । इतीति । ज्ञापयितुमिति शेषः । निवारयन्निति । तूष्णी-  
 मासेत्यनुषङ्गेन योजना । अशक्ता इति स्ववरदत्तार्थरक्षणे अशक्ताः । एतेन कर्तव्येन  
 यज्ज्ञापितं तदाहुः-भक्तप्रियेष्वित्यादि । अनिरुद्धकथोपसम्बन्धप्रयोजनमाहुः-  
 अनिरुद्धेत्यादि । सूचिकेति । उद्घोषत्वसूचिका । सिद्धमर्थमाहुः-राजसानामि-  
 त्यादि, राजसानां विचारे फलं हि निश्चयेन एतत्परिदृश्यमानं सर्वभावैः सर्वार्थसाधन-  
 रूपम् । त एतावदेव फलत्वेनाविदन्नित्यर्थः । तर्हि तत्त्वविचारे किं फलमित्याकाङ्क्षा-  
 यामाहुः-फलमित्यादि । निर्गुणं विश्वमायानिवृत्तिरूपमित्यर्थः । उपसंहरन्ति एव-  
 मित्यादि । एवं सार्द्धद्विनवत्यधिकशतेन राजसप्रकरणं विचारितम् ॥

॥ राजसप्रकरणं समाप्तम् ॥



## ( अथ सात्त्विकप्रकरणम् )

अतः परं सात्त्विकानां प्रक्रिया विनिरूप्यते ।  
 नृगमोक्षादियज्ञान्ता वसुदेवस्य धीमतः ॥३०५॥  
 प्रमाणानां बलं त्वत्र सात्त्विकानां न मृश्यते ।  
 प्रक्रियात्रितयं त्वत्र प्रमेयादि निरूप्यते ॥३०६॥  
 स्नेहस्तेषां पूर्वसिद्ध आसक्तिश्चापि वै दृढा ।  
 व्यसनेनाऽभवन् शुद्धा राजसाः किन्तु दोषतः ॥३०७॥  
 संस्कारमात्रात्पुष्ट्या च सम्पत्त्या चोद्धृताः सदा ।  
 अतो दोषनिवृत्तिर्हि सर्वेषामत्र वर्ण्यते ॥३०८॥  
 नृगः पूर्वतनो भक्तः सात्त्विको धार्मिकस्तथा ।  
 अतिदानेन दुःखं स प्राप्य कृष्णेन मोचितः ॥३०९॥  
 आज्ञेच्छाऽभावतो दोषमभिमानात्तु केचन ।

अतोऽग्रे त्रयोदशाधिकशतेन सात्त्विकप्रकरणं ससाध्यायैस्त्रिभि-  
 रवान्तरप्रकरणैर्निरूपयन्ति अतः परमित्यादिभिः । कुत एतस्य प्रकरणस्य न्यूनते-  
 त्याकाङ्क्षाक्षायामाहुः प्रमाणानामित्यादि । सत्त्वं हि प्रमाणं ज्ञानरूपत्वाज्ज्ञानजनक-  
 त्वाच्च । अत्रोच्यमानास्तु तदुद्रिक्ता इति तेषां प्रमाणज्ञानस्य स्वाभाविकत्वेन तज्जनक-  
 प्रमाणानां बलं तत्प्रक्रियायां न मृश्यते, ते हि भगवन्तं नन्दकुमारं वसुदेवपुत्रमीश्वरं  
 जानन्तीत्यतस्तथेत्यर्थः ॥३०५॥३०६॥ ननु भवत्वेवं तथाऽप्यस्मिन् प्रकरणे राजसा-  
 स्तामसाश्च कुतो निरूप्यन्ते सङ्कीर्णत्वापादका इत्यत आहुः स्नेह इत्यादि । व्यसन  
 इति व्यसनार्थम् । दोषत इत्यस्य विशेषणम् । संस्कारमात्रादिति । दोषस्तु  
 रजःकृतो विक्षेपोऽत्र बोध्यः । तथा च तेषां निरूपणस्य दोषनिवारणार्थत्वेन  
 प्रासङ्गिकत्वान्न तेन रूपेण तेषां प्रकरणित्वम् । किन्तु निवृत्ते दोषे सात्त्विकत्वेनेति  
 तथैव तामसानामपीति न साङ्कर्यप्रयोजकतेत्यर्थः । तर्हि नृगात्कुतः प्रकरणारम्भ  
 इत्यत आहुः-नृग इत्यादि । प्राप्येति । स्थित इति शेषः । प्राप्ति इति वा पाठः ।  
 मोचित इति प्रमेयबलेन मोचितः । अनेन प्रमेयबलकरणकस्य दोषनिवार-  
 णस्यात्र निरूपणादस्य प्रमेयप्रकरणेति समाख्या सेत्स्यतीति बोद्धव्यम्  
 ॥३०७॥३०९॥ नन्वेतादृशस्य धार्मिकस्य कुतो दोषोत्पत्तिर्येन मन्वन्तरप्रथम-  
 युगोत्पन्नस्याष्टाविंशद्वापरान्तं दुःखमित्याकाङ्क्षायामाहुः आज्ञेत्यादि । आज्ञा चेच्छा



अत्यन्तमाग्रहो धर्मे विचारादेरभावतः ॥३१०॥

दुःखभोगाय भवति कृष्णादन्यत्र सर्वथा ।

भक्तियोगे तु भगवांस्तादृशं चापि मोचयेत् ॥३११॥

तथा यथा न कुरुते तदर्थं तादृशं हरिः ।

कृकलासं सर्ववध्यं सर्वक्षोभाच्चकार ह ॥३१२॥

यथैको ब्राह्मणः क्रुद्धस्तथैकत्र कर्मणि ।

यावन्तो योगमापन्नास्तावतां क्लेशदं तु तत् ॥३१३॥

अतोऽन्यत्र व्यसनिनो धर्मादिषु यथायथम् ।

दुःखभाजो भवन्त्येव तस्मात्कृष्णे तदाचरेत् ॥३१४॥

असङ्ख्यातत्वकथने दृष्टान्तत्रयमीरितम् ।

तामसादिविभेदेन गुणाश्चाऽपि त्रिधा मताः ॥३१५॥

अतस्तामसधर्मेषु भ्रमस्तस्य फलिष्यति ।

अतोऽत्र धर्मनिर्धारे दोषाभावो गुणः स्मृतः ॥३१६॥

चाज्ञेच्छे तयोरभावतः । दोषमिति । प्राहुरिति शेषः । एतत्कथोपनिबन्धनप्रयोजनमाहुः -  
अत्यन्तेत्यादिसाद्धैः पञ्चभिः । न कुरुत इति । भगवदतिरिक्ते आग्रहं न कुरुते ।  
सर्ववध्यं सर्वक्षोभादिति । तदुक्तं बृहदारण्यके सप्तान्नब्राह्मणे 'प्राणभृतः प्राणं  
न छिन्द्यादपि कृकलासस्ये'ति । अर्थस्तु अमावास्याया रात्रौ कस्यापि प्राणिनः प्राण-  
विच्छेदं न कुर्यात्, किं बहुना कृकलासस्यापि प्राणं न विछिन्द्यात् । स हि पापात्मा  
दृष्टोऽप्यमङ्गल इति कृत्वा स्वभावेनैव सर्वैः प्राणिभिर्हिंस्यते इति तद्व्याख्यानात् ॥  
॥३१०॥३१२॥ ननु तत्र सर्वक्षोभाभावात्कथं कृकलासत्वमित्यत आहुः-यथैक  
इत्यादि । ननु यदि तस्य नाभिमानस्तदा 'यावत्यः सिकता भूमे'रित्यादिदृष्टान्तं कुत  
उक्तवानित्यत आहुः-असङ्ख्यातेत्यादि । त्रिधा मता इति । 'ब्रह्मण्यस्य वदान्यस्य  
तव दासस्ये'त्यनेनोक्ताः । अत इति त्रैविध्यकथनात् । यदि तस्य तेषु भ्रमो न  
स्याद्दास्यरूपमेकमेव गुणं वदेत् न तु त्रयम् । तेन सिद्धमाहुः-अतोऽत्रेत्यादिद्वा-  
भ्याम् । दोषाभाव इति आग्रहाभावः । तथोदितमिति दोषजनकत्वेनोदितम्,  
अत्रैश्वर्यकार्यत्वं स्फुटम् ॥३१३॥३१६॥ एवं प्रथमध्यायो विचारितः ।



गुणस्तु दोष एव स्यादिति दानं तथोदितम् ।  
 धर्ममार्गे ब्राह्मणानां क्षोभं नैव समाचरेत् ॥३१७॥  
 मुख्ये तु सर्वभूतानां न किञ्चित्तस्य नश्यति ।  
 तथाऽर्थे बान्धवानां च कामे स्वात्मनि तत्तथा ॥३१८॥  
 मोक्षे त्वीशस्य सततं चतुर्भिस्तन्निरूप्यते ॥  
 यथा नृगस्य धर्मो न यमुनायास्तथा निजः ॥३१९॥  
 स्वार्थः सिद्धस्तथा कामः पौण्ड्रकस्य तथा गतिः ।  
 द्विविदस्याऽपि नो सिद्धस्तत्तन्मूलविरोधतः ॥३२०॥  
 अनिरुद्धे द्वयोः कार्ये तेन कृष्णो बलस्तथा ।  
 अन्तरान्तरभावेन भिन्नार्थविनिवारकौ ॥३२१॥  
 यमुनाकर्षणं कार्यं पश्चाज्जाताश्च गोपिकाः ।  
 श्रुतपूर्वावलं दृष्ट्वा रेमिरे लौकिकास्तु ताः ॥३२२॥  
 सात्त्विकास्तु परं सङ्गादोषस्तासां च नाश्यते ।

द्वितीयाध्यायं विचारयन्तश्चतुरध्यायीसिद्धं निषेध्यमर्थमाहुः-  
 धर्मेत्यादि । मुख्य इति भगवद्धर्ममार्गे । उदाहरणं स्फुटीकुर्वन्ति-यथेत्यादिसाद्धेन ।  
 ब्राह्मणक्षोभेन नृगस्य धर्मासिद्धिः । बान्धवो यमस्तस्य क्षोभः श्रौते यमयमीसम्वादे,  
 तेन यमुनाया निजः स्वार्थो भगवत्पाप्तिरूपो न सिद्धः । तथा स्वात्मनि मात्सर्य-  
 रूपात् क्षोभात् पौण्ड्रकस्य कामो लोकप्रतिष्ठारूपो न सिद्धः । ईशस्य श्रीबलदेवस्य  
 क्षोभान्मोक्षो गतिर्द्विविदस्य न सिद्धा । तथा चैतच्चतुष्टयनिवारणार्थमेतदध्यायचतुष्टय-  
 मित्यर्थः । नन्वत्र भगवल्लीलामध्ये बलदेवचरित्रं किमित्युच्यते तत्राहुः-अनिरुद्ध  
 इत्यादि । अनिरुद्धव्यूहे द्वयोः सङ्कर्षणानिरुद्धयोः कार्यम्, नहि धर्मरक्षारूपं कार्यं प्रति-  
 पक्षिनिग्रहं विना सिद्धयति, तेन कृष्णो बलस्तथा बलभद्रश्च अन्तरान्तरेत्यादिना  
 प्रकारेणोक्तावित्यर्थः । तथा शब्दश्चकारार्थः । तथा चात्र व्यूहद्वयकार्यं सङ्कीर्णत्व-  
 बोधनायैवं कथनमित्यर्थः । अध्यायार्थमाहुः-यमुनेत्यादि । कार्यमिति  
 वीर्यकार्यम् । लौकिका इति । लौकिक्यः ब्रह्मशप्तवाकूपास्तत्तुल्या वा  
 इति प्रतिभाति ॥३१७॥३२२॥ प्राथमिकीनां किमत्र सिद्धमित्याकाङ्क्षा-  
 यामाहुः-सात्त्विका इत्यादि । श्रीबलदेवसङ्गात्तद्वाक्यैर्भगवत्प्रमितिशालिन्यः सत्यः  
 सात्त्विक्यो जातास्तासां गोपीनां दोषः कृष्णदेवस्य कृतघ्नत्वाद्यापादनरूपः सोऽपि



गोपीनां कृष्णदेवस्य शिष्टानां सात्त्विकत्वतः ॥३२३॥

सत्सङ्गात्सुखमुत्पन्नं नित्यं कृष्णकथा यतः ।

देवादीनां तु सम्मत्यै दैत्यानां देवरूपिणाम् ॥३२४॥

मधुधारादिकं प्रोक्तं वस्त्रदानादिकं तथा ।

कामो लोके हि सन्मानं कृष्णत्वे तद्भवेद् ध्रुवम् ॥३२५॥

पौण्ड्रकस्तु ततो जातो मात्सर्यात्कृष्णरूपधृक् ।

मूले कृत्वा विरोधं हि लोके नष्टस्तथाऽनुगः ॥३२६॥

नाश्यत इति सिद्धमित्यर्थः । श्रीनन्दादीनां यत्सिद्धं तदाहुः-शिष्टानामित्यादि । इयं गोपिकाभिः सह लीला न केवलस्य बलस्य, किन्तु भगवदाविष्टस्येति ज्ञापनायाहुः-देवादीनामित्यादि । देवादीनामित्यस्य वस्त्रदानादिकमित्यनेन सम्बन्धः ॥३२३॥ ॥३२४॥ एवं द्वितीयाध्यायो विचारितः ॥

तृतीयं विचारयन्ति-काम इत्यादि । तत इति बालप्रस्तोभनात् ।

निबन्धकठिनांशविवेचनम्

का--३२६. उत्तरार्धे सप्तदशाध्याय आरम्भतस्त्रिषष्टितमेध्याये वा पौण्ड्रको हि वासुदेवत्वेन लोके प्रतिष्ठाकामः कृष्णरूपधृग्जातः, तदन्तरं मात्सर्यात् स्ववेषमूले कृष्णे विरोधं कृत्वा लोके नष्टः, अलौकिके तु तस्य फलं जातं प्रमेयवलेन, यतः अवतारसमये कामादीनामसाधनानामपि साधनत्वं, 'तस्मात् केनाप्युपायेन मनः कृष्णे निवशयेदिति-सिद्धान्तात् । परन्तु भगवद्विरोधिनामनुगमनं ये कुर्वन्ति तेषु व्यवस्थास्ति, यद् भगवद्वचनेन भगवद्विरोधेन वा कर्तव्यं यथामृतमन्थनप्रसङ्गे देवैर्दैत्यानुगमनं वचनेन, यथा दुर्योधनादीनामनुगमनं भगवद्विरोधेनैव विदुरेण कृतं तथा सति न कोपि विनाशस्तेषां अन्यथा तु विनाशः स्यादेव, यथा काशिराजस्य लौकिकाकारेण अनुगमनं कुर्वतः, अलौकिकप्रकारेणानुगमनं कुर्वतां काश्यादीनां चेति, एवं सति मूलश्लोकयोजना त्वेवं कर्तव्या, तीर्थदेवक्षेत्रैः स्वभक्तभक्त्या तुष्टैरपि कुत्रापि कार्यं भगवद्विरोधिनां स्वभक्तानामनुगमनं वाक्येनाविरोधेन वा कर्तव्यं न त्वन्यथा, अतो वचनाविरोधाभावेपि कृष्णविरोधिसुदक्षिणानुगमनकरणात् तीर्थरूपा काश्यपि निर्दग्धा, महादेवोपि वैदिकरूपवानग्न्यात्मको वारितः अन्यान्यपि शिवरूपाणि भूतप्रमथादीनि वारितानीत्यर्थः, फलितं सिद्धान्तमाहुः प्रकटेत्यादि, प्रकटे सुरवैरिणि दोषोत्पत्तिमात्रेणैव तीर्थदेवादिभिरपि स्वभक्ता अपि दुष्टास्त्याज्या एव न तु दोषजकार्यकरणप्रतिक्षा कर्तव्या, भगवतः कृष्णस्य देवदेवत्वादितिभावः, तेन काश्यादीनां कृष्णविरोध्यनुगतत्वेन देवदेवेन कृष्णेन काशीदाहकरणं शिवप्रतिघातश्चात्र श्रीभागवत उक्तः, भक्तिसिद्धान्ते दूषणं नैत्यर्थः ॥



प्रमेयबलमासाद्य मुक्तः पूर्वो न चाऽपरः ।  
 वाक्येनैव तु कर्तव्यमविरोधेन वा क्वचित् ॥३२७॥  
 न त्वन्यथा तीर्थदेवक्षेत्रैर्भक्त्यापि कुत्रचित् ।  
 अतः काश्यपि निर्दग्धा महादेवोऽपि वारितः ॥३२८॥  
 तथाऽन्यान्यपि रूपाणि प्रकटे मुरवैरिणि ।  
 दोषोत्पत्त्यैव ते त्याज्यास्तेन नाऽत्रोक्तदूषणम् ॥३२९॥  
 पाण्डवादिसमस्तानां दोषोऽप्यत्र निवार्यते ।  
 तथा वैष्णवमुख्यस्य नारदस्य विरक्तये ॥३३०॥  
 धर्मस्य कारणात्स्त्रीणां नीत्वा यादवभूभुजाम् ।  
 एवं प्रमेयरूपो हि हरिर्दोषं न्यवारयत् ॥३३१॥

अनुगः काशिराजः पूर्वः पौण्ड्रकः । काशीदाहकथासूचितमर्थमाहुः वाक्येनेत्यादि ।  
 देवादिभिर्यत्साहाय्यं कर्तव्यं तद्भगवद्वाक्येनाविरोधेन वा कर्तव्यं न त्वन्यथा । अन्यथे-  
 त्यस्यैव विवरणम् । तीर्थदेवेत्यादि । अत इति सार्वविभक्तिकस्तसिः । एतद्वोध-  
 नार्थमित्यर्थः । एतद्यशःकार्यं फलकथनादवसीयते । एवं तृतीयाध्यायो विचारितः ॥

चतुर्थाध्याये द्विविदवधमात्रदर्शनात्तस्यैव दोषनिवृत्तिः प्रमेयबलेन ।  
 श्रीकार्यं तु बलदेवक्रीडा स्फुटैवेति विशेषाभावान्न स विचारितः ॥

पञ्चमाध्यायं विचारयन्ति - दोषेत्यादि । त इति कुरवः । अत्रेति गतदोषेषु  
 प्रसादे, उक्तदूषणम् तत्सङ्ग्रहरूपं दूषणं नेत्यर्थः ॥३२८॥३२९॥ नन्वनिरोध्यानां  
 कुरूणां दोषनिवर्त्तनमनावश्यकम् । न च द्विविदस्यापि तथेति वाच्यम्, तस्य जगद्व्य-  
 तिकरावहत्वेन तद्दोषनिवृत्तेरावश्यकत्वादत्र च तदभावादित्याकाङ्क्षायामाहुः--पाण्डवा-  
 दीत्यादि । 'कथमिन्द्रोऽपि कुरुभिः भीष्मद्रोणार्जुनादिभि'रिति कथनात्पाण्डवा अपि  
 तस्मिन् मिश्रा इति तद्दोषोप्यत्र निवार्यत इति नानावश्यकत्वमित्यर्थः । इदं ज्ञान-  
 कार्यं ज्ञानजननात् ॥

षष्ठसप्तमयोरर्थमाहुः--तथेत्यादि । दोषोऽप्यत्र निवार्यत इत्ययं चरणो  
 देहलीदीपवदत्रापि सम्बध्यते । विरक्तये इति । स्ववैराग्यस्य नारदे बोधनार्थं तच्च  
 'ब्रह्मन् धर्मस्य वक्ताह'मित्यत्र स्फुटीभवति दोषश्चैतदज्ञानमेव । ३३० । स्त्रीणां यादवीनां  
 दोषो धर्मप्रत्यूहकारित्वम्, स च कुकुटशापाद्गम्यते । यादवभूभुजां दोषो राजसूय-  
 साहाय्यमुपेक्ष्य जरासुतविजिगीषादिरूपः । सोऽपि तत्र तेष्वित्यत्रोक्तः । भूभुक्पदं  
 क्षत्रियपरम् । एवं सर्वं निरूप्य प्रकरणसमाख्याबीजमाहुः--एवमित्यादि । तथा  
 चैतादृशभगवन्निरूपणादस्य प्रमेयप्रकरणत्वम् । अत्र दोषं न्यवारयदिति



साधनप्रक्रियां वक्तुं साधनान्तरमुक्तये ।  
 राज्याङ्गशस्तथा दुःखं राज्ञामत्र निरूप्यते ॥३३२॥  
 साधने नारदो मुख्यस्तस्यापि प्रार्थनोच्यते ।

( अथ सात्विकसाधनप्रकरणम् )

सामर्थ्ये विद्यमानेऽपि स्वयं ज्ञात्वाऽपि सर्वथा ॥३३३॥  
 कृष्णाज्ञां वा सहायं वा लब्ध्वैवेष्टपरो भवेत् ।  
 तदा तु हरिरागत्य हितं वक्ति करोति च ॥३३४॥  
 साधने सर्वथा नीतिः कर्तव्येति प्रबोधयन् ।  
 उद्धवं मुग्धभावेन पृच्छति स्म करोति च ॥३३५॥  
 यावत्कर्तुं हि जीवानां शक्यं तावद्वदत्ययम् ।  
 साहाय्यं वाऽत्र कुरुते तावद्येन भवेत्क्रिया ॥३३६॥  
 इति बोधयितुं कृष्णः सम्भृत्या सर्वथा गतः ।  
 सर्वभावेन पूजार्थं श्रद्धादीनां च वृद्धये ॥३३७॥

सप्ताध्यायीफलकथनेन । सुबोधिण्यामर्थधर्मकाममोक्षप्रतिपादनार्थश्चतुःप्रकरणीपक्षो  
 य उक्तः 'चतुर्धा रूप्यते षड्भिः षड्भिः षड्भिः स्त्रिभिस्तथे'त्यादिना । स न  
 त्रिप्रकरणीपक्षे विरुद्धयते, प्रकारप्रयोजनयोर्भेदादितिबोधितम् । ननु दोषाभावप्रसङ्गे  
 राजदुःखं कुतो निरूपितमित्याकाङ्क्षायामाहुः-साधनप्रक्रियामित्यादि । तथा  
 चोपोद्धातवान्निरूपितं परं तत्र राज्यभ्रंशरूपदोषाभावस्यापि निरूपणान्न तावन्मात्रतेति  
 न प्रकरणबहिर्भावापत्तिरित्यर्थः । एवं नारदप्रार्थनाप्युपोद्धात इत्याहुः-साधने-  
 त्यादि ॥३३०॥३३२॥ एवं साक्षाष्टाविंशतिभिः प्रमेयप्रकरणं विचारितम् ।

( अथ सात्विकसाधनप्रकरणम् )

अतः परं चतुस्त्रिंशद्भिः साधनप्रकरणं विचारयन्तः समाख्याहेतुं  
 सार्द्धेनाहुः-सामर्थ्येत्यादि । तथा च भगवदुक्तसाधनबोधकत्वादेवं सादनमर्यादा-  
 बोधकत्वाच्च साधनप्रकरणेति समाख्येत्यर्थः । ननु सर्वज्ञस्य भगवत उद्धवं प्रति  
 कुतः प्रश्नः समर्थस्य कुतश्च सर्वसम्भृत्या तत्र यानमुच्यत इत्यत आहुः साधने सर्वथे-  
 त्यादिसार्द्धद्वयम् । तथा च साधनोपोद्धातत्वेनेदमुच्यते तेनास्य साधनप्रकरणी-  
 यत्वमित्यर्थः । सर्वथा गत इत्यत्र सर्वयेति पदच्छेदः । इति प्रथमस्य उपोद्धात-  
 प्रकार उक्तः, इयमैश्वर्यलीला । अग्रे द्वाभ्यां वीर्ययशसोर्लीले उच्येते, ते अपि  
 प्रकरणे उपोद्धाततयैव प्रविशत इत्याशयेनाहुः-सर्वभावेनेत्यादि ।



शत्रूणां दृष्टिदोषाय भक्तमाहात्म्यसिद्धये ।  
 कचिदेकोऽपि वेषेण दृष्टादृष्टप्रकारतः ॥३३८॥  
 यथा भीमस्य सामर्थ्यं दत्त्वा मृत्युश्च बोधितः ।  
 प्रथमे तु मनःप्रीतिर्द्वितीये शत्रुमारणम् ॥३३९॥  
 तेनैव यज्ञदेहानां बन्धनं विनिवारितम् ।  
 ततो बोधनमेकेषां लौकिकं चापि कारयन् ॥३४०॥  
 साधनं कारयामास तथाऽन्यत्रागतस्तथा ।  
 ततस्तु यज्ञसंसिद्धिस्तत्र दैत्यस्य सन्निधौ ॥३४१॥  
 न निःशङ्कं देवचर्यास्तत्रोपायो हरेर्भजिः ।  
 तदैव प्रकटा दैत्याः स्वात्मानं दर्शयन्ति हि ॥३४२॥  
 अतः कृष्णस्य पूजायां शिशुपालो हतोऽसुरः ।  
 मानभङ्गस्तथाऽन्येषां दुर्योधनहितैषिणाम् ॥३४३॥  
 पूर्वं तु बलभद्रोऽत्र न यागार्थं समागतः ।  
 प्रद्युम्नप्रमुखास्तत्र समायाता महारथाः ॥३४४॥  
 मुख्ये यागे निवृत्ते तु तान् प्रस्थाप्य कुशस्थलीम् ।  
 पाण्डवानां प्रार्थनया कियत्कालं तथाऽवसत् ॥३४५॥

दृष्टादृष्टप्रकारत इति । बहुधा भवतीतिशेषः ॥३३३॥३३८॥ अदृष्टप्रकारो  
 न स्फुट इति तमुदाहृत्य स्फुटीकुर्वन्ति-यथेत्यादि । क्रमेणाध्यायार्थमाहुः-  
 प्रथम इत्यादि । 'तेनैव यज्ञदेहाना'मिति यज्ञः प्रमथनाथमखो जरासन्ध-  
 चिन्तितस्तदर्थं देहो येषां राज्ञां तद्वन्धनं शत्रुमारणेनैव द्वितीयेऽध्याये-  
 विनिवारितमित्यर्थः । तृतीयाध्यायार्थमाहुः-तत इत्यादि । एकेषामिति राज्ञाम् ।  
 साधनमिति । 'यथान्वशास'दित्यादिनोक्तं चतुर्थार्थमाहुः-ततस्त्विदिद्व्याभ्याम् । तत्र  
 दैत्येत्यादिनोक्तं प्रमेयं प्रासङ्गिकं शिक्षार्थमित्याशयोऽत्र बोधितः । पञ्चमार्थमाहुः-  
 मानभङ्गस्तथेत्यादि । तथा चाभक्तसङ्गत्यागबोधनायेयं लीलेत्यर्थः ॥३३९॥३४५॥



दुर्योधनादिमानस्य भङ्गे तत्र समागतः ।

मिलितः कृष्णदेवेन रामो नोवाच किञ्चन ॥३४६॥

अन्यथा पाण्डवान् सर्वान् हन्यादेवाऽविचारयन् ।

एतदर्थं स्थितः कृष्णः प्रार्थनां जनयन् हृदि ॥३४७॥

महादेवाधिदैवस्तु शाल्वस्तत्र सहायवान् ।

द्वारकायां यथा पूर्वं ददौ क्लेशं सुदुःसहम् ॥३४८॥

यावत्तत्त्वानि पुरुषव्यतिरिक्तान्यहानि हि ।

अत आज्ञां विना किञ्चिन्न कर्तव्यं कथञ्चन ॥३४९॥

यतो रामे समायाते द्वारकात्यन्तपीडिता ।

कालादेरनुरोधेन भगवांश्चाऽपि मन्यते ॥३५०॥

आत्मानमन्यथाऽन्यत्र का शङ्का कार्यसाधने ।

एवं सप्तभिरुद्दिष्टं साधनं यद्धरिर्वदेत् ॥३५१॥

अन्यथा सेवनं तस्य कर्तव्यमिति निश्चयः ।

यज्ञानन्तरं भगवत इन्द्रप्रस्थस्थितेः प्रयोजनमाहुः-दुर्योधनादीत्यादि-  
द्वाभ्याम् । एवं चात्र श्रीकार्यं यज्ञसंसिद्धिः । ज्ञानकार्यं मानभङ्गः । भूभारजिहीर्षया  
प्रयुक्तत्वात् । प्रार्थनामित्यादि । पाण्डवहृदि बलदेवप्रार्थनामुत्पादयन्नित्यर्थः । एवं  
पञ्चभिरध्यायैर्भगवदाज्ञसं सपरिकरमेकं साधनं निर्दिष्टम् ॥

द्वाभ्यामध्यायाभ्यामन्यत्साधनं वक्तव्यं तन्न स्फुटमित्यतस्तदुप-  
पाद्याहुः-महादेवेत्यादिसाद्धैस्त्रिभिः । तत्र सहायवानिति । तस्मिन् सौभे तिष्ठति  
तेन शाल्वस्तत्सहायवानित्यर्थः । अहानीति । अत्यन्तसंयोगे द्वितीया । अत्र यत्साधन-  
सिद्धं तदाहुः अत इत्यादि । समायात इति इन्द्रप्रस्थाद् द्वारकामायाते । 'तत्स्थितिश्च  
कथं राममसम्भ्रान्तमिति भगवद्वाक्याज्ज्ञायते । मन्यत इत्यस्य आत्मानमन्यथेत्यनेन  
सम्बन्धः । तेन भगवदाज्ञापालनमेव कर्तव्यमिति साधनमस्मिन्नपि सन्दर्भे सिद्ध-  
मित्यर्थः । प्रकरणसिद्धमाहुः-एवमित्यादि । तथा चाज्ञायां तत्करणमनाज्ञायां  
भगवत्सेवनमिति द्वयमवान्तरप्रकरणादत्र सिद्धमित्यर्थः । प्रकरणसमाप्तिबोधनायाहुः-



\* अतः परं सात्विकानां फलं सप्तभिरुच्यते ॥३५२॥  
 उभयोरैक्यसिद्ध्यर्थं कथाश्लेषो विधीयते ।  
 प्रद्युम्नस्य जयस्मृत्या भगवत्स्मरणादपि ॥३५३॥  
 शाल्वे प्रविष्टो रुद्रो हि तेन प्रद्युम्नमारणम् ।  
 कामजेता यतः प्रोक्तस्तेनाऽत्राप्यभवज्जयः ॥३५४॥  
 द्युमत्यभूत्तदावेशः प्रद्युम्नस्याऽपकर्षणे ।  
 अनेन तस्मिन् समये सर्वेषामेव रुद्रतः ॥३५५॥  
 पाण्डवानां यादवानां सर्वेषामेव कालतः ।  
 फलं तदैव भगवान् प्रयच्छति यदाऽखिलाः ॥३५६॥  
 अत्यन्तं तापमायन्ति नोचेत्स्वादु फलं न हि ।  
 इति केचिद्विचार्यात्र कृष्णेऽपि परमात्मनि ॥३५७॥  
 साक्षादुद्भूतरूपेऽपि प्राकृतत्वप्रतीतितः ।

अतः परमित्यादि ॥३४६॥३५२॥ नन्वत्र पूर्वाध्यायसमाप्तावुक्तस्य दन्तवक्रागमनस्य प्रकार आरम्भे दृश्यते, तेन तच्छेषत्वात्कथमितः प्रकरणान्तरारम्भ इत्याकाङ्क्षायामाहुः— उभयोरित्यादि । दोषभावफलयोः सङ्कीर्णत्वज्ञापनार्थम् । तथा चैतावता न प्रकरणान्तरारम्भविघटनमित्यर्थः । ननु शाल्ववधप्रकरणस्य तात्पर्यमन्यथासेवनमित्यर्द्धेनोक्तं तत्र किं गमकमित्यत आहुः—प्रद्युम्नस्येत्यादि । ननु प्रद्युम्नस्य भगवत्पुत्रज्येष्ठस्य देवरूपस्य शम्बरजेतुः कथं पराजय इत्यत आहुः—शाल्वे इत्यादि । सुद्युम्न इत्यत्र द्युमतीति पाठः प्रतिभाति । रुद्रत इति पराजय इति शेषः । एवं षष्ठे वैराग्यकार्यमुक्तम्, द्वारकामुपेक्ष्य भगवत इन्द्रप्रस्थे स्थानबोधनात् ।

सप्तमार्थमाहुः—पाण्डवानामित्यादि । अत्र धर्मिलीला स्फुटैव । तत्र रुद्रात्पराजयसम्भवाभावेन कथं तदानीं हस्ताच्छाङ्गपातादीत्याशङ्कायामाहुः—पाण्डवानामित्यादिसार्द्धम् । तथा च फलस्य स्वादीयस्त्वसम्पादनाय तथाकरणम् । अन्यथा माहात्म्यज्ञानांशभूयस्त्वे स्नेहन्यूनत्वेन तथा रसालता न स्यादिति । ननु यद्येवं तदा ऋषय अलौकिकार्थद्रष्टारो मोहलीलां कुतोऽङ्गीकुर्वन्ति ? कुतश्च शुकस्तन्मतं दूषयतीत्यत आहुः—इतीत्यादि । इतीति । इदं रसालतासम्पादनार्थत्वं विचार्य । उद्भूतरूपे इति । 'स्वशान्तरूपेष्वि'तिन्यायेन स्वेच्छया प्रकटे । यद्वदिति

\* इयं कारिकाग्रे सात्विकफलप्रकरणारम्भे स्यादिति श्रीपुरुषोत्तमचरणाः सूचयन्ति ।



अवतारान्तरे यद्वत्तथा वक्तुं विचारणाम् ॥३५८॥

कुर्वन्ति लोकमोहाय तदर्थं तन्मतं क्वचित् ।

फलात्पूर्वं पूर्वपक्षरीत्योक्त्वा दूषयत्यतः ॥३५९॥

शुकः परमतत्त्वज्ञः केचित्प्रक्षेपमूचिरे ।

पूर्ववक्षकथायां तु मोहलीलेति निश्चयः ३६०॥

महादेवस्य तोषार्थं क्वचित्कल्पे तथाऽभवत् ।

तत्स्मृतिर्योगधर्मेण तत आहुर्मुनीश्वराः ॥३६१॥

तच्चाऽपि न शुको मेने भक्तियुक्ताच्च योगतः ।

हृदिस्थदुष्टभावेन सहितं स्मरणं तथा ॥३६२॥

न तु शुद्धेन योगेन तथा दृष्टमतो न हि ।

एतस्य कथनादेवं ज्ञापितं सर्वथा यदा ॥३६३॥

कार्यावेशं वितनुते तदा मोहो भवेदिति ।

तेन केनाऽपि लीलाऽपि न कर्तव्या कथञ्चन ॥३६४॥

यथा सत्वांशे शुद्धसत्त्वे वा अवतरणम् । तदर्थमिति । तस्य पक्षस्य निवृत्तये । अत इति । ल्यब्लोपे पञ्चमी । इदं साक्षात्प्राकट्यमनुसन्धाय ॥३५३॥ ॥३५९॥

एवं तत्त्वार्थं न जानन्ति ये माध्वाद्यास्तन्मतमनुवदन्ति-केचित्प्रक्षेपमूचिर इति । सिद्धान्तमाहुः-पूर्वत्यादि, क्वचिदिति यस्मिन् कल्पे पूर्णस्य नवतरणम् । ननु यद्येवं कल्पान्तरेऽभूत्तदा शुकेन कुत इदं नाङ्गीकृतमित्याकाङ्क्षायामाहुः-तच्चापीत्यादिसाद्धम् । तथा च 'विदूरकाष्टाय मुहुः कुयोगिना'मिति वाक्यान् सर्वे योगिनो भगवल्लीलादिकं ज्ञातुं शक्नुवते किन्तु 'भक्त्या मामभिजनाति' इतिवाक्याद् भक्ता एव शक्नुवते । शुकस्तु तादृश इति परमं तत्त्वं विचार्य तन्मतं दूषितवानिति तथेत्यर्थः । नन्वेतत्कथोपनिबन्धस्य किं प्रयोजनमत आहुः-एतस्येत्यादिचतुष्टयम् । किं ज्ञापितमित्यपेक्षायां तदाहुः-सर्वथेत्यादि । 'कार्यावेशं वितनुते' इति भगवान् जीवस्येति शेषः । इतीति । इदं ज्ञापितमित्यर्थः । तेनेति हेतुना । तथा चैतल्लीलानुकरणेऽप्यनिष्टं भवतीति तदपि न कार्यमिति ज्ञापितमित्यर्थः । नन्वनुकरणे देवानां हृदि कुतो दोषदृष्टिरित्यतः १ विचारणात् ।



तदाऽधिकारिणो देवा मन्यन्ते दुष्टभावनाम् ।

सत्त्वावतारपक्षे हि भवेदेतन्न चाऽन्यथा ॥३६५॥

निर्गुणस्तु हरिः कृष्णः स्वयमाविर्बभूव ह ।

सन्देहे तस्य भक्तैस्तु निर्णयो ज्ञायतां यथा ॥३६६॥

तं शस्त्रपूगैरित्यादि शुद्धं नान्यत्ततोऽधिकम् ।

( अथ सात्त्विकफलप्रकरणम् )

आदौ त्रिविधदुष्टानां वधोऽत्र विनिरूप्यते ॥३६७॥

शाल्वस्य हरभक्तस्य दन्तवक्रस्य चात्मनः ।

तद्भ्रातुश्च द्वितीयस्य राजसस्य वधः स्मृतः ॥३६८॥

एवं दोषप्रणाशो हि फले पूर्वमुदीरितः ।

तेनैव यादवानां हि सर्वव्यसननाशतः ॥३६९॥

कृष्णात्मकं फलं सिद्धं यत एवं करोति हि ।

ततः सर्वसुखार्थाय बलदेवविनिर्गमः ॥३७०॥

तीर्थे स्वधर्मनाशाय दोषे याते सुखं स्वतः ।

स्वयं तु पाण्डवानां हि दुःखनाशं चकार ह ॥३७१॥

एवं त्रिभिरिहाध्यायैर्दुःखनाशो निरूप्यते ।

आहुः-सत्त्वेत्यादि । यथेति यथावत् ॥३६०॥३६६॥ एवं चतुस्त्रिंशद्भिः साधन-  
प्रकरणं विचारितम् ॥

॥ अथ सात्त्विकफलप्रकरणम् ॥

अतः परं सार्द्धपञ्चाशद्भिः फलप्रकरणं विचारयन्ति-आदावि-  
त्यादिभिः । अतः परं सात्त्विकानामितिकारिका इतः पूर्वस्थेति प्रतिभाति ।  
कथाश्लेषं स्फुटीकुर्वन्ति-आदावित्यादिभिः पादोनैस्त्रिभिः । अत्रेति कथाश्लेषे,  
आत्मन इति भक्तस्येतिशेषः । राजसस्येति तद्भ्रातुर्विशेषणम् । श्रीबलदेव-  
तीर्थयात्राकथाप्रयोजनसङ्गती आहुः-यत इत्यादि । तेन सुखप्रकारमाहुः-तीर्थ  
इत्यादि । स्वधर्मनाशाय दोष इति । वर्णाश्रमधर्मनाशाय विद्यमाने दोषे याते  
निवारिते । दुःखनाशमिति दुःखानुत्पत्तिम् । त्रिभिरिति साधनप्रकरणीया-



स्पष्टास्पष्टविभेदेन त्रिविधानां विशेषतः ॥३७२॥

कालदोषात्तु ऋषयो वक्तारं मेनिरेऽधमम् ।

अतो ज्ञात्वैव रामेण सूतो धर्मार्थमाहतः ॥३७३॥

सन्तोषार्थमृषीणां च स्वावतारं विधाय हि ।

तत्र तं स्थापयामास कार्यं भागवते स्थितम् ॥३७४॥

शुकोक्तमन्यथा वाक्यं हृदयं न विशेषकचित् ।

बल्वलस्य वधो मुख्यो दोषस्तेषां च नाशितः ॥३७५॥

बल्वलो दोषसूतौ च त्रयोऽत्र विनिवारिताः ।

ज्ञानोपदेशो लीलार्थो यथा तीर्थाटनं तथा ॥३७६॥

शुद्धिस्तीर्थैस्तथा यज्ञैर्ज्ञानेनाऽपि भवेद् ध्रुवम् ।

ऋषीणां त्रितयं सिद्धमग्रे मोहनिवृत्तये ॥३७७॥

ज्ञानोपदेशोऽनन्यार्थो दोषा एवं विनाशिताः ।

द्वाभ्यां पञ्चभिरग्रे तु गुणैर्दोषनिवारणम् ॥३७८॥

दारिद्र्यनाशः सम्पत्त्या द्वाभ्यां तत्र निरूप्यते ।

त्रिभिश्च त्रिविधानां च पूर्वोक्तानां च सर्वशः ॥३७९॥

न्तिमाध्यायसहितैस्त्रिभिः । अस्पष्टदुःखमन्येषां पाण्डवानां च ज्ञेयम् ॥३६७॥३७२॥

ननु सूतवधः कुतः प्रकरणविरुद्ध उच्यत इत्यत आहुः-कालेत्यादि । तर्हि

पुत्रः कुतः स्थापित इत्यत आहुः-सन्तोषेत्यादि । विधायेत्यत्र विचार्येति

पाठः प्रतिभाति । तमिति पुत्ररूपिणम् । कथं स्थितमित्यपेक्षायामाहुः-शुकेत्यादि ।

अन्यथेति । तदासने उग्रश्रवसः अनिवेशे परीक्षितसभायां तस्य श्रोतृत्वेनाप्रवेशात् ।

एवं साधारणदोषनाश उक्तः । मुख्यदोषनाशमाहुः--बल्वलस्येति । ज्ञानोपदेश-

प्रयोजनमाहुः--ज्ञानेत्यादि । द्वाभ्यामिति । एतेन प्रथमे धर्मिलीला द्वितीये

ज्ञानलीलेति ज्ञापितम् । यथाक्रमं वा । अग्रिमेषु दोषनाशफलयोर्भवनप्रकारं बोधयन्ति-

पञ्चभिरित्यादि । तत्रावान्तरप्रकरणविभागमाहुः-दारिद्र्येत्यादि । त्रिभिरध्यायैश्च

पूर्वोक्तानां त्रिविधानां तामसादिप्रकरणत्रयोक्तभक्तानामेव सर्वप्रकारेण दोषनाश-



सुदामा ब्राह्मणः कश्चिदर्थं च ऋषिसम्मतः ।

भार्या तु ब्राह्मणी तस्य नर्षी दारिद्र्यदर्शनात् ॥३८०॥

विरुद्धमुभयं कालात्तत्रैकस्य निवारणम् ।

तत्र कृष्णः पुष्टिमार्गे स्त्रीणां चैव हिते रतः ॥३८१॥

अतोऽर्धजरतीयं तं भक्तं चक्रे स्वसङ्गिनम् ।

यथा हि भगवानत्र पूर्णकामोऽपि तिष्ठति ॥३८२॥

तत्सङ्गिभिस्तथैवाऽत्र स्थेयमित्येव निश्चितम् ।

नाशो न कोऽपि भविता ऋषीणां चाऽपि मोचकः ॥३८३॥

अलौकिकं च प्रददौ न दूषणमिहाण्वपि ।

स्वतुल्यत्वाय तु कथा पूर्वजाता निरूपिता ॥३८४॥

समक्षं भगवाँस्तन्तु ऋषिमेवाऽकरोत्स्वतः ।

अतो न किञ्चित्प्रददौ भार्यायै तत्र दत्तवान् ॥३८५॥

पूर्वकं फलमुच्यते । तथा चैवमत्र द्विप्रकरणी तेन सप्ताध्याय्यां पूर्वाभ्यां सह त्रिप्रकरणीत्यर्थः ॥३७३॥३७९॥

प्रकरणानि विभज्य पञ्चस्वाद्ययोरर्थमाहुः-सुदामेत्यादि । नाम पुराणान्तरे प्रसिद्धम् । अर्द्धमिति । ग्रामवासादिति प्रतिभाति । ननु मूले तथा-विधत्वेन कथनात्कथं नर्षीत्यत आहुः-दारिद्र्यदर्शनादिति । कालादित्यादि । मूले भगवन्निकटगमनप्रार्थनाया बहुश उक्तत्वात् । भगवत्सखित्वादियदृच्छयोपपन्नेन वर्त्तमानत्वान्तर्धर्मवतस्तत्र गमनाभावस्य कालकृतत्वेन एकस्यर्षित्वस्य कालान्निवारणं प्रतिबन्ध इत्यर्थः । तत्रेति कालिके प्रतिबन्धे । अत इति पुष्टौ तस्याङ्गीकृतत्वात् स्वस्य स्त्रीहितत्वाच्च । अर्द्धजरतीयमिति । ऋषित्वानृषित्वोभयधर्मवन्तम् । निश्चितमिति अनेन कथोपनिबन्धनेन निर्णीतम् । ननु भगवान्मोचको बन्ध-हेतुभूतां सम्पत्तिमेतादृशाय कुतो दत्तवानित्यत आहुः-नाशो नेत्यादि । नाशः परलोकहानिः । इयमेव लीला बृहदारण्यके 'अन्नादो वसुदान' इत्यनेन श्राविता । ननु यद्येवं न दोषलेशस्तदा 'प्रायो गृहेष्वि'त्याद्यनिष्ठानुवादस्य किं प्रयोजनमत आहुः-स्वतुल्यत्वेत्यादि । तर्हि समक्षं कुतो नादादित्यत आहुः-समक्षमित्यादि । ननु धनार्थमागताय समक्षमृषित्वेऽपि धनादाने वैमनस्यं स्यादित्यत आहुः-अत



अनभिप्रेतपक्षे हि दानाभावो विशिष्यते ।

अतो दाने तस्य तोषो गच्छतो वर्ण्यते पथि ॥३८६॥

सांसर्गिकस्य दोषस्य निवृत्त्यै भगवत्परः ।

भक्तिमार्गानुसारेण विषयान् बुभुजे वशः ॥३८७॥

एवं ऋषित्वं भक्तत्वं धनं दारिद्र्यमेव च ।

विरुद्धं स्थापयामास स्वकीयत्वप्रसिद्धये ॥३८८॥

त्रिभिरग्रे तु भगवान् पूर्णं फलमुदीर्यते ।

द्वाभ्यां द्वाभ्यां त्रिभिश्चैव फलत्रयमुदीरितम् ॥३८९॥

दुःखाभावसुखोत्कर्षौ कृष्णश्च त्रिविधस्तथा ।

सर्वेषां वाञ्छिताकारः स्त्रीणामत्यन्तवल्लभः ॥३९०॥

ऋषिदेवपितॄणां च लौकिकालौकिकत्वतः ।

फलदाता सर्वभावैः सर्वतोऽत्र निरूप्यते ॥३९१॥

तत्कालस्थाः सर्व एव वर्णा एते च मानुषाः ।

इत्यादि । ल्यब्लोपे पञ्चमी । तस्येमं स्वभावं विचार्य । तथा च पूर्वमर्द्धर्षित्वेन धन-  
लिप्साभावान्धार्यया धनार्थिन्या बहुशः प्रार्थनेऽपि कृष्णदर्शनमेव लाभत्वेन मन्यमान-  
स्यागमनात् । तस्य च सम्पन्नत्वेन पूर्णमनोरथत्वात्समक्षं पूर्णर्षित्वकरणेन धनलिप्सायाः  
सुतरामपगमाद्धनादानमित्यर्थः । धनादानेन तस्य स्वस्य चाभिप्रायं प्रकटीकृतवानित्यु-  
भयार्थं समक्षादानमित्याहुः-अनभीत्यादि । तस्येति धनस्य ॥३८०॥३८८॥  
एवं नवभिर्द्वयोरर्थ उक्तः । अग्रिमत्रयाणां वक्तुं तत्सिद्धस्य फलस्य स्वरूपमाहुः-  
त्रिभिरित्यादि । त्रिप्रकरणसिद्धं फलं बोधसौकर्यायानुवदन्ति द्वाभ्यामित्येकेन ।  
एतदध्यायत्रयोक्तं भगवत्स्वरूपत्रैविध्यं स्फुटीकुर्वन्ति-सर्वेषामित्यादिसाद्धेन । सत्त्वत  
इतिसात्विकान् विधाय । प्रथमाध्यायसिद्धं सर्ववाञ्छिताकारत्वं स्फुटीकुर्वन्ति-तत्का-  
लस्था इत्यादिभिर्नवभिः । अत्र साद्धाभ्यां साधारणानां वाञ्छिताकारत्वरूपं फलं बोधितम् ।  
तच्च 'आसन्नच्युतसन्दर्श परमानन्दनिर्वृता' इत्यनेनोक्तम् । वाञ्छिताकारत्वं विना तद्दर्शने



सर्वतस्ते समागत्य कृष्णसान्निध्यदर्शनैः ॥३९२॥

शुद्धसात्त्विकभावं ते प्राप्ता रोधनमागताः ।

देहादिकं जगत्सर्वं विस्मृत्य भगवत्पराः ॥३९३॥

जाता इति फलं तेषां हरिरेव न संशयः ।

अन्ते च गोपिकाः प्रोक्ताः शुद्धसत्त्वप्रसिद्धये ॥३९४॥

आनन्दाभावादिति । तामसानां राजसभावस्य पूर्वमुक्तत्वादिदानीं सात्त्विकत्वं तेषां वक्तुमन्ते ब्रजस्थानां कथेत्याहुः अन्ते चेत्यादि । शुद्धसत्त्वप्रसिद्धये इति । सत्त्वस्य प्रमितिजनकत्वेन तस्य शुद्धौ भगवत्स्वरूपयाथात्म्यावगतिरिति तदर्थमित्यर्थः ॥३९४॥

निबन्धकठिनांशविवेचनम्

( का-३९४ ) अग्रे त्रयस्त्रिंशोऽध्याय एकोनाशीतितमे वा अन्ते च गोपिकाः प्रोक्ताः शुद्धसत्त्वप्रसिद्धय इति एतस्यार्थस्त्वावरणभङ्गे स्फुटतयोक्त इति ततोवधेयः । अतः परमनेनाध्यायेन सिद्धं फलितार्थमाहुस्तदन्ताः सर्व एवैते तत्फला इति निश्चितमित्यनेन, सर्वे भक्ता गोपिकावधयः सर्वं फलं गोपिकाफलावधीत्यस्मिन् सन्दर्भे निश्चितं विद्या भागवतावधिरित्यादिवदित्यर्थः । एतद् विविच्य दर्शयन्ति संसार इत्यादि तद्विधामित्यन्तेन, फलस्यावधित्वं ह्यन्यत्र तदभावे अत्र तत्सद्भावे, दुःखासम्भिन्नत्वे पूर्णत्वे न तु न्यूनत्वे, परमोत्कृष्टत्वे न तु निकृष्टत्वे च सति भवेत्, एवं भक्तानामप्यन्यत्र तादृशत्वाभावेन तादृशत्वसद्भावेन्यभावराहित्ये भगवद्भावस्य पूर्णत्वे परमोत्कृष्टभाववत्त्वेवधित्वं स्यादिति फलावधित्वेनैव भक्तावधित्वमर्थात् सिद्धयत्यतः फलावधिमाहुः संसार इत्यादिना, अन्यत्र विरोधादेव तदभावः, भगवता परमानुग्रहरूपपुष्ट्या गोपिकासु दानात् तत्सद्भावः, आहुश्च 'ते नलिननाभे'ति गोपिकानां प्रार्थना तज्ज्ञापिकेत्याहुः तथैव प्रार्थितं ताभिरिति, अस्मिन् प्रार्थनाश्लोके भगवतो नलिननाभत्वेन जगत्कर्तृत्वात् पदस्य चारविन्दत्वेन सुखकरत्वात् तापहारकत्वाच्च भक्तानां सुखकरं दुःखनाशकं तदेव तद्गुहेषु सृजतीत्युक्तम्, तेन फलस्य दुःखासम्भिन्नत्वमुक्तम्, अगाधबोधैः पूर्णज्ञानैर्वशीकृतयोगैर्योगेश्वरैरपि हृदि चिन्त्यमेव न तु प्राप्तमित्यनेन फलस्य परमोत्कृष्टत्वमुक्तम्, 'गेहं जुषा'मित्यनेन गेहस्य प्रीत्या सेवनमुक्तम्, तच्च न अहन्ताममतां विनेति संसारो निरूपितः, संसारस्यावश्यं दुःखहेतुत्वेन कूपपात उक्तः, चरणस्योक्तचरणावलम्बनत्वेनाहम्ममाभिमानजन्यदुःखसम्भावनायामपि तेनैव तन्निवृत्तिः, अनेनापि फलस्य दुःखासम्भिन्नत्वमुक्तम्, दैहिक ऐन्द्रियश्च सम्बन्धो न सदा तिष्ठति, अतः 'मनस्युदिया'दित्यनेन योगिवत् सार्वदिकः सम्बन्ध उक्तः, अनेन फलस्य पूर्णत्वमुक्तम् । 'न' इत्यनेन स्वस्मिन् तत्प्रार्थनोक्ता । ननु ताभिः प्रार्थनेपि भगवताऽदाने कथं तत्सिद्धिः स्यात् तत्राहुः सम्मतं चापि वै हरेरिति, यद्यपि मनसि



निरोधश्चापि तासां हि सर्वभावेन रूपितः ।

तदन्ताः सर्व एवैते तत्फला इति निश्चितम् ॥३९५॥

संसारो भगवांश्चैव विरुद्धं द्वितयं फलम् ।

उभयैर्यत्सुखं तद्धि तासां पुष्ट्याऽभवत्तदा ॥३९६॥

तथैव प्रार्थितं ताभिः सम्मतं चाऽपि वै हरेः ।

ननु तस्याः किं प्रयोजनमित्याकाङ्क्षायामाहुः-निरोध इत्यादि । ननु स्वरूपसम्बन्धात्मकफलावधिनिरोध एतासां सर्वभावेन प्रागेव सिद्ध इति पुनः किं तत्कथयेत्यत आहुः-तदन्ता इत्यादि । एते सर्व एवादित आरभ्य ज्ञानोपदेशान्ता उपायाः । तत्फला ज्ञानसहितसर्वभावपूर्वकनिरोधफलाः । तथा च पूर्वं सर्वभावे सत्यपि तदुत्तरं परोक्षोपदेशेन परोक्षज्ञाने जातेऽपि यावत्तत्प्रत्यक्षं न भवति तावत्सर्व-भावदाढ्याभावान्न सम्यङ्निरोधसिद्धिः सर्वभावानुभवाभावात् । एतत्कथयेदं निश्चित-मित्यर्थः । तदेतद्विविच्य दर्शयन्ति संसार इत्यादिभिः साद्धैश्चतुर्भिः । अभव-दिति सर्वात्मकेन भगवता अभवत् । अत्र गमकमाहुः-तथैवेत्यादिभिः । 'आहुश्च ते

पदोदयमात्रप्रार्थनं न हरेः, तथा सति पदस्यैकदेशत्वान् न पूर्णं फलं स्यात्, तथापि पूर्वं भगवतोपदेशवाक्येषु 'दिष्ट्या यदासीन् मत्स्नेहो भवतीनां मदापन' इति कथना-देतासां स्नेहः सम्पूर्णभगवत्प्रापक एव न त्वेकदेशप्रापक इति, अत्र पदोदयप्रार्थनं तु तद्वैयर्थ्यापकव्याजेन सम्पूर्णोदयार्थमिति ज्ञेयम्, एतेन यत्रैव परमं दैन्यं तत्रैव भगवान् शीघ्रं हरित्वज्ञापनाय प्रकटो भवति गजेन्द्र इवेतिज्ञापनाय हरेरित्युक्तम् । ननु भगवतः सम्मतौ किं ज्ञापकमित्याशङ्क्य भगवद्वाक्यमेवेत्याशयेन श्रीभागवतगीतास्थानि वाक्यान्वे-वाहुर्न ज्ञानमित्यादि, उक्तवानित्यन्तेन, एकादशे विंशाध्याये भक्तिप्रकरणे इदं वाक्यम्, " तस्मान् मद्भक्तियुक्तस्य योगिनो वै मदात्मनः, न ज्ञानं न च वैराग्यं प्रायः श्रेयो भवेदिह ", अत्र स्नेहात्मकभक्तियोगादेव योगित्वं, न त्वष्टाङ्गयोगेन, 'मदात्मन' इत्यत्र मय्यात्मान्तःकरणं यस्य, अहञ्चान्तःकरणे यस्येत्यर्थः, द्वयमप्यभिप्रेतम्, तादृशे भक्ते ज्ञानवैराग्योरभावेपि फलविलम्बः फलाभावश्च नेति तयोर-साधनत्वमुक्तम्, तथा सति ज्ञानाभावादहन्ता वैराग्याभावान् ममता चोक्तेति पूर्वश्लोकोक्त-संसारो ज्ञापितः । इतः पूर्वेष्वेकादशस्कन्धवाक्येषु 'मयि हृदि स्थित' इत्युक्तत्वात् फलरूपो भगवान् प्राप्त एवेत्युक्तम्, भगवत्प्राप्तावपि भगवत अनन्तानि रूपाणि सन्ति, तत्र कस्य



‘न ज्ञानं च वैराग्यं’ यतः प्राह हरिः स्वयम् ॥३९७॥

‘अव्यक्ता हि गतिर्दुःखं’ यतः सर्वाणि चोक्तवान् ।

जीवतश्च स्थितिर्मृग्या तथा वृत्त्यादि सर्वथा ॥३९८॥

स्वाभाविकं न दुःखाय परत्रेह च निश्चितम् ।

नलिननाभे’तिप्रार्थनावाक्ये तथा सिद्धेरित्यर्थः । ननु भगवत्सम्मत्यभावे प्रार्थनामात्रं न गमकमित्यपेक्षायामाहुः सम्मतमित्यादि । यतो हेतोर्भगवानेकादशे ‘जातश्रद्धो मत्कथासु निर्विण्णः सर्वकर्मसु । वेद दुःखात्मकान् कामान् परित्यागेऽप्यनीश्वरः ।

रूपस्य प्राप्तिरितिसन्देहवारणार्थमक्षरपर्यन्तस्य निरासं वक्तुं अव्यक्ता हि गतिर्दुःखमिति-  
गीतावाक्यमुपन्यस्तम्, अक्षरप्राप्तौ साधनकाले भूयान् क्लेशः फलकाले च भगवत औदा-  
सीन्यरूपं भक्तानां महद् दुःखम्, अतोक्षरप्राप्तिर्भक्तानां नाभीप्सिता, नापि पूर्णपुष्टिमार्गे  
भगवता दीयते, अनेन फले दुःखासम्भिन्नत्वमुक्तम्, यत्राक्षरप्राप्तिरूपमपि दुःखं न, तत्रान्य-  
दुःखस्य का वार्ता, अतः परं फलस्य परमोत्कृष्टत्वं पूर्णत्वं च ज्ञापयितुमेतदग्निमाणि  
गीतावाक्यानुपन्यस्यन्ति, ये तु सर्वाणि चेति, अत्र प्रतीकमात्रेणात्रयत्वं श्लोकद्वयं ज्ञेयम्,  
तु शब्देन पूर्णपुष्टिस्थभक्तेतरभक्तनिरासः, येषां मदर्थे लौकिकवैदिककर्मपरित्यागपूर्वकं  
मत्परत्वं भगवत एव फलत्वेन ध्यानपूर्वकमनन्यतया भगवदुपासनम्, तदा  
मृत्युसंसारसागरादुद्धारकत्वस्वभावोहमक्षरात् परस्तेषां भवामीति तद्वश्यो भवामीत्यर्थः,  
अत्राक्षरात् परत्वेन फलस्य सर्वोत्कृष्टत्वं वश्यत्वेन पूर्णत्वं च ज्ञापितम्, तथासत्ये-  
तादृशभगवद्वचनैर्गोपिकाप्रार्थितं भगवतः सम्मतमितिसिद्धमन्यथैतादृशभक्तेभ्योप्येतादृश-  
फलादाने भगवतो नृत्तवादित्वं स्यादिति । अतः परं ज्ञानवैराग्याभावसूचिताहम्ममत्वेन  
जीवतामेव भक्तानामीदृशं फलं सूचितमितितद्विवेचनायाहुर्जीवत इत्यादि, अहम्ममाभिमानेन  
जीवतां स्थित्यर्थं गृहं जीवनार्थं वृत्त्यादिकं च सर्वथापेक्षितम्, तत्रेह लोके मनुष्याणां  
परलोक इन्द्रादीनां च स्वस्वगेहेषु स्थितानां स्वस्ववृत्त्या जीवतामेव परमं सुखं नान्यत्र, अतः  
स्वाभाविकं गृहवित्तादिकं न दुःखाय, अतो भगवानपि परतन्त्रत्वदुःखं निवारयितुं  
स्वतन्त्रत्वसुखञ्च सम्पादयितुं गोपिकानामेव गेहेषु गोपरूपेणैव स्थित्वा मनोरथान्तमानन्दं  
ताभ्यः प्रयच्छति, न तु ताः स्वगेहेषु स्थापयित्वा स्ववृत्त्या च जीवयन्निति, तथा सति  
रूक्मिण्यादिमहिषीतुल्यतया भक्तावधित्वं फलावधित्वं च न स्यात्, भगवतो व्यापिवैकुण्ठेपि  
गोपरूपत्वम्, तत्रत्यभक्तानां गोपीत्वं च बृहद्दामनीयकथासन्दर्भे स्फुटमिति तद् गृहं  
स्वाभाविकमिति न परतन्त्रतादुःखम् किन्तु परमसुखमेवेति तादृशं गोपिकाभिर्याचितमित्यर्थः ॥

१ येन । ये तु ।



लोकद्वयेष्टदं तुल्यं हरेर्नाऽन्यत्परं सुखम् ॥३९९॥

विरोध्यन्योन्यमन्यत्र याचितं तेन तद्विधम् ।

अतिदेशार्थमन्येषां निकटे कथनं मतम् ॥४००॥

‘ततो भजैत मां भक्त्या श्रद्धालुर्दृढनिश्चयः । जुषमाणश्च तान् कामान् दुःखोदकांश्च गर्हयन् । प्रोक्तेन भक्तियोगेन भजतो माऽसकृन्मनेः । कामा हृदय्या नश्यन्ति सर्वे मयि हृदि स्थिते । भिद्यते हृदयग्रन्थिच्छिद्यन्ते सर्वसंशयाः । क्षीयन्ते चास्य कर्माणि मयि दृष्टेऽखिलात्मनि । तस्मान्मद्भक्तियुक्तस्य योगिनो वै मदात्मनः । न ज्ञानं न च वैराग्यं प्रायः श्रेयो भवेदिहे’तिसन्दर्भेण स्वस्मिन् जातश्रद्धस्य प्रवृत्तिनिवृत्त्यात्मक-वैदिकसर्वकर्मसु जातारुचैरैहिककामस्वरूपज्ञानेऽपि तस्यागाशक्तस्य स्वस्मिन् श्रद्धो-त्कर्षपूर्वकं ममेदमेव कर्तव्यं नान्यदिति निश्चयदाढ्यपूर्वकं कामगर्हापूर्वकतद्भोगपूर्वकं भक्त्या श्रवणादिनवकावृत्तिं विधाय असकृत्तद्विचारे तथाभजने च क्रियमाणे तादृशस्य हृदये स्वस्य स्थितिं तथा हार्दसर्वकामनाशं ततः स्वदर्शनं तेन हृदय-ग्रन्थिभेदं सर्वसंशयच्छेदं चोक्तवान् । ततोऽखिलात्मकभगवत्साक्षात्काररूप-फलस्य जातत्वे साधनभूतज्ञानवैराग्यप्रयोजनाभावात्तयोरश्रेयस्त्वमुक्तवान् । तेन सर्वात्मभावपूर्वकभजनस्य सर्वात्मकभगवत्साक्षात्कारान्तता भजनानुवृत्तिश्च सिद्धयति । तदत्र ‘मयि भक्तिर्ही’त्यारभ्य ‘पश्यताभातमक्षर’ इत्यन्तेन वरप्राप्तिवत्सिद्धम् । तदेव शुकेन जीवकोशात्मकतत्प्रतिबन्धकध्वंसपूर्वकमनूदितम् । न चात्र ज्ञानान्ततामात्रं भगवदभिप्रेतम् । गीतायां ‘अव्यक्ता हि गति’रित्यनेन तत्फलापकर्षोक्तिपूर्वकं ‘ये त्वि’तिसन्दर्भेण स्वस्यैवोत्कर्षस्य फलत्वस्य च कथनात् । अत एव ज्ञायते यदुक्तं प्रनाडीसिद्धैवंप्रकारकस्वदर्शनोत्तरभावितादृशानुसन्धानपूर्वकनिरोध एवात्र फलत्वेनाभिप्रेत इति । तदेतदुक्तम् ‘न ज्ञान’मित्यारभ्यो‘क्तवानि’त्यन्तेन ॥३९५॥३९७॥ ननु कोशध्वंसस्योक्तत्वाद्विदेहकैवल्यमेव फलत्वेनाभिप्रेतं न निरोध इति शङ्कायामाहुः जीवत इत्यादि । ‘आहुश्च त’ इत्यारभ्य ‘ततः कामैः पूर्यमाणः स्रवजः सहवान्धव’ इत्यन्तग्रन्थेन तेषां देहस्थितेरवगमान्न तथा, किन्तु निरोध एव विवक्षितरूपः फलमित्यर्थः । ननु यद्येवं तद्देदानीमेतादृशनिरोधस्य सिद्धत्वा-त्प्रार्थनायाः किं प्रयोजनमित्यत आहु-स्वाभाविकेत्यादि । स्वाभाविकमिति । ‘आत्मा तद्धर्मश्च तुल्य’मिति स्वाभाविकभिन्नत्वादुःखजनकम् । अन्यत्रेति । एवं प्रकार-कनिरोधरहितस्थले ॥३९८॥३९९॥ एवं सार्द्धाष्टभिस्त्रिषु प्रथमो विचारितः ।

द्वितीयं विचारयन्ति अतिदेशार्थमित्यादि । अध्यायारम्भे तथेति



स्त्रीणां स्वस्वपतौ स्नेहः सहजस्तन्निवृत्तये ।  
 कृष्णस्त्रीणां विवाहानां कथा त्वत्र निरूप्यते ॥४०१॥  
 लोकाद्भयं गोपिकाभिः पूर्वमेव निवारितम् ।  
 पुरुषोत्तमभावेन वैदिकं च निवारितम् ॥४०२॥  
 उत्कर्षे तु श्रुते स्त्रीणां पूर्वभावो विनश्यति ।  
 पश्चात्तापश्च जायेत विवाहख्यापनं ततः ॥४०३॥  
 कृष्णे कामाद्यभावाय दास्यं सर्वत्र वर्ण्यते ।  
 सर्वभावेन सर्वासां विवाहकरणे क्षमः ॥४०४॥  
 सुतरां भक्तियुक्तानां लक्ष्मणायाः कथा तता ।  
 द्रौपदी पुष्टिमार्गस्था ततः पृच्छति यत्नतः ॥४०५॥  
 तदुत्कण्ठापराः सर्वा रुक्मिण्याद्याश्च देवताः ।  
 जाता इति पुरा प्रोक्तात्फलादेतद्विशिष्यते ॥४०६॥  
 विस्मयाविष्टचित्तानां भविष्यति तथा हरिः ।  
 पूर्वोक्तानामपि तथा क्रमवृद्ध्या क्षणे क्षणे ॥४०७॥  
 महिषीणां यथा भावस्तथा साधु भविष्यति ।  
 लौकिकानखिलानेवं समुद्धृत्य मनीषया ॥४०८॥  
 वैदिकानृषिदेवांश्च पूर्वभावस्य सिद्धये ।

पदाद्गोपिकावद्युधिष्ठिरादीनां स्त्रीणां च यथाधिकारं निरोधबोधनार्थमनुवादपूर्वकं  
 कथनमित्यर्थः । स्वस्वपतिस्नेहनिवृत्तौ प्राप्तस्य (लोकवेदनिवृत्तौ प्राप्तस्य) लोकवेद-  
 विरोधदोषस्य परिहारायाहुः—लोकादित्यादि । विशिष्यत इति । 'तद्भावमापुरपि  
 नित्ययुजां दुराप'मिति पूर्वाध्यायवाक्यादन्यत्रापि तदतिदेशस्य समानन्यायप्राप्तत्वा-  
 त्तथेत्यर्थः । साधनाभावेऽन्यासां कथमेवं भाव इत्यत आहुः—विस्मयेत्यादि ।  
 तदुक्तमग्निमारम्भश्लोके 'श्रुत्वा पृथे'त्यादिना । शेषग्रन्थ उत्तानार्थः । एवमष्टाभि-  
 द्वितीयो विचारितः ।

तृतीयं विचारयन्ति—लौकिकानित्यादि । 'मनीषये'त्यस्य 'स्तोत्रं चकार-'  
 त्यनेनान्वयः । पूर्वभावस्येति पूज्यत्वस्य । \*न्यायस्तु भारते पाद्मादिषु च

\* भगवद्भक्त्या भगवदावेशे जाते भगवता तस्य सन्मानने कृते स जीवस्तत  
 आरभ्य सर्वलोकानां पूज्यो भवति । १ दिवदेव ताः



ततः प्रभृति पूज्यन्त इति न्यायेन वै हरिः ॥४०९॥  
 स्तोत्रं तेषां चकाराऽऽद्ये निरोधार्थं तु ते पुनः ।  
 विपरीतं सर्वमाहुः शास्त्रार्थोऽयं हि पुष्टितः ॥४१०॥  
 सान्निध्यादेव सर्वेषां हृद्येवं समुपागतम् ।  
 अनेनैवोपदेशोऽभूत्फलं चाऽपि समं मतम् ॥४११॥  
 प्रमेयबलमासाद्य यादवानां फलं पुनः ।

प्रसिद्धः । तुः पूर्वपक्षनिरासे । अयमेवात्राभिप्राय इत्यत्र गमकमाहुः - ते पुनरित्यादि  
 हिर्हेतौ । तेनान्यदपि कार्यं भगवता साधितमित्याहुः--अनेनेत्यादि । उपदेश इति ।  
 सभासत्प्रभृतीनाम् । फलं चापि स्वसम्मतमिति यथाधिकारो निरोधः ।  
 ॥४०८॥४११॥ नन्वेवं सर्वेषां पूर्णं फले कथिते पुनः किमवशिष्टं येन वसुदेव-  
 यज्ञकथावतारितेत्याकाङ्क्षायां तत्प्रयोजनं वक्तुं प्रथमतः प्रश्नप्रयोजनमाहुः - प्रमेयेत्यादि ।

### ॥ निबन्धकठिनांशविवेचनम् ॥

(का. ४११) अग्रे पञ्चत्रिंशोऽध्याय एकाशीतितमे वा सान्निध्यादेव सर्वेषां हृद्येवं  
 समुपागतमिति कृष्णसान्निध्यान् मुनिसान्निध्याच्च चैव सर्वेषां कुरुक्षेत्रे समागतानां  
 हृदये एवं समागतम्, कृष्णवचनैर्ब्राह्मणानां साधनेषु प्राथम्येन गुरुत्वेन सर्वलोकपूज्यत्वं  
 ब्राह्मणवचनैश्च कृष्णस्यैव पुरुषोत्तमत्वात् । सब्राह्मणसर्वलोकपूज्यत्वं परमफलत्वं चेति, एवं  
 सर्वेषां हृदि समागतमित्यर्थः ।

अत्रेवाग्रे अनेनैवोपदेशोभूदितिपादत्रयम्, अनेन कृष्णस्य मुनीनां च वचनप्रतिवचनेन  
 सर्वेषां भगवन्मार्गोपदेशोभूत्, यथा नामकरणप्रस्तावे गर्गवचनैर्नन्दस्य नन्दवचनैश्चान्येषां  
 गोपानामितिवादित्यर्थः, अथ प्रमेयबलमासाद्य सर्वेषां समं मतं फलं चापि ह्यभूदित्यर्थः ।

(का. ४१२) प्रमेयबलमासाद्य यादवानां कृतं यद् राजसप्रकरणे फलं तदुद्धव-  
 प्रश्नरूपया नीत्या पुनः सन्देहजननात् पुनः प्रमाणेनोज्यत इतिपदयोजना ।

(का. ४१३) अग्र ईशलीलां सुदुर्बोधामित्यादि, वसुदेवे कर्मनिर्हाशार्थं पृच्छति सति  
 ते मुनयः को वेद ईश्वरो लीलार्थं वसुदेवे बाधकं कर्मापि स्थापितवानितिसंशयं गताः, तदा  
 नारदः सन्देहवारकः, पूर्ववद् यथा चैद्यमुक्तौ युधिष्ठिरस्य मायावत्याः प्रद्युम्नविषयः प्रद्युम्ने  
 द्वारकां नीते वसुदेवादीनां पद्युम्नविषयकः सन्देहो निवारितस्तद्वन् मुनीनामपि ॥



कृतं सन्देहजननात्प्रमाणेनोच्यते पुनः ॥४१२॥

वसुदेवस्य सम्प्रश्नस्ततो यागार्थमुच्यते ।

ईशलीलां सुदुर्वोधां मत्वा ते संशयं गताः ॥४१३॥

नारदः पूर्ववत्प्राह सर्वसन्देहवारकः ।

सात्त्विकप्रक्रियायां हि प्रमाणं न हि दर्शितम् ॥४१४॥

ततः कृष्णकृतं सर्वं लौकिकं मेनिरेऽखिलाः ।

अतो यागोत्सवो जातो लौकिकं वैदिकं तथा ॥४१५॥

एकीभूयाऽभवद्भक्तौ तेन सर्वेऽभवन्समाः ।

सर्वेषां सर्वभावो हि फलादपि हरिः फलम् ॥४१६॥

सात्त्विकप्रक्रियायां हि सर्व एव निरूपिताः ।

निर्गुणत्वं समापन्ना निरोधोऽत्रैव रूपितः ॥४१७॥

एतत्प्रकरणीयप्रमेयप्रकरणे प्रमेयबलमासाद्य यादवानां दोषाभावरूपं फलं नीत्यालम्बेन सन्देहजननात्पुनः सदोषं कृतम्, तत्पुनः प्रमाणेनोच्यते ततो हेतोः सम्प्रश्न इत्यर्थः । कृतमित्यत्र गतमित्यर्थः प्रतिभाति । ते इति सात्विकाः यादवाः । ननु तावन्मात्रेण कथमेवं संशय इत्यत आहुः-सात्त्विकेत्यादि । खला इति यादवो नितरामपीतिवत् । संशय-निवृत्तिप्रकारमाहुः-अत इत्यादि । अत इति । एतस्य संशयस्य निवृत्त्यर्थम् । अभयद्भक्ताविति भक्त्यर्थमभवत् । फलितमाहुः-तेन सर्वेऽभवन्समा इति । सर्वस्य लौकिकवैदिकस्य भक्त्यर्थत्वभवनेन सर्वे राजसा यादवा निवृत्तचित्तवैषम्या-स्तुल्यरूपाः सात्विका अभवन् । तथा चैवं राजसादीनामैकरूप्यभवनस्यावशिष्टत्वात्त-दर्थमेतत्कथावतारणमित्यर्थः । एवं सर्वमाफलं निरूप्योपसंहरन्तो निगमयन्ति सर्वेषा-मित्यादि । तथा च छान्दोग्योक्तरीतिकाहङ्कारादेशात्मादेशाभ्यां यदुक्तं तदत्र निष्पन्नं यदा तदात्र निरोधः स्कन्धप्रतिपाद्यः पूर्णः सिद्ध इत्यर्थः ॥४१२॥४१७॥ एवं त्रयोदशाधिकेन शतेन सात्त्विकप्रकरणं विचारितम् ।

॥ इति सात्त्विकप्रकरणं समाप्तम् ॥



## अथ गुणप्रकरणम् ।

हरिणा केवलेनैव धर्मेणैवाखिलं कृतम् ।  
 इति संशयनाशाय गुणानां प्रक्रियोच्यते ॥४१८॥  
 निर्धर्मको वा भिन्नो वा निरोधं कुरुते यदि ।  
 तदा व्यर्थं समस्तं स्यादिति षड्गुणवर्णनम् ॥४१९॥  
 येनैतावत्कृतं सर्वं स कृष्णो भगवान् परः ।  
 इति दर्शयितुं षड्भिरध्यायैः षड्गुणान् जगौ ॥४२०॥  
 ऐश्वर्येण समग्रेण प्रथमं ज्ञानदो हरिः ।  
 पश्चात्पुत्रप्रदश्चाऽपि बाह्याभ्यन्तरभेदतः ॥४२१॥  
 ज्ञानेनान्तर आनन्दः पुत्रादिभ्यस्तथा बहिः  
 पितृमातृविभेदेन वैदिकं लौकिकं तथा ॥४२२॥  
 ऐश्वर्यभक्तिसिद्धयर्थं प्रकटीकृतवान् हरिः ।  
 गुरुत्वं देवतात्वं वा न स्वीकृत्य सुतत्त्वतः ॥४२३॥  
 तदुक्तमेव निखिलं सर्वं ब्रह्मेति बोधितम् ।

( अथ गुणप्रकरणम् )

अतः परमेकपञ्चाशद्भिर्गुणप्रकरणं विचारयन्तः प्रकरणप्रयोजनं त्रिभिराहुः—  
 हरिणेत्यादि । ननु केवलधर्मिणा करणे को दोषो येन तच्छङ्कापाक्रियत इत्यत आहुः—  
 निर्धर्मक इत्यादि । तथा च निर्धर्मकेन करणे सर्वस्य मायिकत्वापत्त्या वैयर्थ्यम्,  
 भिन्नरूपेण करणे मुख्यफलाभावेन सर्ववैयर्थ्यमतस्तदुभयनिरासायेयं प्रक्रियेत्यर्थः । तर्हि  
 सधर्मकः कया विधयोच्यत इति शङ्कायामारम्भे प्रकरणविभागे अन्तर्याम्यधिदेवा-  
 दीत्यादिना यदुक्तं तत्स्मारयन्तस्तां विधामाहुः—येनेत्यादि ॥४१८॥४२०॥ एवं  
 त्रिभिः प्रयोजनकथनेन प्रकरणस्यावश्यकता निरूपिता ।

अतः परं प्रथमार्थमैश्वर्यं विविच्य दर्शयन्ति, ऐश्वर्येणेत्यादि-  
 साद्धैर्द्वादशभिः । अत्र प्रथमं वसुदेवस्तुतिस्तत उपदेशस्ततो देवकीप्रार्थनम्,  
 ततः पुत्रानयनं ततस्तत्पसङ्गपतितमुक्तम् । तेन कथमैश्वर्यबोध इत्याकाङ्क्षायां  
 कार्यद्वारेत्याहुः । बाह्याभ्यन्तरभेदत इत्यस्य समग्रपदेनान्वयः । कथमवगम  
 इत्यत आहुः ज्ञानेनेत्यादि । तथा च द्विविधानन्दस्य विभज्यदानेन तयोस्तस्य  
 बोधनात्तथेत्यर्थः । तत्र ज्ञानदानेनैश्वर्यप्रकटनमुपपादयन्ति-गुरुत्वमित्यादि ।



क्वचित्तु ब्रह्मभावो हि खण्डज्ञानमिहोच्यते ॥४२४॥

लोकेऽधुना तदेवास्ते जीवेश्वरविभेदतः ।

मायाविनस्तु मन्यन्ते जीवमात्मानमीदृशम् ॥४२५॥

वसुदेवोक्तमखिलं वैष्णवाः पुरुषोत्तमम् ।

वस्तुतो यादृशं सर्वं तत्कृष्णेन निरूप्यते ॥४२६॥

अतिदेशप्रकारेण स्थापितं चाऽपि वैष्णवम् ।

दृष्टान्तार्थं यतः साधुर्जीवोऽप्येतेन सिद्ध्यति ॥४२७॥

अयमर्थः । कर्तुमकर्तुमन्यथाकर्तुं समर्थो हीश्वरः । साधनं विनापि कर्तुम्, फलोपधानानुकूलसामग्रीसत्तायामपि प्रतिबद्धम्, विरुद्धसाधनेन कर्तुं समर्थ इति तदर्थः । एतादृशत्वमत्र प्रकटीकर्तव्यम् । तत्र श्रीवसुदेवै 'यत्र येने'त्यादिना सर्वरूपत्व-सर्वशक्तिमत्त्वं सर्वकारणत्वं सर्वनियामकत्वादिकं च भगवत उक्तम् । भगवता तु तदुक्तमङ्गीकृत्य स्वस्मिन्सुतत्वस्थापनपूर्वकं सर्वेषां तथात्वं नानात्वेऽप्येकत्वेन बोधितम् । तथा च न ह्येकः साधनं विना नाना भवति, न वा नानात्वसामग्रीसत्तायामपि तद्रूपे विद्यमानेऽप्येकं सर्वं भवति । न चैवं विरुद्धसाधनेनाविरुद्धं सर्वं भवतीत्यादि । साक्षात्कारितं तदपि फलोपहितं येन श्रीवसुदेवस्य नानाधीविनाशः । तस्मात्स-मग्रीश्वर्यमेव ज्ञानरूपकार्येण बोध्यमित्यर्थः । तदेतद्विशदीकुर्वन्ति सार्द्धैश्चतुर्भिः-क्वचि-दित्यादिभिः । क्वचिदिति । उपासनासूत्रेषु जैमिनीयेषु बोधायनवृत्तौ वेति प्रतिभाति । ब्रह्मभाव इत्यत्र ब्रह्मवाद इति पाठश्च प्रतिभाति ॥४२१॥४२४॥ तयोः सूत्रवृत्त्योरिदानीमप्रसिद्धत्वात्तादृशमतसत्तायां तदनुसारिमतप्रसिद्धिं प्रमाण-यन्ति-लोक इत्यादि । लोक इति । मध्वरामानुजयोर्मते यथायथं तयोर्मते जीवेश्वर-योरत्यन्तभेदस्य शरीरशरीरिभावेन भेदघटिताभेदस्य च प्रतिपादनादित्यर्थः । मतान्तर-माहुः-मायाविन इति मायावादिन इत्यर्थः । तृतीयं पञ्चरात्रमतमाहुः-वासुदेवे-त्यादि । एवं मतान्तराण्यनूद्य भगवन्मतस्वरूपमाहुः-वस्तुत इत्यादि । वसुदेवैर्यादृक्तं भगवतः प्रतिपादितम्, भगवता तत्सर्वं स्वस्मिन्नङ्गीकृत्य 'सर्वेऽप्येवं यदुश्रेष्ठ विमृश्याः सचराचर'मिति स्वातिदेशेन सर्वस्य तथात्वमुक्तम् । तेनोभयव्यपदेशन्यायेन भेदाभेद उक्तो भवतीति वस्तुस्थित्या ब्रह्मस्वरूपं निरूप्यते । किञ्च, अतिदेशेनैव प्रकृतिविकृतिभावस्यापि सूचनाद्वैष्णवं मतमाधिदैविकवादरूपमपि स्थापितम् । तस्य प्रयोजनं दृष्टान्तसिद्धिः । यतो हेतोरेतेन दृष्टान्तेन जीवोऽपि साधुः सिद्ध्यति । ईश्वरात्मकः सिद्ध्यति । तेन सर्ववादानवसरं नानावादानुरोधि ब्रह्माखण्डमिति भगवन्मतस्वरूपमित्यर्थः ॥४२५॥४२६॥४२७॥



एतेन सर्ववेदानामर्थो ज्ञानाधिकारतः ।

प्रच्युतानामीश्वरत्वबलादेव निरूपितः ॥४२८॥

गुरुपुत्र इवाऽत्रापि कालग्रस्ता विमोचिताः ।

षडेते षड्गुणत्वाय देवकीसुतदेहिनः ॥४२९॥

समानत्वनिवृत्त्यर्थं स्नेहस्तस्यास्तु वर्ण्यते ।

नन्दादिवदिदानीं हि देवक्यपि पुरा स्थिता ॥४३०॥

अतः स्नेहदशायां हि स्तन्यं नित्यं हरिः पपौ ।

पीतशेषमतः प्रोक्तं वैष्णवत्वाय मुक्तये ॥४३१॥

एतेनैश्वर्यसिद्धिमाहुः-एतेनेत्यादि । अर्थ इति अर्थज्ञानम् । एवं साद्धैश्वर्यतुर्भिरनधिकारेऽपि ज्ञानदानं 'तथैव तच्चविज्ञानमस्तु ते मदनुग्रहादि'तिन्यायेन बोधितम्, तेन समग्रैश्वर्यं साधितम् । क्रियया तद्वत्त्वं साधयन्ति गुरुपुत्रेत्यादि । समानत्वनिवृत्त्यर्थमिति । सर्वेषां तुल्यवयस्कत्वनिवृत्त्यर्थम् । तथा च कालग्रस्तानां स्वस्पर्शमात्रेणात्मदर्शनोत्पादनरूपविमोचनक्रियया जन्मान्तरमन्तरेणैव तद्देहस्यासुर-योनिनिवृत्तिपूर्वकं मातृस्नेहोत्पादकयथावस्थितपूर्वरूपसम्पादनक्रियया च समग्रैश्वर्यं बोधितम् । अतः परं प्रासङ्गिकं विचारयन्ति । ननु भगवानेकादशवर्षो ब्रजादागतः, इदानीं च बृहद्वया इत्युभयथापि स्तनपानासम्भवात्पीतशेषत्वकथनं कथं सङ्गच्छत इत्यत आहुः-नन्दादिवदित्यादि । हि यतो हेतोरिदानीं नन्दादिवत्कुरुक्षेत्रस्थ-दर्शनजन्यदशायां यथा नन्दादयो निरोधपूर्णा जातास्तथा देवक्यपि पुरा पूर्वकाले

॥ निबन्धकठिनांशविवेचनम् ॥

(का. ४३०) षट्त्रिंशाध्याये द्व्यशीतितमे वा पीतशेषत्वोपपादने नन्दादिवत्यादि, इदानीं कृष्णस्य मथुरायां द्वारकायां च स्थितिसमये नन्दादीनां विरहदशास्ति, तद्दशायां परमस्नेहोद्रेकेण यदा बाह्यप्रपञ्चमननुसन्धायान्तर्मुखा कृष्णैकनिष्ठा भवन्ति ते नन्दादयस्तदा भगवानपि प्रकटो भवति, सर्वा च लीलां दर्शनस्पर्शनादिव्यवहारविषयो भूत्वा करोति, तद्वत् पुरा भगवतो ब्रजस्थितिसमये देवक्यपि विरहदशां प्राप्य स्थिता आसीत्, तदा परमस्नेहोद्रेकेणान्तर्मुखत्वे भगवानपि प्रकटो भूत्वा नित्यं स्तन्यं पपौ, अतः पीतशेषत्वम्, अस्य पक्षस्य केवलभावुकवेद्यत्वात् सर्वलोकवेद्यं पक्षान्तरमाहुः प्राकृत-त्वदशायां वा सद्यः पीतं विनिर्गम इति ॥



प्राकृतत्वदशायां वा सद्यः पीतं विनिर्गमे ।

उच्छिष्टभोजिनो मायां तरन्त्येव न संशयः ॥४३२॥

एवमैश्वर्यचरितमेकेन विनिरूपितम् ।

ततो वीर्यकथां प्राह तथैवैकेन सा त्रिधा ॥४३३॥

एतेषां सङ्गतिः षण्णां न परस्परमुच्यते ।

गुणत्वाय कथापक्षः पूर्वमेव निवारितः ॥४३४॥

बुद्धिवीर्यं क्रियावीर्यं क्रिया च द्विविधा मता ।

सिद्धमात्मानमेकं हि द्विरूपं कुरुते यतः ॥४३५॥

अतर्क्यभावमापन्नस्तथाऽन्येषां च तान् प्रति ।

मायाविवाहे भगवान् बुद्धिवीर्यं चकार ह ॥४३६॥

माया तु त्रिविधा प्रोक्ता शक्तिर्वै वासुदेवगा ।

अधिभूता समस्तानां मोहिकैव स्थिता भुवि ॥४३७॥

मायावती तु कामस्य द्वितीया विनिरूपिता ।

दैविकी त्वियमारव्याता पतिस्तस्याः स्वयं हरिः ॥४३८॥

निरोधपूर्णा स्थिता, अतस्तथेति तथोक्तं सुखेन सङ्गच्छत इत्यर्थः । नन्वेवं सति तदैवमुक्तं स्यान्नात्रेत्यरुच्या पक्षान्तरमाहुः--प्राकृतत्वेत्यादि । अर्थस्त्वतिरोहितः ॥४२८॥४३१॥ एवं सार्द्धद्वादशभिः प्रथमाध्यायो विचारितः

द्वितीयं वीर्याध्यायं विचारयन्ति षोडशभिः--ततो वीर्येत्यादिभिः ।

ननु तर्हि कथाद्वयं कुत इत्यपेक्षायामाहुः--तथैवेति । यथा पूर्वाध्याय ऐश्वर्यं कथाद्वयेन द्विविधमुक्तं तथा च वीर्यमपीत्यर्थः । नन्वत्र राज्ञः प्रश्नात्सुभद्राविवाह उच्यते इति कथामात्रतैवोचिता, न तु वीर्यबोधकत्वमपीत्याशङ्कयामाहुः--कथापक्ष इत्यादि । पूर्वमिति । प्रथमस्कन्धविमर्षे कथामात्रमित्यादिभिस्त्रिभिः समाध्युपलब्धत्वविचारे । तथा च न वीर्यबोधकत्वहानिरित्यर्थः । \* द्वैविध्यं विभजन्ति बुद्धीत्यादि । द्वैविध्यं मैथिलकथायां सेत्स्यतीत्याशयेनाहुः--सिद्धमित्यादि । अन्येषामिति मुनीनाम् । तान् प्रतीतिः मैथिलान् प्रति । बुद्धिवीर्यमुत्पादयन्ति--मायेत्यादि, मायाविवाह इति । मायाया विवाहे । सुभद्राया मायात्वादिकं व्युत्पादयन्ति--

\* त्रैविध्यम् पाठः ।



ईश्वरत्वात्तु दासी सा कन्यैव भवितुं क्षमा ।

सा पुनर्देवकीमोहात्तस्यां जाता निजेच्छया ॥४३९॥

तस्या भोक्ता न वै जीवो भगवान् पुरुषोत्तमः ।

सम्बन्धान्नैव भोक्ता स्याल्लोकेदोषान्न कन्यका ॥४४०॥

सर्वदा स्थातुमुचिता वेदस्तस्या न युज्यते ।

अतो विवाहः कठिनो लोकोऽप्यत्र न दुष्यति ॥४४१॥

अत आवेशिनं कृष्णं नरं प्रवाजिनं तथा ।

वेषात्पाषण्डिनं कृत्वा चौर्येणैतां ददौ हरिः ॥४४२॥

बलस्तु मूलवार्ता हि गृहे गुप्तांशसंयुतः ।

न जानाति ततः क्रुद्धः कृष्णेन च निवारितः ॥४४३॥

एतद्वृद्धिबलं प्रोक्तं येन लोकेऽपि सम्मतिः ।

जनकः श्रुतदेवश्च भगवद्दीर्यबोधकौ ॥४४४॥

प्रार्थनां चक्रतुरतो द्विरूपोऽभूत्तदिच्छया ।

मुनीनां च द्विरूपत्वं तेषां स्मृत्या च सम्मतम् ॥४४५॥

न च ते द्विविधा जाता नाऽपि कृष्णस्तथाऽभवत् ।

किन्तु कृष्णेच्छया जातास्तेषां चाऽप्यत्र विस्मयः ॥४४६॥

अतः क्रियाबलं प्रोक्तं यथा स्वप्ने तथाऽभवत् ।

माया त्वित्यादि । आधिदैविक्याः कुत उत्पत्तिरित्यत आहुः--देवकीमोहादिति । 'उपगृह्यात्मजामेव'मित्यत्रोक्तान्मोहात् । न युज्यत इति । श्रुतिगीतौ हन्तव्यत्वेन प्रार्थनान्नानुकूलो भवतीत्यर्थः । गुप्तांशसंयुत इत्यत्र गुप्तमसंयुत इति पाठः प्रतिभाति ॥४३९॥४४४॥ जनकश्रुतदेवयोः क्रियावीर्यबोधकत्वं व्युत्पादयन्ति-प्रार्थनामित्यादिना । अत इति प्रार्थनातः । हरिरिति शेषः । तदिच्छयेति भगव-दिच्छया । स्मृत्या च सम्मतमिति । गौतमो वृद्धगौतम इत्यादिप्रसिद्धयेति प्रतिभाति । तथाऽभवदिति । सत्यत्वेऽपि तथाऽभवदित्यर्थः । अत्र 'कृत्वा तावन्त-



एकत्राऽवस्थितः कालमन्यत्रैकं दिनं तथा ॥४४७॥

अग्रे कालद्वयं तुल्यं तेन सर्वस्य विस्मयः ।

एतदर्थं तु मुनयः सह नीताः स्वपौरुषम् ॥४४८॥

प्रदर्शिता यतः सर्वे तद्वाक्यादीर्यवेदिनः ।

श्रुतिगीता यशः प्राह सर्वसन्देहवारिका ॥४४९॥

लौकिकं चेद्युक्तिसिद्धं कर्तृत्वादि भवेद्धरेः ।

अलौकिकस्य करणाद्यशो जातमलौकिकम् ॥४५०॥

\*अष्टाविंशतितत्त्वानि यथारूपे हरीच्छया ।

तथैव नास्मि यशसि तावत्यः श्रुतयो मताः ॥४५१॥

तस्मात्सन्देहनिर्धारो मनसश्च निवेशनम् ।

निर्गुणे भगवद्रूपे वेदैरेवेति निश्चयः ॥४५२॥

श्रीशक्तेरग्रिमाध्यायस्तत्रैवं निर्णयः कृतः ।

हरिरेव स्वयं भुङ्क्ते श्रियं नाऽन्यस्तु कश्चनः ॥४५३॥

यस्तु मोहात्कचिद्भुङ्क्ते तं दुःखे पातयत्यजः ।

भक्तस्य तन्न युक्तं हि तस्मात्तां विनिवारयेत् ॥४५४॥

अन्ये देवाः श्रियं दत्त्वा तथाऽन्यानपि वै वरान् ।

स्वयं सङ्कटमायान्ति तस्माच्छ्रीर्नैव युज्यते ॥४५५॥

मात्मानं 'तावन्ति विभ्रद्रूपाणी'तिवद्रूपकरणभरणयोरनुक्तत्वादेकेनैव रूपेण परिच्छिन्ने-  
नैककालिकभिन्नदैशिककार्यकरणं क्रियावीर्यबोधकं सिद्धयति । कालमिति ।  
'दिनानि कतिचिद् भूमन्नि'त्युक्तं बहुदिनात्मकं कालम् ॥४४५॥४४८॥ एवं  
षोडशभिर्वीर्याध्यायो विचारितः ।

साद्धैस्त्रिभिर्यशोऽध्यायं विचारयन्ति-श्रुतिगीतेत्यादि । लौकिक-  
मित्यादि । लौकिकं चेद्धवेद्युक्तिसिद्धं भवेदित्यन्वयः । शेषं स्फुटम् ।

साद्धैस्त्रिभिरग्रे श्रयध्यायं विचारयन्ति-श्रीशक्तेरित्यादि । तदिति ।  
दुःखे पातनम् । नैव युज्यते इति । अन्यदत्ता न युज्यत इत्यर्थः ।

\* अत्रत्यं निबन्धकठिनांशविवेचनं स्कन्धान्ते ५२४तमे पृष्ठे द्रष्टव्यम् ।



शाकुनेयकथा प्रोक्ता तदर्थं हरसङ्कटे ।  
 ततः परं तु ज्ञानस्य निर्णयो हरिमेधसः ॥४५६॥  
 क्षमा तस्योत्तमं लिङ्गं कृष्ण एव प्रतिष्ठिता ।  
 तस्या निर्णयसिद्ध्यर्थं भृगूपाख्यानमुच्यते ॥४५७॥  
 तथा ब्राह्मणवार्ताऽपि सर्वयादवसन्निधौ ।  
 क्षमा कृष्णे परा प्रोक्ता समर्थे ज्ञानसम्भवे ॥४५८॥  
 उपदेशेऽपि नाऽन्यस्य ज्ञानमस्तीति बोधितम् ।  
 अर्जुनस्य कथा प्रोक्ता सर्वगीतार्थवेदिनः ॥४५९॥  
 अतः परन्तु वैराग्यं कथाऽध्याये निरूप्यते ।  
 तेनैव पूर्णतां याति निरोधः सकलोऽपि हि ॥४६०॥  
 कृष्णो विरक्तः किं वाच्यस्तत्सम्बन्धात्स्त्रियोऽपि हि ।  
 कामैकरसपूर्णाश्च विरक्ताः सर्वथा मताः ॥४६१॥  
 एतावदर्थनिर्द्धारे कथा यावत्य ईरिताः ।  
 तासां चाऽत्रोपसंहारः क्रीडया विनिरूप्यते ॥४६२॥  
 एवं सर्वान् समुद्धृत्य क्रीडत्यस्माकमीश्वरः ।  
 क्रीडायां प्राप्तसंसारः स्त्रीणामपि निर्वायते ॥४६३॥

ज्ञानाध्यायं विचारयन्ति साधैस्त्रिभिस्ततः परं त्वित्यादि ।  
 प्रोक्तं तदर्थं प्रोक्ता । स्फुटमन्यत् ॥४४९॥४५९॥

सप्तभिर्वैराग्याध्यायं विचारयन्ति अतः परमित्यादिभिः । स्कन्ध-  
 समाप्तौ वैराग्यनिरूपणप्रयोजनमाहुः—तेनैवेति इतरनैरपेक्ष्येण । नन्वत्र कथं भगवद्वैराग्य-  
 बोध इत्यत आहुः—कृष्ण इत्यादि । अत्र वैराग्ये निरूप्ये क्रीडानिरूपणस्य किं  
 प्रयोजनमत आहुः एतावदित्यादि । एतावदर्थनिर्द्धार इति । करणात्मकव्यापा-  
 रात्मकफलात्मकनिरोधस्य सपरिकरस्य निर्द्धारे । तथा च निरोधोपसंहारं  
 बोधयितुं तदुक्तिरित्यर्थः ॥४६०॥४६३॥

१ क्रियावतां ।



कुर्यादिदशार्थास्तु निर्गुणेन युता गुणाः ।

महिषी हृदयापन्नाः सन्देहं वारयन्ति हि ॥४६४॥

मनसा तु तिरोधानाद्विह्वलास्ता निरूपिताः ।

तेन कृष्णार्थता प्रोक्ता तासां सर्वक्रियासु हि ॥४६५॥

स्कन्धार्थस्तु निरोधो हि ततस्तेनोपसंहतिः ।

अग्रेऽपि ये भविष्यन्ति कीर्त्तनात्तेऽपि तादृशाः ॥४६६॥

( इति गुणप्रकरणम् )

प्रकरणमिह पूर्यतेऽनवद्यं

त्रयमपि विश्वजयाय मादृशानाम् ।

निजपदसमवाप्तये च नित्यं

निजगुरुणा हरिणैव लोकवन्द्यम् ॥४६७॥

इति श्रीवल्लभदीक्षितविरचिते तत्त्वदीपनिबन्धे

श्रीभागतार्थप्रकरणे दशमस्कन्ध-


विवरणं सम्पूर्णम् ।

ननु संसारनिवृत्तौ किं गमकमित्यत आहुः—कुररीत्यादि । सन्देहमिति संसारसन्देहम् । यदि संसारः स्यादेवं भगवदासक्ता न स्युः । आसक्तौ गमकमाहुः—मनसेत्यादि । समाप्त्यध्याय एतन्निरूपणप्रयोजनमाहुः—स्कन्धार्थ इति । उपसंहार-प्रकारसूचितमर्थमाहुः—अग्रेऽपीत्यादि । त्रयमिति । इतः प्राक्तनं प्रकरणत्रयम् । विश्व-जयायेति । 'भूयश्चान्ते विश्वमायानिवृत्ति'रिति श्रुत्युक्तविश्वमायानिवृत्तये ॥४६४॥४६७॥

इति श्रीमत्प्रभुचरणैः पुरुषोत्तमस्य

दर्शिता दशमस्कन्धनिबन्ध-

योजना सम्पूर्णा ॥





का०-४५१ ( निबन्धकठिनांशविवेचनम् ) ५२१ तमे पृष्ठेनुसन्धेयम् ।  
 (उत्तरार्धे) अष्टत्रिंशेध्याये चतुरशीतितमे वा वेदस्तुतौ श्रुतीनां ब्रह्मपरत्वनिर्णयः, तत्राष्टा-  
 विंशतितत्त्वनिरूपिकाणां श्रुतीनामत्रयैर्वाक्यशेषरूपैरेष्टाविंशतिभिः श्लोकैर्निर्णय इत्थं  
 ब्रह्मपरत्वमिति, प्राथमिकानां चतुर्णां श्लोकानां तु प्रकृतिपुरुषाहङ्कारमहत्तत्त्वप्रतिपादक-  
 श्रुतिनिर्णायकत्वं सुबोधिण्यां श्रीमदाचार्यैरेव स्फुटं निरूपितम्, अनेन न्यायेनाग्रेपि ज्ञेयमिति-  
 सूचितं च, परं स्फुटं नोक्तमित्याधुनिकानां बुद्धयारूढं न भवतीतिगुरुचरणप्रसादाद्  
 यथामतिभातं लिख्यते ।

तत्र-उदरमुपासत इत्यनेनाकाशप्रतिपादिकानां श्रुतीनां निर्णयः, आकाशशरीरस्य ब्रह्मण  
 उपासना कर्मयोगादिभ्यः श्रेष्ठा, कर्मयोगयोरुदरहृदयरूपत्वेनाधःस्थितत्वात् तस्य शिरोरूप-  
 त्वेनोर्ध्वस्थितत्वात् साक्षाद् भगवद्धामत्वेन कृतान्तमुखे पातनिवर्तकत्वादिति । पद्यं ५ तत्त्वं ५ ।

स्वकृतविचित्रेत्यनेन तेजःप्रतिपादिकानां श्रुतीनां निर्णयः विरजबुद्धीनां त्यक्तव्यव-  
 हाराणां सर्वत्र स्थितो भगवानग्निवदेकरसत्वात् समानप्रीतिदायक इति । पद्यं ६ तत्त्वं ६ ॥

स्वकृतपुरेण्वित्यनेन वायुतत्त्वप्रतिपादिकानां श्रुतीनां निर्णयः, ताः श्रुतयो वायुवज्  
 जीवस्य विषमं प्रवेशं ज्ञापयित्वा तदर्थिनो जीवस्य भगवद्भजनं साधयन्तीति । पद्यं ७ तत्त्वं ७ ॥

दुरवगमात्मेत्यनेन जलतत्त्वप्रतिपादिकानां श्रुतीनां निर्णयः, यथामेघादिजलस्य सर्वानन्द-  
 दायकत्वमेवं भगवच्चरितामृताब्धेरपीति । पद्यं ८ तत्त्वं ८ ॥

त्वदनुपथमित्यनेन भूततत्त्वप्रतिपादिकानां श्रुतीनां निर्णयः । भूकार्यभूतानि शरीराणि  
 भगवद्भजनेन गुणत्वान् न बाधकानि किन्तु तदभिमानस्तदभिमानवतां दुष्टानां सङ्गस्तन्निष्ठानि  
 दुष्टानीन्द्रियाणि चेति । पद्यं ९ तत्त्वं ९ ॥

निभृतमरुन्मनोक्षेत्यनेन मनस्तत्त्वप्रतिपादिकानां श्रुतीनां निर्णयः, भगवच्चरणे प्रविष्टं  
 दृढं मन एव भगवत्प्रीतिसाधनं न तु प्रकारविशेषः प्रयोजक इति । पद्यं १० तत्त्वं १० ॥

क इह न्वित्यनेन चक्षुस्तत्त्वप्रतिपादकश्रुतीनां निर्णयः, भगवद्भजनेन भगवदोवेश-  
 सहितान्येव चक्षुषि भगवद्दर्शनसाधनानि, न केवलानीति । पद्यं ११ तत्त्वं ११ ॥

जनिमसत इत्यनेन श्रोत्रतत्त्वप्रतिपादिकानां श्रुतीनां निर्णयः, ज्ञानैकधनपरब्रह्मप्रोक्ताद्  
 वेदाद् भिन्नानि मतानि श्रावयित्वा जीवं भगवद्विमुखमपि करोति, अतः सावधानतया  
 स्थेयमिति । पद्यं १२ तत्त्वं १२ ॥

सद्वि मन इत्यनेन त्वगिन्द्रियप्रतिपादिकानां श्रुतीनां निर्णयः, त्वगिन्द्रियं हि  
 परमार्थपर्यवसायि यथार्थवस्तुग्राहि स्वदृष्टान्तेनात्मविदामनुभवस्यापि परमार्थपर्यवसायित्वं  
 स्थापयति दोषास्तु पश्चादन्यकल्पिता एवेति । पद्यं १३ तत्त्वं १३ ॥

तव परिय इत्यनेन हस्तेन्द्रियप्रतिपादिकानां श्रुतीनां निर्णयः, तद्धि येषां सर्वात्मभावेन  
 भगवत्परिचर्यायां व्यापृतं तेषां सर्वत्र जय एव, न तु कुतोपि पराजय इति । पद्यं १४ तत्त्वं १४ ॥



त्वमकरण इत्यनेनैव रसनेन्द्रियवागिन्द्रियोभयप्रतिपादिकानां श्रुतीनां निर्णयः स्थानैक्यात्, रसनेन्द्रियं भगवद्भोगावशिष्टं चेद् भुङ्क्ते, तदा स्वयं पूतं सत् स्वसम्बन्धिनं जीवमपि पुनाति, वागिन्द्रियं च भगवद्गुणगानपरं तथेत्यर्थाज् ज्ञेयम्, भगवन्निष्ठं तु भगवदंशरूपानधिकारिणः स्वस्वाधिकारे प्रवर्तयन् सर्वेषां भयेन भगवदाज्ञाधीनत्वं ज्ञापयतीति । पद्यं १५ तत्त्वे १५-१६ ।

स्थिरचरजातय इत्यनेन गुदेन्द्रियप्रतिपादिकानां श्रुतीनां निर्णयः, गुदेन्द्रियं हि देहांशं मलं देहात् पृथक्कृत्य सदोषं करोति, न तु देहस्थितम्, तद्वत् भगवतः पृथग्भूता एव दोषभाजो भवन्ति न तु भगवत्सम्बद्धा इति । पद्यं १६ तत्त्वं १७ ।

अपरिमिता ध्रुवा इत्यनेन गन्धतन्मात्रप्रतिपादिकानां श्रुतीनां निर्णयः, तद्धि द्रव्याधिकेदेशवृत्तित्वात् खट्वष्टान्तेन चैतन्यगुणकं जीवमणुं बोधयित्वा तस्य भगवन्नियम्यतां ज्ञापयतीति । पद्यं १७ तत्त्वं १८ ।

न घटत उद्भव इत्यनेनोपस्थेन्द्रियप्रतिपादिकानां श्रुतीनां निर्णयः, तद्ध्युभययोगेन सर्वोत्पादकम्, तद्वद् भगवानपि प्रकृतिपुरुषसंयोगेन सर्वोत्पादक इति ज्ञापयतीति । पद्यं १८ तत्त्वं १९ ।

नृषु तवेत्यनेन चरणेन्द्रियप्रतिपादिकानां श्रुतीनां निर्णयः, तद्धि सुबुद्ध्या भगवत्समीपगमने व्यापृतं जीवस्य संसारपरिभ्रमणादिसर्वदुःखनिवारकम्, दुर्बुद्ध्यन्यत्र व्यापृतं जीवस्य सर्वदुःखहेतुरिति । पद्यं १९ तत्त्वं २० ॥

विजितहृषीक इत्यनेन स्पर्शतन्मात्रप्रतिपादिकानां श्रुतीनां निर्णयः, स्पर्शसुखप्रधाने संसारसिन्धौ वर्तमानाः परमार्थसुखहेतुं गुरुचरणस्पर्शं विहाय योगादिसाधनैरपि यतमाना विघ्नविहता मरणान्तदुःखहेतुमेव स्पर्शं लभन्ते, न तु सुखहेतुमिति । पद्यं २० तत्त्वं २१ ॥

स्वजनसुतेत्यनेन रसतन्मात्रप्रतिपादिकानां श्रुतीनां निर्णयः, स्वजनादीनां जीवनसम्पादकत्वाज् जीवतस्त्वदनमावश्यकमिति लौकिको रसनेन्द्रियैकवेद्यो मधुरादिरसोनुभवकाले सुखं चानुभावयन्नपि परिणामे प्रायो दुःखहेतुरपि भवति, भगवद्रसस्तु सर्वेन्द्रियवेद्योविरतं सुखहेतुरेवेति । पद्यं २१ तत्त्वं २२ ॥

भुवि पुरुषुण्य इत्यनेन घ्राणेन्द्रियप्रतिपादिकानां श्रुतीनां निर्णयः, घ्राणेन्द्रियं हि गुप्तमपि स्वसुखहेतुवस्तु स्वग्राह्यगुणेन जानाति, पश्चात् तत् तल्लभं कमले भ्रमर इव ततो न निवर्तते, एवं घ्राणसदृशबुद्ध्यो नराः कीर्त्तिगन्धेनानुभावेन च तीर्थर्ष्यादिषु गुप्तं भगवन्तं ज्ञात्वा तल्लभास्तत्सुखमनुभूय न ततो निवर्तन्ते, नान्यं वाञ्छन्तीति । पद्यं २२ तत्त्वं २३ ॥

सत इदमुत्थितमित्यनेन शब्दतन्मात्रप्रतिपादिकानां श्रुतीनां निर्णयः, शब्दतन्मात्रं हि ध्वन्यात्मकमर्थरहितमनुभवकाले क्वचिद् गानादौ किञ्चित् सुखं ददाति, न तु परमार्थे,



तद्वद् वेदभगवन्मतविरुद्धानि सर्वमतानि कुतर्कबहुलान्यापातसुखजनकान्यपि ध्वनिवत् परमार्थशून्यानि न भगवत्पदप्रापकानीति । पद्यं २३ तत्त्वं २४ ॥


न यदिदमग्र इत्यनेन रूपतन्मात्रप्रतिपादिकानां श्रुतीनां निर्णयः, रूपतन्मात्रं हि द्रव्या-  
कृतिरूपं कारणात् कार्यस्य भेदं बोधयित्वा भ्रान्तिहेतुर्भवति, एवं जगन्निष्ठानखिलान् पदार्थान्  
कारणाद् ब्रह्मणो भिन्नान् बोधयित्वा भ्रान्तिजनकम्, अतो न रूपात्मकाकृतिज्ञाताः पदार्थाः  
सत्यत्वेन (भिन्ना) ज्ञेयाः, किन्तु वेदादिशब्दबोधिता (अभिन्ना) एवेति । पद्यं २४ तत्त्वं २५ ॥

स यदजयेत्यनेन तमोगुणप्रतिपादिकानां श्रुतीनां निर्णयः, तमो ह्यज्ञानरूपं प्रलयहेतुः,  
तद्धि जीवेषु संसृष्टं स्वरूपाज्ञानं सम्पाद्य जडभावं प्रापयित्वा सर्वसुखनाशं कृत्वा, अन्ते  
तेभ्यो मृत्युमपि प्रयच्छति, अतः सुधिया सत्सङ्गेन सत्त्वसेवनपूर्वकं निर्गुणप्रभुचरणोपसरणेन  
च तन्निवृत्त्यर्थं यतितव्यमिति । पद्यं २५ तत्त्वं २६ ॥

यदि न समुद्धरन्तीत्यनेन रजोगुणप्रतिपादिकानां श्रुतीनां निर्णयः, रजो विक्षेपकं,  
इष्टविस्मरणहेतुः, अत इष्टालाभजदुःखजनकं तदन्वेषणादिवहुक्लेशदायकं च, अतस्तन्निवृत्त्य-  
र्थमपि सत्सङ्गादिना सुधिया यतितव्यम्, अत्र गद्ये अनिवृत्तरजोगुणानां कामजटोद्धृतिरहितानां  
निर्व्यलीकं यतिधर्ममाचरतां चेत् पूर्वार्धोक्तव्यवस्था, तदा किमु वक्तव्यमुत्तरार्धोक्तानां प्राण-  
पोषकयतीनामुत्तरार्धोक्तव्यवस्थायामिति । पद्यं २६ तत्त्वं २७ ॥

त्वदवगमीत्यनेन सत्त्वगुणप्रतिपादिकानां श्रुतीनां निर्णयः । अत्र त्वदवगमीत्कथनेन यादृशं  
तमोरजोभ्यामसम्भिन्नं<sup>१</sup> भगवत्प्रामितिजनकं तादृशं सत्त्वमुच्यते, तादृशे सत्त्वे सम्पन्ने  
भगवदनुभवजनितानन्दात् सततश्रवणादिजनितानन्दाच्चान्यसांसारिकसंसर्गाभावान् न  
कदाचिदपि दुःखं किन्तु निरन्तरं परमं सुखमवेति । पद्यं २७ तत्त्वं २८ ॥

द्युपतय इत्यनेन सत्त्वस्य निर्गुणतापर्यवसायित्वनिर्णयः, सत्त्ववृद्ध्या भगवदनुभवे  
जाते निरन्तरं भगवत्सेवनेन श्रवणादिना चागणिततदानन्दोद्रेकात् सत्त्वस्यापि निवृत्तौ  
पूर्णानन्द एवावशिष्यत । इति पद्यं २८ ॥ इति श्रुतिगीतायाः निबन्धकठिनांशविवेचनम् ।





श्रीकृष्णाय नमः ।

श्रीगोपीजनवल्लभाय नमः ।

श्रीमदाचार्यचरणकमलेभ्यो नमः ।

## अथ तत्त्वार्थदीपनिबन्धे श्रीभागवतार्थप्रकरणे अथैकादशस्कन्धविवरणम् ।

सप्ताशीत्या तथाऽध्यायैर्निरोधो दशमे त्रिधा ।

तामसादिविभेदेन भौतिकादिविभेदतः ॥१॥

अथैकत्रिंशताध्यायैर्मुक्तिरेकादशे स्फुटा ।

जीवेशयोर्द्विधाभेदाच्चतुर्धाऽपि निरूप्यते ॥२॥

श्रीबालकृष्णाय नमः ।

अथ एकादशस्कन्धनिबन्धस्य योजना ।

अथैकादशस्कन्धार्थं निबध्नन्तः सङ्गतिबोधनाय सर्वस्कन्धार्थमनुवदन्ति सप्तेत्यादि । तथा च दशमस्कन्धे त्रिविधानामाभीक्ष्ण्येन यन्निरोधकथनं तदेकैकस्याधि-  
भौतिकादिभेदेन त्रिविधनिरोधबोधनार्थम् । तेन तादृशनिरोधे जाते ततः स्वरूपाव-  
स्थानम्, न तु न्यूनम्, अतस्तथा कार्यकारणाभावोऽत्र सङ्गतिरित्यर्थः ॥१॥

एवं सङ्गतिं बोधयित्वा प्रस्तुतं स्कन्धार्थं निरूपयन्त एकदेशे तत्प्रति-  
पादनव्यावृत्त्यर्थमध्यायसङ्ख्याकथनपूर्वकं विशेषलक्षणत्वबोधनाय नामनिर्देशपूर्वक-  
श्चाहुः--अथेत्यादि । सङ्ख्यातात्पर्यं द्वितीयसुबोधिन्यां मुक्तिलक्षणव्याख्याने उक्तम् ।  
अन्यथारूपं तत्त्वरूपं तस्य परित्यागः । स्वरूपमेकम् । अवस्था द्विविधा । तत्त्वान्यष्टा-  
विंशतिः । एवमेकत्रिंशद्भेदा भवन्तीति । 'हेतुर्जीवोऽस्य सर्गादेरविद्या कर्मकारकः ।  
यं चानुशायिनं प्राहुरव्याकृतमुतापरे' इति द्वादशे स्कन्धे महापुराणसामान्यं नवमं  
लक्षणं लक्षितम् । तदर्थस्तु, अस्य जगतः सर्गादेः अविद्याकृतजीवाऽदृष्टजन्यतया  
तत्कर्मकर्त्ता जीवो हेतुरित्युच्यते । तं हेतुं केचन चैतन्यप्राधान्येनानुशायिनमाहुः,  
अपर उपाधिप्राधान्येनाव्याकृतमाहुरिति । तथा च हेतुस्वरूपं जीव इतिसिद्धम् । जीवस्तु  
'बालाग्रशतभागस्य शतधा कल्पितस्य तु । भागो जीवः स विज्ञेय' इत्यादिश्रुतावु-  
त्क्रान्तिपादे च केवलचिदंशरूपः सिद्धः । 'एवं पञ्चविधं लिङ्गं त्रिवृत्षोडशविस्तृतम् ।  
एष चेतनया युक्तो जीव इत्यभिधीयत' इति चतुर्थस्कन्धीयनारदवाक्ये उपाधि-



जीवमुक्तिर्द्विधा प्रोक्ता सायुज्याद्ब्रह्मभावतः ।

ब्रह्मणोऽपि द्विधा ज्ञेया नाट्यत्यागात्स्वकात्स्वतः ॥३॥

आद्या पञ्चभिरध्यायैद्वितीया तत्त्वसम्मितैः ।

एकैकैः तथा शिष्टावभिनेयौ परं यतः ॥४॥

विद्यया प्रथमा मुक्तिः प्रकृतेस्त्यागतः परा ।

ज्ञानेन पूर्वा भक्त्याऽन्या प्रथमे दश बोधकाः ॥५॥

गुणनिर्गुणभेदेन द्वितीये भगवान् परः ।

ब्राह्मणश्च तथा हंसो भीष्मो भिक्षुः पुरुरवाः ॥६॥

पञ्चाऽन्ये भगवाँश्चापि द्विरूपः सप्त बोधकाः ।

ऐश्वर्यादियुतः कृष्णः पूर्णो बोधक ईर्यते ॥७॥

नारदो निर्गुणस्तत्र कविप्रभृतयः परे ।

सहितः सिद्धः । अत्रापि मतभेदेन द्विधोक्तः । एकादशेऽपि भगवद्वाक्येषु 'जीवो जीवेन निर्मुक्तो गुणैः स्वाशयसम्भवै'रित्यत्र तथाङ्गीकृतः । तत्र प्रकृते 'मुक्तिर्हि त्वाऽन्यथा रूपं स्वरूपेण व्यवस्थितिरिति लक्षणात्केवलो विवक्षित इति चैतन्यप्राधान्येन सोऽपि ब्रह्मात्मक इति ब्रह्मैव जगन्मूलकारणमिति मुक्तिर्हेतुविशेषत्वेनैकादशे स्फुटा, न तु जीवत्वेन । हेतोर्द्विरूपत्वादत्रोक्तरीत्या चतुर्था निरूप्यत इत्यर्थः ॥२॥ एतेन प्रकरण-विभोगोऽप्युक्तः । चातुर्विध्यं स्फुटीकुर्वन्ति जीवेत्यादि । 'सायुज्याद्ब्रह्मभावतः' इत्यत्र क्रमो न विवक्षितः । एकादशीयसुबोधिन्यामुपपत्त्या तथोक्तत्वात् । स्वकादिति नाट्यत्यागस्य विशेषणम् । स्वत इति नित्यमुक्तस्वभावत्वात् । प्रकरणद्वयेऽप्यध्यायान् विभजन्ते--आद्येत्यादि । आद्या ब्रह्मभावरूपाः । द्वितीया सायुज्यरूपा । तत्त्वस-म्मितैरिति चतुर्विंशतिभिः । ननु तर्हि शिष्टयोर्द्वयोः किं प्रयोजनमत आहुः--एकैकेनेत्यादि । शिष्टौ समताहन्तानाशौ एकैकेनाभिनेयवतोभिनयः प्रयोजन-मित्यर्थः । स्वतो मुक्तिस्तु 'राजन्परस्य तनुभृत्यादि'श्लोकत्रयेण ज्ञेया । तथा चाध्यायद्वयं ब्रह्ममुक्तिबोधकमित्यर्थः ॥३॥४॥ प्राकरणिकाध्यायसङ्ख्याबीजमाहुः--विद्ययेत्यादि । तयोर्यथायथं साधने आहुः--ज्ञानेन पूर्वा भक्त्याऽन्येति । वक्तृनाहुः--प्रथम इति ज्ञाने । द्वितीय इति भक्तिरूपे साधने । द्वितीये षड्वक्तार इति भ्रमं वारयन्ति-पञ्चेत्यादि । द्विरूप इति मूलरूपोऽवताररूपश्चेत्यर्थः । सप्तत्वप्रयोजनमाहुः--ऐश्वर्येत्यादि ॥५॥७॥ प्राथमिकानां दशानां प्रयोजनमाहुः--नारद इत्यादि ।



वैराग्यं भगवद्धर्माः सर्वनिर्णय एव च ॥८॥  
 नित्यं कथायाः श्रवणं पूजा चेत्यङ्गपञ्चकम् ।  
 अभिप्रायात्तु वैराग्यं पूर्वात्राङ्गं निरूपितम् ॥९॥  
 प्रक्रिया बोधिका ज्ञेया शेषयोर्वीजभावतः ।  
 द्वितीयस्य तु मुख्याङ्गं यत्र सर्वं प्रतिष्ठितम् ॥१०॥  
 चतुर्मूर्तिर्हरिः प्रोक्तस्त्रयाणां पूर्वमीरितम् ।  
 सङ्कर्षणस्य चरितमत्र स्पष्टं निरूप्यते ॥११॥  
 ज्ञानशक्तिस्तस्य मुख्या वासुदेवस्तु मोक्षदः ।  
 अर्थकामौ द्वितीयस्तु धर्मं यच्छति मध्यमः ॥१२॥  
 उपदेष्टा क्रियायां च निर्दोषत्वाय युक्तिः ।  
 अक्लिष्टकर्मा कालादेस्तथोपायं करोति हि ॥१३॥

विद्यया प्रथमेत्यत्रोक्ताया विद्यायाः पञ्चाङ्गानि बोधयितुं पञ्चाध्याया इति । तदर्थानाहुः-  
 वैराग्यमित्यादि । ननु प्रथमेऽध्याये यदुकुलशापमात्रमुच्यते इति कथं तत्र वैराग्य-  
 बोधकतेत्यत आहुः-अभिप्रायादित्यादि । शेषयोर्ज्ञानाङ्गभूतयोरहन्ताममतानाशयो-  
 र्वीजभावतो वैराग्यस्य बीजभूतत्वेन पूर्वात्राध्यायेऽभिप्रायाद्वैराग्यमङ्गं निरूपितम् ।  
 यदि नैवमभिप्रेयाद्वसुदेवनारदसम्वादोत्तरं देवस्तुत्याद्यारम्भ एव वदेदतः प्रक्रिया-  
 बोधिका ज्ञेया, ज्ञानप्रकरणमेवाभिप्रायबोधकं ज्ञेयमिति तथेत्यर्थः । द्वितीयप्रकरणारम्भे  
 भगवत्स्तुत्यादेस्तात्पर्यं वदन्ति-द्वितीयस्येत्यादि । द्वितीयस्येति, भक्त्याख्यस्य  
 साधनस्य । मुख्याङ्गमिति विषयत्वेन तत्स्वरूपनिर्वाहकत्वान्मुख्याङ्गम् । यत्रेति  
 मूलभूते परब्रह्मणि । तथा च तद्बोधनाय स्तुत्यादिकमित्यर्थः । ननु तर्हि भक्तिस्त-  
 द्विषयं ब्रह्म च वक्तव्यम्, ज्ञानाद्युपदेशकथनस्य किं प्रयोजनमत आहुः-  
 चतुर्मूर्तिरित्यादि । ईरितमिति चरितमिति शेषः । तस्येति सङ्कर्षणस्य ।  
 द्वितीय इति मोक्षलीलोत्तरं प्रसङ्गतः सर्गकथने विवक्षितत्वात्तत्कर्ता प्रद्युम्नो  
 द्वितीयः । धर्ममित्यादिपादत्रयेणानिरुद्धचरित्रमुच्यते । तथा च ज्ञानादिनिरूपणस्य  
 चतुर्मूर्तिचरित्रबोधनं प्रयोजनम् । तस्यापि प्रयोजनं भक्तिविषयनिष्कर्ष इत्यर्थः ।  
 नन्वस्मिन् स्कन्धे मुक्तिस्तत्साधनं च वक्तव्यं तत्त्वत्र सम्वादद्वयेनैव सिद्धयतीति  
 मौसलकथनस्य किं प्रयोजनमत आहुः-अक्लिष्टेत्यादि । तर्हि वारद्वयं किमित्युक्त-



तदर्थं मौसलं प्रोक्तं संक्षेपेण पुरोदितम् ।  
 अन्ते चतुर्णां चरितं सर्वमेवोपसंहृतम् ॥१४॥  
 द्वयं निर्गलितं ह्यत्र भगवच्चरितेन हि ।  
 तदा स्थितास्तु निर्दन्दाः सुखं प्राप्य परं गताः ॥१५॥  
 नामारूढचरित्रस्य कीर्तनाच्चाऽपरे तथा ।  
 लोकदृष्ट्या चरित्रस्य ग्रहणं बोधितं भवेत् ॥१६॥  
 अतो विशेषं विज्ञातुं पुनः पृच्छति तत्त्वतः ।  
 भगवानेव सर्वस्य कर्त्तृत्यत्र निरूपितम् ॥१७॥  
 उपक्रमेण निर्दुष्टः कथया चाऽपि बोधितः ।  
 ज्ञानं पुरा भगवता वसुदेवाय बोधितम् ॥१८॥  
 गुरुत्वभावनाभावाद्विस्मृतस्तत्पुनर्हरिः ।  
 नारदं स्थापयित्वाऽऽह मन्यते तं यतः पिता ॥१९॥  
 गोपिकावद्वहिर्दृष्टौ व्यसनत्वं हि भासते ।  
 संसारे निखिले तस्य त्यागेच्छा च प्रजायते ॥२०॥  
 अतः सम्यक्प्रबोधाय नारदोऽत्र निरूपितः ।

मित्यत आहुः—सङ्क्षेपेणेत्यादि । ननु भगवच्चरित्रत्वेन कथनस्य किं प्रयोजनमत आहुः—द्वयमित्यादिसार्द्धम् । तथा चैतत्कार्यद्वयार्थं चरित्रत्वेन कथनमित्यर्थः । अत्राद्यं पाण्डवेषूक्तमिति तद्वदन्येष्वपि देशान्तरीयेष्ववगन्तव्यम् । निरोधस्य सर्वत्र तुल्यत्वात् । द्वितीयं तु 'य एतां प्रातरुत्थाये'तिवाक्याद् बोध्यम् ॥११॥१५॥ एवं सार्द्धैः पञ्चदशभिः सपरिकरः स्कन्धार्थः प्रकरणार्थश्च विचारितः ।

(अ. १) प्रथमाध्यायार्थं विचारयन्तो 'ब्रह्मण्यानामि'ति राजप्रश्नस्य 'विभ्रद्व-पुरि'त्यादेस्तदुत्तरस्य च तात्पर्यमाहुः—लोकेत्यादि । निरूपितमिति । उत्तरग्रन्थेन निरूपितम् । बोधित इति भगवानित्यनुषज्यते । एवं द्वाभ्यां प्रथमाध्यायो विचारितः ।

(अ. २) द्वितीयाध्यायार्थं विचारयन्तो वसुदेवे ज्ञानस्य पूर्वमुपदिष्टत्वान्नारदेन किमत्र कार्यमित्याकाङ्क्षायामाहुः—ज्ञानमित्यादिसार्द्धचतुष्टयम् । व्यसनित्वं दुःखित्वम् । तथा च गुणातिक्रमेण बहिर्दृष्टिनिवृत्तिर्नारदकार्यमित्यर्थः । नन्वत्र द्विविधा वक्तारो युक्तास्तथाप्येकेनैवाध्यायेन तदुक्तं कुतो नोक्तमित्याकाङ्क्षायामाहुः—



पुष्टिमार्गस्थितं मत्वा कदाचिन्नैव मन्यते ॥२१॥  
 अतो मर्यादया सिद्धान्नव योगीश्वरान् जगौ ।  
 तैर्गुणातिक्रमे जाते नारदोक्तं हि भासते ॥२२॥  
 नवानां भूमिकाः प्रोक्ताश्चतस्रो ह्यधिकारतः ।  
 अतोऽध्यायैश्चतुर्भिर्हि तदुक्तं विनिरूप्यते ॥२३॥  
 तत्र सर्वोत्तमो यस्तु तस्य कार्यद्वयं मतम् ।  
 भगवद्धर्मकरणं ततो भागवतो भवेत् ॥२४॥  
 अथवा भगवद्भक्तैस्तद्धर्मास्तु समाचरेत् ।  
 उत्तमस्य तु चत्वारि कर्त्तव्यानीति रूप्यते ॥२५॥  
 आदौ मायापरिज्ञानाद्वैराग्यं सुदृढं मतम् ।  
 ततस्तत्तरणोपायं गुरुसेवादिकं चरेत् ॥२६॥  
 ततो ब्रह्म परं ज्ञात्वा यज्ञान् कुर्यादहर्निशम् ।  
 वैदिकांस्तान्त्रिकान् वाऽपि तदर्थं वेदनिर्णयः ॥२७॥  
 तत्राऽशक्तस्य सततं कथाश्रवणमीर्यते ।  
 सर्वावतारैर्यज्जातं तस्मिंश्चेत्तः सुखी भवेत् ॥२८॥  
 ततोऽपि प्रथमो यस्तु प्राकृतः स निगद्यते ।  
 तस्या भजननिन्दायां सन्निवेशः पुरा भवेत् ॥२९॥  
 ततो युगानुरूपेण भजेत् स्वस्याऽधिकारतः ।

नवानामित्यादि । हि यतो हेतोरधिकारतो जनकप्रश्नसिद्धः श्रोत्रधिकारविचारेण  
 भूमिकास्तद्वृत्तयः प्रकारा वक्ष्यमाणसर्वोत्तमादिभेदेन चतस्रः प्रोक्ता अतस्तथेत्यर्थः ।  
 तत्र प्रथमां मुख्यां विद्यां प्रदर्शयन्ति सार्द्धेन तत्रेत्यादिना । भगवद्भक्तैरिति ।  
 सहार्थे तृतीया । इयं प्रथमाध्यायसिद्धा । द्वितीयस्थामाहुः-उत्तमस्येत्यादिसार्द्धा-  
 भ्याम् । रूप्यत इति द्वितीयाध्याये रूप्यते ॥१६॥२५॥ तत्तरणोपायमिति ।  
 मायातरणोपायम् ।

(अ. ३-४) तृतीयस्थामाहुः-तत्राशक्तस्येत्यादि ।

(अ. ४-५) चतुर्थस्थामाहुः-ततोऽपीत्यादिसार्द्धेन । सन्निवेश  
 इति अभिनिवेशः । आग्रहदाढ्यमिति यावत् । स्वस्याधिकारत इति ।



भक्तिं चाऽग्रे स्वयं प्राह कृतार्थत्वं च पुष्टितः ॥३०॥

ज्ञानस्य पूर्वसिद्धत्वात्कार्यमत्र निरूपितम् ।

मोहाभावस्तु तेनैव सिद्धमेवाऽखिलं यतः ॥३१॥

चतुर्विंशतिभिः प्रोक्ता द्वितीया प्रक्रिया यतः ।

अतः प्रकृतिनाशाय षष्ठाध्यायो निरूप्यते ॥३२॥

आद्यो मूलेन हरिणा स्वीकृतं त्याज्यतेऽमरैः ।

त्यागस्वीकरणे जाते तदुच्छिष्टोपजीविनाम् ॥३३॥

भक्तानां तज्जिहासेच्छा तत्र ज्ञानं क्रियाऽथवा ।

बोधनीयौ हि हरिणा तत उद्धवसङ्कथा ॥३४॥

प्राकृताधिकारानुसारेण । नन्वेवं जवन्येऽधिकारे कथं मुक्तिरित्यत आहुः-  
भक्तिमित्यादि । प्राहेति पदं देहलीदीपवदुभयत्र सम्बद्ध्यते । तथा  
च भगवदुक्तकरणाद्भगवदनुग्रहाच्च मुक्तिरित्यर्थः । नन्विदं वसुदेवनारदसम्वाद-  
कथा ब्रह्मवादबोधनायोपन्यस्ता । तत्र श्रोतुः स चेच्छुकस्येव भवेत्तदा युज्येत,  
तथा तत्र न दृश्यते इति कथमस्यास्तादर्थ्यमित्यत आहुः-ज्ञानस्येत्यदि । कार्य-  
मिति ज्ञानिनः कर्तव्यम् । तेनेति कार्यश्रवणेन, तथा च तच्छ्रवणेन 'यतो जह-  
तुर्मोहमात्मन' इति मोहाभाव उक्तस्तेनैवाखिलं साधनकदम्बकं सिद्धमतो ब्रह्मभावे कः  
सन्देह इत्यर्थः । तेनेतः परमभिमानस्थितिस्तु भगवदिच्छया विवक्षितलीलार्थमिति  
भावः ॥२६॥३१॥ एवं लोकदृष्टेयेत्यादिभिः प्रथमं प्रकरणं विचारितम् ॥

(अ. ६) अतः परं सार्द्धपञ्चषष्टिभिर्द्वितीयं प्रकरणं विचारयन्ति-  
चतुर्विंशतीत्यादि । तत इति ब्रह्मभावप्रक्रियोत्तरम् । तेन तस्मात्प्रकारादयं प्रकार  
उत्कृष्यते । अत्र भगवत एव साधनत्वेन पुष्ट्याधिक्यादित्याशयेनाहुः-अत इत्यादि ।  
अत्र गमकमाहुः-आद्य इत्यादि । सृष्ट्यादौ विभागोत्तरम् । जीवस्य मूलप्रकृति-  
संसर्गः केवलया मूलेच्छया, प्राकृतसंसर्गस्तु तयाभिमानजननात् । अत आद्यो मूलप्र-  
कृतिनाशो मूलेन हरिणेति । तद्बोधनाय ब्रह्माणं प्रति यादवान् प्रति भगवदुक्तयो  
बोधितास्तेन सोऽध्यायस्तथा । ततः स्वीकृतं स्वत्वेनाभिमन्यमानं परैरग्रिमाध्यायोक्तैः  
साधनैस्त्याज्यत इति । तत्रापि गुरुत्वेन भगवानेव साधनमित्याशयेनाहुः-त्याग  
इत्यादि । तज्जिहासेच्छेति प्राकृतजिहासोत्पादिका भगवदिच्छा । बोधनीयाविति ।  
हेतू इति शेषः । हिर्हेतौ । तत इति तथा भगवदुद्यमबोधनार्थम् । तथा च  
३ नरैः ।



त्रयोविंशतिभिः प्रोक्ता प्राकृतो हि तथा गणः  
प्रश्नस्तु कृष्णवाक्यार्थस्तेनाऽऽदावेव रूपिता ॥३५॥

प्राकृताङ्कुरवत्पूर्वं हरिः सङ्क्षेपतो जगौ ।

सर्वत्र सुलभत्वाय भक्त्यै ज्ञानं निरूपितम् ॥३६॥

तदिच्छां तु पुरस्कृत्य न तु तस्याऽधिकारतः ।

स्वकृतसाधनजन्यप्रकृतिप्राकृतसंसर्गनाशापेक्षया भगवत्कृततन्नाशस्य विलक्षणत्वात्तत्फले-  
ऽपि वैलक्षण्यमिति पूर्वस्मादयं प्रकार उत्कृष्ट इत्यर्थः । एतेन निरोधेऽपि यत्र  
तत्त्वातिक्रम उक्तस्तत्राप्येव दिगनुसन्धेयेति बोधितम् । ननु त्रयोविंशतिभिश्चेत्सा  
कथा निरूप्या, तदा प्रश्नस्तेष्वेव कुतो नोक्त इत्यत आहुः-प्रश्न इत्यादि । रूपितेति  
पाठे एतस्य कथापदेन योजना, एवं सादृष्टिभिः प्रथमाध्यायो विचारितः ।

(अ. ७) द्वितीयं विचारयन्ति-प्राकृतेत्यादि । प्राकृताङ्कुरवदिति ।

महत्तत्त्ववत् । 'विश्वमात्मगतं व्यञ्जन् कूटस्थोजगदङ्कुर' इतिवाक्यात् । अत्रैतद्वोध्यम् ।  
'एष ते ऽभिहितः कृत्स्नो ब्रह्मवादस्य सङ्ग्रह' इति भगवता सम्वादोपसंहारे वक्तव्यम् ।  
तेनात्रोपक्रमेऽपि स एवोपक्रान्त इति ज्ञायते । तत्र भगवता 'यदात्थे'त्यादिभिस्त्रिभि-  
रुद्धवोक्तानुवादमुखेन स्वाभिप्रायमुक्त्वा 'न वस्तव्य'मितिद्वाभ्यां बाह्यं साधनमुप-  
दिश्य 'यदिदं मनसे'त्यादिद्वाभ्यां प्राकृताङ्कुरवत्सर्वमुक्तम् । ततस्तस्माद्युक्तेन्द्रिय-  
ग्राम' इत्यादिभिश्चतुर्भिः प्राकृताङ्कुरनाशायान्तरं ज्ञानरूपं साधनमुपदिशता 'पश्यन्म-  
दात्मकं विश्वमि'ति ब्रह्मवादः सङ्क्षेपेणोक्तः । एवं सति 'यदिद'मित्यत्र यन्मायिक-  
त्वमुक्तं तद्वौद्धे प्रपञ्चे पर्यवसास्यति । स च विषयतारूपो द्वितीयस्कन्धे  
'ऋतेर्थ'मित्यस्य सुबोधिण्यां विचारितः । श्रुतौ च 'न तं विदाप्ये'तिमन्त्रे  
'माया ह्यन्यदिवे'तिब्राह्मणे चान्तरालिकः सिद्धः । अत्र च 'इन्द्रियायनसृष्टे, त्यत्र  
'ईक्षेत विभ्रम'मित्यादौ 'त्वयुद्धवे'त्यादौ च वक्ष्यते । तस्य च प्राकृतत्वं 'द्वे  
अस्य बीजे' इत्यत्र वक्ष्यते । स च साङ्ख्यादिस्मृतिसिद्ध एवात्र पुरःस्फूर्तिमादाय  
वैराग्यर्थमनूद्यते । वैदिकस्तु 'स एष जीव' इत्यादिभिः सादृष्टेश्चतुर्भिर्वेदोत्पत्तिपूर्वकं  
वक्ष्यते । 'कालेन नष्टा प्रलय' इत्यादिना प्रपञ्चयिष्यते च, तज्ज्ञानं च 'प्राकृताङ्क-  
रनाशक'मिति । तेनात्र सङ्क्षिप्तज्ञानेन महत्त्वाभिमाननाशोऽध्यायार्थ इतिसिद्ध्यति ।  
नन्वस्मिन् प्रकरणे भक्त्या ब्रह्मभावरूपमुक्तौ वक्तव्यायां ज्ञानं किमित्युपदिश्यत  
आहुः-सर्वत्रेत्यादि ॥३२॥३६॥ ज्ञाने भक्त्यर्थत्वेन मुख्यभक्तेरेव प्रकरणित्वं  
प्रकरणसमाप्तौ व्युत्पादयिष्यामः । तदिच्छामिति । 'वातरशना ये ऋषय' इति-  
वाक्यसूचितां ब्रह्माख्यधामयानेच्छां पुरस्कृत्य ज्ञानस्य भक्त्यर्थतायाः ('परं भूयः  
प्रवक्ष्यामि ज्ञानानां ज्ञानमुत्तमम्' इति चतुर्दशाध्यायेन ज्ञानं निरूप्य पञ्चदशेऽध्याये  
स्वस्मिन्पुरुषोत्तमत्वज्ञानपूर्वकभजनमुपसंहृतम् । 'यो मामेवमसम्मूढो जानाति



तथाऽपि सेवको मुख्यः स्वाधिकारं न दृष्टवान् ॥३७॥  
 अयोग्यमिच्छन् पुरुषः पतत्येव न संशयः ।  
 इति निश्चित्याऽधिकारे यदुक्तं तद्धि पृच्छति ॥३८॥  
 ततस्तु भगवान् प्राह स्वतः सर्वं विचिन्त्य ताम् ।  
 अन्वयव्यतिरेकाभ्यां तदा प्रोक्तं फलिष्यति ॥३९॥  
 अन्वयादिदिदृक्षायामशक्तिश्चेत्तदोच्यते ।  
 गुरुशिष्यौ सदा तुल्यौ तदा ज्ञानं फलिष्यति ॥४०॥  
 इदानीं यदुतुल्योऽयं गुरुस्तेन जडो मतः ।  
 पञ्चविंशतितत्त्वानामध्यासविनिवृत्तये ॥४१॥  
 तादन्तो गुरवः प्रोक्ता येनाऽवस्था दृढा भवेत् ।  
 वैराग्यं समता चैव सर्वैरेव फलिष्यति ॥४२॥  
 त्रिभिर्जडकथा प्रोक्ता कायवाङ्मनसां यथा ।  
 दोषा नष्टा भविष्यन्ति तथावस्थात्रयस्य च ॥४३॥

पुरुषोत्तमम् । स सर्वविद्भजति मां सर्वभावेन भारते'त्यनेन) गीतायामुक्तत्वात्तदर्थं  
 ज्ञानमुपदिष्टम् । अधिकारविचारेण त्वग्रे भक्तिरेवोपदेष्टव्येत्यर्थः । नन्वधिकार  
 उत्कृष्यमाणे कुतो ज्ञानेच्छेत्यत आहुः-तथापीत्यादि । न दृष्टवानिति नानुसं-  
 हितवान् । तथा चाधिकाराननुसन्धानादिच्छेत्यर्थः । अननुसन्धानं कुत इत्यत आहुः-  
 अयोग्येत्यादि । तथा च 'भगवान्भजतां मुकुन्द' इतिवाक्येन मुख्यभक्तेरदेयत्वेन  
 तद्वित्सासन्देहादधिकाराननुसन्धानम् । अतस्तत्र यदातुं युक्तं हि निश्चयेन  
 तज्ज्ञानं पृच्छतीत्यर्थः ॥३७॥३८॥ तर्हि भगवान् किमित्यधिकारमनुसृत्य नोक्तवा-  
 नित्याकाङ्क्षायामधिकारमनुसृत्यैवोक्तवानित्याहुः-तत इत्यादि । तदेति । अनुमानैर-  
 न्वयव्यतिरेकाभ्यां ज्ञायमाने मयि प्रोक्तं फलिष्यति तन्मदुक्तं ज्ञानं त्वदधिकारानुसारेण  
 भक्तिं ब्रह्म वा प्रापयिष्यतीतिभावः । तर्ह्यवधूतसम्बादं कुत उक्तवानित्यत आहुः-  
 अन्वयादीत्यादि । इदानीमिति अधिकाराननुसन्धानदशायाम् ।

अतः परमवधूतप्रकरणमध्यायात्मकमिति तदनुसारेण विचारयन्ति  
 पञ्चेत्यादि । अवस्थेति जडावस्था । अत्र 'पञ्चविंशः स्वात्मोपशिक्षितामि'त्यनेनोक्तो  
 देहो ज्ञेयः । तस्य च तत्त्वत्वं जीवाधिष्ठितत्वेन ज्ञेयम् । त्रिभिः कथने बीजमाहुः-  
 त्रिभिरित्यादि । अवस्थात्रयस्येति जाग्रदादिबुद्ध्यवस्थात्रयस्य । एवमध्यायत्रय-



उभयत्र ततो युक्तिं वक्ष्यति स्नेहभावतः ।  
 ततोऽपि भगवान् प्रीतः पुष्टिं वक्ष्यति युक्तिः ॥४४॥  
 एवं षड्विंशिरिहाध्यायैरेकं ज्ञानं निरूप्यते ।  
 मर्यादापुष्टिभेदेन नाऽधिकारस्तदा यदि ॥४५॥  
 तदा तत्सिद्धये चैव प्रक्रियान्तरसङ्कथा ।  
 एवं सर्वत्र विज्ञेयं ब्रह्मा हंसो द्वितीयके ॥४६॥  
 कपोतान्ताः शरीरस्य प्रकृत्यष्टनिवृत्तये ।  
 मनसश्चन्द्रमाः प्रोक्तो बुद्धेश्चापि तथा रविः ॥४७॥  
 अहङ्कारनिवृत्त्यर्थं कपोतो विनिरूपितः ।  
 गुणत्रयनिवृत्त्यर्थं द्वितीये नवधोच्यते ॥४८॥  
 कामस्येन्द्रियवर्गस्य तथाऽऽशाया निवृत्तये ।  
 कर्ममार्गे तथाकर्मभावात्कर्म विशिष्यते ॥४९॥

प्रयोजनमुक्तम् । तेनैतैर्वैराग्यसमते एव, न तु तत्त्वनाशः, तत्त्वनाशस्तु भगवदुक्तत्वेनैव  
 रूपेणेति बोधनायाग्रिमाध्यायत्रयप्रयोजनमाहुः—उभयत्रेत्यादि । उभयत्रेति अध्याय-  
 द्वये । प्रीत इति उत्कृष्टाधिकारं प्राप्यापि तदनभिमन्य दीनभावावलम्बनेन ज्ञानप्रश्ना-  
 त्प्रीतः । एकमिति स्वरूपप्रापकं स्वरूपविषयकं ब्रह्मवादरूपम् । तर्ह्येतावतैवोत्तरसिद्धे-  
 रग्रिमग्रन्थस्य किं प्रयोजनमत आहुः—नाधिकार इत्यादिना । तदेति तादृशः । तदा  
 तत्सिद्धये इति तादृशे न्यूनाधिकारे तादृशाधिकारसिद्धयर्थं 'ब्रह्मा हंसो द्वितीयक'  
 इति न्यूनेऽधिकारे ब्रह्मा प्रश्नकृत् हंस उत्तरवक्तेत्यर्थः । एवमग्रिमकथाप्रयोजनमुक्त्वा  
 द्वितीयाध्यायार्थं विशेषेण विचारयन्ति कपोतान्ता इत्यादि । तेनेह पृथिव्या-  
 दयः पार्थिवाद्यध्यासनिवृत्त्यर्था इत्यर्थात् सिद्धम् ॥४७॥

(अ. ८) अग्रिमं विचारयन्ति-गुणत्रयेत्यादि । त्रिवृतोऽहङ्कारस्य निवृत्त्य-  
 र्थमिति भावः ॥४८॥ तत्र प्रकारमाहुः—कामस्येत्यादि । अत्र कामनिवृत्त्यर्थं  
 पतङ्गः । इन्द्रियवर्गनिवृत्त्यर्थमजगरसिन्धुप्रभृतयः । आशानिवृत्त्यर्थं पिङ्गला । नन्वत्रा-  
 जगरेण कर्मनिवारणे किं बीजमत आहुः—कर्ममार्ग इत्यादि । कर्मभावादिति ।  
 साधनत्वेन कर्मण एव विद्यमानत्वात् । तथाऽकर्मत्यत्राकर्मतिपदच्छेदः । तथा



ज्ञानमार्गे तथा कर्म क्रियातोऽपि विशिष्यते ।  
 गीतया न विरोधोऽत्र साध्यावस्था तु सामता ॥५०॥  
 सिद्धावस्था त्विह प्रोक्ता परीक्षार्थं तु भोजने ।  
 सोऽपि चेतुल्यभावः स्यादन्तरेण ततो गुणः ॥५१॥  
 अतः समुद्रं प्रोवाच तस्य चन्द्रेण वर्धनम् ।  
 दृष्ट्वा तद्विनिवृत्त्यर्थं स्त्रियं प्रोवाच तादृशीम् ॥५२॥  
 ततो निवृत्तोऽप्यशनादशमायाति दुर्मतिः ।  
 ततस्तद्विनिवृत्त्यर्थं मधुकारादिरूपणम् ॥५३॥  
 ततो भिक्षार्थगमने स्त्रियं बाधकमाह हि ।  
 तया साऽपि परित्याज्या सर्वनाशोऽन्यथा भवेत् ॥५४॥  
 पौनरुक्त्यं ततो नास्ति प्रसङ्गादपि वारिता ।  
 सर्वस्य मूलं जिह्वेति ततः सा विनिरूपिता ॥५५॥  
 ततोऽप्याऽऽशा तु महती राजसोऽयं तु मध्यमः ।  
 सात्त्विकस्याऽपि सहुच्छेर्विद्यादेः सङ्ग्रहो यदि ॥५६॥  
 तदाऽपि सर्वनाशः स्यात्कुरुरस्तन्निरूपितः ।

चापकृष्टत्वमेव बीजमित्यर्थः । नन्वेवं सति 'ज्यायसी चे'दिति गीतायामर्जुनप्रश्ने  
 भगवता 'संन्यासः कर्मयोगश्चे'त्यादिना कर्मयोगस्य विशिष्टत्वं यदुक्तं तस्य  
 विरोध इत्यत आहुः-गीतयेत्यादि । ननु सिद्धावस्थाया अजगरेणैवोक्तत्वात्सिन्धु-  
 निरूपणस्य किं प्रयोजनमित्यत आहुः-परीक्षार्थमित्यादि । भोजन इति । केन  
 चित्कारिते इतिशेषः । सोऽपीति भुक्तवानपि । गुण इतिसिद्धावस्थोत्कर्षः ।  
 तदग्रे पतङ्गनिरूपणप्रयोजनमाहुः तस्य चन्द्रेणेत्यादि । मधुकारादोत्यादिपदेन  
 मीनः । ननु वारद्वयं स्त्रिया बाधकत्वं किमित्युच्यत इत्यत आहुः-ततो भिक्षेत्यादि ।  
 अयं त्विति । एतदध्यायोक्ताधिकारी तु ॥४९॥५५॥ एवं सार्द्धाष्टभिः  
 सम्वादद्वितीयाध्यायो विचारितः ।

(अ. ९) तृतीयं विचारयन्ति-सात्त्विकस्येत्यादि । अत्र विद्यादिसङ्ग्रह-  
 निवृत्तिबोधनाच्छब्दतन्मात्रनाशोऽध्यायार्थः प्रतिभाति । तदिति तस्मात् ।

१ अत्र "सपाद" इतिपाठः प्रतिभाति । सम्वादपाठे तु अवधूतसम्वादरूप इत्यर्थः ।



तत्सिद्धये गुरुर्बालस्तथाऽपीष्टं न सिद्ध्यति ॥५७॥

ततस्त्वटनमेकस्य मनः कृष्णे निवेश्य च ।

अपेक्षितानां सर्वेषामन्यथा सिद्धिरुच्यते ॥५८॥

सर्वाभावे हरिः सर्वं सर्वकर्त्ता प्रदास्यति ।

वस्त्वन्तरत्वे जीवस्य ब्रह्मभावोऽपि साध्यते ॥५९॥

विवेकसहितो देहः सर्वत्रैव च साधकः ।

युक्तिस्तु द्विविधा प्रोक्ता बाह्याभ्यन्तरभेदतः ॥६०॥

बाह्याः सर्वेऽत्र लोका हि जीव आन्तर उच्यते ।

बाह्ये प्राह कचिद् ग्राह्यान्नाऽन्यथा शक्यता भवेत् ॥६१॥

अतः साधुरिहोद्दिष्टः स्वयं सङ्ग्यथवा भवेत् ।

कदाचित्ते भक्तिमार्गं वदेयुरिति तां जगौ ॥६२॥

मार्गद्वयस्य श्रवणात्सन्देहो जायते ध्रुवम् ।

कुमारीशरकृतोस्तात्पर्यमाहुः—ततस्त्वित्यादिपादद्वयेन । सर्पोर्णनाभिपेशस्कृतां त्रिभि-  
रर्द्धैराहुः—अपेक्षितानामित्यादिभिः । स्वात्मोपशिक्षितामित्यादेराहुः—विवेकेत्यर्द्धेन  
॥५६॥५८॥ एवं चतुर्भिस्तृतीयो विचारितः ।

( अ. १०-११-१२ ) अतः परं पौष्टिकत्रयीं विचारयन्तो द्वाभ्यां

युक्तिकथने हेतुमाहुः—युक्तिस्त्वित्यादि । तथा च लोकजीवयोर्हेयत्वे  
युक्तिर्यथायथं द्वाभ्यामुच्यते । तत्र लोकानां संस्पर्शजभोगप्रधानत्वात्तद्वेयबोधनेन  
स्पर्शतन्मात्रनाशस्तदर्थः । एवं बद्धजीवहेयत्वबोधनेन रूपतन्मात्रनाशोऽर्थः । लिङ्गे  
रूपवैशिष्ट्याल्लिङ्गत्याजनस्यात्राभिगेतत्वादिति । ‘अन्तरायैरविहत’ (अ. १० श्लो० २२)

इत्यादेस्तात्पर्यमाहुः प्राहेत्यादि । कचिदिति पुरुषविशेषे । अशक्यतेति त्यागा-  
शक्यता । एवं पूर्वी (दशमः) विमृष्टः । द्वितीयं (एकादशं) विमृशन्ति अत इत्यादि ।  
अतस्त्यागस्यावश्यकत्वात्साधुर्वक्ष्यमाणविध इह युक्तिप्रकरणे उद्दिष्टो बोधनार्थमुक्तः ।  
अन्यथा ज्ञानं स्थिरं न स्यादिति । साधुमाहुः स्वयमित्यादि, सङ्गीति  
भगवत्सङ्गी । एकादशे सङ्गी द्वादशे स्वयमिति विभागः । नन्वत्र भक्तिं किमित्युक्तवा-  
नित्यत आहुः—कदाचिदित्यादि । भगवदिच्छायां सत्यां ते भगवत्सङ्गिनो  
भक्तिमार्गं वदेयुरिति हेतोस्तां गौणमुख्यभेदेन द्विविधां भक्तिं जगौ  
तदुक्तविश्वासार्थमधिकारमनुसृत्योपदिदेशेत्यर्थः ॥५९॥६१॥

नन्वेवं गुह्यतमसुगोप्यश्रवणेऽपि कथं सन्देह इत्यत आहुः—मार्गेत्यादि ।

१ सर्वत्र । २ ना ।



सन्देहविनिवृत्तिर्हि वचनान्नैव जायते ॥६३॥

अतो यथा न जायेत तत्र युक्तिर्निरूपिता ।

मूलमध्यावसानैश्च तत्स्वरूपनिरूपणम् ॥६४॥

तत्स्वरूपपरिज्ञाने सत्त्वादिविनिरूपणम् ।

अन्तःकरणधर्मादेरेवं दोषा निवारिताः ॥६५॥

उपक्रमे ज्ञानस्य सुगोप्यत्वेन भक्तेश्च श्रवणेन तुल्यत्वानुसन्धानात्सन्देहः । किञ्च, जायते ध्रुवम् । तत्र त्यागार्थं दृश्यमानस्य मायिकत्वं विपक्षभावाय विश्वस्य स्वात्म-कत्वं चोक्तम्, अत्र तु बाह्यः सत्सङ्ग आन्तरभावार्थं सर्वात्मभावेन शरणगमनं चोक्तमत उभयत्र साधनयोर्विरोधान्निश्चयो न जायत इत्यर्थः । उत्तरप्रकारतात्पर्यमाहुः-- सन्देहेत्यादि । वचनादिति युक्तिरहितादाज्ञारूपाद्वाक्यात् । तत्रेति तदर्थम् । युक्तिरिति 'अयं हि जीव' इति सार्द्धश्लोकोक्ता । एतया एकस्य शक्तिवि-श्लेषान्नानात्वेऽवगते तस्य मूलैक्याबाधकत्वाज्जिज्ञासया सुखेनैव नानात्वभ्रमापोह इति । द्वितीयं साधनमाहुः--मूलेत्यादि । मूलं स्वयं 'मे व्यक्तिरि'तिकथनात् । मध्यं वेदवाणी-प्रभृति । अवसानं विष्णुशक्तित्वावस्था । इदं भगवदात्मके विश्वे 'य एष' इत्यादिनोक्ते द्वितीये 'मायामये तु प्रकृतिपुरुषौ मूलं द्वे अस्य बीजे' इतिकथनात् मध्यं 'शतमूल' इत्यादिनोक्तम् । अवसानं मायामयत्वम् । एवं मूलमध्यावसानैस्तयोः पूर्वमुपक्रान्तयोर्विश्वयोः स्वरूपनिरूपणं च सन्देहनिवृत्त्यर्थमित्यर्थः । अनेनोत्तरग्रन्थेन श्रीमदुद्धवस्य ज्ञानमार्गं एव सन्देहो न भक्तिमार्ग इति तदधिकारोत्कर्षः सिद्धः । एतदभिसन्धायैव भगवता परमगुह्यरूपा सुगोप्या चेति द्विविद्या भक्ति'राज्ञयैवमि'-त्यादिना द्विविद्याः सङ्गिनः सत्तमत्वेन भक्ततमत्वेन बोधदिष्टाः । अन्यथा तु ज्ञानानुकल्परूपामुपासनाशेषभूतां भक्तिं 'यद्यनीशो धारयितुम्' इत्यादिभिश्चतुर्भिरुक्तत्वात् ततः 'कृपालुरकृतद्रोह' इत्यादित्रिभिः साधुं चोक्तत्वात् तेन ज्ञानस्य तदनुकल्पस्य तत्साध-कस्य च स्वरूपे सपरिकरे बोधिते, उपक्रान्तस्योत्तरस्य च सिद्धत्वान्न वदेत् प्रयो-जनाभावात् । 'तस्मात् सत्तम'मारभ्य 'शरणगमनं पर्यन्त उपदेशस्तदधिकारानुसारेणेति निश्चयः । तेन 'सर्वत्र सुलभत्वाये'त्यारभ्य 'पृच्छती'त्यन्तग्रन्थे ज्ञानस्य भक्त्यर्थत्वं यदुक्तं तन्निर्विवादम् । अत्र समाप्तौ वदन्तीति कथनाद्रसतन्मात्रनाशस्तत्र प्रतिभाति ॥६२॥६३॥ एवमध्यायत्रयार्थमुक्त्वा सप्तमादिषडध्यायी विचारिता ॥

(अ. १३) अतः परं त्रयोदशारम्भेऽप्येतस्यैव शेष इत्याहुस्तत्स्वरूपेत्यादि । सप्तम्यत्र तादर्थ्ये । मायिकप्रपञ्चस्वरूपपरिज्ञानार्थमित्यर्थः । तेन सिद्धमाहुः अन्तःकरण-



तदात्मकत्वादोषो हि न पूर्वैर्विनिवार्यते ।  
 अतो गुरुरिहान्यो हि वक्तव्यः पूर्वतो महान् ॥६६॥  
 तदर्थं प्रश्नकर्तारस्तादृशा सनकादयः ।  
 हंसो हि सहजं नीरं त्यक्त्वा गृह्णाति तत्पयः ॥६७॥  
 निर्णयस्तत्र हंसेन कृतः सर्वत्र सम्मतः ।  
 उभयस्य परित्यागः स तु कृष्णो यदा भवेत् ॥६८॥  
 परमश्रद्धया भक्त्या तदावेशात्प्रवेशतः ।  
 चतुर्धा तद्धि भवति सर्वदोषनिवृत्तितः ॥६९॥

धर्मादेरित्यादि । अन्तःकरणे धर्माः सङ्कल्पादयः, आदिपदेन बाह्यं कर्म, तस्य दोषा बन्धकत्वरूपाः । एवं तत्त्वप्रकारयोर्बोधनेन निवारिता इत्यर्थः । तर्ह्यग्रे हंस-गीताकथनं कुत इत्यत आहुः- तदात्मकत्वादित्यादि । अन्तःकरणस्य बोधन-प्रकारस्य च सात्त्विकत्वेन गुणात्मकत्वात् । पूर्वैरुक्तैः साधनैर्दोषो भेदबुद्धिरूपो न निवार्यते । अतस्तथेत्यतः कथनमित्यर्थः । तादृशा इति अवतारत्वादवधूततूल्याः तथा च तद्गुरोर्हंसस्य पूर्वस्मादाधिक्यमर्थसिद्धमित्यर्थः । आधिक्यज्ञानप्रकारमाहुः हंसो हीत्यादि । विरुद्धयोर्मिश्रितयोरनपेक्षितादपेक्षितोद्धरणं बोधनप्रकारे विशेषः । दत्तस्य देहे पारक्यबुद्धिरेव । 'देहो गुरुरि'तिश्लोके तथासिद्धत्वात् । अत्र तु देहानुसन्धानाभावः । 'देहं च नश्वरमि'त्यत्र तथा बोधनात् । अतोऽपि विशेष इति प्रकार इत्यर्थः । हंसोत्कर्षमुक्त्वा तदुक्तानामुत्कर्षायाहुः--निर्णय इत्यादि । सर्वत्रेति भक्तौ ज्ञानादौ च । निर्णयस्वरूपमाहुः--उभयस्येत्यादि । उभयस्येति गुणत्रयस्य स्वचित्तस्य च । स इति जीवः । कृष्णत्वमवनोपायमाहुः--परमेत्यादि । एतैर्हेतुभिश्चतुर्धा दोषनिवृत्तितो हि निश्चयेन तत्कृष्णत्वं भवति तदोभयपरित्यागो भवतीत्यर्थः । अत्रेदं बोध्यम् । 'परमा श्रद्धा फलमुखमङ्ग'मिति सर्वत्रैव प्रसिद्धम् । भक्तिश्च गुणातीतत्वोत्तरं ब्रह्मभावसाधिकेति गीतायां 'मां च योऽव्यभिचारेणेत्यत्र सिद्धम् । तदत्र 'इति मे छिन्नसन्देहा' इत्यादिद्वयेनोक्तम् । प्रवेशश्च भक्तेः परत्वे, तदप्यत्र 'परये'तिभक्तिविशेषणेन सिद्धम् । तत्र प्रवेशः परया भक्त्या तादृशी भक्तिश्च ब्रह्मभावोत्तरम्, स च ज्ञानस्य परम-काष्ठापन्नत्वे ज्ञानस्य तादृशत्वं च 'बुद्ध्या विशुद्ध्या युक्त' इत्युक्तप्रणाड्या शान्तत्वे इति तदर्थं पूर्वं बुद्धिशोधनमावश्यकम् । तत्रोपायश्च गुणचित्तयोरन्योन्यसंत्यागः । स च तदैव



निश्चयार्थोऽयमेवेति वक्तुं श्रेयोनिरूपणम् ।

अन्यच्चेच्छ्रेय एतादृशुपायो वा भवेत्तदा ॥७०॥

न कृष्णत्वं फलं पूर्णं नाऽपि त्यागस्तथोभयोः ।

अतो निर्णयसिद्ध्यर्थं प्रमाणस्योच्यते गतिः ॥७१॥

प्रमेयबलमासाद्य युक्तिश्चाप्यत्र रूप्यते ।

भवति यदा बुद्धौ भगवदावेशेन नानात्वनिवृत्तिः । सा च च सर्वं भगवानिति परोक्षे ज्ञाने । तदत्र युक्तिभिः साधनीयमिति । तदर्थं 'मनसा वचसा दृष्ट्ये'त्यनेन सर्वस्य स्वाभिन्नत्वमुपदिश्य तत्राहं पदेन किं जीवात्मा परामृश्यत उत ब्रह्मेति सन्देहनिवृत्त्यर्थ-  
मग्रिमे श्लोकद्वये जीवस्य स्वात्मकत्वकथनेन पूर्वोक्ताहंपदार्थो ब्रह्मैवेति बोधयित्वा गुणचित्तयोस्त्यागार्थं बुद्धेर्जाग्रदादिवृत्तित्रयं जीवस्य तद्वैलक्षण्यं च वृत्तित्रयसाक्षित्वेन बोधयित्वा त्यागोपायं 'त्यागः सगुणचेसा'मिति त्यागस्वरूपं चोक्त्वा 'यावन्नानार्थ-  
धीरिति' द्वाभ्यां भेदबुद्धेर्मिथ्यात्वं तद्वतोऽज्ञत्वं चोक्त्वा जीवस्य वृत्तित्रयवैलक्षण्य-  
ज्ञानाय 'यो जागर' इत्यनेन स्मृत्यन्वयादिति युक्त्या साक्षित्वं निर्णीयाग्रिमेण शिष्टसंशयलेशनिःशेषनिवृत्त्यर्थं स्वभजनं कार्यमिति बोधयित्वा 'ईक्षेत विभ्रम'मित्यनेन गुणसर्गादिमिथ्यात्वे युक्तीराह । एवं सत्यत्र चित्तप्रभवगुणानामुपक्रान्तत्वादग्रे चोपदेशस्वरूपस्य सांख्ययोगगुह्यत्वेनोक्तत्वात्तत्तन्मुनिमनःकल्पितभेदवादसिद्धिगुण-  
सर्गस्यैव नश्वरत्वादिधर्मकस्यैव मिथ्यात्वं तद्वीजयोः स्वात्मभिन्नत्वादिति सिद्धयति । नत्वभेदवादसिद्धस्यैच्छिकस्य । एवं च 'मनसा वचसे'त्यनेन यदुक्तं तदाज्ञस्येन सिद्धयति । अत एव 'तत्राज्ञसे'तिपदं 'ईक्षेते'त्यत्र चेदमितिपदम् । एवमेव सप्तमे द्वादशे च बोध्यमित्येतदर्थमेव हंसगीताया उपक्षिप्तत्वात् । अतो गीतायामप्येता-  
दृशमेव ज्ञानं भक्तिहेतुत्वेनाभिप्रेतं श्रुतौ ब्रह्मसूत्रेषु च, तद्भाष्यविद्वन्म-  
ण्डनादिभ्योऽवगन्तव्यम् । अत एव परोक्षज्ञाने युक्तिभिर्जाते ततो भजनेन निःशेषसंशयनिवृत्तावावेश इति बोधनाय दृष्टिं ततः प्रतीत्यादित्रयेण विद्यमानस्यापि भ्रमाजनकत्वमभेदनिष्ठया सिद्धस्य देहाननुसन्धानं देहस्य कर्मवशेन स्थितिं चोवाच ।  
एवं सर्वसाधनसम्पत्तौ संशयच्छेद इति छिन्नसंशया इत्यनेनावेशस्यापि लाभ इति पूर्वोक्तमत्रोक्तं चाविवादम् ॥६४॥६८॥ एवं त्रयोदशाध्यायो विचारितः ।

एतस्य निर्णयस्य श्रुत्यभिप्रेतत्वज्ञापनायाग्रिमाध्याय इत्याशयेनाहुः--  
निश्चयेत्यादिद्वयम् । उपायो वेति । अन्य इति शेषः । नापि त्याग इति ।  
पूर्णं साधनमिति शेषः । उभयोरिति । गुणचेतसोः । एवं द्वाभ्यां 'नियमान् यमा'-  
नित्यन्तस्यार्थ उक्तः । अतः परमुक्तार्थपोषार्थम् 'आद्यन्तवन्त' इत्यारभ्य मद्विनाऽन्य-



सेवकत्वे हीनभावदोषोऽपि विनिवार्यते ॥७२॥  
 श्रद्धा त्वेतावता सिद्धा ततो भक्तिर्निरूप्यते ।  
 स्वरूपः साधनतः फलतश्चाऽपि रूपिता ॥७३॥  
 तस्याश्च साधनं ध्यानं ततस्तदपि रूपितम् ।  
 तत्र बाधकहानाय ध्यानभेदा निरूपिताः ॥७४॥\*  
 आवेशार्थं प्रवेशार्थं कृष्णात्सर्वं भवेदिति ।  
 एतावता द्वितीयस्तु खण्डः पूर्णो निरूपितः ॥७५॥  
 ज्ञानेनाऽपि प्रवेशो हि भजेदिति पुनर्हरिम् ।

दित्यन्तग्रन्थ इति तस्य तात्पर्यमाहुः-प्रमेयेत्यादि । प्रमेयबलम् स्वस्वरूपबलम् ।  
 युक्तिरिति । फलान्तरस्याद्यन्तवत्त्वादिरूपा स्वार्पितात्मनोन्यानिच्छारूपा च । यदि  
 पूर्णं साधनात्मकं श्रेयोऽन्यत्स्यात्, तदा तत्फलरूपा लोका आद्यन्तवत्त्वादिधर्माणो  
 न स्युः । यदि पूर्णं फलमन्यत् स्यात् मय्यर्पिताप्यन्यदिच्छेदिति । यतो  
 नैवमतो नैवमिति । तथा च श्रुतौ कर्मफलानां तथात्वकथनादात्मलाभस्य सर्वत  
 उत्कर्षकथनाद्वाक्यान्वयाधिकरणविचारितरीत्या भगवत एवात्मत्वात्तत्रैव फले श्रुतेस्ता-  
 त्पर्यमित्यर्थः । नन्वस्त्वेवं फलांशे तथापि भक्तौ नानात्वस्य विद्यमानत्वादस्वातन्त्र्या-  
 दीश्वराद्भयं तु स्यादेवेति न साधनोत्कर्ष इत्यत आहुः-सेवकत्व इत्यादि । एतेन 'न  
 तथा मे प्रियतम' इत्यादिश्लोकत्रयतात्पर्यमुक्तम्, तथा चास्वातन्त्र्येऽप्यत्र न भयरूपो  
 दोष इत्यर्थः । एतावता ग्रन्थेन यत्सिद्धं तदाहुः-श्रद्धेत्यादि । सिद्धेति पूर्वाध्याये  
 सङ्क्षेपेणोक्ता निर्धारिता । 'बाध्यमानोऽपीत्या'देस्तात्पर्यमाहुः-ततो भक्तिरित्यादि ।  
 'बाध्यमान' इत्यारभ्य 'भुवनं पुनाती'त्यन्तेन स्वरूपतः, 'यथाग्निने'ति द्वाभ्यां  
 साधनतः, 'विषयानि'त्यादिभिः फलतः । निवारिता इति 'ममैतद्ध्यानमङ्गलम्'  
 इतिकथनान्निवारिताः । ध्यानस्य प्रयोजनमाहुः-आवेशार्थं प्रवेशार्थमिति ।  
 चित्तस्य भगवत्यावेशार्थं भगवतश्चित्ते प्रवेशार्थमित्यर्थः । सर्वं भवेदिति द्रव्यज्ञान-  
 क्रियाभ्रमनिवृत्तिर्भवेत् । अत्र द्रव्ये 'स्वयं पारवय'मिति ज्ञाने विषयो मायिक इति  
 भगवद्भिन्न इति क्रियायां भगवद्भजनादन्यत्कर्तव्यमिति भ्रमो बोद्धव्यः सप्तमस्कन्धीय-  
 भावाद्वैतवाक्यात् । एवं सर्वभवनोक्त्या यत्सिद्धयति तदाहुः-एतावतेत्यादि । एतावता  
 ग्रन्थेन भ्रमनिवृत्त्या कृष्णत्वे द्वितीयः खण्डः सुदृढस्नेहरूपो भक्ते-  
 र्विशेषांशः पूर्णो निरूपित इति सिद्धयतीत्यर्थः । तत्र प्रकारं स्फुटीकुर्वन्ति  
 ज्ञानेनापि प्रवेशो हि भजेदिति । हिर्हेतौ । तथा चात्र क्रियाभ्रमनिवारणोक्त्या  
 भक्त्यर्थता निश्चीयत इति भावः । एतेन पञ्चदशाध्यायस्याप्यर्थ उक्तः ।

\* अत्रत्यं निबन्धकठिनांशविवेचनं स्कन्धान्ते ५५८ तमे पृष्ठेनुसन्धेयम् ।



यावानित्यादि विज्ञातुं विभूतिं पृच्छते पुनः ॥७६॥

ततः स्वात्मानमेवाऽहं गुरुमर्जुनसारथिम् ।

विभूतिः सकला प्रोक्ता भक्त्यैवाऽहं भवेदिति ॥७७॥

तदर्थं धर्मसम्प्रभः शुद्धो भक्तो भवेदिति ।

तत्रापि समाप्तौ 'सर्वासामपि सिद्धीनामि'त्यादिद्वयेन सर्वप्रभुत्वसर्वात्मत्वयोः कथनात् । तेन सिद्धिपूर्वत्कर्षभ्रमवारणायैवान्तरायतया तदुपस्थितिकथनमिति सोऽप्यध्यायो भक्तिबोधनस्यैव शेष इति । एवं चतुर्दशे मनोनाशः । पञ्चदश आकाशस्य वायोर्वेति प्रतिभाति ।

(अ. १६) षोडशे 'येष्वित्यनेनोक्तः प्रकारप्रश्नो विभूतिप्रश्नश्च प्रकृतानुपयुक्त इवेति तत्प्रयोजनमाहुः- पुनरित्यादि । पृच्छत इति चतुर्थ्यन्तम् । अयमर्थः । गीतायां 'भक्त्या मामभिजानाती'त्यत्र यावच्चादिरूपेण ज्ञानं प्रवेशहेतुभूतमुक्तं तदेवात्र 'ज्ञात्वाऽज्ञात्वाऽथ ये वै मां यावान् यश्चास्मि यादृश' इत्यनेन भजनात्पूर्वकालिकत्वेन परामृष्टम् । एतावान् परं विशेषः । तत्र यावच्चादिरूपेणऽभिज्ञानं भक्त्योक्तम् । अत्र तु तेन रूपेण यतः कुतश्चिज्ज्ञानमभिज्ञात्वाभावाद्नावश्यकमिति बोधितम् । तेन तादृशज्ञानस्याभिज्ञात्वे एव प्रवेशं प्रति व्यापारता नेतरथेतिफलति । तथा तत्त्वत इत्यस्य तत्प्रकारवत्त्वत इति चार्थः फलति, तथाभिज्ञानं परया भक्त्या ब्रह्मभावे इति । ततः पूर्वं विवक्षितज्ञानं दुर्घटमतो यादृशमभिज्ञातुं 'येषु येषु च भावेषु यथा त्वां परमर्षय' इत्यनेन प्रकारविशिष्टस्वरूपं हरिं पुनः पृच्छते 'स्वयमेवात्मानमिति' वाक्येनान्यस्य तत्स्वरूपाभिज्ञात्वाभावात् । यावच्चयत्वे च विज्ञातुं विभूतिं पृच्छते उद्धवाय ततस्तज्ज्ञापनाय स्वात्मानमेवाह 'अहमात्मोद्धवामीषा'मिति श्लोकेनाह । 'गुरुमर्जुनसारथिमेवमेतदहं पृष्ट' इत्यादिना भक्तप्रियत्वायाह । यच्च ज्ञानाय सर्वेषामात्मत्वादिकं यादृशलज्ज्ञानाय सर्वरूपत्वादिकं यावच्चज्ञानाय विभूतिं चाहेत्यर्थः ॥७०॥७६॥ नन्वभिज्ञानाभावे केवलस्य ज्ञानस्यानावश्यकत्वात् किमर्थं सर्वविभूतिकथनमित्याकाङ्क्षायामाहुः- विभूतिरित्यादि । तथा च मुख्यभक्त्यर्थं भगवद्रूपताया विवक्षितत्वात्तस्याश्च विभूतिरूपत्वाभवेनात्तन्मात्रतानिवृत्त्या भक्त्या भगवत्त्वाय तत्कथनमित्यर्थः । एवं चात्र विभूतिकथनोत्तरं 'मनोविकारा एवैते यथा वाचाभिधीयते' इति वाक्ये येन लोकसिद्धेन प्रकारेण वाचाऽभिधीयते तेन प्रकारेण 'अपागादग्नेरग्नित्वमि'ति वन्मनोविकारा एव, न तु तद्रूपाः, किन्तु मद्भिभूतिरूपा मदंशरूपा एवेत्यर्थाद्विभूतिज्ञाने यावच्चयत्त्वज्ञानं भवतीति बोध्यम् ॥७७॥ एवं षोडशाध्यायो विचारितः ।

(अ. १७-१८) सप्तदशाष्टादशावपि भक्तिशेषौ स्फुटावित्याहुः- तदर्थमित्येकेन । सप्तदशस्यारम्भे 'यस्त्वयाऽभिहितः पूर्वं धर्मस्त्वद्भक्तिलक्षण' इति



वर्णाश्रमवतां धर्मस्तदर्थं विनिरूपितः ॥७८॥

तथाऽपि ज्ञानमार्गस्य परिज्ञानमिहेच्छति ।

तदा भीष्मो गुरुः प्रोक्तो धर्मराजश्च पृच्छति ॥७९॥

तत्र सर्वपदार्थानां निर्णयः सर्वकर्मणाम् ।

‘यथाऽनुष्ठीयमानेन त्वयि भक्तिर्नृणां भवेत् । स्वधर्मेण’तिकथनाद्धर्मसम्प्रश्नो भक्त्यर्थम्, स्वधर्मस्य भक्तावुपयोगस्तु तद्धर्मस्य सप्तमस्कन्धे दुर्वासनानिवारकतायाः स्थापित्वेन शुद्धिजनकत्वादिति । एतदुत्तरे समाप्तौ ‘इति मां यः स्वधर्मेण भजेन्नित्यमनन्यभाक् । सर्वभूतेषु मद्भावो मद्भक्तिं विन्दतेऽचिरादि’तिकथनाच्च भक्त्यर्थमेव निरूपित इत्युभाव-  
प्यध्यायो भक्तेरेव शेषावित्यर्थः । अत्र साध्यरूपाभक्तिः प्रेमात्मिका, साधनरूपा तु श्रवणाद्यात्मिका ‘नन्यभागि’त्यनेन सूचिता । अन्यथा साध्यसाधन-  
भावलोपापत्तेः । स्वधर्मस्तु साधनभूताया एव भक्तेरङ्गभूतः । न च स एव भक्तिसाधनमिति शङ्क्यः, ‘अनन्यभागि’तिविशेषणवैयर्थ्यापत्तेः । अतो भजेदन-  
न्यभागित्युभयकथनादुक्त एवार्थः । अत एव ‘धर्मः स्वनुष्ठितः पुंसा’मित्यादीनि वाक्यानि । एवं सप्तदशाष्टादशौ विचारितौ ॥

(अ. १९) ऊनविंशाध्यायं विचारयन्ति-तत्र वर्णाश्रमधर्मस्य भक्तिशेषत्वकथनोत्तरमूनविंशारम्भे ‘यो विद्याश्रुतसम्पन्न’ इत्यादिना ज्ञानिनस्तपस्तीर्थेत्यनेन ज्ञानं च प्रशस्य ‘तस्माज्ज्ञानेन सहितमि’त्यनेन ज्ञानस्य भजनाङ्गत्वं पूर्वाध्यायोक्तधर्मस्येवोक्तत्वा ‘ज्ञानविज्ञाने’त्यनेन मुनीनां ज्ञानयज्ञेन संसिद्धिं चोक्तत्वा ज्ञानिप्रशंसायां ‘मायामात्रमिदं ज्ञात्वे’ति दृश्यमानस्य मायामात्रत्वं यदुक्तं तदुद्धवदेहेऽप्यस्तीतिबोधनाय ‘त्वय्युद्धवाश्रयती’त्युक्तम् ।

तथा पूर्वाध्यायेऽपि ‘नैतद्वस्तुतया पश्ये’दिति ‘यदेतदात्मनि जग’दिति-  
द्वाभ्यां दृश्यमानस्यावस्तुत्वं स्वात्मनि विद्यमानस्य शरीरात्मकस्य जगतो मायात्वं च विचार्य यतिनेत्युक्तम् । तच्छ्रुत्वात्र सन्देह उत्पन्नः किं जगतो मायिकत्वेन ज्ञानं भजनाङ्गमुत ब्रह्मात्मकत्वेनेति तेन पृच्छतीत्याहुः-तथापीत्यादि । इह भगव-  
द्वाक्ये तथापि मायिकत्वेन प्रकारेणापि ज्ञानमार्गस्य परिज्ञानं भक्त्यङ्गत्वेन सन्देह-  
निवर्त्तकं सम्यग् ज्ञानमिच्छतोत्यर्थः । तदा भगवांस्तत्सन्देहनिवृत्त्यर्थं सर्वर्षिसम्मतिं बोधयितुं स्वयमुत्तरमनुक्त्वा युधिष्ठिरभीष्मसम्वादमुखेनाहेत्याहुः तदेत्यादि ॥७८॥  
७९॥ सम्वादविषयमाहुः तत्रेत्यादि । तस्मिन् सम्वादे मोक्षधर्मेषु कथ्यमानेष्वे-  
तत्रयमुक्तं तदनुवदति-‘भगवान्नेवे’त्यादिना । तत्र ‘नवे’त्यादिकं ज्ञानस्वरूपलक्षणम् ।  
तस्यायमर्थः । भूतेषु ब्रह्मादितृणस्तम्बान्तेषु नवैकादशपञ्चत्रीन, प्रकृतिपुरुषम-



### सत्यादीनां तथा रूपं ज्ञानार्थं विनिरूपितम् ॥८०॥

हृदङ्कारपञ्चतन्मात्राणि नव, इन्द्रियाण्येकादश, भूतानि पञ्च, गुणास्त्रय एवमष्टाविंशति-  
सङ्ख्याकान् भावांस्तत्त्वानि येन ज्ञानेन वै निश्चयेनेक्षेत, अथैवमीक्षोत्तरमप्येष्टाविंश-  
तिष्वेकं सदेवेतीक्षेत तज्ज्ञानं मम मत्सम्बन्ध्येव निश्चितं भीष्मेण निर्णीतम् । तथा च  
सदित्याकारकं कैवल्यं येन भासते तज्ज्ञानमित्यर्थः । इदमेव गीतायां 'सर्वभूतेषु  
येनैक'मिति सात्त्विकज्ञानत्वेनोक्तम् । अत्रापि पञ्चविंशे 'कैवल्यं सात्त्विकं ज्ञानमि'ति  
वक्ष्यते । अथ (श्लोक० १५) 'एतदेव हि विज्ञानमिति द्वाभ्यां विज्ञानस्वरूपं लक्षितम् ।  
तत्रायमर्थः । एतद्वक्ष्यमाणं हि निश्चयेन विज्ञानं यद्यस्मादेकेन न तथा न कारणा-  
न्तरसमवधानं विना स्थित्युत्पत्त्यप्ययाः सम्भवन्त्यतो भावा ब्रह्मादितृणस्तम्बान्ता-  
स्त्रिगुणात्मकास्तेषां स्थित्यादीन् येन पश्येदेतदेव विज्ञानं निश्चितमित्यर्थः । द्वितीयमाहुः  
आदावित्यादि । यदेकं कारणं आदावन्ते चकारादवस्था विशेषेषु मध्ये च एकस्मात्सृ-  
ज्यात्कार्यात्सृज्यं कार्यान्तरं अनुलक्षीकृत्य इयात् गच्छेत् कार्यस्याद्यन्तमध्येषु यद-  
नुस्यूतं भवेत्तत्प्रतिसङ्क्रमे कार्यस्य प्रलये पुनर्यच्छिष्येत अलीनं तिष्ठेत्,  
तदेव सद्ब्रह्मभूतमन्यत्तु आगन्तुकमारोपितं वेति यज्ज्ञानं तदपि विज्ञानमिति भीष्मेण  
निश्चितमित्यर्थः । तथा च सर्वमष्टाविंशतितत्त्वात्मकमिति ज्ञानस्य युक्त्या  
त्रिगुणवैशिष्ट्यज्ञानं विज्ञानम्, केवलं सदिति ज्ञानस्यान्वयव्यतिरेकाभ्यां  
सर्वं सदिति ज्ञानं विज्ञानमिति फलति । उभयोर्मध्ये पूर्वस्य प्रयोजनमाह  
श्रुतिरित्यादि । एतच्चतुष्टयरूपेषु प्रमाणेष्वनवस्थानान्न विद्यतेऽवस्थानं निश्चयो  
यस्येत्यनवस्थानस्तादृशाद्विकल्पात्स विचारको विरज्यते । तथा च विकल्पाद्विरक्तिः  
प्रयोजनमित्यर्थः । द्वितीयस्य प्रयोजनमाह-कर्मणामित्यादि । तथा च नश्वरत्वा-  
द्विरिच्छिपर्यन्तममङ्गलदर्शनात्तत्र श्रद्धानिवृत्त्या मूलकारणे ब्रह्मणि श्रद्धाप्रयोजन-  
मित्यर्थः । एवमुभाभ्यां तत्र निश्चितं प्रयोजनमुक्तम् । अत्र सर्वत्र मोक्षधर्मवाक्येषु  
निश्चितो योऽर्थः स उक्तः । 'खड्गक्तियोगं च महद्विमृश्य'मित्यस्योत्तरमाह-भक्ति-  
योग इत्यादि । पूरेति द्वादशाध्याये । परमिति अव्यभिचारित्वादेकादशाध्याया-  
दारभ्यैतावन्तमुक्तेभ्योऽन्येभ्यश्चोत्कृष्टम् । 'एतदग्रे 'यदात्मनी'ति त्रिभिश्चित्तादीनां  
लक्षणमुक्तम् । एवं ज्ञानमारभ्यैश्वर्यपर्यन्तानां स्वरूपस्य सर्वर्षिसन्निधौ भीष्मेण  
निश्चितस्य कथनेन विकल्पस्य मायामयत्वज्ञानं तेभ्यो वैराग्यजननाय वैराग्यं गुण-  
वैतृष्यपर्यन्तं यदा भवति तदा तस्य ब्रह्मभावानुगुणत्वात्परमभक्त्युपयोगित्वं न तु  
तु साक्षादिति बोधितम् ।

तत उद्धवप्रश्नानुरोधेन यमादीनां यत्स्वरूपमुक्तं तदपि मुख्यविज्ञाना-  
ङ्गत्वेनेत्याहुः-सत्येत्यादि ।



मार्गत्रयविरोधस्य परिहारस्तथोच्यते ।

अधिकारिविभेदेन मार्गभेदो निरूप्यते ॥८१॥

सर्वाशक्तौ का कथेति शङ्कां वारयितुं पुनः ।

शुद्धिप्रकरणं प्रोक्तं तथा शास्त्रविनिर्णयः ॥८२॥

अन्तःकरणवज्जीवप्रकृत्योरपि संशयः ।

अत्र सत्यादीति कथनमेतेषां सन्निपत्युपकारकत्वं बोधयति ॥८०॥ अतो द्विविधज्ञानस्य भक्त्यङ्गताप्रकारबोधनायोनविंश इति विचारितम् ।

(अ. २०) विंशं विचारयन्ति । तत्र विकल्पस्यावास्तवत्वे बोधिते पूर्वकाण्डवैयर्थ्येन वेदविरोधशङ्कोत्पन्नेति तन्निवृत्त्यर्थं विंशोऽध्यायः, सोऽपि परम्परया भक्तिशेष इत्याशयेनाहुः-मार्गत्रयेत्यादि । तथा च पूर्वकाण्डे यो भेदो नानाप्रकारेणोक्तः स जघन्याधिकारिणां वैराग्यार्थमतस्तस्य न भेदे तात्पर्यम्, किन्तु वैराग्य इति न पूर्वकाण्डवैयर्थ्यं न वा पूर्वोत्तरकाण्डविरोध इति परम्परया भक्त्यर्थत्वात्तस्यापि भक्तिशेषत्वं निर्वाधमित्यर्थः ॥८१॥ एवं विंशो विचारितः ।

(अ. २१) एकविंशं विचारयन्ति । तत्रारम्भे 'य एतान्मत्पथो हित्वा भक्तिज्ञानक्रियात्मकान् । क्षुद्रान् कामांश्चलैः प्राणैर्जुषन्तः संसरन्ति त' इत्युपक्रम्य 'स्वेऽधिकारे या निष्ठा सगुणः' इत्यनेन भक्तानां भक्तेरधिकारे, ज्ञानिनां ज्ञानस्य, कर्मिणां कर्मणश्च या निष्ठा स गुणः, तदभावो मार्गान्तरनिष्ठा च दोष इत्युक्त्वा शुद्धिप्रकरणमुक्तं ततो वेदार्थनिर्णय उक्तस्तस्य तात्पर्यमाहुः-सर्वशक्तावित्यादि । तथा च यो भगवदुक्तमार्गोपायानां यथावत्साधनासमर्थोऽथ च तत्र श्रद्धावांस्तदर्थमनुकल्पो वक्तव्य इति जघन्याधिकारिणा शुद्धिप्रकरणोक्तरीत्या तत्तच्छुद्धिमवगत्य शनैःशनैः सङ्गस्त्यक्तव्य इत्येतन्नितयानुकल्पत्वेनोक्तं तेन वेदे गुणदोषकथनमनुकल्पबोधनार्थं न तु वस्तुभेदबोधनार्थमिति वेदार्थनिर्णयोऽप्युक्त इति सोऽध्यायोऽपि विप्रकृष्टपरम्परया भक्तेरेव शेष इत्यर्थः ॥एवमेकविंशो विचारितः ॥

(अ. २२) द्वाविंशं विचारयन्ति-तत्र पूर्वाध्यायसमाप्तौ भेदस्य मायामात्रत्वानुवादेनोत्तरकाण्डे भेदस्य निषेधाद्वेदानामभेद एव तात्पर्यमिति श्रुते ऊनविंशाध्यायोक्ता तत्त्वानामष्टाविंशतिसङ्ख्यापि मायिक्येव सिद्धयतीति सा कुतोऽङ्गीकृतेति ज्ञातुं कति तत्त्वानीति सङ्ख्याविषयकः प्रश्नस्तत्रापि भगवता मतान्तरराणामेव यौक्तिकत्वमुक्तम्, न तु स्वमतस्येति भेद एव पर्यवसितो नाभेदस्तथा सति प्रकृतिपुरुषविवेकार्थं वैराग्यं न तु साक्षाद्भक्त्यर्थमित्यवगत्य पृच्छतीत्याशयेनाहुः--अन्तःकरणेत्यादि । यथा सनकादीनां 'गुणेष्वविशते चेतो गुणाश्चेतसि चे'ति गुणचेतसोः स्वरूपभेदज्ञानेऽपि तदन्योन्यसंत्यागहेतुसन्देहस्तद्वदत्र जीवप्रकृत्योः (स्वरूपभेदज्ञानेऽपि) स्वरूपवैलक्षण्यज्ञानेऽप्यन्योन्यसंश्लेषान्न भेदज्ञानमिति सन्देहः प्रकृतिपुरुषश्चोभावित्या-



उभयं हरिरेवेति तत्र वै निर्णयः कृतः ॥८३॥

मायया त्रिविधं भानं न प्रवृत्तिधियां भवेत् ।

तदाऽपराधसम्बन्धादन्यदाऽपि न मुच्यते ॥८४॥

एतच्छुद्धापरित्यागो मनोदोषान्न च स्वतः ।

तस्मान्मानसदण्डे हि नाऽपराधः कदाचन ॥८५॥

दण्डस्य च परिज्ञानं यद्यतिक्रमणं सहेत् ।

दिभिरुक्त इत्यर्थः । उत्तरग्रन्थस्यार्थमाहुः--उभयमित्यादिसाद्धाभ्याम् । एवं प्रश्ने कृते भगवान् संख्यायाः सार्थकत्वं वास्तवभेदस्य मायिकत्वं च समर्थयितुं 'प्रकृतिः पुरुषश्चेति विकल्पः पुरुषर्षभे'त्यादिना प्रकृतिपुरुषभेदस्य वाचारम्भणत्वाय वैकारिकत्वं तदर्थं स्वमायाया आध्यात्मिकादित्रिविधबुद्धिजनकत्वं चोक्त्वा दृष्टान्ते-नोपाधितः परस्परसापेक्षतयैकस्यैवांशतस्त्रैविध्यमंशिनस्ततो भिन्नत्वं च बोधयित्वा 'आत्मा यदेवामपरोऽयमाद्यः स्वयानुभूत्याऽखिलसिद्धिसिद्धि'रित्यर्द्धेनाकाशे स्थितस्य सूर्यस्येव प्रकृत्यादिभ्यो व्यतिरिक्तस्यात्मन आद्यत्वं स्वधर्मणानुभवेन सर्वानुभावकत्वं चोक्त्वा, एवं त्वगादीत्यादिनेन्द्रियाणां त्रैविध्यं विकारस्य प्रधानजन्यत्वं पूर्वोक्त-नानातत्त्वप्रकारवादस्यात्मस्वरूपाज्ञानजन्यत्वाद्व्यर्थस्यापि स्वलोकपदोक्तस्वात्मज्ञान-मात्रपर्यवसितानां भगवतः सकाशात्परावृत्तबुद्धीनां बुद्धौ सर्वदा स्थित्या तस्य विवादस्यानिवृत्तिमाह । तेन प्रकृतिपुरुषौ न वस्तुतो भिन्नौ, किन्तु धर्मभेदेन वाचारब्धौ निवृत्त्यर्थकव्यवहारोपयोगिनौ । यथा पूर्वकाण्डोक्तो भेदो वस्तूनां निवृत्त्यर्थकव्य-वहारोपयोगी तद्वदिति वस्तुत उभयं हरिरेवेति अपागादग्नेरग्नित्वमिति वनिर्णयः कृतः । तेनोक्तरीत्या त्रिविधं मायया भगवद्विमुखानां भवतीत्यभेद एव तात्पर्यमित्यर्थः । ततः 'त्वत्तः परावृत्तधिय' इत्यादिना तत्संसारप्रकारप्रश्ने 'मनः कर्ममय'मित्यादिना संसारानिवृत्तिं तेषामाह । तेन भगवद्वैमुख्ये भेदबुद्धयनुवृत्त्याऽपराधसम्बन्धान्न मुच्यत इत्युक्तम् । ततः 'तस्मादुद्धव मा भुङ्क्ष्वे'त्यादिना तन्निवृत्तिप्रकारमाह । तेनैतादृशी शङ्का मनोदोषादेव जायत इति दुष्टे मनसि सा न निवर्तते तस्मान्मनोदण्डः कर्तव्य इत्युक्त-मित्यर्थः । अत्रापि प्रापञ्चिकानां मायिकत्वं वैराग्यार्थमुच्यत इति प्रकर-णादेव सिद्धम् । वैराग्यं च भक्त्यर्थमिति पूर्वमुक्तमग्रे च वक्तव्यम् ॥८२॥ ॥८५॥ एवं द्वाविंशो विचारितः ॥

(अ. २३) अतः परं भेदोऽपारमार्थिकोऽप्यागन्तुको वा आरोपितो वेति सन्देहोऽव-शिष्यते सोऽग्रे चतुर्विंशे निवारणीयः । साम्प्रतं तु प्रश्नानुरोधेन त्रयोविंशे मनोद-ण्डस्य दण्डितमनसश्च परिज्ञानप्रकारमेव भगवानुक्तवानित्याहुः--दण्डस्य चेत्यादि



तस्य साधनविज्ञाने गुरुर्भिक्षुर्निरूप्यते ॥८६॥

तथा चेद्भावयत्येष तदा स्याद्वण्डितं मनः ।

मनसस्तु परित्यागे न किञ्चिन्मृग्यतेऽपरम् ॥८७॥

यदा पुनः साधकत्वं तस्य वाञ्छति कर्हिचित् ।

तदा साङ्ख्यप्रकारेण सर्वं ज्ञात्वा न मुह्यति ॥८८॥

गुणैश्चेन्मोहमायाति तदा तेषां जयो यथा ।

तच्च तेषां स्वरूपं च तावन्मात्रनिवारणे ॥८९॥

निर्गुणानां पदार्थानां स्वरूपं विनिरूपितम् ।

द्वाभ्याम् । तथा चात्र मनसः परित्यागे सति न साधनान्तरापेक्षेति सिद्धेरयमध्यायः  
पूर्वाध्यायस्यैव शेष इत्यर्थः ॥ एवं त्रयोविंशो विचारितः ।

( अ. २४-२५ ) अतः परमभेददाढ्याय भेदस्वरूपविषयकं सन्देहं  
वारयितुं स्वोक्ताष्टाविंशतितत्त्वपक्षस्योपयोगित्वं च बोधयितुं द्वावध्यायावित्याशयेन  
तौ विचारयन्ति-यदा पुनरितिसाद्वाभ्याम् । तावन्मात्रनिवारण इति ।  
अष्टविंशतितत्त्वमात्रत्वनिवारणार्थम् । अयमर्थः । ऊनविंशो तस्माज्ज्ञानेन  
सहितमितिद्वाभ्यां ज्ञानसम्पत्तेर्भक्तिशेषत्वमुक्तम् । ततो नवैकादशेति  
त्रिभिर्गौणमुख्यभेदेन द्विविधं ज्ञानविज्ञानयोः स्वरूपमुक्तम् ।  
तत्र ज्ञानसम्पत्त्या यदा भजेत्तदा संन्यासी सन् विंशत्रयो-  
विंशोक्तरीत्या मनो दण्डयित्वा भजेत् । यदा तु न तत्राधिकारस्तदा  
आश्रमान्तरे चतुर्विंशपञ्चविंशोक्तरीत्याऽष्टाविंशतितत्त्वपक्षोक्तभेदस्या-  
गन्तुकत्वमवगत्याधिदैविकवादमाश्रित्य विज्ञानसम्पत्त्या भजेदिति चतु-  
र्विंशपञ्चविंशयोस्तात्पर्यम् । 'येन मे निर्जिता सौम्ये'त्यादिभिः साद्धैश्च-  
तुर्भिरवगन्तव्यमिति । तेन वैराग्यं श्रद्धा च साक्षात्परम्परया वा यथा-  
धिकारं भक्तेरेव शेषौ । भजनप्रकारश्च 'मल्लिङ्गमद्भक्तजने'त्येकादशोक्तः,  
'पुनश्च कथयिष्यामी'त्यूनविंशोक्तश्च यथाधिकारं बोध्यः । भक्तिस्व-  
रूपादिकं च 'न रोधयती'त्यादि द्वादशोक्तं बोध्यमितिबोधितम् ।  
ततश्च मुख्याधिकारे द्वादशोक्ता शरणागतिरेव साधनम् । मध्यमे  
ऊनविंशोक्तमात्मसमर्पणपूर्वकं भजनम् । जघन्य एकादशोक्तरीतिकमिति  
सर्वत्र भक्तिशेष एवेति ॥८६॥८९॥ एवं चतुर्विंशपञ्चविंशौ विचारितौ ।



एवं जातोऽपि सङ्गेन पुनश्चेन्नाशमेति हि ॥१०॥

तथा पुरुरवाः प्रोक्तः स्वात्मानं स्वयमुक्तवान् ।

सङ्गान्नष्टः पुनः सङ्गं विमुच्य लभते गतिम् ॥११॥

जन्मान्तरे स्मृत्यभावे सङ्गान्नष्टो यदा भवेत् ।

तदा का गतिरित्यत्र हरिपूजा निरूपिता ॥१२॥

तेन जातिस्मरो भावी तस्या ज्ञानं हरिः स्वयम् ।

जातिस्मरस्य वदति सर्वसाधनपूर्वकम् ॥१३॥

तत्रोपपत्तिर्निखिला वर्णितोद्धवबुद्धये ।

तथा रोगाद्यभावाय साधनानि हरिर्जगौ ॥१४॥

(अ. २६-२७) अतः परं षड्विंशोऽप्येतस्येव शेषो वैराग्यबोधनेने-  
त्याहुः-एवं जातोऽपीत्यादिसाद्धेन, प्रोक्त इति गुरुः प्रोक्तः । सप्तविंशोऽप्येतच्छेष  
इत्याहुः-जन्मान्तर इत्यादि । 'दैवीसम्पद्धिमोक्षाये'ति वाक्यात् । दैव्यां सम्पद्धि  
विमोक्ष आवश्यकः । तादृशस्य यदि वासनावशात्सङ्गस्तदा प्रतिबन्धस्तस्मिन् सत्येव यदि  
देहः पतति दैव्याः सम्पदो धर्माश्च प्रारब्धनाशे पुनरुद्बुध्यन्ते तदा तस्य मुमुक्षायां  
का गतिः कथं निस्तार इत्याशयेन प्रश्ने नानर्पिभिर्नानाप्रकारेणोक्तस्य कर्मकाण्डस्य  
सङ्क्षेपरूपा हरिपूजा तादृशाधिकार्यर्थे तृतीययोगरूपं साधनमुक्तम् । तेन ज्ञानमिव  
तदपि भक्तेरेव शेषः । परं विप्रकर्षेण प्रकारविशेषेण चेति विशेषः । उपसंहारे  
'भक्तियोगं स लभते' 'एवं यः पूजयेत् मा'मित्यनेन निःश्रेयसत्वप्रश्नोत्तरणादित्यर्थः ।  
॥१२॥ एवं सप्तविंशो विचारितः ॥

(अ. २८) अष्टाविंशं विचारयन्ति तेनेत्यादिद्वाभ्याम् । वदतीति  
पूर्ववत्प्रतिबन्धाभावार्थं वैराग्यस्यावश्यमपेक्षितत्वात्तदर्थं मायावादं भक्त्यर्थं ब्रह्मवादं च  
वदतीत्यर्थः । एतावता 'निःसङ्गो विचरेदिहे'त्यन्तस्यार्थ उक्तः । निखिलेति मायावाद-  
सम्बन्धिनी ब्रह्मवादसम्बन्धिनी च । अनेनाद्धेन उद्धवप्रश्नस्य 'यावद्देहेन्द्रिये'त्यारभ्य  
'द्वयं षण्डितमानिना'मित्यन्तस्य ग्रन्थस्य चार्थ उक्तः । तथा रोगेत्यद्धेन 'योगिनो-  
ऽपक्वयोगस्ये'त्यारभ्यान्तस्यार्थ उक्तः । न च 'तत्परं पुरुषख्यातेर्गुणवैतृष्ण्य'मिति  
पातञ्जलसूत्रात् प्रकृतिप्राकृतवैराग्यस्य तेषां भेदवादिनामप्यभीष्टत्वात्तदर्थं तद्विहाय  
मायावादस्य किमित्यादरणमिति शङ्क्यम् । जीवविषयकवैराग्यस्याप्यत्र विवक्षितत्वेन



तत्राऽशक्तं तदानीं हि फलप्रेप्सुं विचार्य हि ।

उद्धवं सुगमं प्राह प्रकारं सर्वमिश्रितम् ॥९५॥

तत्राप्यशक्तं तं ज्ञात्वा बदर्यां प्रेषयत्यजः ।

साधनान्याह तत्राऽपि यत उक्तं हृदि स्पृशेत् ॥९६॥

एवं चतुर्विंशतिभिर्जीवमुक्तिर्निरूपिता ।

तदादरणात् । प्रकृतिः पुरुषश्चेति विकल्पो 'ऽविद्यमानोऽप्यवभासते यो वैकारिको राजससर्ग एषः, 'देहेन्द्रियप्राणमनोऽभिमानो जीवोन्तरात्मे'त्यादिवाक्यैस्तथानिश्चयात् । न च मायावाद एव तात्पर्यमिति शङ्क्यम्, 'ज्ञानं विवेको निगम' इत्यादिवाक्य-चतुष्टये 'यथा हिरण्यं सुकृत'मित्यादिभिः कार्यजातस्य ब्रह्मत्वनिरूपणविरोधप्रसङ्गात् । तस्माद्वैतप्रतिपन्नस्यैव माधिकत्वं न त्वैच्छिकस्येति ब्रह्मवाद एव तात्पर्यमिति निश्चयः । तस्मादयमप्यध्यायो भक्तेरेव शेषः परम्परयेति बोधितम् ॥ ९०॥९४॥ एवमष्टाविंशो विचारितः ॥

(अ. २९) ऊनत्रिंशं विचारयन्ति तत्राशक्तमित्यादिद्वाभ्याम् । तथा च सोऽप्यध्यायोऽनुकल्पबोधकत्वाद्भक्तेरेव शेष इत्यर्थः । ननूपक्रमे 'विद्धी'ति 'पश्यन्नि'ति कथनादुपसंहारे च 'एष तेऽभिहितः कृत्स्नो ब्रह्मवादस्य सङ्ग्रहः' इतिकथनाच्च ज्ञान एव तात्पर्यमवगम्यत इति तस्यैव प्रकरणित्वम् । भक्तिस्तु 'यद्यनीशो धारयितुमि'त्यादिना ज्ञानानुकल्पतयोक्तेति तत्र तात्पर्यस्याशक्यत्वेन प्रकरणित्वासम्भवात्सर्वस्य भक्तिशेषत्व-प्रतिपादनमसङ्गतमिति चेत्—

अत्रोच्यते । लिङ्गान्तरैर्भक्तौ तात्पर्यनिश्चयेनोपक्रमोपसंहारयोर्नैर्बल्ये भक्तेरेव प्रकरणित्वस्य सिद्धत्वात्सर्वस्य तच्छेषत्वप्रतिपादनं नासङ्गतमिति । तथाहि, एकादशेऽध्याये 'अथैतत्परमं गुह्यं शृण्वतो यदुनन्दन । सुगोप्यमपि वक्ष्यामी'ति प्रक्रमभेदेन सुगोप्यपरमगुह्यत्वरूपामपूर्वतां प्रतिज्ञाय द्वादशाध्याये भक्तावेव तद्बोधनात् 'भक्तकामा रमणं जारं मत्स्वरूपविदोबलाः । ब्रह्म मां परमं प्राप्नु'रिति । ज्ञानं विनापि भावेन सङ्गादेव स्वप्राप्तिकथनात्, तत्रापि 'शतसहस्रश' इतिकथनेन काकतालीय-निवारणात् । त्रयोदशे हंसगीतायां नानात्वभ्रमनिरूपकं ज्ञानं निरूप्य 'एवं विमृश्य गुणत' इति श्लोके नानात्वभ्रमनिवर्त्तकं ज्ञानं निरूप्य 'भजत माखिलसंशयाधि'मिति तस्य कण्ठत एव भजनाङ्गत्वबोधनात् । ऊनविंशेऽपि 'ज्ञानविज्ञानसम्पन्नो' 'भज मां



भक्तिभावित' इत्युपदिश्य तदर्थमेव तयोः श्रद्धावैराग्ययोश्च कथनात् । शीघ्रं भक्ति-  
 भवनार्थं परमकारणान्युपदिश्य 'एवं धर्मैर्मनुष्याणामुद्धवात्मनिवेदिनाम् । मयि सञ्जायते  
 भक्तिः कोऽन्थोऽर्थोऽस्यावशिष्यत' इति तत्प्रशंसावादात् । चतुर्दशे भक्तोत्कर्षस्य भक्ति-  
 बलस्य तत्फलोत्कर्षस्य साङ्गयोर्धर्मविद्ययोस्ततो न्यूनत्वस्य च बोधनेन षोडशे भक्ति-  
 युक्तबुद्धयैव परिसमाप्तिबोधनेनोपपत्तेः सप्तदशाष्टादशयोर्भक्त्यर्थमेव धर्मकथनेनाग्नि-  
 मेष्वपि तच्छेषस्य तदनुकल्पस्यैव बोधनेन च सर्वत्र तस्या एव मुख्यतयाऽभ्यासाच्च  
 भक्तावेव तात्पर्यं निश्चिते उपक्रमे ज्ञानकथनं मैत्रेयीब्राह्मणे जीवात्मोपक्रमवत्सौल-  
 भ्यार्थम् । उपसंहारे ब्रह्मवादोल्लेखश्च मायादिवादस्य परम्परयाङ्गत्वबोधनार्थमित्यवधेयम् ।  
 'यद्यनीश' इत्यादिना यदनुकल्पत्वकथनं तत्तूपासनाशेषभूतभक्तिसाधनत्वेन पर्यवस्यदेका-  
 दशाध्ययोक्तभक्तावेव तथात्वं पर्यवसाययतीति प्रकरणादेवावसीयते । 'अथैतत्परम'मिति  
 मुख्यभक्तिप्रक्रमभेदाच्चेति पूर्वोक्तमविवादम् । ननु 'मत्कामा रमण'मिति श्लोके  
 स्वस्वरूपज्ञानरहितत्वमन्तर्गृहगतानामेवोच्यते । जारपदेन तद्बुद्धिविषयस्यैवोल्लेखात् ।  
 'तमेव परमात्मानं जारबुद्ध्याऽपि सङ्गता' इति शुकवाक्यसामानाधिकरण्येन तथा  
 निश्चयात् । रासस्थानां तु सन्देशेन कुरुक्षेत्रे साक्षादुपदेशेन च ज्ञानस्य दानात्सहकारित्वमेव  
 समायातीति ज्ञानकर्मसमुच्चयवज्ज्ञानभक्तिसमुच्चय एव तात्पर्यम्, न तु ज्ञानस्याङ्गत्व इति  
 चेन्न, रमणपदोक्तविषयान्तरोल्लेखवैयर्थ्यापातात् । 'रामेण सार्द्ध'मित्यादिश्लोकत्रयोक्त-  
 रासस्थलिङ्गविरोधापातात् । 'केवलेन हि भावेने'तिश्लोकोक्तस्य केवलपदस्य गवा-  
 दीनामुल्लेखस्य 'मूढधिय' इत्यन्यविशेषणस्य च विरोधात् । अतो ज्ञानोपदेशो ज्ञात्वा  
 पाने महान् रस इति रसाधिक्यार्थमेव स्तूकचन्दनाद्युपकरणवन्न तु फलार्थमिति नात्र कोपि  
 शङ्कालेश इति बुद्धिमद्भिरनुसन्धेयम् । ननु यद्येवं तदा 'योगास्त्रयो मया प्रोक्ता' इति  
 फलार्थं किमिति मार्गत्रयकथनमिति चेत् ? अधिकारिभेदेन भिन्नफलदानार्थमित्यनु-  
 सन्धेहि । ननु तथापि 'न निर्विण्णो नातिसक्तो' इति भक्तौ मध्यमस्याधिकारित्वं  
 कथं सङ्गच्छते इति चेत्, तन्न, मुख्यभक्तिं लक्ष्मीकृत्येति बुध्यस्व । न चात्र मानाभावः ।  
 तत्रैवाध्याये 'जातश्रद्धो मत्कथा'स्वित्यादिना तस्य स्वरूपमारभ्य 'कथञ्चिद्यदि  
 वाञ्छन्ती'त्यन्तेन फलान्तमुक्त्वा 'न मय्येकान्तभक्ताना'मित्यादिभिस्त्रिभिर्मुखा-  
 धिकारिस्वरूपकथनस्यैव मानत्वात् । अत उक्तरीत्या सर्वसामञ्जस्यान्मुख्यभक्तेः  
 प्रकरणित्यमभ्युपगममिति निश्चयः ॥९५॥९६॥

प्रकृतमनुसरामः । प्रकरणमुपसंहरन्ति-एवमित्यादि । एवं सार्द्धपञ्च-  
 षष्टिभिः सायुज्यरूपजीवमुक्तिप्रकरणं विचारितम् ।



ब्रह्ममुक्तिस्ततो द्वाभ्यां ममाहम्भावभेदतः ॥९७॥

ब्रह्म कृष्णस्तन्मयत्वं यादवादिषु संस्थितम् ।

तेषामभावकथनादभिनीतो ममक्षयः ॥९८॥

देवप्रार्थनयाहं च नटवद्वेषमन्यथा ।

त्यजतीतीश्वरस्यापि तत्र हेतुः सुरार्थना ॥९९॥

पूर्वत्र त्रितयं हेतुर्हरीच्छा पृथिवीभरः ।

उद्धृतत्वाद्देवभावः स्वपदप्रापणं ततः ॥१००॥

(अ. ३०) अतः परं ममताहन्तानाट्यत्यागरूपब्रह्ममुक्तिप्रकरणं सार्द्धत्रयोविंशतिभिर्विचारयन्ति-ब्रह्ममुक्तिरित्यादिभिः । ममाहम्भाव-भेदत इति । ममताहन्ता नाट्यत्यागभेदतः । एतेन ब्रह्मणो नित्यशुद्धबुद्धमुक्तस्व-भावत्वस्य श्रुतिसिद्धत्वाद्बन्धाभावेन तन्मुक्तिकथनमनुपपन्नमिति शङ्का निरस्ता । अत्रैवैकादशाध्याये 'बद्धो मुक्त इति व्याख्या गुणतो मे न वस्तुतः, गुणस्य मायामूलत्वान्न मे मोक्षो न बन्धन'मित्यनेन स्वमते भगवता जीवबन्धस्यापि मायाकृताहङ्कारजन्यत्वेन भ्रान्तिमूलत्वव्यवस्थापनात्सः जीवस्यापि न वास्तवः किन्त्वभिमानमात्रः, परं मायानिवृत्तिं विना (न) निवर्त्तत इति तन्निवृत्त्यर्थं भक्तिज्ञानोपासनानि यथाधिकारमावश्यकानि । स्वस्य तु माया-शक्तिरूपाः दास्यं कुर्वाणा तिष्ठतीति न तद्गुणकृतः सः किन्त्वैच्छिक इति तदभावे तदभावादिति । तदेतद्विशदीकुर्वन्ति-ब्रह्मेत्यादिभिः । अभिनीत इति । ब्रह्मवादे भगवता स्वस्यैव सर्वात्मकत्वमभीक्षणश उक्तमिति समत्वस्याभिनयमात्रत्वात्तेषामभावकथनेन ममत्वक्षयोऽप्यभिमानमात्र इति तथेत्यर्थः ॥९७॥९८॥ अहन्तात्यागे विशेषमाहुः-देवेत्यादि । अहमिति । अहम्भावक्षयोऽभिनीत इत्यन्वयः । एतेन 'स आत्मानमेवावैदहं ब्रह्मास्मी'ति । 'अहं सर्वस्य प्रभवः' 'अहं योगस्य साङ्ख्यस्येत्यादिषु योऽहम्प्रयोगः स नाभिमतविषयः किन्त्वात्मविषयः । उक्तश्रुतौ तथैव सिद्धत्वात् । अतो नटवद्यः कपटमानुषवेशोऽहन्ताभिनयस्तस्यात्र देवप्रार्थनया त्यागोऽभिनीत इत्यर्थः । नन्वत्र सुरार्थनायाः किं प्रयोजनमत आहुः-ईश्वरस्येत्यादि । कर्त्तुमकर्त्तुमन्यथाकर्त्तुं समर्थस्य प्रकारान्तरेणापि देवादिदुःखनिवारणसमर्थत्वान्मानुषवेशग्रहणे सुरार्थनैव बीजमतोऽत्रापि सैव हेतुरुक्त्यर्थः । तर्हि ममताक्षये को हेतुरित्यत आहुः-पूर्वत्रेत्यादि । अत्र हेतुद्वयं स्कन्धारम्भ एवोक्तम् । उद्धृतत्वादिनोक्तस्तु प्रकरणबललभ्यः । तत्रापि देवभावः श्रौतः । 'हरिं हरन्तमनुयन्ति देवा' इति तैत्तिरीये ब्रह्ममेध-श्रुतेः । द्वितीयं तु 'यत एतद्विमुच्यते' इति तदर्थं प्राकट्याज्ज्ञेयम् ॥९९॥१००॥



यथा कृतं वदत्येष तेन जातः परीक्षितः ।

भ्रमः स्वतुल्यता तेन चैव पृष्टं तथाविधम् ॥१०१॥

तिरोधानेच्छया जाताः शकुनाभावभूमयः ।

कालः सेवकरूपाद्धि विभ्रष्टः स्वां गतिं गतः ॥१०२॥

अधिकारप्रदानेन निमित्तानि ततोऽभवन् ।

भगवांस्तत्पूर्वमेव कृतवानिति सत्यवान् ॥१०३॥

न प्रतीकार इत्याह देशो गौणोऽत्र सम्मतः ।

काले समागते तत्स्यात्स्त्रीबालानां विनाशनम् ॥१०४॥

अधर्मश्च तदा भूयाद् द्वारकाऽपि विनश्यति ।

मुक्तिश्च तेषां जायेत स्वामिकार्यं च तैः कृतम् ॥१०५॥

अतः स्वपदमेवैते प्रापणीया न संशयः ।

शापदोषनिवृत्त्यर्थं मुक्तं कारितमेव च ॥१०६॥

(अ. ३०) एवं साद्धैस्त्रिभिः प्रकराणार्थं विचार्य प्रथमाध्यायार्थं दशभिर्विचारयन्तो राजप्रश्नहेतुं पूर्वमाहुः-यथेत्यादि । यथाकृतमिति यथाप्रतीतिविषयीकृतम् । स्वतुल्यतेति जीवतुल्यता । भातेति शेषः । तथाविधमिति तनुत्यजनम् । तथा च शुकतात्पर्यानिभिज्ञानाद् भ्रम इत्यर्थः । शुकोक्तितात्पर्यं वदन्त इच्छाकारं ज्ञापयितुं भगवत्कृते-स्तात्पर्यं वदन्त उत्पातदर्शने हेतुमाहुः-तिर इत्यादिसाद्धेन । षष्ठाध्याये शापस्य दुरत्ययत्वमुक्तमिति तत्तात्पर्यमाहुः-भगवानित्यादि । तथा चेच्छाविषयत्वादप्रतीकार्य इत्यर्थः । स्रयादीनां शङ्खोद्गारे प्रेषणस्य यादवानां प्रभासे नयनस्य च यदाज्ञापनं तत्तात्पर्यमाहुः-देश इत्यादि । अत्रेति अस्यामिच्छायां देशो द्वारकाख्यमुक्ति-क्षेत्ररूपः परमकल्याणोऽपि कालापेक्षया अप्रधानो विचारितः । तत्तस्माद्धेतो-राधिकारिकं कार्यं कुर्वाणे काले समागते तथा स्यादतस्तथा प्रेषणं नयनं चेत्यर्थः । 'वयमि'तिपदसूचितस्वसहनयनतात्पर्यमाहुः-मुक्तिरित्यादि । एतेन 'प्रभासं सुमहापुण्यं यास्याम' इत्यस्य व्याख्याने श्रीधरेण यदुक्तम्, 'एते देवांशा अधिकारि-त्वात्सद्यो मुक्तिं नाहन्तीत्यतो द्वारकातस्तेषां प्रभासे नयनमि'ति तन्निरस्तम् । अभिषेकाद्याज्ञापनतात्पर्यमाहुः शापेत्यादि । तथा च ब्रह्मदण्डस्य दुरत्ययत्वान्मुक्तिं प्रतिबन्धीयादिति तन्निवृत्त्यर्थं तथाकथनं करणं चेत्यर्थः । एतेन 'यत्र स्नात्वा दक्षशापा' इति ब्रह्मरूपसरस्वतीयुक्तक्षेत्रत्वं मुक्त्यभावगमकमित्यपि शङ्का निरस्ता ।



रामस्य सत्त्वदेहस्तु पूर्वमेव निरूपितः ।

जराभिमानी यो देवः स लोके कार्यतः श्रुतः ॥१०७॥

विस्मृत्य स्वात्मरूपं हि वने चरति लुब्धकः ।

पशुपक्षिमृगासक्तः शापरूपं तु यद् बृहत् ॥१०८॥

तत्पदे योजयामास पूर्णं ब्रह्मणि सुस्थिरम् ।

अधिभूतप्रकारेण हरिणत्वमुपागतः ॥१०९॥

ब्रह्म कृष्णाजिनमिति श्रुत्या तादृक्त्वमागतः ।

एवं बहिः स्थितं सर्वं स्वात्मन्येव निवेशयेत् ॥११०॥

‘विमुक्तः किल्बिषात्सद्य’ इत्यादिवाक्यशेषेण पापनिवृत्त्या पूर्वरूपसम्पादनस्यैव तत्र बोधनात् । अतः सेवाफलप्रतिबन्धनाशायैव नयनम् । एवञ्च ‘क्षत्रियाणामयं धर्मः प्रजापतिविनिर्मितः । भ्राताऽपि भ्रातरं हन्या’दिति ‘धर्म्याद्धि युद्धाच्छ्रेयोऽन्य-  
त्क्षत्रियस्य न विद्यत’ इति ‘द्वौ सम्मताविह मृत्यु दुरापा’वित्यादिवाक्यैश्च युद्धं धर्मस्तेन मृत्युश्च मुक्तिसाधनमतो भगवतः षष्ठो गुणः प्रादुर्भूतस्तेषां मौढ्योत्पादनेन स्वजनान् विस्मारयँस्तत्समये वैराग्यं दृढीचकारेति मुक्तिप्रतिबन्धकदोषनिवृत्त्यर्थमेव तथाकारितमिति शापोऽपि ये एतमाशयं न जानन्ति तेषामेवान्यथाभानहेतुरिति-  
भावः । तेन ‘भगवन्मतकोविदा’ इति मुनिविशेषणमप्येतादृशभगवदभिप्राय-  
ज्ञातृत्वस्य बोधकम् । किञ्च, मुक्तौ दित्सितायां तदुपायकारणमावश्यकम्, उपायास्तु ‘कायक्लेशावहा’ इति पुष्ट्यैव कायक्लेशानावहाभ्यस्तसाधनात्मके युद्धे तच्चित्त-  
प्रेरणमितीयमपि लीला पुष्ट्यैव प्रकारदर्शनेनैव परमसुराणां व्यामोहः । तेन षष्ठस्कधीयनिबन्धसमाप्तौ यदुक्तं ‘सर्वलीलाः पुष्टिमध्ये प्रविशन्तीति मे मति’रिति तदत्रापि निष्प्रत्यूहम् । एवमन्यत्राप्यनुसन्धेयमिति दिक् ॥१०१॥१०६॥ ‘रामः समुद्रवेलाया’मित्यस्य तात्पर्यमाहुः-रामस्येत्यादि । पूर्वमिति प्रथमस्कन्धनिबन्धे पञ्चरात्रवाक्येषु ‘रोहिणीनन्दन’ इत्यत्र । तथा च ‘तत्याज लोकं मानुष्य’मित्यनेन तस्यैव त्याग उच्यते न तु नैसर्गिकस्येत्यर्थः । ‘मुशलावशेषायः खण्डे’त्यादेस्तात्पर्यमाहुः-  
जराभीत्यादि । जरा कालकन्या । कार्यतः वलीपलितादिरूपकार्यतः । यद् बृहदिति । आधिभौतिकमक्षरांशम् । पूर्णं ब्रह्मणीति आधिदैविकेऽक्षरे । उपागत इति अक्षरात्मकश्चरण इति शेषः । हरिणत्वप्रयोजनमाहुः-कृष्णेत्यादि । श्रुतिस्तु ‘निषसाद-  
धरोपस्थ’ इत्यादेस्तात्पर्यं वदन्तोऽग्निमाध्याये वक्ष्यमाणं कार्यं विचारयितुं स्थितिरि-  
त्याहुः-एवमित्यादि । अयमर्थः । अत्र हि ‘एवं नष्टेषु सर्वेष्वित्यत्रोक्तो नाशो



तत आवरणग्निं हि प्रकटीकृत्य तत्र वै ।

तिरोभूय स्वयं भूयस्तं च विद्युन्निभं तथा ॥१११॥

तिरोधानं कारयितुं व्यवसायात् स्थितः क्षणम् ।

तदा देवा भ्रमं याता वैकुण्ठेऽद्य प्रयास्यति ॥११२॥

विष्णुः सगुण एवाऽयं विमानेन तदा वयम् ।

सहोत्सवेन महता नेष्यामः स्वस्वमन्दिरम् ॥११३॥

भ्रमात्तत्तु यथा नाऽभूत्तेन तेऽप्यत्र विस्मिताः ।

न नैकायिकादिप्रतिपन्नो ध्वंसः, किन्तु विनाशः—कारणे लय इति कपिलोक्तः सूक्ष्मभावापन्नस्य कार्यस्य कारणान्तः श्लेशः । पुराणे प्रतिसङ्क्रमस्य श्रुतौ च यत्प्रयन्तीति प्रकर्षेण गमनस्य सत्कार्यवादेनाङ्गीकारात् । अतः क्रमेण स्वस्मान्निर्गत्यैवं बहिःस्थितं सर्वं स्वात्मन्येवानेन प्रकारेण युगपत्प्रवेशयन् । ततः प्रवेशानन्तरं 'योगधारणयाग्नेय्ये'त्यनेन वक्षमाणमावरणाग्निं 'रविमध्ये स्थितः सोमः सोममध्ये हुताशनः । बन्हिमध्ये स्थितं सत्यं सत्यस्यान्तःस्थितोऽच्युत' इति श्रुत्युक्तम्, 'तस्य मध्ये बन्हिशिखा अणीयोद्धर्वा-व्यवस्थित' इति तैत्तिरीयसन्दर्भश्रावितं जीवकलारूपं वा, उक्तसन्दर्भे 'नीलतोयदम-ध्यस्था विद्युल्लेखेव भास्वरे'त्युक्ताया उपमाया अत्र 'सौदामिन्या यथे'ति दृष्टान्तेन स्मारणात् । प्रकटीकृत्य तत्राग्नौ वै निश्चयेन स्वयं तिरोभूय परमात्मत्वेनान्तःस्थित्या बहिर-दृश्यो भूत्वा तमग्निं विद्युन्निभं तथा विद्युद्गीत्या तिरोधानं कारयितुं व्यवसायाद् व्यवसायं कृत्वा क्षणं स्थित इत्यर्थः । तथा च 'विभ्रच्चतुर्भुजं रूप'मित्यादिभिः स्वरूप-वर्णनं नित्यस्य स्वरूपस्य तिरोधानेऽपि स्थितिबोधनार्थम् । अन्यथाऽत्र प्रयोजनाभावाद्धृथा स्यात् । अत एवेच्छाशरीरिणेत्युक्तम् । अतस्तथातिरोधानमिति भावः ॥१०७॥ ॥१११॥ अतः परं 'भगवान् पितामहं वीक्ष्ये'ति श्लोकोक्तनेत्रे निमीलनस्य तात्पर्यं प्रसङ्गादत्राहुः—तदेत्यादि । तथा च भगवता सर्वेषां ज्ञानशक्तिप्रदस्वनेत्रनिमीलनेन तेषां ज्ञानशक्तिस्तिरोधापिता । तेन तेषां सगुणत्वादिभ्रमो वृत्तः । 'सलोकान् लोक-पालान्नः पाही'ति प्रार्थनायां 'यास्यामि भवनं ब्रह्मन्नेतदन्ते तवानघे'त्युत्तरणाद्विमानेन वैकुण्ठं यास्यतीति च भ्रमो वृत्तः । भगवांस्तु गुणातीत एवाक्षरे विद्यमानो माया-मुद्वाह्य(उत्पाद्य) तत्रैव प्रकटीभवतीति न तस्य यानम् । 'यास्यामी'ति वाक्यं तु प्रभासस्य ब्रह्मरूपसरस्वत्यधिष्ठितत्वात्तत्परम् । एतदन्त इति सप्तमी तु चर्मणीत्यादिवत्सप्तम्यर्थे । अतस्तेषां भ्रमात्तत्तु तथा नाभूत् । तेन ते देवा अप्यत्रैवं तिरोधानकरणे विस्मिता इत्यर्थः । यादववद्धारुकस्यापि सेवाकर्तृत्वात्तदाज्ञापनादितात्पर्यं वक्तुं तत्स्वरूपा-



दारुको विष्णुलोकाद्धि समायतो जयादिवत् ॥ ११४ ॥

तत्रैव सरथो यातः स तु भक्तो बभूव ह ।

बलवद् रुक्मिणीमुख्या नाट्यं सर्वमिहोदितम् ॥ ११५ ॥

अथ चैकादशे स्कन्धे मुक्तिरेका विधीयते ।

अहन्ताममतानाशरूपा साधनसंयुता ॥ ११६ ॥

साधनद्वितयं पूर्वं प्रक्रियाद्वितयेन हि ।

दिकमाहुः-दारुक इत्यादि । तथा च सालोक्यसामीप्ये अनुभूय सायुज्यरूपां परममुक्तिं प्राप्त इत्यर्थः । 'कृष्णपत्न्यो विशन्नग्नि'मित्यादेस्तात्पर्यं वक्तुं तद्देहस्वरूपमाहुः-बलवदित्यादि । परिहासाध्याये 'क स्वे महिम्नि अभिरतो भगवांरुयधीशः काहं गुणप्रकृतिरज्ञगृहीतपादे'त्यत्र तत्स्वरूपस्य गुणप्रकृतित्वेनोक्तत्वादप्यत्र मूलप्रकृतित्वेन कथनाच्च तद्देहः सत्त्वात्मकः । मुख्या इत्यनेनाष्टावक्रशप्ता व्यावर्त्तिताः । एवं चात्र सन्दर्भे भगवानेव स्वयं गुणातीतः परिकरस्तु मुख्यः सात्त्विकः, शेषस्तु राजसस्तामसश्च । तस्य सर्वस्य सूक्ष्मं शरीरं दशमस्कन्धोक्तप्रकारेण त्यक्तवासनं गुणातीतं ब्रह्मभूतं विधाय स्थूलं सगुणं शरीरमनया रीत्या त्याजितवान् । ततश्च चतुर्लक्षणीफलाध्यायोक्तरीत्या विद्वन्मण्डनोक्तरीत्या च ब्राह्मदेहस्य विद्यमानत्वादिदं सर्वं नाट्यमिहोदितमित्यर्थः । इदं यथा तथा विद्वन्मण्डनटीकासमाप्तौ लीलानित्यतावादविवरणे निपुणतरमुपपादितमिति न पुनरत्रोच्यते ॥ ११२ ॥ ११५ ॥

एवं चतुर्भिः प्रकरणैश्चतुर्धा मुक्तिं निरूप्य पूर्वप्रकरणद्वयोक्तमुक्तेर्जीवसम्बन्धित्वेन साक्षाद्ब्रह्मधर्मत्वाभावात्तदंशे स्कन्धार्थस्य ब्रह्मलक्षणत्वहानिरित्यरुच्या पक्षान्तरमाहुः-अथवेत्यादि । एकादशे स्कन्धे एका अहन्ताममतानाशरूपा, एका मुक्तिर्ब्रह्मधर्मरूपाऽभिधीयते । तर्हि पूर्वप्रकरणद्वयं किमर्थमित्यत आहुः-साधनेत्यादि । सा मुक्तिः साधनं विना न भवतीति तैः संयुता । तत्र साधनभक्तिज्ञानकर्मसमुच्चयश्चेति तद्वयं हि यतो हेतोः पूर्वप्रकरणद्वयेन परम्परया साक्षाच्चोपदिश्य ततो **वालानां कबोधने** सुखेन बोधनार्थं तमहन्ताममता-



भक्तिज्ञानक्रिये चैव ततो बालकबोधने ॥११७॥

अभिनीय तमेवार्थं दर्शयामास केशवः ।

एतद्भगवतो गूढं चरित्रमिह वर्णितम् ॥११८॥

( अत्र निष्णातहृदयो भगवत्पार्श्वमेति हि ) ॥११८½॥

इति श्रीवल्लभदीक्षितविरचिते तत्त्वदीपनिबन्धे

एकादशस्कन्धविवरणं

सम्पूर्णम् ।

नाशरूपमर्थमभिनीयैव दर्शयामास, 'अज्ञानसञ्ज्ञौ भवबन्धमोक्षा'विति 'वद्धो मुक्त इति व्याख्या 'गुणतो मे न वस्तुतः । 'गुणस्य मायामूलत्वान्न मे मोक्षो न बन्धन'मिति वाक्याच्च स्वरूपस्थितेरेव वास्तवत्वेन विस्मृतकण्ठमणिन्यायेनैव मोक्ष इति जीवस्यापि तौ मायिकाविति बोधनाय साधनस्याहन्ताममतानाश एव पर्यवसानात्स एव मोक्षः । ब्रह्मणि त्वहन्ताममते अपि न स्त इति तन्नाशोऽपि तथा इति बोधनाय च मायिकनिवारणेनाभिनीय दर्शयामास । यतः केशव उत्पादकोपदेशकयोरपि ब्रह्मानन्दरूपफलदोऽतस्तथेत्यर्थः । एवं चात्रोपदेशरूपालीला करणं भक्त्यादिकं व्यापारः, अहन्ताममताप्रलयः फलमिति प्रलयत्वेन ब्रह्मलक्षणत्वमस्याः सिद्धयतीति भावः । अनया लीलयाऽऽसुरव्यामोहरूपकार्यदर्शनान्निष्कर्षमाशङ्क्य 'य एतां प्रातस्तथाये'ति 'य एतद्देवदेवस्ये'त्यादीनां तात्पर्यं वदन्तो लीलास्वरूपं फलं चाहुः—एतदित्यादि । तथा च नात्र निकर्षलेश इत्यर्थः ॥११८½॥

इति श्रीमत्प्रभुचरणैः पुरुषोत्तमस्य

दर्शिता एकादशस्कन्धनिबन्ध-

योजना सम्पूर्णा ॥



अथैकादशस्कन्धनिबन्धकठिनांशविवेचनम् ।

कारिका १२. ५२९तमे पृष्ठेनुसन्धेयम् ।

एकादशस्कन्धे चतुर्मुर्तिचरित्रनिरूपणे वासुदेववस्तु मोक्षद इत्यादि, दशमस्कन्धे तामसप्रकरणे फलान्तैश्चतुर्भिः प्रकरणैर्वाह्याभ्यन्तरभेदेन स्वरूपसम्बन्धात्मको मोक्ष एव सम्पादितो मुख्यतया, अतो वासुदेवकार्यं तामसानां फलस्वरूपप्रधानत्वात्, तथा राजसप्रकरणे फलान्तैश्चतुर्भिः प्रकरणैरर्थकामावेव मुख्यतया सम्पादितौ । स्त्रीणां पुत्राद्यर्थसम्पत्तिः पुत्रादीनान्तूषाहरणादिना कामसम्पत्तिरिति यादवानां राजसत्वेन मध्यमत्वान्मध्यमावेव पुरुषार्थो राजसेन प्रद्युम्नेन । यद्यपि धर्ममोक्षावपि “कहिंचित् सुखमासीनम्,” “अपश्यतां चानिरुद्ध”-मित्यध्यायद्वयेन निरूपितौ, तथापि तयोरर्थकामसाधकत्वेनैव विनियोगः, तथा सात्त्विकप्रकरणे सिद्धधर्मस्य पापफलं भुञ्जतो नृगस्यानिरुद्धात्मकेन भगवता प्रमेयबलेन धर्मो दत्तः, अन्येभ्यश्च यादवादिभ्यो धर्म उपदिष्टः “दुर्जरं वत ब्रह्मस्व”मित्यादिना, धर्ममार्गे ब्रह्मस्वापहारादिना ब्राह्मणानां क्षोभो न कर्तव्य इति ‘मर्यादया कृतार्थोस्तु यदि पापं न जायत’ इति सिद्धान्तान् निर्दोषत्वे सत्येव धर्मसिद्धिरितिज्ञापनाय । तथा जरासुतरुद्धराज्ञां प्रार्थनां श्रुत्वा यादवा जरासन्धजयेप्सवो जाताः, तद्वधेन राजमोक्षणं यद्यपि धर्मस्तथापि जात्यभिमानसिद्धत्वान् न मुख्यः, किन्तु वेदप्रमाणसिद्धे यज्ञात्मकं एव धर्मो मुख्य इति ज्ञापनायोद्धवोक्तिरूपया युक्त्या यज्ञसाहाय्यमेव कर्तव्यमित्युपदिष्टं यादवानां निर्दुष्टत्वकरणार्थम् । तथा फलप्रकरणेपि कुरुक्षेत्रे मुनिप्रशंसारूपया युक्त्या मुनिकृत-भगवद्भक्तिरूपया च युक्त्या वासुदेवयज्ञकरणतदुपदेशरूपया च भगवत्प्राप्त्यर्थं पूर्वं ब्राह्मणा एव पूज्याः, ब्राह्मणवचनैश्च वेदसिद्धो यज्ञ एव कर्तव्य इत्युपदिष्टम्, सात्त्विकानां प्रमाणपरत्वात्, सात्त्विकेनानिरुद्धेन प्रमाणसिद्धो धर्म एव सम्पाद्यत इत्यर्थः । दशमाध्यायान्त उद्धवप्रश्ने पूर्वाध्याये “तस्माज् जिज्ञासयात्मान”मितिवाक्य आत्मज्ञानं मोक्षहेतुरित्युक्तम्, ‘वैशारदी से’तिवाक्ये वैशारद्या बुद्ध्या गुणकार्यप्रपञ्चस्य समूलस्य दाहे केवलात्मावशेषे मोक्ष इत्युक्तम्, स च आत्मा जीवो वा ब्रह्म वेति सन्देहः, बद्धो मुक्तो वेति च । बद्धत्वे कथं तज्ज्ञानेन मोक्षः स्यात्, मुक्तत्वे कथं देहस्थत्वं सम्भवति, यद्यपि “काल आत्मागमो लोक” इतिवाक्ये स्वस्यैवात्मरूपत्वमप्युक्तं तथापि कालादिसमतया त्याज्यं मध्यपातित्वेनोक्तं न तु पार्थक्येन ग्राह्यत्वेन चेत्यतः सन्देहः, तदेतदुद्धवेनोक्तं ब्रह्मरूपत्वे कथं देही ? कथं वा गुणैर्बध्यते ? जीवरूपत्वे देही सन् कथं गुणैर्न बध्यते, ? बद्धत्वे तज्ज्ञानेन मोक्षोऽसम्भावित एव, तदुपसंहार उक्तं “नित्यबद्धो नित्यमुक्त एक एवेति मे भ्रम”इति ॥



स्कं. ११. ५४१तमे पृष्ठेनुसन्धेयम् । का. ७४-७५-७६

अग्रे पञ्चदशाध्यायार्थोक्तौ सत्यपि कार्यकारणभावे बाधकनिवृत्तौ सत्यामेव कारणात् कार्योत्पत्तिरिति बाधकनिवृत्तये ध्यानस्य भक्तिसाधनत्वे बाधकनिर्देशकः पञ्चदशाध्याय इत्याहुस्तत्र बाधकैत्यादि । “भूतसूक्ष्मात्मनि मयी”त्यादिनाष्टादशसिद्धिहेतुत्वेन निरूपिता ध्यानभेदाः निवारिता इति ध्यानभेदेषु क्रियमाणेषु चेतसः फलान्तरविषयत्वान् न चेतसि भगवदावेशो नापि चेतसो भगवति प्रवेशः, तथा सति न भक्त्युत्पत्तिरिति बाधकत्वात् तत्फलरूपसिद्धीनामपि भगवत्प्राप्तावन्तरायत्वकथनाच्च निवारिता भक्तिफलार्थिना न कर्तव्या इति, ननु सिद्धिविषयके चित्तस्य तद्भावे किं विधेयमित्याशङ्क्य तत्रोत्तररूपं सर्वासामपि सिद्धीनामित्यादेरर्थमाहुः कृष्णात् सर्वं भवेदिति, आवेशप्रवेशव्यापारकस्वरूपध्यानेनैव भक्तिसिद्धौ भगवत एव प्राप्तौ तेनैवानायासेन सर्वप्राप्तेर्न सिद्धयर्थ साधनान्तरं कर्तव्यमित्यर्थः । एतावतेति “बाध्यमानोपि मद्भक्त” इत्यारभ्याध्यायेन, द्वितीयः खण्ड इति परमभक्तिरूपः, पूर्णो निरूपित इति साधकबाधकव्यापारफलसहितो निरूपित एवं पञ्चदशाध्यायो विचारितः ।

अतः परं षोडशाध्यायस्यापि मुक्त्युपयोगं वक्तुं सप्रकारं तदर्थमाहुर्ज्ञानेनापीत्यादि, द्वयेन तत्र ज्ञानेनापि प्रवेशे हि भजेदिति तु प्रकारः, पुनरित्यादि सारथिमित्यन्तोऽध्यायार्थः, विभूतिरित्यादि भवेदित्यन्तं प्रयोजनम्, तत्र प्रकारेण उच्यते । भक्तिव्यापारभूते यावत्त्वादिज्ञाने-  
ध्यायार्थभूतं विभूतिज्ञानं प्रकार इति, गीतायां “भक्त्या मामभिजानाति यावान् यश्चास्मि तत्त्वतः, ततो मां तत्त्वतो ज्ञात्वा विशते तदनन्तर”मित्यनेन ज्ञानस्य प्रवेशसाधनत्वमुक्तम् । “नाहं वेदै”रित्यादिना “भक्त्या त्वनन्यये”त्यनेन चान्यनिषेधपूर्वकं भक्तेरेव साधनत्वमुक्तमिति परस्परविरोधे निर्णय उच्यते ज्ञानेनापीत्यादि, ज्ञानेन प्रवेशाङ्गीकारपक्षेपि भजनमावश्यकम्, यावत्त्वादिप्रकारकस्याभिज्ञारूपस्य ज्ञानस्य “भक्त्या मामभिजानाती”तिकथनेन भक्तिसाध्यस्य तद्व्यापारत्वेन प्रवेशहेतुत्वाद् भक्तेश्च भजननैव सिद्धेः, अत्र श्रीभागवतेपि ‘ज्ञात्वाज्ञात्वे’त्यनेनानन्यभजनकर्तुरेव भक्ततमत्वकथनेन भक्तिपूर्वकालीनस्य यतःकुतश्चिज्जातस्यानभिज्ञारूपस्य यावत्त्वादिज्ञानस्याप्रयोजकत्वकथनाच्च । अतो भक्तिपूर्वकालीनस्य यावत्त्वादिज्ञानस्य माहात्म्यज्ञानहेतुत्वेन भक्तिसाधकत्वम्, भक्त्यनन्तरभाविनस्त्वभिज्ञारूपस्य व्यापारत्वेन भक्तिफलप्रवेशसाधकत्वं यावत्त्वादिज्ञानं तु विभूतिज्ञानेनेति भक्तावपयोगः, स्नेहरूपांशस्य तु भजनेनैव सिद्धेर्भजनस्यावश्यकत्वम्, शेषं टीकान्तरे स्फुटमिति ततो ज्ञेयम् ॥ इति ।

**एकादशस्कन्धः समाप्तः**



श्रीकृष्णाय नमः ।

श्रीगोपीजनवल्लभाय नमः ।

श्रीमदाचार्यचरणकमलेभ्यो नमः ।

अथ तत्त्वार्थदीपनिबन्धे श्रीभागवतार्थप्रकरणे

## द्वादशस्कन्धविवरणम् ।

इत्येकत्रिंशताऽध्यायैर्मुक्तिरूक्ता ससाधना ।

लीलाश्च नव सम्पूर्णास्ताभिः शुद्धौ ह्यपाश्रयः ॥१॥

त्रयोदशभिरध्यायैर्द्वादशे स निरूप्यते ।

स पञ्चधाऽत्र निर्णीतो द्वितीये स त्रिधोदितः ॥२॥

श्रीबालकृष्णो जयति ।

अथ द्वादशस्कन्धनिबन्धस्य योजना ।

अथ द्वादशस्कन्धार्थं निबन्धसङ्गतिकथनाय पूर्वस्कन्धार्थमनु-  
वदन्तो 'दशमस्य विशुद्ध्यर्थं नवानामिह लक्षणम् । वर्णयन्ती'त्येतदर्थस्मारणपूर्वकं  
तदर्थमाहुः-इतीतिसाद्धेन । शुद्ध इति निरावरणः सारतरः । अध्यायसङ्ख्याता-  
त्पर्यमग्रे वक्तव्यम् । सङ्गतिरत्र ज्ञाप्यज्ञापकभावेन हेतुतारूपा स्फुटैव । अतः परं  
सामान्यलक्षणे "व्यतिरेकान्वयौ यस्य जाग्रत्स्वप्नसुषुप्तिषु, मायामयेषु तद्ब्रह्म जीववृत्तिष्व-  
पाश्रयः । पदार्थेषु यथा द्रव्यं तन्मात्रं रूपनामसु । बीजादिपञ्चतां तासु ह्यवस्थासु  
युतायुत"मिति यल्लक्षितम्, तदर्थस्तु श्रीधरेण जीवसंसारतद्वाधयोरधिष्ठानावधिभूतं  
ब्रह्मापाश्रयः । तत्र दृष्टान्तः 'पदार्थेष्विव'त्यादिना निरूप्यत इत्युक्तः । स च विचारे  
मायामयत्रिविधजीववृत्तिरूपसंसारे स्मृत्यान्वयात्तदधिष्ठानभूतं तद्वाधस्य चावधिभूतं  
साक्षिरूपं ब्रह्माश्रय इति सिद्धयति । द्वितीये च पदार्थेषु यथा तन्मात्रं द्रव्यं युत-  
मवस्थास्वयुतं तथेति सिद्धयति । तेन जगतो विवर्तोपादानं परिणाम्युपादानं वा  
ब्रह्मापाश्रय इति सिद्धयति । इह तु तस्मादपि कश्चिद्विशेष इति वक्तुमत्र पञ्चप्रकर-  
णानि सूचयन्तस्तत्स्वरूपमाहुः-स पञ्चधेत्यादि । सोऽपाश्रयोऽत्र श्रीभागवते  
पञ्चधा निर्णीतः । तथा चान्यत्र साधारणलक्षणानुसारेण द्वेधा नानाप्रकारेणो-



नवभिर्वोधितवपुस्तथा सृष्टिलयादिकृत् ।

आधिभौतिकभेदानां द्रष्टा सर्वान्तरः परः ॥३॥

क्तोऽत्र तु पञ्चप्रकारेण निर्णीत इत्येष विशेष इत्यर्थः । निर्णयप्रकारानाहुः—द्वितीय इत्यादिसपादाभ्याम् । तथा च 'दशमस्य विशुद्ध्यर्थ'मित्यनेनोक्तं सर्गादिनवलक्षण-लक्ष्यत्वमेकम् । 'आभास'श्चेत्यनेनोक्तं जगत्सृष्टिस्थितिप्रलयकर्तृत्वमपरम् । ब्रह्ममीमांसायां जन्माद्यधिकरणे कर्तृत्वस्य समन्वयाधिकरण उपादानत्वस्य च विचारितत्वादत्र च 'जन्माद्यस्य यतोऽन्वया'दित्यत्रोभयसङ्ग्रहात्कर्तृत्वमुपादानत्वस्याप्युपलक्षकम् । तत्राप्यध्यवसीयत इतिपदात्तृतीयचकाराच्च विवर्तोपादानत्वस्यापि सङ्ग्रहः । तेन सामान्यलक्षणं पुराणान्तरेक्तो विस्तारश्चादृतः । तेनैकदेशविचारे पूर्वलक्षणस्यापि सामान्यलक्षणत्वम् । अन्यथा महापुराणान्तरस्याप्येकशास्त्रत्वं बाधितं स्यात् । उक्तरीत्या नवानां विशेषलक्षणविचारे तु तस्य विशेषलक्षणत्वम् । अन्यत्र तेषामेतल्लक्षणाभावस्य केषाञ्चिन्नामान्तरस्य च 'सर्गोऽस्याथ विसर्गश्चे'त्याद्युक्तोद्देशलक्षणाभ्यां निश्चयादिति । एवञ्च 'वेदे रामायणे चैवे'ति 'सर्ववेदेतिहासानामिति'वाक्योक्तमपि सङ्गृहीतं भवति । 'योऽध्यात्मिकोऽयं पुरुष'—इतिद्वाभ्यामुक्तमाध्यात्मिकादित्रितयद्रष्टृत्वं तृतीयं लक्षणम् । एतस्य लक्षणस्यात्यन्त-विविक्तस्वरूपबोधकत्वाय लक्ष्यस्वरूपमाहुः—सर्वान्तरः पर इति । तथा च लक्षण-वाक्ये स्वाश्रयाश्रयपदमेतदर्थम् । अन्यथा 'स आत्मे'त्यनेनैव चतुर्थस्य परमात्मनः प्राप्तेरिदं न वदेत् । अतः स्वस्य पुरुषोत्तमस्याश्रयो लोकासनचरणरूपं तुरीयमक्षरं तस्याप्याश्रय इति तत्रार्थः । तथा च वेत्तृत्वं जीवात्मसु त्रितयवेतृत्वमन्तरात्मन्यन्तर्या-मिणि स्वातिरिक्तत्रितयवेतृत्वमात्मत्वं चाक्षरेऽप्यस्तीति तद्वारणायेदं पदमिति निश्चयः । तस्य च सर्वान्तरत्वमानन्दमयाधिकरणविषयवाक्यसिद्धम्, तेनैव श्रुत्य-न्तरसिद्धं पञ्चमत्वं च । परमत्वञ्च 'ब्रह्मविदामोति पर'मित्येतद्ब्राह्मणसिद्धम् । एवञ्च द्वितीयस्कन्ध एतत्सुबोधिण्यां यत्पक्षद्वयमुक्तमिदमेकं भगवतो रूपं भगवानेव वेति तदपि सङ्गच्छते । तेन नवलक्षणलक्ष्य आश्रयः अक्षरात्मकः दशलीलानिरूप्यत्वेन दशलक्षणलक्ष्य आश्रयः पुरुषोत्तम इति मूलाविच्छेदरूपत्वा 'नवलक्षणलक्ष्यो हि कृष्ण' इति 'दशलीलानिरूप्योऽयं पुरुष' इति कारिकाद्वयमाश्रयस्य लीलात्वेन पुरुषोत्तमत्वेन कथनं च यथाश्रुतं प्राञ्जलमेव सङ्गच्छते इति बोध्यम् ॥१॥२॥३॥



एवं रूढिं पुरस्कृत्य लक्षणान्युक्तवान् शुकः ।

लोकप्रसिद्धिं स्वीकृत्य द्वयं चाऽपि निरूपितम् ॥४॥

वेदो वा भगवान् वाऽपि शब्दार्थरसरूपधृक् ।

वेदमेव समाश्रित्य सर्वे तिष्ठन्ति मानवाः ॥५॥

केचनैव हरिं वाऽपि केवलं केचनैव हि ।

रूढिमिति । 'ब्रह्मविदामोति पर'मिति श्रुत्या 'उत्तमः पुरुषस्त्वन्यः परमात्मेत्युदाहृत' इति गीतया बोक्तां रूढिम् । तर्हि प्रकारद्वयमन्यत्कुत्रेत्यत आहुः - लोकेत्यादि । लोके हि सहायत्वेन रक्षकत्वेन चोपजीव्य आश्रय इत्युच्यते तां प्रसिद्धिं स्वीकृत्य द्विविधमुपजीव्यत्वं द्वादशे निरूपितम् । अपीतिपदस्य लोकप्रसिद्धिपदेन योजना । द्वयं स्फुटीकुर्वन्ति - वेदोवेत्यादि । शब्दार्थरसरूपधृगिति शब्दरसरूपधृगर्थरसरूपधृगित्यर्थः । इदमग्रिमषडध्यायीविचारे स्फुटीभविष्यति । ननु पूर्वोक्तलक्षणैरेव ज्ञायमाने आश्रये एवं रूपद्वयकथनस्य किं प्रयोजनमत आहुः—वेदमेवेत्यादि । केवलमिति असङ्गोदासीनम् । तथा च लोके शब्दार्थभेदेन द्विधाऽऽश्रयणदर्शनात्तत्स्वीकारेण शब्दरसरूपस्य । द्विप्रकारकार्थरसरूपस्य च कथनमित्यर्थः ॥४॥५॥

### निबन्धकठिनांशविवेचनम् ।

का-५, द्वादशस्कन्धे प्रकरणार्थविभागे वेदमेव समाश्रित्येति कारिकाव्याख्यानं लिख्यते, कर्मिणः सर्वे मानवा वेदमेव केवलं समाश्रित्य तिष्ठन्ति, वेदोक्तकर्मभिरेवविहितैर्निषिद्धैश्च शुभाशुभफलं मन्यन्ते न त्वीश्वरमङ्गीकुर्वन्ति, केचन मर्यादास्थाः ज्ञाननिष्ठा भक्ताश्च हरिं चापि समाश्रित्य तिष्ठन्ति वेदप्रतिपाद्यत्वेन हरिं मन्यन्ते, केचन पूर्णानुग्रहभाजः पुष्टिस्थाः केवलं वेदनिरपेक्षं हरिमेव समाश्रित्य तिष्ठन्ति, तदुक्तं "ते नाधीतश्रुतिगणा" इति "केवलेन हि भावेने"ति च, तत्रापि ये ज्ञानसहितास्तेपि वेदं भगवदाज्ञात्वेन मन्यन्ते न तु प्रधानत्वेनेति, अग्रे श्रीभागवते पञ्चमाध्याये ज्ञानशक्त्याश्रयनिरूपणे "स्वप्ने यथा शिरच्छेद"मिति श्लोके स्वप्नदृष्टान्तेनात्मनोजरामरत्वं निरूप्य "घटेभिन्न" इति (अ० ५) श्लोके आकाशदृष्टान्तेन स्थूलसूक्ष्मदेहद्वयविनाशे पुनर्ब्रह्मतापत्तिं निरूप्य जीवस्य संसारोद्भवप्रकारमाह "मनः सृजति वै देहा"निति श्लोकेन । तत्रेयं वस्तुस्थितिः सृष्टेः पूर्वकाले एक एव भगवान् यदा रमणेच्छां कृतवान् तदा स्वसामर्थ्यरूपया



तत्राऽऽद्यस्य स्वरूपं हि स्पष्टमत्र निरूप्यते ॥६॥

यस्य लीला नव प्रोक्ताः स शुद्धः पुरुषोत्तमः ।

आश्रयः सर्वभूतानामधिको द्वादशात्मकः ॥७॥

त्रयोदशस्ततः प्रोक्तः स्कन्धार्थोऽयं विबुध्यताम् ।

अध्यायत्रितयेनापि स एवाऽर्थोऽनुवर्णितः ॥८॥

वचोविभूतीरियुक्तया भिन्नाश्रयविनाशकः ।

अ. १ पञ्चप्रकारान् व्युत्पादयन्तः प्रथमस्याध्यायसङ्ख्यायाऽवगतिरित्याहुः-तत्रेत्यादिद्वाभ्याम् । आद्यस्येति नवलक्षणलक्ष्यस्य । अत्रेति स्कन्धे । द्वादशात्मन इति । शब्दरसरूपात्पुराणादर्थरसरूपादक्षराच्च । विबुध्यतामिति सङ्ख्याया ज्ञायताम् । शब्देनावोधने संख्यामात्रमप्रयोजकमित्यतः प्रकरणेन तमर्थं स्फुटीकुर्वन्त आहुः-अध्यायेत्यादि । कथमित्याकाङ्क्षायां तन्निर्द्धारार्थमाहुः-वच-इत्यादि । \*‘कथा इमास्ते कथिता महीयसां विताय लोकेषु यशः परेयुषाम् । विज्ञान-वैराग्यविवक्षया विभोर्वचोविभूतीर्न तु पारमार्थ्यम्’ इति श्लोके लोकेषु यशोविताय

जगत्कारणभूतया मायया स्वात्मन एव सर्वं जडजीवन्तर्याम्यात्मकं जगत् सृष्टवान् जडे चिदानन्दयोर्जीवे त्वानन्दस्य च तिरोभावं कृतवान्, अन्तर्यामिणि तु सच्चिदानन्दान् प्रकटानेव स्थापितवान्, इति प्रकारेण त्रिधा स्वांशा उत्पादितास्तथापि सर्वेषां ब्रह्मरूपत्वाद् वैचित्र्याभावे तु न रमणं सम्पन्नम्, तदा पूर्वोक्तमायांशभूता मोहिका माया जीवेस्वरूपाज्ञानं सम्पाद्य भोगाभिनिवेशात्मकं पुनः सृष्टवती, तदुक्तं चतुर्थस्कन्धे पुरञ्जनोपाख्याने “नानुरूपं यदाविन्ददभूत् स विमना इवेत्यनेन ततो मनोदेहान् देवतिर्यगादीन् गुणान् सत्त्वादीन् कर्माणि च विहितनिषिद्धान्युच्चावचानि च सृजति येन जीवस्याहम्ममाभिमानरूपः संसारः, तदा वैचित्र्यै जाते भगवतो रमणं सम्पन्नमिति, ननु भगवत्सृष्टे देहादिप्रपञ्चे मनसः स्रष्टृत्वं कथमिति चेत् तत्राहा‘त्मन’ इति जीवसम्बधित्वेन तद्भोगार्थं सृजतीत्यर्थः, यथा ब्रह्माण्डे भगवता सामान्येनोत्पादितेप्यन्नादौ कर्षुकः स्वादृष्टानुसारेण पुनः स्वकर्म-णोत्पादयन्ति तद्वत् ।

\* स्कं० १२-अ० ३-श्लो० १४ ॥



आश्रयो लौकिकानां तु लोको धर्मोऽथवा पुनः ॥९॥

उभयं नष्टमधुना द्वाभ्यां तत्तु निरूपितम् ।

शूद्रपर्यवसानेन लोकनाशो निरूपितः ॥१०॥

अधर्मस्य च सम्पूर्त्या धर्मनाशोऽपि बुध्यताम् ।

एवं पूर्वाश्रये नष्टे कृष्ण एवाश्रयो मतः ॥११॥

परेयुषां परं भगवन्तं प्राप्तवतां महीयसाम् इमाः कथा विभोर्विज्ञानवैराग्यविवक्षया एकादशस्कन्धे भगवतोक्तं यत्कार्यस्य कारणाभिन्नत्वेन करणात्मकरूपं विशिष्टज्ञानं भेदस्य काल्पनिकत्वेन लौकिकानामवस्तुत्वात्तेभ्यो वैराग्यं च तदुभयविवक्षया ते तुभ्यं कथिताः । अत इमा इशानुकथान्ताः कथा वचोविभूतीः विभूतिविषयत्वेन भगवदनुवर्णनशेषभूता इत्युक्त्येति कथनेन भिन्नाश्रयविनाशको भिन्नः स्वातिरिक्तो य आधार उपजीव्यश्च लोके प्रतीयते तस्य नाशकः कालाख्यचेष्टया निवर्तकः । तेन निरङ्कुशतया सर्वाधारः सर्वोपजीव्योत्र सिद्ध इत्यर्थः । तथा चास्मिन् श्लोके विभोरेवमाश्रयत्वे सिद्धेः को विभुरित्याकाङ्क्षायां 'यस्तूत्तमे'त्यग्रिमे 'कृष्णेऽमलां भक्तिमभीप्समान' इत्यनेन तस्य कृष्णत्वनिश्चायनादुत्तमश्लोकगुणानुवाद इत्यनेन तस्य सधर्मकत्वनिश्चायनाच्च स एवाश्रय इति निर्द्धारितम् । गीतायामपि 'अक्षरादपि चोत्तम'इति । श्रुतावपि 'अक्षरात्परतः पर' इतिकथनादिदमेव निर्द्धारितम्, अतः स एवाश्रय इति भावः । एवं वाक्येनेममर्थं दृढीकृत्याध्यायत्रये यथा स आश्रयोऽनुवर्णितस्तं प्रकारं वक्तुं पूर्वं द्वयोरर्थमाहुः—आश्रय इत्यादिद्वाभ्याम् । लौकिकाः प्राकृतास्तेषां लोकः प्रवाहरूप आश्रय उपजीव्यः पुनः किञ्चित्तत उत्तमानां धर्मस्तथा, द्वाभ्यामध्यायाभ्यां तद्द्वयं नष्टं निरूपितम् । ननु प्रवाहधर्मस्य चेदानीमपि दर्शनात् कथं निरूपितमित्याकाङ्क्षायामाहुः—शूद्रेत्यादि । शूद्रपदं शुचा द्रवतीति यौगिकार्थस्यात्र सङ्ग्राहकम् । असूर्यवर्णत्वेन दुष्टानां दुःखाद्यर्थानामप्युपलक्षकं वा । अतस्तत्पर्यवसानेन तस्योपजीव्यतानाशो निरूपितः । एवं दम्भादिबाहुल्येन धर्मनाशोऽपीति यथा 'कथा इमा'इतिश्लोके कथाविषयाणां विभूतित्वबोधनेन तेषां निरङ्कुशाधारत्वरूपमाश्रयत्वं निवारितमित्यर्थः । तथाऽध्यायद्वये कालस्य लोकधर्मनाशकत्वकथनेन तयोरुपजीव्यत्वरूपमाश्रयत्वं निवारितमित्यर्थः ॥३॥१०३॥

(अ. ३) तावता कृष्णस्य भगवतः कथमाश्रयत्वमत्र सिद्धमित्यतस्तृतीयस्यार्थमाहुः—एवमित्यादि । तथा च तृतीयाध्याये राज्ञा कलिदोषनाशोपाये पृष्टे 'पुंसां कलिकृतान् दोषा' नित्यादिभिरुत्तरं वदता श्रीशुकेन भगवानेवोपजीव्यतयाऽऽश्रयो विचारित इत्यतः



पूजादेनाऽनुरूपेण नाम्नां श्रवणकीर्त्तनैः ।  
 त्रिष्वर्धे दोषराहित्यं गुणाश्चापि तथाऽपरे ॥१२॥  
 आश्रयो भगवान् कालं तावन्तं चेत्प्रतीक्षते ।  
 कल्किर्भविष्यति तदा सर्वसाधारणो मतः ॥१३॥  
 उपलक्षणमेतद्धि नामपूजादिना हरिः ।  
 यदा तुष्टः प्रसन्नः स्यादात्मानं च प्रदर्शयेत् ॥१४॥  
 तदाऽश्रयः पूर्णरूपो भविष्यति न संशयः ।  
 विलम्बे कारणं गर्वस्तदर्थं दोषवर्णनम् ॥१५॥  
 तन्निवृत्तिश्च भवतीत्यग्रे कीर्त्तनमीरितम् ।  
 एवं त्रिभिर्मुख्यरूपो नवानां शुद्धिलक्षणः ॥१६॥  
 हरिराश्रय इत्युक्तो मुक्तानामिति वर्णितम् ।

सिद्धमित्यर्थः । तस्याश्रयणे प्रकारद्वयमाहुः—पूजादिनेत्यादि । कालावधिमाहुः—  
 त्रिष्वर्धेत्यादि । त्रिषु पूजादिषु कृतेषु अर्द्धे कलिपूर्वार्द्धे दोषराहित्यं गुणाश्चापि  
 भगवत्प्राप्तावायासाभावरूपो गुणाश्चापिशब्दात्परप्राप्तिः । यथा पूर्वार्द्धे एतत्रयं तथा  
 परे कल्युत्तरार्द्धे भगवान् साक्षादेवाश्रयः । तत्र विशेषः । कालं तावन्तं चेत्प्रतीक्षते  
 तावत्पर्यन्तं चेदयां न करोति तदा कल्किरूपेणावतीर्य तथेत्यर्थः । मत इति  
 आश्रयो मतः ॥११॥१३॥ नन्वासुरसम्पत्तेर्निबन्धार्थत्वात् तस्यां दया । दैव्यां  
 सम्पत्तौ किल तदपेक्षा । तस्यामपि चेत्कालप्रतीक्षा तदा कलिदोषविधमनं मुधैवेत्यत  
 आहुः—उपलक्षणमित्यादि । एतत्कालप्रतीक्षणं दयाभावस्योपलक्षणं यदि न दययति  
 तदा कल्क्यन्तमिति । किं तर्हि पूर्वमपि दययति तत्र हेतुः—हीत्यादि । ननु  
 यद्येवं तदा प्रसादे विलम्बः कुत इत्याकाङ्क्षायामाहुः—विलम्बे इत्यादि । दोषवर्णन-  
 मिति अहन्तादिरूपराजादिदोषवर्णनम् । तथा चोक्तोर्थः । सर्वोऽपि दोषवर्णनतन्नि-  
 वृत्तिप्रश्नतदुत्तरैः स्फुटतीति नात्र शङ्कालेश इत्यर्थः । एवमवान्तरतात्पर्यमुक्तवाध्याय-  
 त्रयसिद्धमर्थमाहुः—एवमित्यादि । मुख्यं सर्गादिनवकनियामकं रूपं यस्य नवानां  
 सर्गादिमुत्पन्नानां शुद्धिर्निष्कृष्टं स्वरूपं लक्षणं यस्य यदि हि यथोक्तरूपा नवापि  
 ज्ञाताः स्युस्तदा सर्वान् विहाय हरिमेव सर्वात्मनाऽऽश्रयेत् । अतो नवानां निष्कृष्ट-  
 स्वरूपं तन्नियामकस्य मुख्यरूपस्यैव लक्षणम्, अतः स तथा तादृशः स मुक्तानामाश्रय  
 इति त्रिभिः सिद्धमित्येवं शब्देन बोधनात्स्कन्धाध्यायसङ्ख्यया तस्य तथा बोधनं  
 युक्तमेवेत्यर्थः ॥१४॥१६॥ एवं नवभिः प्रथमं प्रकरणं विचारितम् ॥



अतः परं द्वितीयस्तु जगदाश्रय उच्यते ॥१७॥

यतः सर्वं समुत्पन्नं यस्मिंश्चैव प्रलीयते ।

पृथिवीव घटाद्यादेः स बहिर्ज्ञायते न हि ॥१८॥

अन्तश्चाऽपि स विज्ञेयस्तदैव सफलो भवेत् ।

इति प्रलयकथनं चतुर्धा सृष्टिरत्र हि ॥१९॥

पूर्वोक्तैवाऽतिदिष्टा हि क्रियाशक्तिर्निरूपिता ।

अ. ४ द्वितीयं विचारयन्ति-अतः परमित्यादि । पृथिवीव घटाद्यादेरिति । घटस्यादिरूपादानं मृत्पिण्डः कर्तृक्रियाव्याप्तस्तस्याप्यादिः पूर्वरूपं मृत् तस्याप्याश्रयः पृथिवी, तद्वत् । तथा च जगदुपादानं प्रकृतिः कालो वा तस्यादि बृहत् तस्याप्याश्रयः परतरः पर इत्यर्थः । स बहिर्ज्ञायते नहीति 'यं न निभालयस एषोऽणिमे'ति श्रुत्युक्तः । अन्तश्चापीति । मायिकानामप्यन्तरित्यर्थः । तदैवेति । तेन वैराग्योत्पत्तौ सफलो भवेत् । 'आश्रयः स्वफलं दद्या'दिति बोधयितुं चतुर्धा प्रलयकथनम् । प्रलयश्च सृष्टेरेवेति हि निश्चयेन पूर्वोक्ता द्वितीयाद्युक्ता एकादशे निर्णीतैवात्र 'बुद्धीन्द्रियार्थरूपेण'त्यादिश्लोकेषु भगवद्रूपा मायिकी चेति द्विविधाप्यतिदिष्टा, हि यतो हेतोरस्मिन्ध्याये आभासश्चेति श्लोकोक्तलक्षणकाश्रयबोधनार्थं क्रियाशक्तिर्निरूपिता ।

अत्रायमर्थः । पूर्वाध्याये 'युगानि युगमानश्चे'तियत्पृष्ठं तदुत्तरमत्र वक्तव्यम् । तत्र युगस्वरूपं पूर्वाध्याये दर्शितम् । कालगतिर्युगमानश्च तृतीयस्कन्धे दर्शितमिति तदनृच कल्पलययोः स्वरूपं मानश्च चतुर्युगेत्यादिभिः प्राह-तेनोत्तरं पूरितम् । तदनन्तरं 'द्विपरार्द्धे त्वतिक्रान्ते'इत्यादिना प्राकृतिकात्यन्तिकनित्याः प्रलया यदुच्यन्ते तद्भगवतः क्रियाशक्तेरेव बोधनार्थम् । क्रियाशक्तिश्च सृष्ट्यादिभेदेन त्रिधा । सा पूर्वस्कन्धेषु क्तापि प्रलयांशे सम्यङ् नोक्ता । यत एकादशेऽन्तरिक्षवाक्ये महत्त्वान्त एव प्रलय उक्तः । भगवद्वाक्येऽपि 'कालो मायामये जीव' इति श्लोके 'विकल्पापायलक्षण' इतिकथनाद्भेदप्रतीत्यभावमात्रमेवोक्तमिति । तदत्र 'द्विपरार्द्धे त्वतिक्रान्त, इत्यादिना तत्कालकथनपूर्वकमनूद्याव्याकृतस्य शिष्टत्वात्तत्स्वरूपं चोक्तवाऽग्रे पुरुषाव्यक्तशक्तिप्रलयमात्रकथनेन पुरुषाव्यक्तसत्ताबोधने केवलस्य ब्रह्मणो नाश्रयत्वसिद्धिरिति तदर्थमात्यन्तिकलयादिना तां क्रियाशक्तिं सम्यग्बोधयितुं पूर्वमात्यन्तिकलयस्वरूपं द्वादशभिः प्रपञ्चयति । तत्र प्रपञ्चस्य ब्रह्मात्मकत्वमविदुषः साङ्ख्यान्तदूषयितुं प्रथममहन्तया ममतया च प्रतीयमानानां बुद्ध्यादीनामवस्तुत्वमाह-बुद्धीत्यादि(श्लो० २३) । अत्र बुद्धीन्द्रियार्थाः प्रतीयमानरूपेणावस्तुभूता आद्यन्तवत्त्वाद्



दृश्यत्वाच्च, शुक्तिरजतवदिति साधने, वस्तुभूता घटादिवदिति दृष्टान्तेन हेत्वोः साधारण-  
त्वमतस्तद्विहायैवं प्रयोक्तव्यम् । आत्मरूपं ज्ञानं अहम्ममत्वेन प्रतीयमानं बुद्धीन्द्रियार्था-  
श्रयं बुद्धीन्द्रियार्थवृत्तिकत्वात् शुक्तिरजतवृत्तिकतदाश्रयज्ञानवत्, यन्नैवं तन्नैवं घट-  
ज्ञानवदिति । आश्रयत्वं तत्र विषयितया बोध्यम् । ननु शुक्तिरजतस्य स्वतोऽवस्तुत्वाज्ज्ञा-  
नवृत्तिच्चेनात्मरूपस्य ज्ञानस्य तदाश्रयत्वसिद्धिः, प्रकृते तु बुद्ध्यादीनामर्थक्रियाकारितया  
घटादिवद्वस्तुत्वेन ज्ञानवृत्तित्वाभावात्कथं विवक्षितज्ञानस्य तद्विषयित्वरूपमाश्रयत्वमिति  
शङ्कायां तेषामवस्तुत्वं साधयति दृश्यत्वेत्यादि । बुद्धीन्द्रियार्थाः स्वेन रूपेणावस्तुभूता  
आत्मरूपज्ञानदृश्यत्वे तदव्यतिरिक्तत्वे च सत्याद्यन्तवत्त्वात्, यद्यद्दृश्यत्वे यदव्यति-  
रिक्तत्वे च सत्याद्यन्तवत्तत्तदपृथक्त्वेनैव वस्तुभूतं न स्वतः । ज्योतिर्दृश्यज्योतिरव्यति-  
रिक्तदीपचक्षु रूपवदिति । एतदेव निगमयति एवमित्यादि । न स्युरिति । अत्रापि  
पृथगित्यनुषज्जते । ऋतादिति आत्मरूपाज्ज्ञानात् । एवमाध्यात्मिकादीनां  
बुद्ध्यादीनां पृथगसत्त्वं द्रष्टृज्ञानरूपत्वं च साधयित्वा यदा बुद्धेः पृथगसत्त्वं तदा  
तदवस्थानां सुतरां तथात्वमित्याह बुद्धेरित्यादि । इदमिति बुद्धयवस्थाभेदकृतम् ।  
यतो बुद्धिरेव जागर्ति स्वपिति सुस्वपिति च, न त्वात्मा, वृत्तित्रयसाक्षित्वात् ।  
अतो बुद्धौ विद्यमानमिदं नानात्वम् । अहं जागर्मीत्याद्यभिमानरूपत्वात्प्रत्यगात्मनि  
मायामात्रमित्यर्थः । नन्वध्यासस्य कचिद्धास्तवदर्शनानन्तरभावित्वाद् बुद्ध्यादीनां  
काप्यसत्त्वे तत्प्रतीतेरप्यभावेन तदध्यासोऽपि कथं स्यादित्याकाङ्क्षायां बुद्ध्यादीना-  
मन्यत्र सत्त्वं साधयितुं विश्वस्य ब्रह्मण्युत्पत्तिमाह-यथेत्यादि । ननु विश्वोत्पत्तिनाशौ  
न दृश्यावतस्तस्य कथं कादाचित्कत्वमित्यत आह-अवयव्युदयाप्ययादिति ।  
अवयवोऽत्रांशः, न तु कारणम् । तथा च विश्वं कादाचित्कमाद्यन्तवत्त्वात्,  
आद्यन्तवत् सावयवत्वाद् व्योम्नि जलधरवदिति सावयवत्ववानित्यत्वयोर्व्याप्तेरांशिक-  
नाशस्य दर्शनाच्च विश्वमप्यनित्यमित्यर्थः । एतेन प्राकृतिकप्रलयेऽपि युक्तिरुक्ता । तेन  
जलधरवदनित्यत्वेऽपि विश्वस्य सत्यत्वेन ब्रह्मणि सत्त्वाद् बुद्ध्यादीनां प्रथमं तत्रानुभवे  
पश्चादात्मनि तदध्यास इत्यहन्तया ममतया चाध्यस्तास्ते मायामात्रा एवेत्यर्थः । ननु  
व्योमजलधरदृष्टान्तेन विश्वं ब्रह्माधिकरणकं पृथगेव सिद्धमिति बुद्ध्यादीनामनित्यत्वं  
नित्यादात्मनो भिन्नत्वं च सिद्धमिति साङ्ख्यमतात्को विशेष इत्याकाङ्क्षायामाह-  
सत्यमित्यादि । अत्रावयवशब्दः कारणवाची । सत्यं सत्यपदवाच्यं ब्रह्म सर्वा-  
वयविनामवयवः कारणं प्रोक्तः वाचारम्भणवाक्ये उक्तः । अतः प्रकृत्यादेरप्यवयवित्वा-  
त्तस्यापि ब्रह्मैवावयवः । तथा च श्रुतौ ब्रह्मण एव कारणत्वकथनात्प्रतीतः । पृथगपि



तद्विश्वं न ब्रह्मणः पृथगित्येष विशेष इत्यर्थः । ननु श्रुतिर्वदति तथापि ब्रह्मणो विश्वोपादानत्वं कथं बुद्धावारोहतीत्यतस्तर्कमाह—विनेत्यादि । विना विशेषण । तथा च यदि प्रकृत्यादयो मूलकारणरूपाः स्युस्तदर्थेन विश्वेन सह ज्ञानिभिः प्रतीयेरन्, लौकिकद्रष्टृभिर्यथा पटाङ्गभूतास्तन्तवः प्रतीयन्ते तद्वत् । तथा च यतो ज्ञानिनां ते न प्रतीयन्तेऽतो न तेऽवयवाः, सत्यं तु प्रतीयत इति तदेवावयव इति प्रामाणिकप्रत्यक्षसिद्धात्तर्कात्तस्य बुद्धावारोहः । इदानीमपि सदन्वयव्यतिरेकयोर्विश्वस्मिन्नुपलम्भादिति भावः । तथा च सत् सर्वावयवः सर्वस्मिन् प्रतीयमानत्वात्, सर्वाभावेऽपि प्रतीयमानत्वाच्च, यदेवं तदेवम्, पटदशायां तत्प्रागभावध्वंसदशायां च प्रतीयमानपटाङ्गतन्तुवत्, यन्नैवं तन्नैवम्, तथा अप्रतीयमानकपालवदिति तर्कमूलमनुमानमपि तथा बुद्धिजनकम् । सत्पदेन सत्यं ब्रह्मैवोच्यते न प्रधानमिति त्वीक्षत्यादिसूत्रैरेव विचारितम्, अतः सत्यमेव सर्वकारणत्वात्सर्वाश्रय इति साधितम् । ननु ब्रह्मवादिनामेषा प्रतीतिर्न साङ्ख्यानाम् । अतः श्रुतिरपि प्रायपाठबलादन्यथा नेयेत्याकाङ्क्षायां साङ्ख्यप्रतीतेर्भ्रमत्वमुपपादयति—यत्सामान्येत्यादि । यत्प्रधानं सामान्यविशेषाभ्यां कारणकार्यस्वरूपाभ्यामुपलभ्येत सः पदार्थो भ्रमः अभिमानमात्रो न वस्तुतस्तत्र हेतुः—अन्योऽन्यापाश्रयादिति । अयमर्थः । साङ्ख्यमते हि प्रधानस्य कारणत्वं स्वरूपं च केवलं कार्यलिङ्गकानुमानसिद्धं न तु प्रत्यक्षशब्दाभ्यां गम्यते, स्थूलात्पञ्चतन्मात्रस्य बाह्याभ्यन्तराभ्यां तैरहङ्कारस्य, तेनान्तःकरणस्य, ततः प्रकृतेरितितत्सूत्रात् । तन्मते च त्रीण्येव प्रमाणानि 'प्रत्यक्षानुमानशब्दाः प्रमाणानी'तितत्सूत्रात् । एवं सति अप्रत्यक्षेणाशब्देन महत्तत्त्वेन कार्येण तादृशस्य प्रधानस्य स्वरूपं कारणता च सिद्धयति । तेनाप्रत्यक्षेणाशब्देन प्रधानेन महत्तत्त्वस्वरूपं तत्कार्यत्वं च सिद्धयतीति प्रत्यक्षशब्दाभ्यामनुजीवितमन्योन्याश्रयग्रस्तं तदनुमानप्रयोजकमतः प्रधानप्रतीतिर्भ्रम इत्यर्थः । एवञ्च श्रीधरेण मायावादिमतमनुसृत्य ब्रह्मणः कारणत्वं नातीव सत्यमित्युक्त्वाऽवधित्वव्यापकत्वगुणगुणिभावविशेषणविशेष्यभावानामप्यन्योन्याश्रयग्रासादवास्तवत्वमुक्तं तदसङ्गतमिति बोध्यम् ।

ननु कारणस्वरूपस्य न कार्यस्वरूपसापेक्षतेति कारणस्वरूपं निर्वाधमेव, एवं कार्यस्वरूपस्य कारणस्वरूपसापेक्षत्वेऽपि तस्य पाश्चात्यत्वेनोत्पत्तावन्योन्याश्रयाभावात्तत्स्वरूपमपि निर्वाधम् । एवमुभयोः स्वरूपे सिद्धे कालविशेषं स्वरूपद्वयं चावलम्ब्य जाय-



माना कार्यकारणभावप्रतीतिरपि न भ्रमरूपा, न च कालविशेषविचारे पूर्वपश्चाद्भावप्रतीते-  
रन्योन्याश्रयग्रस्तत्वादसिद्धिरिति वाच्यम् । तस्या अपि तत्रितयस्वरूपसापेक्षत्वेन तद-  
भावादिति शङ्कायामाह-सर्वमाद्यन्तवद्वस्तु यदिति । अयमर्थः । दिक्कालावाका-  
शादिभ्यः' इति तत्सूत्रात्तन्मते सूर्यादिपरिस्पन्दोपाधिरूपो जन्य एव काल इति गुण-  
क्षोभकस्याभावान्महत्तत्त्वोत्पत्तिरेव दुर्घटेति यत्सर्वमङ्कुरभूतं महत्तत्त्वं तदप्याद्यन्तवत्त्वेन  
रूपेणावस्तु, तथा च तदभावे ततश्च कालस्याप्यभावेन कारणकार्यरूपसामान्यविशेष-  
भावाभावात्ताभ्यामुपलम्भ उपलभ्यमानं प्रधानमपि भ्रम एवेत्यर्थः । ननु मास्त्वेवं  
प्रधानसिद्धिस्तथापि स्वभावादेव परिणममानं प्रधानं पुरुषः पश्यतीत्यङ्गीकारे प्रत्यक्षादेव  
सिद्धावनुमानमप्युपोद्बलकमस्त्विति चेत्तत्राह-विकार इत्यादि । विकारो महान्  
सः ख्यायमानः प्रत्यगात्मना प्रत्यक्षीक्रियमाणोऽपि प्रत्यगात्मानं विना न निरूप्यो-  
ऽस्ति । अयमर्थः । स्वभावादेव परिणामे तत्तस्य नित्यत्वात्सदा परिणामः स्यात् ।  
ततश्च महत्तत्त्वप्रधानयोः कार्यकारणभावो न स्यात् । प्रधानस्य सर्वांशपरिणामे  
प्रकृतित्वं चापेयाद् अत आंशिकोऽनित्यश्च परिणामो वाच्यस्तथा सति न केवलस्व-  
भावसाध्यः । अत इतराभावात्प्रधानस्य प्रत्यगात्मन ईक्षणेनैव वाच्यः । अतः  
प्रत्यगात्मनैव स निरूप्यः । एवं सति स्वातिरिक्तं प्रधानं स पश्यतीत्यत्र मानाभावा-  
त्स्वमेव तथा पश्यतीति मन्तव्यम् । तथा सति विकारः स्वेन रूपेणावस्तुभूतः  
प्रत्यगात्मदृश्यत्वे तदव्यतिरिक्तत्वे च सत्याद्यन्तवच्चादीपादिवदिति पूर्वोक्तानुमानेन  
तस्याऽवस्तुत्वान्द्रमत्वमित्यर्थः । ननुक्तं ख्यातिरपि यथार्थानुभवं विनाऽनुपपन्नेति  
तत्राह-अणुरपीत्यादि । 'अणुरपि स्याच्चेच्चित्सम'श्चित्सर्वः मूलचिदात्मकः  
श्रुत्युक्तरीत्या स्यान्न तु जडः । समः सर्वपर्यायः । तथा च मूलचिद्रूपे  
ब्रह्मणि तस्य सिद्धत्वान्न ख्यात्यनुपपत्तिरित्यर्थः । तत्र दृष्टान्तः आत्म-  
वदिति । तथा च यथा 'बहु स्यामि'तीच्छयाऽग्निविस्फुलिङ्गवद्विभागेनात्मनानात्वं  
तथा 'प्रजायेये'तीच्छयोर्णनाभितन्तुवद्विकारोऽपीत्यर्थः । ननु सिद्धं तर्हि ब्रह्मण एवं  
विभागान्नानात्वमित्यत आह-न हीत्यादि । एवं द्वैरूप्येऽपि सत्यस्य ब्रह्मणो हि  
निश्चयेन नानात्वं न । अविद्वान् शुद्धब्रह्मज्ञानरहितः साङ्ख्यवादी यदि ब्रह्मणो  
नानात्वं मन्यते तदा छिद्रयोर्यद्वत्तद्वत्तदस्तु यथा घटाद्युपाधिना विभज्यमानस्याका-  
शस्य निरवयवस्य नानात्वं भासते न तु भवति, तद्वदिच्छया विभज्यमानं ब्रह्माविदुषां  
नाना भासते, न तु भवति, विभाजकक्रियाया अभावात् । तदभावे च स्वरूपनानात्वा-  
भावादिति । यदि च व्युच्चरणादेर्द्विधापातादेश्च श्रावणादुपाधिपूर्वकालीनां विभाजक-



क्रियामाकलय्य तथा ब्रह्मस्वरूपनानात्वं मन्यते तदा ज्योतिषोर्वातयोरिवास्तु । यथा हि विभाजकस्वक्रियाभेदादीपचक्षुर्भेदेन भिद्यमानमपि ज्योतिर्न भिद्यते । यथा च वायुर्नानादेशेषु वानपि न स्वरूपतो भिद्यते, तथा ब्रह्मापि स्वक्रियया विभज्यमानं न भिद्यत इत्येवं तावन्मात्रे दृष्टान्तौ । नन्वत्रापि दृष्टान्तद्वयेशभेदात् स्वरूपभेद एव पर्यवस्यतीत्यरुच्या दृष्टान्तान्तरमाहुः-यथेत्यादि । सुवर्णं यथा नाना कालेषु नानाऽऽकृतिभिर्विभज्यमानमपि न नाना तथा ब्रह्मापीत्यर्थः । एतवान् परं विशेषः । दृष्टान्ते परक्रियया विभागो दार्ष्टान्तिके तु स्वक्रिययेति । वस्तुनानात्वाभावस्तूभयत्रापि तुल्यः । एतदेवैकादशे भगवता 'यथा सुवर्णं सुकृतं पुरस्ता'दिति श्लोकेनोपदिष्टम् । एवं सति पूर्वश्लोकोक्तदृष्टान्ता यथाक्रमेणोपाधिवादभेद-वादविशिष्टाद्वैतवादानामेकदेशत्वबोधनार्था इति पर्यवस्यति । अत एव ते भगवता नोक्ता इति । एवमाश्रयत्वनिर्द्धाराय ब्रह्मवादं निर्णीयात्यन्तिकलयस्वरूपबोधनाय ब्रह्मवादेनैव बन्धमोक्षप्रकारं द्वाभ्यामाह यथेति । धन इति च । तावुक्त्वाऽऽत्यन्तिक-स्वरूपमाह-यदैवमित्यादि । एवमिति उक्तरीत्या । एतेनेति ब्रह्मवाद-सिद्धेन । तथा च साङ्ख्योक्तनित्यानित्यविवेकजन्यो बन्धच्छेदो ब्रह्मवाद-पर्यवसानाभावान्नात्यन्तिकशब्दवाच्य इति बोधितम् । अग्रे नित्यः प्रलयस्तु कालिकावस्थाभेदकृतः स्फुट एव । एवञ्च नैमित्तिकप्राकृतियोः प्रतिसङ्क्रमरूपा, आत्यन्तिके तु सुवर्णदृष्टान्तेन नानात्वनिवारिकाऽच्युतात्मानुभवोऽवतिष्ठत इति कथनाद्रूपान्तरापत्तिजनिका च नित्ये च कालस्य चेष्टारूपत्वाच्चैष्टिकीत्येवं चतुर्विधा क्रियाशक्तिः क्रियाश्रयत्वबोधनायैतदध्यायसमाप्तौ 'कालस्य गतिरीदृशी'ति 'लीला-कथास्ते कथिता' इतिवदद्भिः श्रीशुकैर्निरूपितेति कारिकार्थः सम्पन्नः । अत्र प्राकृतिके पुरुषाव्यक्तयोः स्थितिमुक्त्वा यदात्यन्तिके नानात्वं निवारितं तेन सुबालो-पनिषच्छ्राविताः प्रलयप्रक्रिया उपबृंहिता । तत्र हि पृथिव्याद्यव्यक्तान्तं लयमुक्त्वाऽ- 'व्यक्तमक्षरे लीयते, अक्षरं तमसि लीयते, तमः परे देवे एकीभवति दिव्यो देव एको नारायण' इति कथनेनाक्षरान्तं लयस्तमसस्तु पर एकीभाव इति शब्दान्तरेण लयैकीभावयोर्विभागाभावैकीभावात्मा स्वरूपभेद इति तेनाऽपि ब्रह्मवादस्यैव सिद्धेरिति । एतेनात्यन्तिकस्य सृष्ट्यादित्रितयक्रियाविलक्षणतत्रितयक्रियात्मकत्वं बोधितमिति ब्रह्मलक्षणेऽपि न न्यूनता । इदं चाश्रयान्तःपातीत्याश्रयस्यापि लीलालमिति न कापि शङ्कालेशः ॥१६॥१९॥ एवं त्रिभिश्चतुर्थाध्यायो विचारितः ॥



ज्ञानशक्तिर्द्वितीयेन वैदिकस्त्वयमाश्रयः ॥२०॥

पूर्वोक्तस्तान्त्रिकश्चैव बाह्याभ्यन्तरभेदतः ।

द्वाभ्यां प्रतिष्ठितो राजा वाक् पूर्वत्र नियोजिता ॥२१॥

आत्मानमभये चैव स्थापयित्वाऽभवत्फली ।

(अ. ५) पञ्चमं विचारयन्ति-ज्ञानशक्तिरित्यादि । श्रीशुकः स्वयं ब्रह्मभूतः पुराणोक्तं भगवन्तमत्रानुवर्ण्यतेऽभीक्ष्णमित्यनेन स्मारयित्वाऽग्रेऽभेदबोधकं ज्ञानमुपदिष्टवान् । अतः प्रकरणस्य द्वितीयेनाध्यायेन ज्ञानशक्तिर्भगवदीया निरूपिता । नन्वत्राश्रये निरूपणीये ज्ञानशक्तिकथनस्य किं प्रयोजनमत आहुः-वैदिक इत्यादि । वेदे हि ज्ञानादेव हि कैवल्यं 'ब्रह्म वेद ब्रह्मैव भवती'त्यादौ ज्ञानमेव तत्प्राप्तिसाधनतया श्रावितम् । तच्च भगवद्भक्तमेव भवति ज्ञानं स्वत इति जायन्तेय'वाक्यात् । अत आत्यन्तिकप्राप्त्यर्थं सोक्तेत्यर्थः । तर्ह्यनेनैव कार्यसिद्धेः पूर्वोक्ताश्रयकथनस्य किं प्रयोजनमत आहुः-पूर्वोक्त इत्यादि । चः पुनरर्थः । एकादशे पूजाप्रकरणे भगवता 'उभाभ्यां वेदतन्त्राभ्यां मह्यं तूभयसिद्धय' इति द्विधा स्वप्राप्तिकथनेनोभयथापि तस्या अभिप्रेतत्वाद् द्वाभ्यां बाह्याभ्यन्तरभेदत आश्रये प्रतिष्ठितो राजा उक्तरीत्या फली अभवदिति सम्बन्धः । अत एव फलार्थमुभयकथनमित्यर्थः । उभयोर्मध्ये पूर्वोक्त एव शुकस्य मुख्यत्वेनाभिप्रेत इत्याशयेनाहुः-वाक् पूर्वत्र नियोजितेति । अन्यथा समाप्तौ 'एतत्तेऽभिहित'मिति श्लोकेन राजप्रश्नानुवादपूर्वकं चेष्टाकथनं नोपसंहरेत्, अतः क्रियाश्रयविचारेऽपि पूर्वोक्तरीत्यैव ज्ञानं मुख्यमित्यर्थः ॥२०॥२१॥

नि० क० विवेचनम् । का. २१. निबन्धेऽग्रे चतुर्थपञ्चमाध्यायात्मकद्वितीयप्रकरणसमाप्तौ षष्ठाध्यायस्य पूर्वार्धतात्पर्यकथनार्थं राज्ञः परीक्षितः फलबोधककारिकायां द्वाभ्यां प्रतिष्ठित इत्यादिद्वाभ्यां तान्त्रिकवैदिकहर्याश्रयजगदाश्रयाभ्यां राजा प्रतिष्ठितः तच्छ्रवणेन पूर्णसाधनो जात इत्यर्थः, । तदेव स्फुटं कथयन्ति वाक् पूर्वत्र नियोजितेति, पूर्वत्र दशलीलाविशिष्टे हरौ वाङ् नियोजिता, तस्यै फलत्वेन कीर्तनकर्त्ता जातः, तदुक्तं "वाचं यच्छाम्यधोक्षज" इत्यनेनात्मानं शुद्धजीवं अभये प्रलयावशेषरूपे जीवस्य प्रवेशस्थानेक्षरे ब्रह्मणि स्थापयित्वा तदविभक्तमात्मानमनुभूय फली प्राप्तफलोभवदिति, तथा च स्वयमक्षररूपो भूत्वा पुरुषोत्तमस्य कीर्त्तनेन तदानन्दमनुभूतवानित्यर्थः । क्रियाशक्तिरूपैः प्रलयैर्जीवस्यान्यथारूपनिवृत्तिरान्तरब्रह्मबोधरूपनिवृत्तिः, आन्तरब्रह्मबोधरूपज्ञानशक्त्या स्वरूपप्राप्तिरितिद्विविधसाधनरूपाश्रयोक्षरः, पुरुषोत्तमस्तु फलरूपाश्रय इति तृतीयचतुर्थपञ्चमाध्यायेष्वर्थादुक्तं तात्पर्येण ज्ञापितमित्यर्थः ।



आश्रयस्य द्विरूपत्वं साधनेन फलेन च ॥२२॥

साधनं द्विविधं चेति त्रयमर्थादिहोदितम् ।

आश्रयस्त्रितयं चाऽग्रे सार्धसप्तभिरुच्यते ॥२३॥

त्रितयं तत्र यो वेद स साधनपरो भवेत् ।

नन्वत्राश्रयनिरूपणे तत्प्राप्तिसाधनकथनस्य किं प्रयोजनमत आहुः-आश्रय-  
स्येत्यादि । 'भवद्भिरमृतं प्राप्तं नारायणभुजाश्रयै'रित्यादावाश्रयशब्दः साधने प्रयुज्यते,  
फले तत्र, अतस्तस्यैवं द्विरूपत्वम् । साधनं च ज्ञानात्मकं वैदिकतान्त्रिकभेदेन  
द्विविधम् । अत अर्थाल्लघुबलोपे पञ्चमी । तथा चाभिधेयस्य वस्तुनो वा विचारं  
कृत्वा इह प्रकरणद्वये त्रयमुक्तमित्यर्थः । एवं त्रिभिः पञ्चमो विचारितः ॥

(अ. ६-७) अग्रिमं विचारयन्ति-आश्रय इत्यादि । अग्रे प्रकरणान्तरे आश्र-  
यस्तृतीयलक्षणलक्षितो ज्ञानाश्रयः । त्रितयमाध्यात्मिकादिकं च सार्धसप्तभिरादित आरभ्य  
तावद्भिरुच्यत इत्यर्थः । कथमुच्यत इत्याकाङ्क्षायां तं प्रकारं सार्द्धेनाहुः-त्रितयमित्यादि ।

का. २३ अग्रे षष्ठाध्यायार्थोक्तावाश्रय इत्यादि, आश्रयोग्रे पञ्चमाध्यायादग्रे  
परीक्षितः फलनिरूपणेनोच्यते, अनेन षष्ठाध्यायस्था 'विबुधाः साधुवादिन' इत्यन्ता-  
नामष्टश्लोकानां तात्पर्यमुक्तम्, पूर्वोक्ताश्रयद्वयश्रवणेन राज्ञा भगवदाश्रयरूपं फलं प्राप्तमिति,  
अतः परं सार्धसप्तभिस्त्रितयमाध्यात्मिकादित्रितयमुच्यते, षष्ठाध्याये वेदत्रितयं सप्तमाध्याये-  
ष्टमादिषु त्रिषु त्रिविधा भक्तिः, दशमादिषु त्रिषु त्रिविधं भागवतमिति, एतत् सर्व-  
माध्यात्मिकादित्रितयज्ञापकं तथापि भक्तिभागवतयोर्वेदफलत्वान् न त्रितयज्ञापकत्वेन कथनं  
किन्तु प्रकरणभेदेन पृथगेवोच्यते । अथ त्रितयज्ञानस्य प्रयोजनं वदन्तो "जन्मेजयः स्वपितर"-  
(श्लो-१६) मित्यारभ्य "संहितामध्यगामिमा" (श्लो-३५) मित्यन्तस्य तात्पर्यमप्याहुस्त्रितयं  
तत्र यो वेद स साधनपरो भवेदिति, अत्र पितृमारणवैरेण सर्पदहनं मायाकार्यम्, स्वभावतो  
जन्मजयो न दुष्ट इति ज्ञापनार्थं बृहस्पतिवचनान् निवृत्तिस्तत्पूजनं च, तदुक्तं सूतेन "सैषा विष्णो-  
र्महामाये"त्यनेन, ततो मायामनसश्च निवृत्त्यर्थमात्मवादिप्रवर्तितः श्रवणकीर्तनादिरूप आत्म-  
वादः साधनमुक्तम्, ततोऽग्रिमेण "न यत्रे"त्यनेन मायामनःकार्यस्य सर्वस्य निवृत्तिपूर्वकमूर्मिराहि-  
त्येन क्रीडारूपमात्मवादिनां सुखमुक्तम्, तेनानिष्टनिवृत्तिपूर्वकं साधनदशायामेवेदं फलमिति  
ज्ञापितम् । ततः साधनस्य फलाव्यभिचारित्वज्ञापनार्थं "परं पदं वैष्णव"मित्यनेन प्राप्यं परमं  
फलमुक्तम् । ततोऽहन्ताममताभावरूपमेतस्यैवान्तरं साधनम्, "ततोतिवादा"नित्यनेन ज्ञापकम्  
ततोऽग्रे स्वगुरुनमस्कारस्तदुपकारश्चोक्तः, तथा चैवं कारिकार्थः, तत्राश्रयप्रकारेषु यो जीवस्त्रितय-  
माध्यात्मिकादिकं वेद अन्तर्ज्ञानेनापरोक्षं वेदादिशब्दैः परोक्षं वा स साधनपरो भवेत्,



### अन्तर्ज्ञानप्रकारस्तु पूर्वमेव निरूपितः ॥२४॥

आध्यात्मिकादित्रितयं यो वेद स आत्माऽक्षरात्मकः आश्रय इति हि लक्षणः विकल्पापाये तल्लक्षणकस्त्रितयवेत्ताऽयं भवेत्तदा शुकादितुल्यः साधनपरो भवेत् । वाक्यान्वयाधिकरणोक्तरीतिकपरमात्मधर्मरूपभक्तिप्राकट्येन मुख्याधिकारी सन् गुणातीतानि यानि श्रवणादिसाधनानि तत्परो भवेत्, तथा चैतदर्थमेव विभूतिरूपाश्रयपक्षः । एवं भावश्च न सर्वेषां मुक्तानां किं 'लक्षरधिया'मिति सूत्रोक्तौपसदन्यायेन तादृशत्वदित्साविषयाणामेव, 'भगवान् भजता'मितिवाक्यात् । 'यो वेद निहितं गुहाया'मिति तु ज्ञानमार्ग' इति शास्त्रार्थप्रकरणे यदुक्तं तस्याप्य-मेवाशयः । एवमर्द्धनैतत्कथनप्रयोजनमुक्तं जीवशुद्धिस्वरूपज्ञापनायेदं लक्षणमिति । एतादृशस्वरूपज्ञाने किं साधनमित्याकाङ्क्षायामाहुः-अन्तरित्यादि । पूर्वमिति । आत्यन्तिकप्रलयस्वरूपकथने ॥२२॥२४॥

स्वात्मानमाध्यात्मिकमाधिभौतिकात् पृथक्कृत्याधिदैविके योजनपरो भवेदिति साधनम्, तत्रात्म-वादिभिः प्रवर्तित आत्मवादः पूर्वोक्त एव वेदादिरूपः, तेनैव प्रथमं त्रितयज्ञानम्, ततः स्वस्याध्यात्मिकरूपस्य सकार्यमायामनसोर्निवृत्त्या भौतिकात् पृथक्करणम्, तत ऊर्मिराहित्येन सुखमवान्तरफलम्, ततो वैष्णवपरमपदप्राप्तिरूपं परमफलं तदेवाधिदैविके योजनमिति ज्ञेयम्, इदमेव प्रकरणे पञ्चमे स साधनपरो भवेत्, अग्रे च 'फलयुक्तां त्रयीं जगावि'ति षष्ठाध्या-यार्थत्वेन चोक्तम्, अपरोक्षमन्तस्त्रितयज्ञानप्रकारस्तु पूर्वं पञ्चमाध्याये ज्ञाननिरूपणेन, चतुर्था-ध्याय आत्यन्तिकप्रलयनिरूपणेन च निरूपितः । वेदैरेव नान्यशास्त्रैरस्विलं त्रितयज्ञानमत्र प्रकरणे सार्धाध्यायेन निरूपितम्, अत्र पुराणादीनामपि वेदत्वाभिप्रायेण त्रयीशिष्टविभेदेने-त्यध्यायद्वयार्थकथनम्, एतदेवोपसंहारे "ब्रह्मन्निदं समाख्यातं शाखाप्रणयन"मित्यनेनोक्तम्, अन्यथा पुराणादीनां वेदत्वाभावे "शाखाप्रणयनमिति न वदेत्, एतच्च च षष्ठाध्यायपूर्वार्धोक्तं पूर्वप्रकरणस्यापि फलत्वेनोपयोगि, अस्यापि प्रकरणस्य फलत्वेनोपयोगि, अत उभयोर्मध्ये निरूपितं, तदेव 'देहलीन्यायसिद्धयर्थ'मित्यनेन तत्त्वदीपे विवृतमेवं तृतीयप्रकरणं विचारितम् ॥

का-२४. अथ स साधनपरो भवेदित्यस्यात्राभिप्रेतार्थान्तरमुच्यते त्रितयवेत्तान्येषां पूर्वोक्तफलसाधने तत्पर उद्युक्तो भवेत्, यद्वा कर्मयोगादिषु साधनेषु सत्स्वपि वेदादिभि-स्त्रितयवेत्ता साधनैर्जातसाक्षात्कारोन्येषामतादृशानां पूर्वोक्तफलप्राप्त्यर्थमुत्कृष्टं साधनं भवेत्, अतोत्र प्रकरणे वेदादिष्वेवाश्रयत्वं पर्यवसन्नम्, तत एवाग्रे वेदशाखाविभागप्रश्नस्तदुत्तरं चेति, अग्रे चतुर्थपञ्चमप्रकरणार्थनिरूपणे अत परं तु द्विविध इति पादोनद्वाभ्यां प्रकरणद्वयार्थस्त्रिविधा भक्तिस्त्रिविधं भागवतं चेतिक्रमेण प्रतिज्ञातम्, तथैव चाग्रे विविच्य निरूपितम्, स्कन्धारम्भे तु 'स पञ्चधात्र निर्णीत'इति प्रतिज्ञाय प्रकारत्रयं द्वितीयस्कन्धोक्तमत्र



### वेदैरेवाखिलं ज्ञानं तत्सार्द्धेन निरूपितम् ।

एवं चेदं कृपाविषयस्य ज्ञानमार्गीयस्यैव साधनमिति ज्ञापनायाध्यायार्थमाहुः—  
वेदैरित्यादि । अत्रारम्भे राजवृत्तान्तबोधनं राज्ञो ब्रह्मभावबोधनार्थम् । ततःपद-  
निरूपणं फलबोधनार्थम् । ततः साधनबोधनं स्वस्य श्रवणाधिकारबोधनाय ।  
एवमर्द्धोऽध्यायः पूर्वस्यैव शेषः । ततः शौनकप्रश्नमारभ्य सार्द्धेन वेदशाखाकथनम्,  
पुराणस्यापि वेदत्वात्समाप्तौ शाखाप्रणयनमुपसंहृतम् । पूर्वाध्याये ऋक्शाखोक्तयनन्तरं  
'श्रुत्वैवं छन्दसां व्यासं सर्वपापैः प्रमुच्यते' इति फलमुक्तम् । तद्यजुःसाम्नोरपि

स्मारयित्वा द्वितीयस्कन्धोक्तं 'स्वाश्रयाश्रय' इति पदं 'सर्वान्तरः पर' इतिपदेन तत्त्वदीपे  
विवृतम्, तेनैतदेव पदमाश्रयद्वयनिर्णयस्याधिकत्वमत्र सूचयतीति ज्ञापितम्, अत्र 'एवं रूढि'-  
मिति श्लोकेनाश्रयशब्दस्य रूढ्या वृत्त्याधिकरणरूपमर्थमादाय द्वितीयस्कन्धस्थानि शुकप्रोक्तानि  
लक्षणानि, अत्र स्कन्धे सूतप्रोक्ते द्वे लक्षणेधिके, ते त्वाश्रयशब्दस्य लोकप्रसिद्धं सहायत्वेन  
रक्षकत्वेन चोपजीव्यरूपमर्थमादायेत्युक्तम्, तदुदाहरणं तु 'शब्दार्थरसरूपधृक् वेदो वा  
भगवान् वे'ति दर्शितम्, लोकस्य स्वेष्टफलसाधने वेदः सहायस्तत्तत्फलहेतुसाधननिरूपकत्वाद्  
विधिमन्त्रबलेन तत्प्रापकत्वाच् च, भगवांस्तु रक्षकः साधने प्रवृत्तं पालयत्युपद्रवांश्च  
दूरीकरोतीत्येवं द्विधोपजीव्यत्वाश्रयशब्दस्य लोकप्रसिद्धोर्थ इत्युक्त्वा 'वेदमेवे'त्यादिना तद्  
विवृतञ्च, तथा सत्युपक्रमानुसरणेन 'शब्दार्थरसरूपधृक् वेदो वा भगवान् वा' यथायथं  
चतुर्थपञ्चमप्रकरणार्थो वक्तव्यः, तत्रापि स्वाश्रयाश्रय इतिपदेन सर्वान्तरत्वं परत्वं च यदुक्तं  
तदपि योजनीयं तदैवोपक्रमेण सहैकवाक्यता भवति । अत्र तु त्रिविधा भक्तिस्त्रिविधं  
भागवतं च प्रकरणद्वयार्थ उक्त इति कथमेकवाक्यतेति चेदत्रेदं प्रतिभाति, दशमस्कन्धपूर्वार्धे  
सप्तदशाध्यायविवृतौ सुबोधिण्यामेकाविंशात्मकस्य कालस्य निरूपणे 'ऋतवो धर्मे प्रतिष्ठिता  
मासा धर्मिष्वि'ति निरूपितम्, तेन ऋतुनिरूपणस्थले धर्मो निरूपितः, मासनिरूपणस्थले धर्मिणो  
निरूपितास्तद्वदत्राप्यर्थरसरूपो भगवान् भक्तौ प्रतिष्ठितः, शब्दरसरूपो वेदश्च भागवतेऽतो  
नोपक्रमविरोधः, भक्तौ सत्यामेव भगवद्रसानुभवाद् भागवतस्य च वेदसारत्वाद्, अथ  
स्वाश्रयाश्रयपदे नाक्षरपुरुषोत्तमभावे वार्थत्वेन विवक्षितौ किन्तु यावत् किञ्चित् स्वाश्रयाश्रयं  
तेन भक्त्याश्रितं भागवतं भक्तेराश्रयः, एकभक्त्या गृहीतस्यैव भागवतस्य परमभक्तिजनकत्वात्,  
भक्तेर्भागवतश्चैकत्वविवक्षया 'सर्वान्तरः पर' इत्यनेन स्वाश्रयाश्रय इतिपदं व्याख्यातम्, तेन  
भक्तिलभ्यो भगवान् सर्वान्तरस्तस्यापि परमं प्रापकं वेदसारं भागवतमिति ज्ञापनान् न कापि  
कोपि विरोधः, अतः सुखैर्नैकवाक्यतासम्भवात् सर्वं युक्तमेवेति ॥



त्रयीशिष्टविभेदेन फलयुक्तां त्रयीं जगौ ॥२५॥  
 देहलीन्यायसिद्ध्यर्थं शिष्टमेकेन रूपितम् ।  
 एवं सप्तभिरध्यायैरुक्तस्त्रिविध आश्रयः ॥२६॥  
 अतः परं तु द्विविधस्त्रिभिस्त्रिभिरिहोच्यते ।  
 भक्तिमार्गो भागवतं त्रिविधं त्रिविधं यतः ॥२७॥  
 आध्यात्मिकादिभेदेन मार्कण्डेये प्रतिष्ठिता ।  
 त्रिविधापि हरेर्भक्तिः कर्ममार्गानुसारिणी ॥२८॥  
 अत्यन्तनिष्ठामापन्ना स्ववाक्यकरणाद्धरिः

तुल्यं छन्दस्तस्य सर्वत्र तौल्यादित्याशयेनाहुः—फलयुक्तां त्रयीमित्यादिपादद्वयम् ।  
 शिष्टमिति अथर्वादि ॥२५॥२६॥ एवं सार्द्धेस्त्रिभिस्तृतीयप्रकरणार्थं उक्तः ॥

(अ. ८) अग्रिमं प्रकरणद्वयविभागमाहुः—अतः परमित्यादिसपादेन ।  
 आध्यात्मिकादिभेदेनेति पदमग्रेऽपि युज्यते । प्रथमप्रकरणीयाध्यायत्रयार्थमाहुः—मा-  
 र्कण्डेयेत्यादिषड्भिः । प्रथमस्यार्थमाहुः—सपादाभ्याम्—कर्ममार्गानुसारिणीति ।  
 उपासनामार्गानुसारिणी । ‘अग्न्यर्कगुरुविप्रात्मस्वर्चयन्सन्ध्ययोर्हरि’मिति । ‘आराध-  
 यन् हृषीकेश’मिति च तत्र वाक्यात् ॥२७॥२८॥ अत्यन्तनिष्ठापन्नत्वे हेतुं गमकं चाहुः—  
 स्ववाक्येत्यादिपादद्वयेन । स्ववाक्यकरणादिति तपोबोधकवाक्यकरणात् । एवं  
 प्रथमाध्यायार्थं उक्तः ।

का-२९. अग्रे नवमाध्यायार्थोक्तौ तादृशस्येत्यादिनिश्चय इत्यन्तं तादृशस्य  
 पूर्वोक्तरूपस्य मार्कण्डेयस्य भगवद्वतो वरः परः । द्वितीयनिष्ठारूपः तज्ज्ञापकमाहुरचिन्त्येत्यादि,  
 तादृशो हरिर्यस्मिन् वरानुभवे मार्कण्डेयं तथा दृष्ट्वा मायादुःखनिवर्त्तककृपापाङ्गेन द्रक्ष्यति  
 परं भक्त्या न प्राप्तः । किन्तु “सकृद् दर्शित”मित्यत्र नारदस्यैव कृपया प्राप्तोतोन्तर्दधे,  
 अत्र क्लेशेन भगवन्देवेषणं ज्ञाननिष्ठात्वज्ञापकमित्यर्थः ।

नमः श्रीवल्लभाचार्यपादाब्जनखरोचिषे ।

यदीयस्मृतिरेवाशु हृदयान्ध्यविनाशिनी ॥

इति श्रीमद्गुरुचरणप्रसादेन यथामतिभाताः प्रकीणस्थानेष्वर्थाः लिखिताः ।

॥ इति निबन्धकठिनांशविवेचनं समाप्तम् ॥



स्वयं तुष्टः समायातस्तादृशस्य वरः परः ॥२९॥  
 अचिन्त्यानन्तशक्तिर्हि यस्मिन् द्रष्टा हरिस्तथा ।  
 भक्त्या न सिद्ध इति स तत्रैवान्तरधीरयत ॥३०॥  
 क्लेशेन भगवन्मार्गो द्वितीय इति निश्चयः ।  
 योऽधिकारी भक्तिमार्गे तत्प्रसादमवाप्य हि ॥३१॥  
 भक्तश्चेत्सर्ववित्सुस्थस्तृतीयः स उदाहृतः ।  
 भक्तियुक्तो महादेवस्तां दातुं शक्नुयात्तथा ॥३२॥  
 भक्तस्य यावान् सङ्क्लेशः स मायेत्यपि रूपितम् ।

(अ. ९.) द्वितीयस्याहुः-तादृशस्येत्यादि । परः को वेत्याकाङ्क्षायां  
 तल्लक्षणमाहुः-अचिन्त्येत्यादि ।

हरिस्तथेति । हरिरेव पर इत्यर्थः । तर्हि तिरोधानं कुतः कृतवानित्याकाङ्क्षा-  
 यामाहुः-भक्त्येत्यादि । तत्रैवेति मायायाम् । 'नाहं प्रकाश' इतिगीतावाक्यात् ।  
 द्वितीय इति आध्यात्मिको ज्ञानमार्गीयः । एवं द्वितीयाध्यायार्थ उक्तः ॥

(अ. १०) तृतीयस्याहुः-य इत्यादि । एतेन 'नारायणपरः प्रशान्तात्मा  
 तृतीय' इत्युक्तं भवति । नन्वत्र शिवदर्शनसम्वादाद्युपनिबन्धनस्य किं प्रयोजनमत आहुः-  
 भक्तियुक्त इत्यादि । एतेन महादेवे गुरुत्वबोधनाय तदुपनिबन्धनमित्युक्तम् । ननु  
 द्वितीयनिष्ठायां क्लेशनिरूपणस्य किं प्रयोजनमित्याकाङ्क्षायामाहुः-तथेत्यादि ।  
 उपाख्यानारम्भे 'स वा अस्मत्कुलोत्पन्नः कल्पेऽस्मिन्नि'त्यादिना प्रलयाभावदशा-  
 बोधनात्, समाप्तौ च 'मायावैभवमि'त्युक्त्वा 'एतत्केचिदविद्वांसो मायासंसृतिमात्मनः ।  
 अनाद्यावर्तितं नृणां कादाचित्कं प्रचक्षत' इत्यनेन मार्कण्डेयानुभूतं मायावैभवम्  
 एतत्केचिदविद्वांसो नृणामनाद्यावर्तितं कादाचित्कमात्मनो मायासंसृतिं  
 प्रचक्षत इति सङ्क्रमद्वयस्य मायासंसृतित्ववादिनामविद्वत्त्वकथनाद्भक्तस्य सङ्क्लेशो  
 यः स मायेति निरूपितम् । तथा च तद्बोधनाय तदुपनिबन्धनमित्यर्थः ।  
 एतस्या निष्ठायाः स्वरूपमाहुः-भक्तीत्यादि, इयमिति । माहात्म्यज्ञानपूर्वकं  
 भगवच्छरणगमनं सर्वापेक्षाराहित्यं भक्तमाहात्म्यपूर्वकं तेषु भक्तिः, एकान्तभक्त्या  
 पर्यटनमित्येवं रूपा । एवं चात्र कर्ममार्गानुसारिणी भक्तिरुभयविधनिष्ठा विभाजिकेति



भक्तिमार्गानुसारेण भक्तिनिष्ठेयमीरिता ॥३३॥

चतुर्थस्त्वाश्रयोऽयं वै श्रीमद्भागवतमन्तिमम् ।

पुरुषाराधनं तत्र सूर्यात्कालमपेक्ष्य हि ॥३४॥

श्रीभागवतवाक्येन कथां तत्र च योजयेत् ।

आधिदैविकमाख्यातमेतद्भागवतं मतम् ॥३५॥

कथाः सर्वा इहोदिष्टा आधिभौतिकमुच्यते ।

यथा लोकाः प्रवर्तन्ते कथयन्ति परस्परम् ॥३६॥

तत्पूर्वकत्वं निष्ठाद्वयस्य सिद्धयतीत्येवं त्रैविध्यम् । आश्रयरूपा भक्तिस्तु तिसृभ्योऽतिरिक्ता स्वतन्त्रभक्तिरूपा । तद्वत् एवैतन्नित्यभेदवेदनमिति हृदिकृत्य प्रकरणमुपसंहरन्ति-चतुर्थ इत्यादि । अयमिति एतादृशदशासाधनानुकूलो भगवान् ॥३३॥ एवं तृतीयाध्यायो विचारितः ।

(अ. ११-१२-१३.) अतः परं पादोनैः पञ्चभिः पञ्चमंप्रकरणं विचारयन्ति-श्रीभागवतमन्तिममिति । तस्य कथं त्रैविध्यं कथं चाश्रयत्वमित्याकाङ्क्षायामाहुः-पुरुषेत्यादि । तत्र तेषु त्रिषु त्रिषु रूपेषु श्रीभागवतवाक्येन सूर्यात्कालमपेक्ष्य पुरुषाराधनं तत्राराधने कथाञ्च योजयेद् एतदाधिदैविकमाख्यातम्, सूर्योपाधिककालसापेक्षपुरुषाराधनपूर्वककथायोग आधिदैविकंरूपमित्यर्थः । अत्राङ्गद्वयमाद्याध्यायोक्तम्, अङ्गी तु 'अथेममर्थं पृच्छाम' इति वाक्यात्प्राप्यते, सर्वश्रवणाङ्गं पृच्छाम इति तत्रार्थव्यक्तेः । यद्याराधनमुख्यतामभिप्रेयाद् इममध्यायं श्रीभागवतारम्भ एवोपनिबध्नीयादिति । द्वितीयं तद्रहितं केवलकथारूपम्, द्वितीयाध्याये तथैव सिद्धत्वात् । तृतीयं तु स्फुटमेव । तदपि तृतीयेऽध्याये दानदानमाहात्म्यपाठादिमाहात्म्यकथनेन फलेप्सुरूपजयन्याधिकारिवोधनात् । तेनैकमेव श्रीभागवतं कार्यद्वयकरणेन द्विविधम्, पुराणत्वादिकमुभयविच्छेदकमिति त्रिरूपता । आश्रयरूपं सर्ववेदान्तसारत्वेन ज्ञातरि परमानन्दजनकम् । तदेतद् 'सर्ववेदान्तसारं हि श्रीभागवतमिष्यते । तद्रसामृततृप्तस्य नान्यत्र स्याद्वृत्तिः कचिद्'



श्रीभागवतमेवाऽत्र केवलं चेत्समाश्रितम् ।

गङ्गावद्धरिवच्चैव शम्भुवच्च फलिष्यति ॥३७॥

शुद्ध्या फलप्रदानेन भक्तिदानेन च स्वयम् ।

अत्र प्रतिष्ठितं सर्वं तेनाऽयं विवृतः क्वचित् ॥३८॥

श्रीमद्भागवतं समस्तनिगमन्यायैकतत्त्वात्मकं

नानाभ्रान्तितमःकपाटपिहितं सन्तुष्टये सर्वथा ।

नाऽभूदित्यवगत्य निश्चितपदैरुद्दीप्तदीपाकृतिं ।

श्रीमद्भागवतप्रदीपमधुना चक्रे मुदा वल्लभः ॥३९॥

इत्यनेनोक्तम् । एतादृशस्यैवाधिकारिणः पूर्वोक्तभेदत्रयस्यैतदति-  
रिक्तत्वेन वेदनादिति । चतुर्णां फलबोधनेन तुरीयस्याश्रयत्वं निगमयितुमाहुः—  
श्रीभागवतमित्यादि । अत्र गङ्गावच्छुद्धयेति प्रथमस्य, हरिवत्सायुज्यदानेनेति  
द्वितीयस्य, शम्भुवद्भक्तिदानेनेतितृतीयस्य । इदं च 'निम्नगानामि'तिश्लोके  
दृष्टान्तमुखेन बोधितम् । च पुनः स्वयं फलिष्यति । तत्र हेतुः, अत्र प्रतिष्ठितं  
सर्वमिति । तदेतदुक्तं 'श्रीमद्भागवतं पुराणममल'मिति श्लोके । तेन हेतुनायं प्रकारः  
क्वचिद्विवृतः 'बर्हीपीडे'त्यत्र 'गीतकीर्ति'पदेन तद्विर्मर्शश्लोकेन च विवृत इत्यर्थः ॥३८॥  
एतादृशं च श्रीभागवतस्वरूपमात्मानुभावप्रकटनहृदयस्याज्ञया प्रादुर्भा-  
वात् । ओमदाचार्यचरणैरेवावगतमिति बोधनायाहुः श्रीमद्भागवतमि-  
त्यादि । एतेना'ग्निश्चकारतत्त्वार्थदिपमि'ति टीकायां यदुक्तं तदेतन्मूल-  
कमिति ज्ञापितम् ॥३९॥ शेषमुत्तानार्थम् ।

॥ इति श्रीद्वादशस्कन्धयोजना ॥

एवं हृदिस्थाच्युतनोदनेन

श्रीवल्लभाचार्यनखेन्दुकान्त्या ।

ध्वान्ते गते वर्त्मनि दृक्पथेऽभूद्

या योजना सा लिखिता मयाऽत्र ॥१॥



यथा भागवतस्याऽर्थो हृदिस्थाच्युतनोदनात् ।

तथा निरूपितः सद्भिः क्षमा कार्या समोपरि ॥४०॥

युक्तं वा यदि वायुक्तं मया यद्यन्निरूपितम् ।

तत्सर्वं कृष्णचरणे वाक्पुष्पं विनिवेदितम् ॥४१॥

इति श्रीवल्लभदीक्षितविरचिते तत्त्वदीपनिबन्धे

श्रीभागवतार्थप्रकरणे द्वादशस्कन्धविवरणं

सम्पूर्णम् ।

क्षमन्तु तद्यल्लिखितं मयाऽन्यथा

स्वकर्मदोषादधमेन मौढ्यात् ।

कृपालवोऽस्मत्प्रभवः सदा मां

स्वदासदास्ये च नियोजयन्तु ॥२॥

इति श्रीमत्प्रभुचरणैः श्रीपुरुषोत्तमस्य दर्शिता पञ्चमस्कन्धनिबन्ध-

शेषादारभ्य द्वादशस्कन्धनिबन्धान्तयोजना

समाप्ता ।

द्वादशः स्कन्धः समाप्तः

इति श्रीवल्लभदीक्षितविरचिते

तत्त्वार्थदीपनिबन्धे

श्रीभागवतार्थप्रकरणं

समाप्तम् ।



श्रीकृष्णः ।

## परिशिष्टम्-१

द्वितीयतृतीयचतुर्थस्कन्धानामवशिष्टं निबन्धकठिनांशविवेचनम् ।

आविर्भूते प्रथमे भागे यावदधिगतमिदं विवेचनं तावच्चाविर्भावितम् ।

परमवशिष्टं परिशिष्टे प्रकटीक्रियते ।

अतोत्रेदं विवेचनं पूर्णतयाविष्कृतमिति मन्यामहे ।

(स्कं. २) का. ३४. ७४तमे पृष्ठेनुसन्धेयम् ।

अग्रे नवमाध्यायार्थोक्तौ ब्रह्मणोपि हरिर्मूलमितिकारिकाव्याख्याने एषा उपपत्तिः कथागता इति, ब्रह्मणा हि नारदं प्रति यन् निरूपितं तत् न स्वतः किन्तु वैकुण्ठे सर्वं भगवति दृष्ट्वा भगवदुपदेशं च प्राप्य निरूपितमिति ब्रह्मवाक्यानां स्वस्य ब्रह्मणश्च भगवद्वाक्यं भगवांश्च मूलमित्येवं कथयाऽस्मिन् प्रकरणे निरूपणादस्य प्रकरणस्योपपत्तिरित्यर्थः ।

(स्कं. ३) का. ८२, ११०तमे पृष्ठेनुसन्धेयम् ।

तृतीयस्कन्धे दशमाध्यायार्थोक्तौ यद्येक एव पद्मकल्प इत्यादि । नवमाध्याये सात्त्विकत्वप्रार्थनानिरूपकश्लोके 'यथाहं स्रक्ष्यामि पूर्ववदिदमि'तिवाक्यात् पूर्वमपि ब्रह्मणा चतुर्मुखेनैव सर्वं जगत् सृष्टमिति ज्ञायते, तस्य पूर्वसृष्टस्य पुनः पद्मे लयः, अतो निरूप्य-  
माणादपि कल्पात् पूर्व पद्मकल्प एव, अतः अनेन लोकान् प्राक् लीनान् अनेन पुनः कल्पितास्मीत्येवमर्थः पूर्वोक्तवाक्यैकवाक्यतयाऽवसीयते, अतः पद्मकल्पैकत्वे इदं वाक्यं नोपपद्यतेऽत एतद्वाक्यसमर्थनाय पद्मकल्पबहुत्वं निरूपितम्, पद्मकल्पबहुत्वसमर्थकेन तथा-  
ज्ञानकथनेन किं सिद्धमिति पुनः शङ्का, तस्या उत्तरं पद्मतः सर्वसम्भेदमुक्तवानिति पूर्व-  
प्रलयोपि पश्चात्, अग्रे सर्वोत्पत्तिरपि ब्रह्मणस्तथा ज्ञानमपि पद्मं दृष्ट्वेतिपद्यादेव सर्वसम्भेद-  
कथनार्थं द्वितीयपद्मकल्पकथोक्तेत्यर्थः ।

(स्कं. ४) का. ८५. १९३तमे पृष्ठेनुसन्धेयम् ।

चतुर्थस्कन्धे अष्टमाध्यायार्थोक्तौ धर्मार्थमवतीर्णोपीति कारिकातात्पर्ये प्रकरणा-  
दावेवैतन्निरूपणेन पूर्वोक्तं निवृत्त्युपयोगित्वं समर्थितमिति, स्त्रिया जडीकृतेन पित्रा ध्रुवाव-  
माननिरूपणेन ध्रुवस्य पितादिषु तद्राज्ये च न स्वीयत्वाग्रहः, किन्तु, स्वस्यालौकिकलौकिकार्थ-  
साधके भगवति तद्भजने च स्वीयत्वाग्रहः, एवं निवृत्त्युपयोगित्वम् ।

(स्कं. ४) का. ११८. २०४ तमे पृष्ठेनुसन्धेयम् ।

अग्रे त्रयोदशाध्यायार्थोक्तौ कल्पोत्कलौ तस्य पुत्रौ इतिकारिकाभासे-ननु  
ज्येष्ठयोर्वेराज्ये को हेतुरिति ध्रुवस्य प्रथमा स्त्री शिशुमारपुत्री भ्रमिस्तस्या ज्येष्ठपुत्रः कल्पः,  
द्वितीया स्त्री वायुपुत्री इला, तस्या ज्येष्ठपुत्र उत्कलः, एवमुभयोज्येष्ठत्वं, न तु भ्रमिपुत्राद् वत्सरादु-  
त्कलस्यापूर्वजत्वेन ज्येष्ठत्वम्, तथा सति मध्ये राज्यदशाया 'मुत्पन्नो वत्सर' इतिवाक्यं विरुद्धयेत ।



(स्कं. ४.) का. २२४. २५३तमे पृष्ठेनुसन्धेयम् ।

अग्रे एकोनत्रिंशाध्यायार्थोक्तौ मनसानुभवाच्चापि कर्मास्तित्वं विनिश्चित-  
मिति कारिकाव्याख्याने एकेन मनोनिरूपणं त्रिभिरनुभवस्येति, श्रीभागवतस्थेन एकेन  
श्लोकेन 'मन एव मनुष्यस्ये'त्यनेन । अग्रे जन्म प्राप्स्यतः मोक्षं प्राप्स्यतश्च मनुष्यस्य  
पूर्वरूपशंसकत्वेन मनोनिरूपणम्, तेन मनोनिरूपणेनापि कर्मास्तित्वस्यैव निश्चयः, संसारावेश-  
भगवदोवेशरूपकर्मणैव पूर्वरूपज्ञापकत्वं यतस्तस्य, न तु केवलस्येति । अग्रिमैस्त्रिभिः श्लोकेर-  
दृष्टमश्रुतं चे'त्यादीभिर्मनसोऽनुभवो निरूप्यते, तेनापि कर्मास्तित्वस्य निश्चयः, मानसानु-  
भवस्यापि कर्मोपस्थापितत्वात् । तथा हि, ननु पूर्वजन्मसु इन्द्रियैरनुभूतानामेवार्थानां स्वप्ने  
कर्मणानुभवो मनसि भवतीति यदुक्तं तन् न सम्भवति, स्वप्नेऽत्यन्तासतामपि कर्मणां मनस्य-  
नुभवसम्भवान् न तेनेन्द्रियैः पूर्वजन्मस्वनुभवः साधयितुं शक्यते, इदानीं कर्मणा भ्रान्तिमात्रेण  
मानसानुभवेऽपि अनुभवविषयाणामत्यन्तासत्त्वादित्याशङ्क्य इदानीन्तनमानसानुभवेन पूर्वजन्मी-  
नानुभवं पूर्वोक्तं दृढीकर्तुं युक्त्याऽनुभवविषयपरार्थसत्तां साधयति नारदः—अदृष्टेत्यादि,  
अदृष्टाश्रुतवस्तुनः क्वचित्केन मानसानुभवेन वस्तु यादमनुभूतं तादृशमस्तीत्यनुमन्त-  
व्यम् । ननु तादृशवस्तुनः अत्यन्तासत्त्वे कथमनुमानं स्यात् तत्राह 'देशकाल-  
क्रियाश्रय'मिति स्वदेशे एकपादानां मनुष्याणामभावेऽपि क्वचित् तादृशा अपि सन्ति,  
कालेषु अनुत्पद्यमाना अपि वर्षाकाले विचित्रजीवा उत्पद्यन्ते, मनुष्यैर्घटके निधाय साक्षात्  
हस्तितोलनासम्भवेऽपि कयाचित् क्रियया तदपि सम्भवति । यथा वा पीतश्यामयोर्हरिद्रा-  
कज्जलयोयोगे हस्तिवर्णः । एवमेकेन श्लोकेन पूर्वानुभवविषयवस्तुनः सत्त्वे तदनुभवे च  
साधिते, इदानीं मानसोऽनुभवः कर्मणेति सिद्धम्, एवं पूर्वानुभूतानां मानसानुभव उक्तः ।  
द्वितीयश्लोकेन 'सर्वे क्रमानुरोधेने'त्यनेन इदानीमनुभूतानां कर्मणां मानसोऽनुभव उक्तः ।  
एवं द्वाभ्यां लौकिकं कर्म साधितम् । तृतीयश्लोकेन 'सत्त्वैकनिष्ठे' इत्यनेन युगपदखिल-  
जगदनुभवो मानसः अलौकिककर्मणेत्युक्तम् । अत्र राहुचन्द्रदृष्टान्तेन दूरत एव सर्वं  
जगदनुभूयते न तु मनसि जगतः सङ्गः, तस्य सत्त्वैकनिष्ठत्वेन भगवत्पार्श्ववर्तित्वात् ।  
एवं कर्मसाधनार्थं त्रिभिर्मानसोऽनुभवो निरूपितः ।

इति श्रीभागवतार्थनिबन्धकठिनांशविवेचनम् ।

॥ इति प्रथमं परिशिष्टं समाप्तम् ॥

॥ श्रीवल्लभपादपद्मरेणुः शरणम् ॥



## अध्यायत्रयप्रक्षिप्तत्वसमर्थनम् ।

॥ अथ श्रीमदाचार्यचरणाः ॥

कथामात्रं हरेर्वाच्यं सर्वत्रेत्यत्र केचन । कथां वक्तुं भागवतीं क्वचित् सिद्धामलौकिकीम् ॥१॥  
योजयित्वा लाघुनिका अध्यायत्रितयं जगुः । शब्दार्थसङ्गतोनां हि स्पष्टा तत्र विरुद्धता ॥२॥

लोकप्रसिद्धेस्तच्चापि कथञ्चिद् रूप्यते स्फुटम् ॥ २३ ॥

पूर्वाध्यायान्ते ‘‘कौमारं जहतुर्व्रज’’ इत्युक्तं, ‘‘ततश्च पौगण्डवयः श्रितौ व्रजे  
वभूवतुस्तौ पशुपालसम्मता’’ इत्येव सन्दर्भस्तथापि भगवच्चरितमिव वत्सापहरणं  
पद्मपुराणे प्रसिद्धमिति तां कथामाश्रित्याधासुरवधं ब्रह्मस्तुतिं च पूर्वापरस्योर्निर्वश्य  
कौतुकलीला भगवतः प्रदर्शिता, लोका हि लौकिके कौतुकिनो भवन्ति, तत्र तु  
प्रथमेध्याये लीलामाह सुविस्तराम् । अथासुरस्य च वधं मुक्तिश्चापि स्वयुक्तिः ॥१॥

॥ अथ श्रीप्रभुचरणाः ॥

अग्रेऽध्यायत्रयं प्रक्षिप्तमित्युक्तम् । तत्र ‘कौमारं जहतुः’ ‘ततश्च पौगण्डवयः  
श्रिता’ इति युक्तः सन्दर्भ इति । मध्येन्यकथा ‘त्वेवं विहारै’ इत्यस्य ‘ततश्च पौगण्डवयः  
इत्यस्य च वक्त्रा नोक्तेति ज्ञायते । अन्यथैतदध्यायत्रयानन्तरमेव कौमारत्यागं वदेत् ।  
किञ्च, ‘पौगण्डे परिकीर्तित’ इति वाक्यात् पूर्वाध्याय एव तत्प्राप्ते ‘स्ततश्च पौगण्डवयः श्रिता’ इति  
वाक्यं विरुद्धं स्यात्, तदनर्थकं च । तृतीयाध्यायान्ते ‘प्येवं विहारै’ इति श्लोकोधुना कैश्चि-  
त्पुस्तकेषु लिख्यते, तदप्रामाणिकमितीतोपि तथात्वं तेषां ज्ञेयम् । (१०-३०-१७) भगवत्प्रिया-  
कृतलीलानुकृतिष्वेतदनुकृत्यभावात् । तृतीयस्कन्धे (अ. २) श्रीमदुद्धवैर्द्वादशेस्कन्धे (अ. १२)  
सूतेन चैतत्कथाया अकथनाच्च । न भारतीमेङ्ग मृषोपलक्ष्यते, न वै कचिन्मे मनसो मृषा मतिः, ।  
न मे हृषीकागि पतन्त्यसत्पथ’ २-६-३३ इति ब्रह्मवाक्यविरोधश्च । ईश्वरे तत्त्वेन ज्ञानवत-  
स्तत्परीक्षाकृतमहानर्थरूपत्वात्, ‘भवान् कल्पविकल्पेषु न विमुह्यति कर्हिचि’ इति २-९-३६  
भगवद्वाक्यविरोधश्च । ‘तोकेन जीवहरणमि’त्यादिनिरूपकस्य सदेश्वरत्वेन ज्ञानवतस्तादृग्धाष्ट्य-  
स्यासम्भवाच्च । आचार्यैः प्रसिद्धिमात्रेण विवृतमित्यस्माभिरुपेक्षितम् ।

( अथ गो. श्रीपुरुषोत्तमचरणाः )

(कौ. १. १.) अथ प्रक्षिप्ताध्यायान् विवरिषवो मतान्तरमाहुः कथामात्रमित्यादि-  
सार्धेन, प्रक्षिप्तत्वं समर्थयितुमाहुः शब्दार्थेत्यर्थं, व्याख्याने हेतुमाहुर्लौकिकेत्यर्थेन, प्रक्षिप्तत्वं  
समर्थयन्ति पूर्वाध्यायेत्यादि, एतेषां मूलमाहुस्तथापीत्यादि, एतदेवोक्तं पाद्मोत्तरखण्डे,  
‘तत्पक्षभूतकृष्णेनाहिरूपोधासुरो हतः । भगिनीभ्रातृनिवेशी तस्य ब्रह्मगतिः कृता ॥१॥  
मोविता वत्सतत्पालास्तद्वक्त्रादन्तकालयात् । तस्मिन्नहनि मध्याह्ने सवत्सान् वत्सपालकान् ॥२॥  
विधिर्जहार सम्पश्यन् प्रभावं गोप रूपिणम् । पञ्चाहापूरिते वर्षे वत्सान् पालन् प्रजापतिः ॥३॥  
सर्वानाचष्ट वैकुण्ठं तुष्टाव नवमीदिने । कृष्णमायाहताः सर्वे क्षणार्धं मेनिरेर्मकाः ॥४॥  
तैर्ज्ञातश्चाद्य निहतोधासुरः सखिना हि नः । गत्वा व्रजं ततो बाला इति सर्वं व्रजे जगुः’ ॥५॥  
इति, अत्राचार्यैः सन्दर्भविरोधरूपमेकमेव दूषणमुक्तम्, टिप्पण्यां त्वन्यान्यपि दूषणानि प्रक्षिप्तत्व-  
साधकान्युक्तानि तानि ततोवगन्तव्यानि, किञ्चात्रैव प्रथमाध्याये भगवतोधासुरमुखप्रवेशत-



दर्शनेन “तदा वनच्छदादेव भयाद्धाहेति चुक्रुशुः, जहृषुर्ये च कंसाद्याः कौणपास्त्वघबान्धवा” इत्यनेन कंसादीनां हर्ष-उक्तस्तदुत्तरं तदैव तन्नाशेन तद्दर्शनमप्यर्थादेव सिद्धम्, एवं सति यदग्रेरिष्टवधोत्तरं नारदेन कंसायोक्तं “याभ्यां ते पुरुषा हता” इति तद् विरुध्यते, अघस्य वकीधकानुजस्य यो वधस्तस्य स्वयमेव दर्शनात्, किञ्च द्वितीयाध्याये ‘स्नेहस्तुतस्तन्यपयः-सुधासवं मत्वा परं ब्रह्म सुतानपाययन्नि’युक्तं तदप्यग्रिमया रसलीलया विरुध्यते, किञ्च तदानीं वयस्यानां पञ्चवार्षिकत्वेन तत्तुल्ये भगद्रूपेपि स्तनपानासङ्गतिश्च, श्रीगोपेश्वरास्तु न चाशेषदेशेष्वप्यध्यायत्रयस्य भागवतीयत्वप्रसिद्धेरस्य प्रक्षिप्तत्वमसम्भवी’तिशङ्कायां तदुक्तं विकल्प्य दूषयन्ति ‘तथा हि सा प्रसिद्धिः किं पामराणां पण्डितानां वा सर्वेषां वा ? नाद्यः, तत्प्रसिद्धिमात्रेणैष्टसिद्धेरभावात्, अन्नथा देहात्मबुद्धेरपि प्रामाण्यापत्तेः, न च यावदव्यवहारं तस्या अपि प्रामाण्ये दोषाभाव इति वाच्यं, किं तावता ? शास्त्रेण देहात्मनो भेदेवधारिते तस्या असङ्गतत्ववदेतेषामपि पूर्वोक्तदूषणेनाभागवतीयत्वेवधारिते प्रसिद्धेरप्रयोजकत्वस्यैव निश्चयात्, न द्वितीयः, सर्वेषां पण्डितानां तथा प्रसिद्धौ मानाभावात्, अन्यथा तद्विषयकविवादोपशमप्रसङ्गात्, सर्वलोकप्रसिद्धस्यार्थस्य विवादकवलितत्वादर्शनात्, कतिपयेषां तथा प्रसिद्ध्या भागवतीयत्वाङ्गीकारेन्येषां तदभावेन तद्वैपरीत्यस्यापि वक्तुं शक्यत्वात्, न च बहूनां प्रसिद्ध्या तथात्वाङ्गीकार एव युक्त इति वाच्यं, ‘शतमप्यन्धानां न पश्यती’-तिन्यायेन तेषां सर्वेषामप्यनभिज्ञत्वात्, दूषणाभाव एव ‘बहूनामनुग्रहस्य न्याय्यत्वादन्यथा देहात्मवादन्यायापत्तिः, एतेनैव तृतीयोपि निरस्तो ज्ञेयः। न च पाद्मप्रसिद्ध्या तेषां भागवतीयत्वं शक्यशङ्कं, तत्र लीलामात्रकथनदर्शनात्, यदि हि ‘गीतासारं प्रवक्ष्यामि सर्वगीतोत्तरोत्तरं कृष्णो यमर्जुनाया’हेत्यग्निपुराणे गीतासारस्य भगवदुक्तत्वं लिङ्गमुक्तम्, तथा चेदत्र किञ्चिद्भागवतीयत्वलिङ्गदर्शनं स्यात् तदाङ्गीकर्तुं शक्येतापि, अतो भागवतीयत्वबोधकस्य लिङ्गवाक्यादेरभावात् तथात्वाङ्गीकारो न युक्त एव । न च दूषणोद्धारे सति कथमयुक्तो न च तेषामनुद्धार्यत्वम्, तथा हि कौमारत्यागोत्तरं पुनः कौमारलीलाकथनस्य चमत्कारविशेषाधानार्थत्वेन सन्दर्भविरोधस्य परिहारात् लीलानुकरणस्य च भावानुरोधित्वेनैतद्भावाभावेनैतदनुकरणाभावस्यापि शक्यवचनत्वादेवमन्येषामपि परिहृतप्रायत्वाच्चेति वाच्यं, तथा सति कौमारलीलाकथनस्य चमत्कारविशेषाधानार्थत्वे हरिवंशविष्णुपुराणब्रह्मवैवर्तेषूक्तानां लीलानां तथात्वस्य तौल्येन तासामपि कथनप्रसङ्गात् तासु न तथात्वमत्रैव तथात्वमित्यत्र विनिगमकाभावादानुकरणाभावहेतुभूततादृग्भावाभावस्य यो हेतुस्तस्याप्यशक्यवचनत्वेन तत्रापि समाध्यभावात्, भावाभावरूपेण हेतुना तत्कल्प एतल्लीलाभावस्यैव निश्चयाच्च, न च श्रीधरेणैतदव्याख्यानादेतेषां भागवतीयत्वेनाङ्गीकार उचित इति वाच्यं, प्रथमस्कन्धे ‘द्वात्रिंशत्त्रिंशतं च यस्य विलसच्छाखा’ इति कथयतैतेषां बहिर्भावस्य सूचितत्वाद्, एवं ‘मज्जतः-फेनावरुम्बने’प्युद्धवोक्तिसूतोक्तयोरेतदभावसमाधानस्य कर्तुमशक्त्यत्वाच्च, तस्माच्च छूद्वाजाज्येनैवैतदङ्गीकरणम्, यत् तु वोपदेवो ‘वधश्च वत्सवकयोस्तथाधासुरभोगिनः, वत्सचोरो ब्रह्ममोहो ब्रह्मणः स्तवनं हरे’रित्युक्तवांस्तत्रापि पादत्रयमनवधानविजृम्भितमेवोपदर्शितानां दोषणामनपायादित्याहुः, अत आधुनिकानां वृन्दावनीयप्रभृतीनां यस्तत्र भागवतीयाग्रहः स श्रद्धाजाज्यमूलक एवेति सुधीभिरवधेयम् ॥



श्रीगोपीजनवल्लभाय नमः ।

श्रीमदाचार्यचरणकमलेभ्यो नमः

## अध्यायत्रयप्रक्षिप्तत्वसमर्थनम् ।

गो.श्रीमत्कल्याणरायतनयश्रीगोपेश्वरजीविरचितम् ।

( दशमस्य नवत्यध्यायेषु अ. १२-१३-१४ अध्यायानां प्रक्षिप्तत्वम् )

प्रतिक्षणोद्भवद्भावपीयूषोर्मिभिराप्लुतः ।

व्रजस्त्रीरसपाथोधिः स जयत्यस्मदीश्वरः ॥१॥

अत्र तावदद्यासुरवधब्रह्ममोहनतत्कृतस्तवादिनिरूपकदशमस्कन्धगताध्याय-  
त्रितयं पूर्वापराध्यायकथितकथासङ्गत्यनुपपत्त्या कथमपि श्रीशुकोक्तमिति वक्तुं न  
युक्तमतः प्रक्षिप्तमेवेदं न श्रीभागवतीयमिति श्रीरहस्यविदो वदन्त्यस्मत्प्रभुचरणाः ।  
यदिह गदितं केनचित्, केचिदध्यायत्रयं न मन्यन्ते तत्र कारणं न पश्यामः  
सर्वत्रापि देशेष्वैतिह्यप्राप्तत्वादिति । तत् तस्यैव मत्तस्य शोभते पूर्वोत्तराध्याय-  
कथासङ्गत्यनुपपत्तेरेव तत्र कारणत्वात्, तथा हि पूर्वमेवं विहारैः कौमारैः कौमारं  
जहतुर्व्रज' इत्यनेन कौमारविहारपरिसमाप्तिनिरूपणादग्रे क्रमप्राप्तं पौण्ड्रलीलाना-  
मेव निरूपणं न्याय्यं न पुनरध्यायत्रयेण कौमारलीलानामेव, तस्मादसङ्गतिरस्या-  
दण्डवारितैव । तथा च दुःप्रतिक्षेपं प्रक्षिप्तत्वम् । किञ्च, न वयमध्यायत्रयं न मन्यामहे  
अत एवैतद्विवरणमस्मन्मते विद्योतते; तर्हि घट्टकुट्यां प्रभातमङ्गीकृतत्वात् तस्येति  
चेन्, न, उदीरितरीत्या भागवतीयत्वायोगेन प्रसिद्धिमात्रानुरोधेन विवृतस्यापि  
तस्य प्रक्षिप्तत्वाक्षतेस्त्वदभिमतभावात्, न चाशेषदेशेष्वपि भागवतीयत्वप्रसिद्धेरस्य  
प्रक्षिप्तत्वमसम्भवीतिवाच्यं, विकल्पाक्षमत्वात्, तथा हि, तथा प्रसिद्धिः किं  
पामराणामभिधित्सता पण्डितानां वा, आहोस्वित् सर्वेषाम् ? नाद्यः, तत्प्रसिद्धिमात्रेण  
समीहितसिद्धेरभावात्, अन्यथा देहात्मवादस्यापि दुष्परिहरत्वप्रसङ्गात्, पामराणा-  
मात्मत्वप्रसिद्धेस्तत्रापि प्रमाणयितुं शक्यत्वात्, न द्वितीयः, सर्वेषां तेषां तत्सत्त्वे  
मानाभावात्, अन्यथा तद्विषयकविवादोपशमप्रसङ्गात्, न हि सर्वलोकप्रसिद्धोर्थः  
क्वचिद् विवादास्पदीभवितुमवकल्पते, कतिपयानां तथा प्रसिद्ध्या भागवतीयत्व-  
प्रसाधनेऽन्येषां तेषां तदभावेनैतद्वेपरीत्यप्रसङ्गस्याप्यशक्यभङ्गत्वात्, ननु  
तथाप्यस्य बहवो भागवतीयत्वं मेनिरेऽतो नैवमिति चेन्, न.  
शतमप्यन्यानां न पश्यतीतिन्यायात् । नन्वत्र विनिगमनाविरह इति चेन्



न, पूर्वोक्तवक्ष्यमाणयुक्तिभिः प्रक्षिप्तत्वस्यैवाभ्युपगमनीयत्वेन तदभावात्, न तृतीयः पक्षद्वयोक्तदूषणानतिवर्तितत्वात् । ननु पाद्मोत्तरखण्डयेतल्लीलाप्रसिद्धि-सद्भावान् न कोपि दोष इति चेन् न, पुराणान्तरैतत्प्रसिद्धेर्भागवतीयत्वागमकत्वात् । अन्यथान्यपुराणप्रसिद्धकथान्तरस्याप्यत्र प्रक्षेपे तथात्वस्यावर्जनीयत्वापातात्, यच्च चोक्तं तदीयस्वसम्प्रदायानङ्गीकारप्रामाण्येन तस्याप्रामाण्यं चेदन्यसम्प्रदायाङ्गीकार-प्रामाण्येन विपरीतं कथं न स्यादिति, तदपि न, उक्तयुक्त्या भागवतीयत्वानुपपत्तौ तदीयस्वसम्प्रदायानङ्गीकारप्रामाण्येन तदप्रामाण्यस्यैव सुस्थिरत्वात्, यदपि पुरतः पुनः कौमारलीलावर्णनं चमत्कारविशेषस्मरणेनेति न पुनरुक्तिरितिसमाधानम्, तदप्य-नवधानविजृम्भितम्, सर्वलीलास्वपि चमत्कारस्मरणावतारस्य सुवचत्वेन सर्वासामेव तासां पुनरुपन्यासप्रसङ्गात्, भगवल्लीलामात्रस्यैवातिमात्रविचित्रत्वात्, अत्रैव चमत्कार-स्फुरणे नियामकाभावात्, न च रसावेश एव नियामक इतिवाच्यम्, तस्यापि सर्वलीलासाधारण्यात्, असङ्गतार्थकथने श्रीशुकस्य वक्तृदोषापाताच्च च । अपि च प्रभुप्रियाणां तत्तत्प्रियलीलानुकरणवद् यदेतदनुकरणाभावः, सोपि प्रक्षिप्तत्वमेव प्रत्याययति । न च यावल्लीलानुकरणनियमाभावः, भावभरेणाविर्भवतस्तत्तदनु-करणस्यानिराकरणीयत्वात् तस्य चात्रापि भावात्, अन्यथान्यत्रापि क्वचित् तद-भावापत्तेः । अन्यच्च च 'पौगण्डे परिकीर्तितमि'तिवचनात् पूर्वाध्याय एवाधिगतत्वात् पौगण्डवयसः पुनः 'स्ततश्च पौगण्डवयःश्रिता'वित्यनेन तच्छ्रयणोक्तेरयुक्तत्वादेत-द्वचनव्याहृतिवचनवैयर्थ्यापत्तिः । ब्रह्मणो भगवद्भुजिष्यत्वेन तन्परीक्षणासामञ्ज-स्यापरिहारात् । भगवत्प्रसादप्राप्तमोहाभावानुपपत्तेश्च 'द्वितीयस्कन्धे' (अ. ७-२७) ब्रह्मणा 'तोकेन जीवहरणं यदुलूकिकायास्त्रैमासिकस्य च पदा शकटोपवृत्तः । यद्दुरिङ्गतान्त-रगतेन दिविस्पृशोर्वा उन्मूलनं त्वितरथार्जुनयोर्न भाव्य'मितिपूर्णप्रभुमाहात्म्योपवर्णनेन विद्वद्भक्तस्य तस्य भगवति धार्ष्ट्यकरणानौचित्यं कथं निरसनीयम्, न च लीलायां स्वाम्यभिप्रायानुसारिकार्यकरणेन(न)किञ्चिदनुचितमितिवाच्यम्, अपराधजनके कर्मणि प्रभोः सेवकप्रवर्तनाभिप्रायासम्भवात् । ननु नापराधजनकत्वमस्य प्रभवभिप्रायस्यैवापराध-बाधकत्वादतो युक्तमेव धार्ष्ट्यमिति चेत्, सत्यम्, अभिप्रायपूर्वकधार्ष्ट्यं नापराधोपि, प्रकृते धार्ष्ट्यस्याभिप्रायपूर्वकताबोधकाभावेन तदनौचित्यस्य वज्रलेपत्वात्, तत्कल्प-नायाश्च विपरीतकल्पनाभिया अनुत्थानात्, किञ्च तृतीयस्कन्धे श्रीमदुद्धवैलीला-न्तराणि वदद्भिर्द्वादशस्कन्धे सूतेन चोक्तसर्वलीलाः कथयतैतदनभिधानाच्च च, 'द्वात्रिंशत् त्रिंशतं च यस्य विलसच्छाखा' इत्यध्यायसङ्ख्यानिरूपकोक्त्यैतद-



ध्यायत्रयप्रक्षिप्ततायाः श्रीधराभिप्रायविषयत्वाच्च च । तथा च तदुक्तिमात्रश्रद्धालो-  
रनालोचितपूर्वापरग्रन्थस्यानुचितमेवाप्रक्षिप्तत्वप्रसाधनमुपेक्षणीयं प्रेक्षासाधनैरिति को-  
विदा एव विदाङ्कुर्वन्त्वित्येषा दिक् ।

श्रीगोपेश्वरस्य स्वाचार्यचरणाब्जैकचेतसः ।

कृतिरेषा कृतधियामसकृज् जायतां मुदे ॥१॥

इति श्रीमत्कल्याणरायतनयश्रीगोपेश्वरकृत-  
मध्यायत्रयप्रक्षिप्तत्वसमर्थनम् ॥

श्रीमुकुन्दरायो जयति ।

श्रीमदाचार्यश्रीमत्प्रभुचरणौ जयतः ।

श्रीमद्गोस्वामिश्रीगिरिधरविरचिताध्यायत्रयप्रक्षिप्तत्वसमर्थनम् ।

भवति भवमहाब्धिर्गोष्पदं वै मुमुक्षो-

रभिभवति कवीशान् यत्प्रसादाद् विमूकः ।

प्रभवति निजलीलाप्रेमभावः स्वकानां

द्रुतमतिजयति प्राक् रायशब्दान् मुकुन्दः ॥ १ ॥

वन्दे राधारसाभमोधिसमुज्ज्वलकलानिधिम् ।

श्रीमद्गोपाललालं तं गोपीकैरवहर्षकम् ॥ २ ॥

यत्प्रसादाद् विमूकोपि वादिकुम्भीन्द्रगर्वनुत् ।

प्रभवेच्छ्रीमदाचार्यचरणान् नौमि तान् सदा ॥ ३ ॥

येषां कृपाकटाक्षेण स्वमार्गज्ञो भवेन् नरः ।

भक्त्या श्रीमद्विठ्ठलेशान् प्रभूस्तान् नौमि सर्वदा ॥ ४ ॥

यत्पादाब्जरसास्वादमवाप्य विगतैषणः ।

भवन्ति भक्तास्ताब् श्रीमद्यदुनाथान् नमाम्यहम् ॥ ५ ॥

श्रीमद्गोस्वामिगोपालसुतो गिरिधरः सुधीः ।

करोति त्रितयाध्यायप्रक्षेपे युक्तिसञ्चयम् ॥ ६ ॥

टिप्पणीस्थप्रकाशस्थनिजबुद्धिस्थयुक्तयः ।

सङ्गृह्णामि यथाबुद्धिं ग्रन्थानालोच्य सर्वशः ॥ ७ ॥

अर्वाचां तु मतं सम्यगनुवाच यथामति ।

दूष्यते युक्तिनिचयैर्बालबोधाय तद्गुह्यम् ॥ ८ ॥



अथ श्रीमदाचार्यमतानभिज्ञानां कलिकालजनितकालिमाकलिलान्तःकरणानां मतमादावनूद्यते । तथा हि । यदेतदध्यायत्रयं 'पूतना लोकवाल्मीकी'त्यादिश्लोकषट्कं च 'य एतत्पूतनामोक्ष'मित्यादिश्लोकं च केचिद् वैष्णवा न मन्यन्ते । तत्र कारणं न पश्यामः, सर्वत्रापि देशे ऐतिह्यप्राप्तत्वात् । वासनाभाष्यसम्बन्धोक्तिविद्वत्कामधेनुशुकमनोहरापरमहंसप्रियादिषु प्राचीनाधुनिकटीकासुव्याख्यातत्वात् । तदीयस्वसम्प्रदायानङ्गीकारप्रामाण्यं चेदन्यसम्प्रदायाङ्गीकारे तद्विपरीतं कथं न स्यात् । न च मुरभिदादिशब्दवदयभिदादिशब्दः क्वचिन् न प्रयुज्यज्यत इतिवाच्यं 'यन् न व्रजन्त्ययभिदो रचनानुवादाच्च लृण्वन्ति येन्यविषयाः कुकथा मतिघ्नी'रितितृतीयस्कन्धवचनात् । न च तत्र तत्र लीलानुवादे सा लीला नास्ति श्रीधरस्वामिभिस्तत्र तस्या अपि दर्शितत्वात् । अत एव 'द्वात्रिंशत्त्रिंशतं च यस्य विलसच्छाखा' इतिपद्ये खण्डितमध्यायत्रितयं यदिदमेवेति न तन्मतम् । न च तत् त्रयमन्यत्र कुत्रापि खण्डयितव्यम् । सर्वत्राध्यायसङ्ख्याश्लोकसहितटीकासद्भावात् । ततो द्वात्रिंशच्च च त्रयश्च शतानि चेति द्वन्द्वैक्यमेव तद्विवक्षितमनिर्णीतबहुत्वस्यानवस्थाभिया त्रिल एव पर्यवसानात् । कपिञ्जलानालभन्त इतिन्यायेन । । अन्यथा त्रिशतीत्येव स्यात् । न चासुरमुक्तेः सिद्धान्तविरुद्धत्वात् तदीर्घ्यम् । श्रीकृष्णमारितेषु सर्वेषु तेषु दृष्टत्वात् । 'आसुरीं योनिमापन्ना मूढा जन्मनि जन्मनि, मामप्राप्यैव कौन्तेय ततो यान्त्यधमां गति'मित्यादिष्वपि मां श्रीकृष्णलक्षणमप्राप्यैव न तु प्राप्येत्याद्यङ्गीकारात् । न च पुराणान्तराप्रसिद्धत्वेन सा लीला न सम्भावनीया, पाद्मोत्तरखण्डे स्पष्टत्वात् । श्रीवृन्दावने तत्तल्लीलास्थानानि च प्रसिद्धानि । न च भक्तगतिसादृश्येन तेषां तत्प्राप्तिरसमञ्जसा शुद्धभक्तैस्तादृशप्राप्तेरनुपादेयत्वात्, 'नात्यन्तिकं विगणयन्त्यपि ते प्रसादमि'त्यादिवचनशतेभ्यः । न च पूतनाया जननीसाम्यं जननीमाहात्म्यविद्धिर्द्वैर्द्वैष्यम्, 'सद्वेषादिव पूतनापी'तिवाक्येन जननीवेषमात्रतस्तत्प्राप्त्या तस्या एव महिमाधिक्यव्यञ्जनात् । तत्र तत्रतैरपि व्यञ्जितः सिद्धान्तेन दोषः परिहीयते । न च गोपीशब्दमात्रभ्रान्तैः सर्वासामेव तासां स्तन्यपाने रासाद्यनुपपत्तिर्मन्तव्या, तासां श्रीयशोदासमवयवस्यात्वात् तत्प्रेयसीनां तु तत्समवयवस्कत्वात्, तस्मान् न कश्चिद् विरोधः । तद्भक्तानामेव परममाहात्म्यमेवात्र सेत्स्यति । अतस्तदनुभवः श्रीभगवदनुग्रहणैव सम्पद्यत इति तत्सुगोप्यत्वमेवेत्येवं तादृशवचनमुपपद्यत इत्यलमिति विस्तरेणेति कतिचिद् वैष्णवाभासाः प्रलपेयुः । तदनुसारिवैष्णवतोषणीसारकारोपि प्रललाप ।

तत्र पूर्वमेतदनङ्गीकारे कारणं न पश्याम' इति यदुक्तं तत्र श्रीमदाचार्यचरणैः



सुबोधिण्यां तत्रैव “योजयित्वा त्वाधुनिका अध्यायत्रितयं जगुः । शब्दार्थसङ्गतीनां हि स्पष्टा तत्र विरुद्धता । लोकप्रसिद्धेस्तच्चापि कथञ्चिद् रूप्यते स्फुटम् । पूर्वाध्यायान्ते ‘कौमारं जहतुर्व्रज’ इत्युक्तम्, ‘ततश्च पौगण्डवयःश्रितौ व्रजे बभूवतुस्तौ पशुपालसम्मता’ वित्येव सन्दर्भः” इत्युक्तम् । तत्र ‘कौमारं जहतु’ स्ततश्च पौगण्डवयःश्रिता’ वितिसङ्गतौ, मध्ये ‘कचिद् वनाशये’त्यादिकथा ‘त्वेवं विहारै’रित्यस्य ‘ततश्च पौगण्डवय’ इत्यस्य च मध्ये वक्रा नोक्तेति ज्ञायते । अन्यथैतदध्यायत्रयानन्तरमेव कौमारत्यागं वदेत् । पूर्वाध्यायान्ते न वदेत् । यच् चाधुनिकैरत्रैवं विहारै’रित्यादिपद्यमपि पठ्यते तत्र पुरतः पुनः कौमारलीला वर्णनस्मृतिविशेषचमत्काराभिनयेनाग्रेपि पुनरुक्तिरिति ज्ञेय’ मिति जल्पितम्, तत्रोच्यते, तत्र त्रयाध्यायप्राक्कालीनतैवं विहारै’ति पद्यस्य सर्वसम्मता । एवं च तद्धृदय-सम्बन्धिनीलीलात्यागकथने पुनस्तत्कथने न वक्तुः प्रमादापत्तिः । न हि पूर्णानां तेषां पूर्वापरभावविस्मरणम्, न वा चमत्काराभिधायिलीलाविस्मरणम्, येन पूर्वं तत्प्रकरणे न वदेयुः पश्चाच्च वदेयुः । न चैवमपीयं लीला न वक्तव्या पश्चाच्च चमत्कारातिशयविशिष्टत्वस्मृत्या कथनं सम्भवति, ऋषित्वात् । अध्यायत्रयान्तेपि पुनरुक्तिर्न सम्भवति ‘यत् कौमारे हरिकृतं पौगण्डे परिकीर्तित’ मिति (अ. १२ श्लो. ४१) पौगण्डीयलीलाकथनेन कौमारत्यागकथनस्य प्रमादग्रसितत्वात् । अत एव तृतीयाध्यायान्ते ‘प्येवं विहारै’रिति श्लोकोधुना कैचित् पुस्तकेषु लिख्यते तदप्रामाणिकमितीतोपि तेषां तथात्वं ज्ञेय’ मिति श्रीमत्प्रभुचरणैरुक्तम् । किञ्च ‘पौगण्डे परिकीर्तितमि’ति-वाक्यात् पूर्वाध्याय एव तत्प्राप्ते ‘स्ततश्च पौगण्डवयःश्रिता’ विति वाक्यं विरुद्धं स्यादनर्थकं च । किञ्च भगवत्प्रियाकृतलीलानुकृतिषु एतल्लीलानुकरणाभावात् तृतीयस्कन्धे श्रीमदुद्धवैर्द्वादशस्कन्धे श्रीसूतेन च श्रीमद्भागवतानुक्रमणिकायां तत्कथाया अकथनाच्च च । यत् तु चैतन्यमतचन्द्रिकायां द्वादशस्कन्धेनुक्रमणिकाव्याख्याने लक्ष्मीनाथपण्डितेन स्कं. १२-१२-२९ ‘तृणावर्तस्य निष्पेषस्तथैव वकवत्सयो’ रित्यादेरनन्तरमधासुरमोक्षो न लिखित इति केचिदत्र विस्मयन्ते, तदसत्, यमलार्जुनभङ्गस्य पुराणान्तरे लिखितस्य कथमलिखनमत्राकरोत्, तेन किं तत्र भवति, सहस्रशः श्रुतत्वात् भवत्येव तद्वदत्रापि, ‘अपि गुह्यं वदामि ते’ ‘ब्रूयुः स्निग्धस्य शिष्यस्ये’त्यादौ पूर्वमेव व्याख्यातं चेत्युक्तम्, तत् तु रभससंवलितमेव । द्वितीयस्कन्धे ‘यद् रिङ्गतान्तरगतेन दिविस्पृशोर्वा उन्मूलनं खितरथा-र्जुनयोर्न भाव्य’ मिति ब्रह्मवाक्ये, दशमे ‘क्वचिद् दैयङ्गवस्तैन्ये मात्रा बद्ध उलूखले, गच्छन् नर्जुनयोर्मध्ये बाहुभ्यां तावपातय’दिति गोवर्धनोद्धरणानन्तरं गोपवाक्ये, ‘बद्धान्यया स्रजा काचित् तन्वी तत्र उलूखले’ इति भगवत्प्रियालीलानुकृतौ च



यमलार्जुनलीलासत्त्वेन न केवलं द्वादशेनुक्रमणिकायामभावेन नासत्त्वं प्रतीयते, अथासुरलीलायास्तु सर्वत्राननुवादेनाभागवतीयत्वमेवेति बुद्ध्यस्व । तृतीये 'कौमारीं दर्शयन् चेष्टां प्रेक्षणीयां व्रजौकसाम्, रुदन्निव हसन् मुग्धवालसिंहावलोकन' इतिकौमारलीलासामान्यत एवोक्तेति न ततो यमलार्जुनभञ्जनादिवर्णनमिति । किञ्च सूतपौराणिकैस्तु श्रुतमात्रं श्रीगोपैः श्रीव्रजरमणीभिः साक्षादनुभूततया तदुक्तौ तदनुकरणे च भगवद्भरविशिष्टब्रह्मवाक्येपि सत्त्वेन तस्या असत्त्वेन च श्रीभागवतीयत्वमूलखललीलायास्तस्याश्चाभागवतीयमिति दिक् । 'न भारती मेङ्ग मृषोपलक्ष्यते न वै- कचिन् मे मनसो मृषा गतिः, न मे हृषीकाणि पतन्त्यसत्पथ' इतिब्रह्मवाक्यविरोधश्च, ईश्वरे तत्त्वेन ज्ञानवतस्तत्परीक्षाकृते-र्महाननर्थरूपत्वात् । 'भवान् कल्पविकल्पेषु न विमुह्यति कर्हिचि'दिति भगवद्वाक्यविरोधश्च । न चास्मिन् कल्पविकल्पेष्वेव मोहाभावरूपवरस्य भगवता दत्तत्वादितिवाच्यम्, तथा सति तावतैव सिद्धौ कदाचित्पदोपादानवैयर्थ्यात् । 'ज्ञानं परमगुह्यं मे यद् विज्ञानसमन्वितम्, सरहस्यं तदङ्गं च गृहाण गदितं मया, यावानहं यथाभावो यद्रूपगुणकर्मकः, तथैव तत्त्वविज्ञानमस्तु ते मदनुग्रहाद्' इति वाक्यानुरोधात् तस्यार्थस्याप्रमाणिकत्वात् । न हि भगवदनुग्रहेण यावद्भगवद्विषयज्ञानवतो ब्रह्मणो मोहः सम्भवति । अन्यथा परमाप्तस्य पुरुषोत्तमस्यानाप्तत्वं स्यादितिबुद्ध्यस्व । 'तोकेन जीवहरण'मित्यादिनिरूपकस्य सद्देश्वरत्वेन ज्ञानवतस्तादृग्धाष्ट्यस्यासम्भवाच्च । किञ्च, श्रीरामानुजाचार्यशिष्यपुत्रैः शुकपक्षिण्यामध्यायत्रयं प्रक्षिप्तमित्युक्त्वा न व्याख्याताः । तदीयसम्प्रदायधुर्यैर्वीर-राघवैरपि स्वकृतभागवतचन्द्रिकाभिधानायां श्रीभागवतदीपिकायां 'इत आरभ्या-ध्यायत्रयं प्रक्षिप्तमिति व्यासाद्यैरुपेक्षितम्, अथापि प्रायशो व्यवहियमाणत्वात् कैश्चिद् व्याख्यातत्वाच्च व्याख्यायते, तत्राद्येनाथासुरवधात्मकं चरित्रमनुवर्ण्यते कचिदि'-त्यादिनोक्तम् । तत्र 'व्यासाद्यै'रित्यत्र व्यासभट्टाः शुकपक्षिणीटीकाकर्तारो रामानुजाचार्यशिष्यकुरुनाथपुत्रास्तत्प्रभृतिभिरित्यर्थः । किञ्च तदीयसम्प्रदायाचार्यैर्मन्त्रैः प्राचीनपुस्तकेषु 'नैषां पाठ' इत्युक्त्वा त्यक्ता इति । तदनुसारिभिर्विजयध्वजैरप्य-ध्यायत्रयस्याव्याख्यातत्वेन त्यागकारणज्ञानार्थं त एव पर्यनुयोगार्हा इत्याचार्यमत-द्रुहां चर्चयालम् । किञ्चैवमध्यायत्रयप्रक्षेपकारणत्वे स्थिते यदज्ञानं तत् स्वाचार्यमाध्वा-चार्यमतमवमत्य पृथङ्मतप्रसारणेनैवेति, माध्वाचार्याणां स्वाचार्यत्वेनाविष्करणं तु तदीयसम्प्रदायार्थजीवनामककृततत्त्वसन्दर्भे माध्वाचार्यप्रकटितभागवतव्याख्यानकारण-निरूपणे श्रीमाध्वाचार्यचरणैरित्युक्तौ तदीयविद्याभूषणरचितटिप्पण्यां श्रीमाध्वाचार्यच-रणैरित्यादरसूचकबहुलनिर्देशः स्वपूर्वाचार्यत्वादितिबोध्यमित्युक्तम् । यच्च सर्वदेशप्रसि-



द्ध्याऽध्यायत्रयाङ्गीकारस्तत्र सा सर्वदेशप्रसिद्धिः पामराणां वा पण्डितानां वा सर्वेषां वा, नादिमः, तत्प्रसिद्धिमात्रेणैष्टसिद्धेरभावात्, अन्यथा देहात्मबुद्धेरपि प्रामाण्यं स्यात् । न च यावद्व्यहारं तादृशबुद्धेरपि प्रामाण्ये दोषाभाव इतिवाच्यं, किमेतावता शास्त्रेण देहात्मनो भेदेऽवधारिते तस्या असङ्गतत्ववदेतेषामपि पूर्वोक्तैर्वक्ष्यमाणैश्चाभागवतीयत्वे प्रसिद्धेरप्रयोजकत्वस्यैव निश्चयात् । न द्वितीयः, सर्वेषां पण्डितानां तथाप्रसिद्धौ मानाभावात् । सर्वप्रमाभूतस्यार्थस्य विवादविषयत्वाददर्शनात्, वासनाभाष्यसम्बन्धोक्तिविद्वत्कामधेनुशुकमनोहरा परमहंसप्रियादिकतृणां तथाप्रसिद्ध्या श्रीभागवतीयत्वाङ्गीकारे रामानुजाचार्यानुयायिभिर्यसैरप्यव्याख्यातत्वेन वीरराघवैरपि प्रक्षिप्तत्वकथनेन माध्वाचार्यविजयध्वजादिभिरेतदध्यायत्रयाव्याख्यानेनान्येषां तदभावेन तद्वैपरीत्यस्यापि वक्तुं शक्यत्वात् । न चाल्पप्रसिद्ध्यपेक्षया बहुप्रसिद्धेर्ज्यायस्त्वात् तथाङ्गीकार एव युक्तमितिवाच्यम् । 'शतमप्यन्धा न पश्यन्ती'तिन्यायेन तेषां सर्वेषामप्यनभिज्ञत्वात् । किञ्चोदाहृतग्रन्थव्याख्यानत्वेन श्रद्धाजाड्याग्रहः तर्हि तत्प्रतिपादितं निर्विशेषं ब्रह्म भवद्विरप्यङ्गीकार्यं स्यात् । तथा सति वैष्णवत्वमतभङ्गः, दूषणाभाव एव बहूनामनुग्रहस्य न्याय्यत्वात् । एतेन तृतीयोपि निरस्तः । अन्यथा देहात्मवादन्यायापत्तिः । यद्यपि सम्प्रदायग्रहणाग्रहणरूपसमाधेरुद्भावनं तत्स्वगोष्ठीसामयिकम् । श्रीभागवतप्रवर्तकानां श्रीवेदव्यासश्रीशुकचरणानामेव सम्प्रदायित्वम् । तेषामुक्तौ पूर्वापरविरोधादुपेक्ष्यम् । तन्मुखतः श्रुतस्य तत्सम्प्रदायविदः सूतस्यानुक्रमणीरूपोक्तौ चाननुवादित्वाच्च । श्रीगोवर्धनोद्धरणानन्तरं श्रीनन्दरायान् प्रति सर्वेषां गोपवृद्धानां लीलानुवादोक्तावभावाच्च । किञ्चास्मत्सम्प्रदायाचार्याणां ब्रजरत्नानां लीलानुकरणे एतल्लीलानुकृतेरभावाच्च । न हि मामकीनयौष्माकीणसम्प्रदायश्रद्धावाँस्तातीयो भवितुमर्हति किन्तूपपादितानामनुरोधिन एव सर्वे । किञ्च 'श्रीब्रह्मरुद्रसनका वैष्णवाक्षितिपावनाः, चत्वारस्ते कलौ भाव्या सम्प्रदायप्रवर्तका' इति पाद्मवचसा सम्प्रदायप्रवर्तकत्वेनोदिता रामानुजमाध्वविष्णुस्वामिनिम्बार्काः यथाक्रमशः श्रयादिमतस्थाः । तात्स्थयाताच्छब्दमितिन्यायेन श्रयादित्वेन व्यपदेशः । एते वैष्णवाः सम्प्रदायप्रवर्तका भाव्या, एतैः सम्प्रदायप्रवर्तकैरेतदनुरोधिभिश्च प्रक्षिप्तत्वकथनेन न तवेष्टसिद्धिः । न हि कश्चनैतत्सम्प्रदायातिरिक्तो वैष्णवः सम्प्रदायवान् भवतीतिसम्प्रदायविद एव वदन्ति । किञ्च तत्सम्प्रदायप्रवर्तकैर्माध्वाचार्यैरेतदध्यायत्रयस्पर्शोपि नाङ्गीकृत इति प्रक्षिप्तत्वं त्रयाप्युररीकार्यं सर्वथा, अन्यथा तवानाप्तत्वं स्यात् । एवं सति यन् 'मामकीनसम्प्रदायेऽध्यायत्रयं श्रीभागवतस्थमित्यङ्गीकरणं' तच्च च देवानां प्रियत्वेनैवेति दिक् ।



यदपि मुरभिदादिशब्दवदघभिदादिशब्दप्रयोगाभाव इति शङ्कामुपपाद्य  
 'यन् न व्रजन्त्यवभिदो रचनानुवादाच्छृण्वन्ति येन्यविषयाः कुकथा  
 मतिघ्नी'रितितृतीयस्कन्धपद्येऽवासुरहन्त्रर्थकावभिच्छब्दप्रयोग इति समाधेरुद्भावनं  
 तदपि विद्वदमनोरमम् । अत्र भगवत्कथातिरिक्तपापजनककथाश्रवणशीलानां  
 वैकुण्ठगमनाभावप्रतिपादनं भगवत्कथापराणां तु वैकुण्ठगमनोपपादनार्थानुगुणकं  
 भगवतः पापनाशकार्थावभिच्छब्दस्य विशेषणत्वोपादनं सम्यगिति न भवदर्थसिद्धिः ।  
 किञ्च सर्वत्रावशब्दस्य पापवाचकत्वमेव । तथा च श्रीभागवतषष्ठस्कन्धे 'एतेनैव  
 ह्यधो नोस्य कृतं स्यादघनिष्कृतम्, यदा नारायणायेति जगाद चतुरक्षरम्, सर्वेषामप्यघ-  
 वतामिदमेव सुनिष्कृतम्, नामव्याहरणं विष्णोर्यतस्तद्विषया मतिः, न निष्कृतैरुदितै-  
 ब्रह्मवादिभिस्तथा विशुद्धचत्यववान् व्रतादिभिः, यथा हरेर्नामपदैरुदाहृतैस्तदुत्तम-  
 श्लोकगुणोपलम्भकम्, अथैनं मापनयत कृताशेषाघनिष्कृतम्, यदसौ भगवन्नाम  
 म्रियमाणः समग्रहीत्' 'चक्षूंषि चर्मन् शतचन्द्र छादय द्विषामघोनां हर पापचक्षुषाम्,  
 यन् नो भयं ग्रहेभ्योभूत् केतुभ्यो नृभ्य एव च, सरोसृपेभ्यो दंष्ट्रिभ्यो भूतेभ्योवेभ्य  
 एव चे'त्यादिषु । नवमस्कन्धे च 'किन्त्वहं न भुवं यास्ये नरा मय्यामृजन्त्य-  
 व'मिति श्रीगङ्गोक्तौ भगोरथ आह 'साधवो न्यासिनः शान्ता ब्रह्मिष्ठा लोकपावनाः,  
 हरन्त्यघं तेङ्गसङ्गात् तेष्वास्ते ह्यवभिद्धरिरि'त्यत्रावभिच्छब्दस्य पापभेदकार्थस्य हरौ  
 विशेषणतासम्बन्धेनान्वयस्य सर्वेषामिष्टत्वेन श्रीभागवते न कुत्रापि भवदीप्सित-  
 तादृशशब्दसम्भव इतिदिक् । एतेनैतद्विषयकपापभेदकवाचकशब्दाभावादितितोषणी-  
 सारोक्तमपास्तम् । यच्च चापि न च तत्र तत्रानुवादे सा लीला नास्तीत्याशङ्क्य  
 श्रीधरैस्तत्र तत्र तस्या अपि दर्शितत्वादित्युक्तम्, तत्रोच्यते, किं लीलादिसत्त्वे श्रीधर-  
 व्याख्यानानुरोधेन प्रामाण्यमुत श्रीभागवते तत्तत्प्रसङ्गानुवादेन । आद्ये श्रीधरा-  
 व्याख्यातश्लोकादेरप्रामाण्यं स्यात् । द्वितीये तु द्वितीयस्कन्धे ब्रह्मणा, तृतीये  
 श्रीमदुद्धवैर्दशमे गोवर्द्धनोद्धरणोत्तरं गोपैर्द्वादशे सूतेन च तदनुवादे सा  
 नास्तीति निश्चीयते । एवं च श्रीभागवत एवाभावेन श्रीधरस्वामिनः कुत  
 आनीय दर्शयेयुः येन त्वदभिमतैष्टसिद्धिः । किञ्च यद्यपि श्रीधरैरुक्तास्तन्मातरो  
 यथा' 'किमु गावो नु मातर' 'इत्यत्र तन्मातर' इति वत्साहरणलीलाभि-  
 प्रायेण बहुवचनं 'गोगोपिकास्तन्मातरोऽभव'न्निति व्याख्यातम्, तथापि वत्साहरणली-  
 लायां गोगोपिकास्तन्मातरोऽभवन्नित्येतावतार्थबोधेभिप्रायविशिष्टोपादानेनावस्तविकं  
 द्योतितम् । अत्र व्याख्याने तु ताभिः सह रासाद्यनुपपत्तिरिति वक्ष्यते । इतोऽप्यध्याय-



त्रयाणां प्रक्षिप्तत्वं बोध्यम् । (अ-६. श्लो० ३६) केचित् तु तन्मातरो वसुदेवपत्न्य  
 इत्याहुः । तदपि दोषकवलितम्, तन्मातृपदस्य वसुदेवस्त्रीव्याख्याने बीजाभावः । तत्प्रस-  
 जस्यात्राभावात् । अग्रिमश्लोके 'किमु गावो नु मातर' इतिगोसमभिव्याहारेण वसुदेव-  
 स्त्रीणां ग्रहीतुमशक्यत्वादिति । एवं चोभायविधस्य व्याख्यानस्य दुष्टत्वेन 'पूतना  
 लोकवालङ्घी'त्यादिश्लोकषट्कमपि प्रक्षिप्तं ज्ञेयम्, पूर्वापरसङ्गतिविरोधाच्च च, तत्र 'दह्य-  
 मानस्य देहस्य धूमश्चागुरुसौरभः, उत्थितः कृष्णनिर्मुक्तसपद्याहतपाप्मनः । 'कटधूमस्य  
 सौरभ्यमवघ्राय ब्रजौकसः, किमिदं कुत एवेति वदन्तो ब्रजमाययु'रितिसन्दर्भः ।  
 एवं च 'दह्यमान'इत्यादिश्लोकस्य 'कटधूमस्य सौरभ्य'मित्यस्य च शब्दार्थौ सङ्गतौ,  
 मध्ये (अ-६-३५) 'पूतना लोकवालङ्घी'त्यादिश्लोका नोक्ता इतिज्ञायते, यद्येते वक्तु-  
 रभीष्टाः स्युस्तर्हि 'नन्दः स्वपुत्रमादाय पोष्यागतमुदादधीः, मूर्धन्यवघ्राय परमां मुदं लेभे  
 कुरुद्वहे'त्यनन्तरं पठेयुः । अत एव श्रीमदाचार्यचरणैः 'रत्र षट् श्लोका विगीताः  
 सर्वत्र दृश्यन्ते तेप्यध्यायत्रयवद् व्याख्येयाः स्पष्टत्वाच्च चोपेक्ष्यन्त'  
 इत्युक्तम् । एतेन पूर्वापरसङ्गत्यभावो यथाध्यायत्रये तथात्रापि बोध्यमिति ध्वनितम् ।  
 किञ्च 'य एतत् पूतनामोक्ष'मितिषष्ठाध्यायचरमश्लोकं व्याख्याय 'इदमपि  
 विगीतमिति केचि'दित्युक्तं श्रीमदाचार्यचरणैः । तत्र 'केचि'त्पदोपादानेन  
 स्वमते विगीतत्वाभावो बोधितः । विगीते बीजानुपलम्भात् । तस्माच्छ्रीधरेण सर्वसाधा-  
 रणतया प्राप्ताध्यायत्रयव्याख्यानं कृतम् । एतदनुरोधेनैव 'विषजलाप्यया'दितिपद्ये  
 व्यालराक्षसादघासुरा'दितिव्याख्यातम् । राद्धान्तस्तु 'व्यालाः सर्पाः कालीयसुदर्शना-  
 दयः राक्षसाः तृणावर्तादयः तेषामेकवद्भावः तस्मादपि रक्षिता' इतिश्रीमदाचार्य-  
 चरणैर्व्याख्यातम् । इह आदिशब्देन कालीयपरिकरभृताः सर्पा ग्राह्याः कालीयनिः-  
 सारणे तेषामपि निःसारणात् । 'नात्र स्थेयं त्वया सर्प समुद्रं याहि मा चिरम्,  
 स्वज्ञात्यपत्यदाराढ्यो गोनृभिर्भुज्यतां नदी'तिभगवद्वाक्यात् । 'सकलत्रसुहृत्पुत्रो  
 द्वीपमब्धेर्जगाम हे'तिश्रीशुकवाक्याच्च च । सामान्यत एव 'कृता  
 नवतिरध्याया दशमे कृष्णकीर्तय' इत्युक्तम् । अत एव प्रथमस्कन्धे  
 'द्वात्रिंशत्त्रिंशतं च यस्य विलसच्छाखा'इत्युक्तम् । किञ्च प्रथमस्कन्ध-  
 प्रारम्भटीकायां 'सम्प्रदायानुरोधेन पौर्वापर्यानुसारतः, श्रीभागवतभावार्थदीपिकेयं  
 प्रतन्यत' इतिश्रीधरपद्ये कोटिद्वयं सम्प्रदायानुरोधः पूर्वापरविरोधाभावश्च । तत्र  
 सम्प्रदायो बोपदेवादीनां तदनुरोधेन 'कृता नवतिरध्याया' इतिप्रत्यध्यायश्लोककथनम् ।  
 'विषजलाप्यया'दितिपद्ये 'व्यालराक्षसादघासुरा'दिति व्याख्यानं च । पूर्वापरविरोधा-  
 भावेन तु 'द्वात्रिंशत्त्रिंशतं चे'तिकथनमितिदिक् । अत एव 'तन्मातर' इत्यत्र 'वत्सा-



हरणलीलाभिप्रायेणे'त्यत्राभिप्रायपदोपादानमिति प्रागुपपादितम् । यत् तु "द्वात्रिंशच्च च त्रयश्च शतानि चेति द्वन्द्वैक्यमेव विवक्षितम्, अनिर्णीतबहुत्वस्यानवस्थाभिया त्रित्व एव पर्यवसानात् कपिञ्जलालभनन्यायेन, अन्यथा त्रिशती स्यात् । न च पात्रादित्वं कल्प्यम्, लोकप्रसिद्धत्रिशतीतिप्रयोगविरोधात् । न च त्रीणि च तानि शतानि त्रिशतानीतिविशेषण-विशेष्यसमास इतिवाच्यं, 'दिवसङ्ख्ये सञ्ज्ञायाम्' (तत्पुरुषे संज्ञायामेव दिग्संख्ये समस्येते इति) नियमेन तदभावा' 'दितिवलितं तद्रभसात् । द्वात्रिंशच्च च त्रयश्च शतानि चेतिद्वन्द्वे 'अल्पाचूतर'मितिसूत्रेण 'द्वन्द्वेयी' तिसूत्रेण च तत्र भाष्यकारैः पठितेन सङ्ख्याया अल्पी-यस्या' इतिवार्तिकेन त्रिशब्दपूर्वनिपातापत्तिः, त्रिशतीति दोषापादनं तु मुधैव, त्रिसङ्ख्यानि शतानि त्रिशतानीति मध्यपदलोपिसमासे तदभावात् । न च कैयटकृते प्रत्याख्याने दोषः शाकप्रियः पार्थिव इत्यादिवारणाय तद्वचनस्यावश्यकत्वमिति शब्दरत्ने उक्तम् । अत एव 'द्विगोर्लुगनपत्य' इति सूत्रे, भाष्ये 'त्रैविद्य' इत्यत्र त्र्यवयवां विद्यामधीत' इत्युक्तम् । ततो द्वात्रिंशच्च च त्रिशतं च द्वात्रिंशत्त्रिशतम् 'सङ्ख्याया अल्पीस्या' इत्यनेन द्वात्रिंशच्छब्दपूर्वनिपातः । कपिञ्जलाधिकरणेन त्रित्वे पर्यवसानमित्युक्तिस्तु वैयाकरणसिद्धान्तापर्यालोचनमूलिकैव । वृत्तौ उपसर्जनपदार्थेषु सङ्ख्यासामान्या-भावास्यैव तत्सिद्धान्तसिद्धत्वान् न शतपदेन त्रित्वबोधः । कपिञ्जलालभनन्याये तु वृत्त्यभावाद्धिसावाहुल्यभयाच्च च न बहुत्वस्य त्रित्वे पर्यवसानम् । किञ्च सरूप-सूत्रे भाष्ये एकश्च एकश्च द्वौ च द्वौ चेत्येवंरीत्यैकशेषमाशङ्क्य सङ्ख्याया अर्थासम्प्रत्ययादन्यपदार्थत्वाच्च च नैकशेष इति समाहितम् । एवं चात्र द्वन्द्वोपि नेति तद्व्याख्यातारस्तद्गीत्येदमप्यसाधु । द्वात्रिंशत्त्रीतिपदेन तु न लोके व्यवहारः, पञ्चत्रिंशदितितद्व्याख्यातारस्तद्गीत्येदमप्यसाधु, द्वास्पर्ष्टान्यपदार्थतेतिदिक् । यदपि प्रसिद्धत्वेनैवं कल्प्यते तत्र प्रसिद्धिवशादेव पञ्चत्रिंशच्छतत्रयलाभसिद्धौ सङ्ख्या-करणवैयर्थ्यापातात् । सङ्ख्याकरणं हि शिष्यबोधाय, तत्र शिष्याणां शतत्रयसङ्ख्या-ज्ञाने प्रसिद्धिपरतन्त्रत्वं चेत् तदा गणना मुधैव स्यात् । अपरञ्च गणनाकरणं हि बोधसौकर्याय । तत् तु द्वात्रिंशच्च त्रिशतं चेतिविग्रह एवेति । भवदुक्तेस्तु क्लृप्तत्वेन न श्रीधराभिप्रेतस्तादृशो विग्रह इति दिक् । केचित् तु नेदं श्रीधरपद्यं किन्तु प्राचां श्रीधरेणोपन्यस्तं पूर्वापरविरोधादित्याहुः, तत्रापि श्रीधरैर-भीष्टत्वादेवोपन्यस्तम्, नो चेत् कथमुपन्यसेत् । एतेन श्रीधरमतेपि प्रक्षिप्तत्वं सिद्धम् । किञ्च न वयं श्रीधराभिमततया प्रक्षिप्तत्वमङ्गीकुर्मः, किन्त्व-नेकदोषदूषितत्वेन तत्त्वमङ्गीकुर्मः । यच्चापि न चासुरमुक्तेः सिद्धा-न्तविरुद्धत्वात् तदीर्घ्यमिति शङ्कामुद्घाट्य श्रीकृष्णमारितेषु सर्वेषु दृष्टत्वात्



‘आसुरीं योनिमापन्ना मृदा जन्मनि जन्मनी’त्यादिगीतावाक्यमुपन्यस्य मां श्रीकृष्ण-  
लक्षणमप्राप्यैव न तु प्राप्येत्यङ्गीकारादित्युक्तम्, तत्र भवदीयाचार्यमतानुयायिभि-  
र्विजयध्वजैः ‘यातुधान्यपि सा स्वर्गमवाप जननीगति’मित्यादिश्लोके अपि स्वर्गं  
गर्हितं स्वर्गं नरकमित्यर्थः । ‘अपिः पदार्थसम्भावनान्ववसर्गगर्हासमुच्चये’ष्वितिपाणिनिः ।  
(१-४-९६) जने ये नीचास्तैर्गम्यत इतिजननीगतिः स्पष्टोन्योर्थः । यद्वा जनन्या इ गतिं  
विचित्रगतिं योग्यतानुसृतमित्यर्थः । ‘इ विचित्रे स्मरे पुमा’नितियादवः । अनेनापि पूतनाया  
नरकगतिः उर्वश्याः, स्वर्गगतिरितिसूचितम् । नु सविकल्पां गतिं योग्यतयेतिशेषः ।  
यद्वाऽनु योग्यतासदृशीं ‘नु पृच्छायां विकल्पे च पश्चात् सादृश्ययोर’न्वित्यमर इति  
व्याख्यातम्, कंसवधोत्तरमपि ‘स नित्यदोद्धिग्रधिया तमीश्वरं पिबन् वदन् वा विचरन्  
स्वपन् श्वसन्, ददर्श चक्रायुधमच्युतं यस्तदेव रूपं दुरवापमाप’ (१०-४४-३९) इत्यस्मिन्  
श्लोके अच्युतं चक्रं छत्रैवायुधं यस्यास्तमोदेवतायास्तच्च चक्रायुधमन्यथाज्ञानसाध्यं यद्  
ददर्श तदेव तमोदेवताया रूपं नित्यलक्षणमाप दुरवापमित्युभयत्र समं ‘चक्रं सैन्ये जलावर्ते  
रथाङ्गे च नरोष्ट्रयोः, सञ्चारे मण्डले वृत्तछद्मभेदार्थभेदयो’रिति चेत्युक्तम्, एवं च  
श्रीकृष्णमारितानामसुराणां न मोक्ष इति तेषां मतमिति त एव पृष्ठव्याः । एतेन न च  
पूतनाया जननीसाम्यं जननीमाहात्म्यविद्भिर्द्वेष्यम्, ‘सद्वेषादिव पूतनापी’त्यादि-  
वाक्येन जननीवेषमात्रतस्तत्प्राप्त्येत्यादिकमपि प्रत्युक्तम् । ‘सद्वेषादपी’तिवाक्यं  
प्रक्षिप्ताध्यायस्थमितिबोध्यम् । मम श्रीमदाचार्यचरणैस्तत्र तत्र तेषां मुक्तेरुपपा-  
दितत्वात् । परन्तु न तस्या भक्तिमुक्तिसाम्यम्, तेषां तत्र लय एव पुष्टिमार्गवर्तिनां  
साक्षात् पुष्टिपुरुषोत्तमलीलानुभव एवेति । अत एव त्वयापि-न च भक्तसादृश्येन  
तेषां तत्प्राप्तिरसमञ्जसा शुद्धभक्तेस्तादृशप्राप्तेरनुपादेयत्वात्, ‘नात्यन्तिकं विगणयन्त्यपि  
ते प्रसाद’मित्यादिवचनशतेभ्य इत्युक्तम्, यच्च चापि न च पुराणान्तराप्रसिद्धत्वेन  
सा लीला न सम्भावनीया पाद्मोत्तरखण्डे स्पष्टत्वाद्-इति जल्पितम्, तन् न रोचते  
विदुषाम्, ‘तत्पक्षभूतप्रत्यूषेऽहिरूपोद्यासुरो हतः, भगिनी भ्रातृनिर्वेशी तस्य ब्रह्मगतिः  
कृता ॥१॥ मोचिता वत्सतत्पालास्तद्वक्रादन्तकालयात्, तस्मिन्नहनि मध्याह्ने सवत्सान्  
वत्सपालकान् ॥२॥ विधिर्जहार सम्पश्यन् प्रभावं गोपरूपिणः, पञ्चाहापूरिते वर्षे  
वत्सपालान् प्रजापतिः ॥३॥ सर्वानाचष्ट वैकुण्ठं तुष्टाव नवमीदिने, कृष्णमायाहताः  
सर्वे क्षणार्धे भेनिरेऽर्भकाः ॥४॥ तैर्ज्ञातश्चाद्य निहतोऽद्यासुरस्सखिना हि नः, गत्वा  
ब्रजे ततो बाला इति सर्वे ब्रजं जगु’रिति पद्मपुराणवाक्येषु लीलामात्रकथनात् ।  
यथा हि ‘गीतासारं प्रवक्ष्यामि सर्वगीतोत्तरोत्तरम्, कृष्णो यमर्जुनायाहे’त्यग्निपुराणे



गीतासारस्य भगवदुक्तत्वलिङ्गमुक्तम्, तथा चेदत्र किञ्चिद्भागवतीयत्वलिङ्गदर्शनं स्यात्, तदाङ्गीकर्तुं शक्येतापि । अतः श्रीभागवतीयत्वबोधकलिङ्गवाक्यादेरसत्त्वादङ्गीकारो न युक्तः । न च दूषणोद्धारे सति कथमयुक्तः, न च तेषामनुद्धार्यत्वम्, तथा हि तत्त्यागोत्तरं पुनः कौमारलीलाकथनस्य चमत्कारविशेषाधानार्थत्वेन सन्दर्भविरोधस्य परिहारात् लीलानुकरणस्य च भावानुरोधित्वेनैतद्भावाभावेनैतदकरणाभावस्यापि शक्यवचनत्वात् । एवमन्येषामपि परिहृतप्राप्तत्वाच्च चेतिवाच्यम् । तथा सति कौमारलीलाकथनस्य चमत्कारविशेषाधानार्थत्वे हरिवंशविष्णुपुराणब्रह्मवैवर्तेषूक्तानां लीलानां तथात्वस्य तौल्येन तासामपि कथनप्रसङ्गात् । तासु न तथात्वमत्रैव तथात्वमित्यत्र विनिगमकाभावात्, अनुकरणाभावहेतुभूततादृग्भावस्य यो हेतुस्तस्याप्यशक्यवचनत्वेन तत्रापि समाधानाभावात् । भावाभावरूपेण हेतुना तत्कल्प्यैतल्लीलाभावस्यैव निश्चयाच्च चेत्यलम् । यच्च चापि श्रीवृन्दावने तत्तल्लीलास्थानानि च प्रसिद्धानीत्युक्तम्, तत्रापि न हि लीलास्थानप्रसिद्ध्या श्रीभागवतस्थत्वं सम्भवति, बहूनां श्रीराधाकुण्डश्रीकृष्णकुण्डगुलालकुण्डाख्यदानगढाख्यमानगढाख्यसाकरीखोराख्यकदमषण्डीसङ्केतवटदोलास्थानखिसलनीशिलास्थानलुकलुककन्दरा--ख्येत्यादीनां तत्रानुदितानां प्रसिद्धत्वात् तत्रोदितानामप्रसिद्धत्वाच्च च । किञ्च श्रीमथुरामाहात्म्ये एतल्लीलास्थानस्याकथनाच्च च । यच्च चाप्युदितम्, न च गोपीशब्दमात्रभ्रान्तैस्तासां 'स्नेहस्तुतस्तन्यपयःसुधासवं मत्वा परं ब्रह्म सुतानपायय'न्निति-द्वितीयाध्यायप्रतिपादिते स्तनपाने ताभिः सह रासाद्यनुपपत्तिरिति दूषणमुद्भाव्य तासां श्रीयशोदासमवयस्यात्वात् तत्प्रेयसीनां तु तत्समवयस्कत्वाद्-इतिसमाधानं कृतं तन् न मोदते विदुषाम् । न हि श्रीयशोदावयस्यानामेव पुत्रवतीत्वं नियमाभावात् । किञ्च वयसा तुल्या इत्यर्थे 'नौवयोधर्मविषमूलमूलसीतातुलाभ्यस्तार्यतुल्यप्राप्यवध्यानाम्यसमसमितसम्मितेष्वित्यनुशासनेन यत्प्रत्यस्य जायमानत्वेन यथा (१०-५-२३) 'दिष्ट्या भ्रातः प्रवयस इदानीमप्रजस्य ते, प्रजाशया निवृत्तस्य प्रजा यत् समपद्यते'तिवाक्येनाशानिवर्तकवार्धिककाले श्रीयशोदायाः पुत्रोद्भवस्तथा तासामेव सर्वासां तादृशकाल एव पुत्रोद्भव इति तु ब्रह्मणापि न वक्तुं शक्यम्, अनियतत्वात् । न च पूर्वमेव तदुद्भवेन पुत्रवतीत्वेनोत्तरं वार्धित्वेन समवयस्कत्वमिति-वाच्यम्, तथा समवयस्कैस्सह श्रीकृष्णस्य 'कदाचिद् यमुनातीरे वत्सान् चारयतः स्वकैः, वयस्कैः कृष्णवल्लयोः' 'तेनैव साकं पृथुकाः सहस्रश' इत्यादिवाक्यैः क्रीडादिवर्णनेन तत्पुत्राणां तु तादृशलीलासाधकवयोभावेनाग्रहणात्, तस्मादग्रिमरासलीलया विरुध्यत' इत्युक्तिः श्रीमत्पुरुषोत्तमानां दुष्परिहरैव । किञ्च तदानीं वयस्यानां पञ्चवार्षिकत्वेन तत्तुल्येभ्यो

१ कौमुद्यां तद्धितेषु प्राग्नितीयप्रकरणे इदं यद्विधानार्थकं सूत्रम् ॥४-४-९१॥



भगवद्रूपेऽपि स्तनदानासङ्गतिश्च । यच्च चापि तत्प्रेयसीनां तु तत्समवयस्कत्वादित्युक्ति-  
स्तदपि रभससंवलितैव, तथाङ्गीकारे 'यदा कदाचिद् गोप्यो मां मन्यन्ते च  
किशोरकम्, यशोदाबालरूपेण निश्चिनोति निरन्तरम्, बालभावगतं गोप्यो दृष्ट्वा मद्बचनो-  
त्सुकाः, किशोरवयसा बालं रन्तुमिच्छन् मयानिशम्, तत् ते मृषापवादं मा मातुरग्रेब्रु-  
वंस्तु ताः, दर्शनार्थं मन्मुखस्य समा जग्मुश्च यूथश' इत्यादिपुराणवचनविरोधात्  
'यर्ह्यङ्गनादर्शनीयकुमारलीलावन्तर्त्रजे तदवला प्रगृहीतपुच्छै'रिति(१०-८-२४)श्रीभाग-  
वतवचनविरोधश्च । अत्र ह्यङ्गनाशब्दस्य विशेषा'स्त्वङ्गना भीरुकामिनी वामलोचने'त्य-  
मरकोशेन तरुणीस्त्रीषु शक्तिबोधनात् । 'अङ्गनामङ्गनामन्तरे माधवो माधवं माधवं चान्तरे  
नाङ्गना' इत्यप्राकल्पिते मण्डले मध्यगः सञ्जगौ वेणुना देवकीनन्दन' इति बिल्वमङ्ग-  
लोक्तौ तथा दृष्टत्वाच्च च । 'अन्तर्हिते भगवति सहसैव द्रजाङ्गना' इति श्रीभागवते तथा  
दृष्टचरत्वाच्च च । किञ्चाङ्गनाशब्देनैव श्रीयशोदासमवयस्कत्वनिरासः त्वयापि वैष्णव-  
तोषिण्यां 'अथ किञ्चिद् वयोतिरेकेण बलवृद्धिप्राकट्यादितस्ततोखिले ब्रजमध्ये  
सर्वासामपि स्त्रीणामत्यानन्दो जनित' इत्याह यहीति, अङ्गनादर्शनीयेत्यादिकं  
तत्कौतुके तासामेव प्राधान्यादित्युक्तम्, तच्च च सङ्कोचे विरुध्येतेतिदिक् । यच्च चापि  
तस्मान् न कश्चिद् विरोधः प्रत्युत भगवद्भक्तानां परममाहात्म्यमेवात्र सेत्स्यति,  
अतस्तदनुभवः श्रीभगवदनुग्रहविशेषेणैव सम्पद्यत इति तत् सुगोप्यमेवेत्येव तादृशं  
वचनमुपपद्यते अलमतिविस्तरणेतिवलितम्, तत्तु स्वर्गोष्ठीसामयिकं न कश्चिद् विरोध इति  
कथनमात्रम् । अत्रैव प्रथमाध्याये भगवतो घासुरमुखप्रवेशने तद्दर्शनेन 'तदा घनच्छदा देवा  
भयाद्धाहेतिचुक्रुशुः, जहृष्ये च कंसाद्याः कौणपास्त्वयवान्धवा' इत्यनेन कंसादीनां  
हर्ष उक्तः, तदुत्तरं च तदैव तन्नाशेन तद्दर्शनमप्यर्थादेव सिद्धम् । एवं सति  
यदग्रेरिष्टवधोत्तरं नारदेन कंसायोदितं 'याभ्यां ते पुरुषा हता' इति तद्विरुध्येत ।  
सबकीवकानुजस्य यो वधस्तस्य स्वयमेव दर्शनात् । किञ्च 'स्वानां निरोद्धुं भगवान्  
मनो दधे तावत् प्रविष्टास्त्वसुरोदरान्तरं' 'घृणार्दितो दिष्टकृतेन विस्मित' इत्यतिविरुद्धम्,  
नहि भगवतो मनसः प्रतिकूलं कथमपि भवितुमर्हति, सर्वेषां मनसां नियामकत्वं  
भगवन्मनस इति श्रुतिसहस्रसिद्धत्वात् । किञ्चैवं सत्यसङ्कल्पताहानिः भगवच्च-  
हानिश्च । किञ्च दिष्टकृतनिरूपणं चात्ययोग्यतमम् । भगवतोऽपि दिष्टकृतत्वेन  
विस्मये दिष्टस्य बलिष्ठतया 'सर्वस्य वशी सर्वस्येशानः' 'न त्वत्समश्चा-  
भ्यधिकश्च दृश्यत' इति श्रुतिविरोधः । किञ्च तस्य बलिष्ठतया वा तस्यैवो-  
पासनाकरणं स्यात्, न तु तन्नियम्यस्य भगवत इति नास्तिकमतपातः । न च  
भगवद्विचारात् पूर्वमेव प्रविष्टाः यावत्तावत्पदोपादानादिति वाच्यम् । न हि जीववद्  
विचारकरणं भगवतः सम्भवति सर्वज्ञत्वात्, गोपादिप्रवेशज्ञानस्य सत्त्वाद् रोध एव



कृतः स्यादिति जानीहि । किञ्च भगवद्भक्तानां न भगवदिच्छातिरिक्तं भाग्यं प्रबलम्, तदीयसम्प्रदायस्थमाधुर्यकान्दिविन्यां भगवद्भक्तानां सुखादिकं न प्रारब्धादिजन्यं किन्तु भगवदैच्छिकमिति प्रतिपादितं विरुध्येत । किञ्चोभावपि 'वने कृष्णो विचिकाये'त्यनेन 'काप्यदृष्टे'त्यनेन च भगवतो मोहाज्ञानकथनं बहुदोषकवलितम्, 'यः सर्वज्ञः स सर्ववि'दित्यादिश्रुतिविरोधाच्च च । किञ्च पूर्वापरविरुद्धाद्यनेकदोषाणामुदितत्वाच्च । भगवदनुग्रहादिकथनमपि न सम्भवति, 'गुरुर्यस्य भवेत् तुष्टस्तस्य तुष्टो हरिः स्वयम्' 'आचार्यं मां विजानीयान् नावमन्येत कर्हिचिद्' इत्यादिवाक्येनाचार्यानुग्रह एव भगवदनुग्रह इति । भवता तु स्वाचार्यैर्माध्वैस्त्यक्तत्रयाध्यायस्य श्रीभागवतस्थत्वसमर्थनादाचार्यमतद्रोहे भगवदनुग्रहस्य दूरापास्तत्वात् । किञ्च अवतारानवतारदशायां सर्वोपकारार्थमाचार्यैर्ग्रन्थरूपाज्ञा क्रियते । तादृशाज्ञायां श्रीभागवतव्याख्यानरूपायामध्यायत्रयानङ्गीकारे गुर्वाज्ञाभङ्गेनाज्ञाच्छेदी मम द्रोही न च भक्तो न मे प्रिय' इति । 'आज्ञा गुरुणां न विचारणीये'त्यादिवाक्यैर्भगवद्द्रोहित्वे स्वस्मिन्ननुग्रहविशेषाविष्करणं देवानां प्रियत्वेन पण्डितमन्यत्वेन चोपयुज्यते । सुगोप्यत्वकथनमपि प्रक्षिप्तस्थमेवेत्येतादृशवचनोपपत्तिस्तादृशैवेति । किञ्च गोप्यत्वे किं कारणं ब्रह्मणो ज्ञानकल्पनं च श्रीपुरुषोत्तमे भगवति चाज्ञानाविष्करणमिति महाननयः । किञ्चातिगोप्यत्वं श्रीमद्ब्रजरमणीरसरसितरासलीलायास्तदतिरिक्तस्य तस्याभावादिति । एतेनैव 'वधश्च वत्सवकयोस्तथायासुरबोधिनः, वत्सचोरो ब्रह्ममोहो ब्रह्मणा स्तवनं हरे'रितिबोपदेवोक्तौ पादत्रयमनवधानविजृम्भितमेव उपदर्शितानां दोषाणामनपायात् । अत एव 'आधुनिकानां वृन्दावनीयप्रभृतीनां यस्तत्र भागवतीयाग्रहस्य श्रद्धाजाड्यमूलक एवेतिसुधिभिरवधेयमिति श्रीपुरुषोत्तमैरुक्तमिति श्रीमदाचार्यवर्याणां निर्दुष्ट एव पन्था इति श्रीमदाचार्यचरणानुग्रहेणैव तदीयोक्तिज्ञानमित्यलं बहुलेखनेन ।

इति श्रीवल्लभाचार्यश्रीविठ्ठलपदाब्जयोः ।

कृपावलं समाश्रित्य प्रक्षेपोक्तिसमर्थनम् ॥१॥

कृतं मया प्रसीदन्तु स्वामिनो मम सर्वदा ।

छेत्तव्यः संशयोनेन साधुभिर्गतमत्सरैः ॥२॥

इति श्रीसर्ववादतमोभरविघटनविरोचनश्रीमद्वल्लभाचार्यात्मजश्रीमत्प्रभुचरणात्मज-महाराजश्रीयदुनाथकुलोद्भवश्रीमद्गोस्वामिश्रीगोपालतनय-श्रीमद्गोस्वामिश्रीगिरिधरविरचिताध्यायत्रयप्रक्षिप्तत्वसमर्थनं समाप्तिमब्राजीत् ।



श्रीकृष्णाय नमः ।

## अध्यायत्रयप्रक्षिप्तत्वसमर्थने श्रीमद्गङ्गाधरभट्टकृता जपमाला ।

प्रणम्य श्रीमदाचार्यान् श्रीमत्प्रभुवरान् गुरुन् ।

अध्यायत्रयवैगीत्यं किमितीति विचिन्त्यते ॥१॥

तत्र तावदितररीत्या धर्मिग्राहकमानेनैव द्वात्रिंशत्त्रिंशतमध्यायाः सिध्यन्ति, प्रकम एव 'द्वात्रिंशत्त्रिंशतं चे'ति श्रीधरस्वाम्युक्तेः ॥१॥ न च द्वात्रिंशच्च त्रयश्च शतानीतिविग्रहे समाहारैकवद्भावेन पञ्चत्रिंशदधिकशतत्रयमित्यर्थो भविष्यतीतिवाच्यं <sup>१</sup>'द्वन्द्वे घी'तिशब्दस्य पूर्वनिपातापत्तेः ॥२॥ 'सङ्ख्याया अल्पीयस्या' इतिवार्तिकाच्चात एव 'द्वात्रिंशदि'तिप्रयोगः ३॥ <sup>२</sup>'अल्पाच्तर'मितिसूत्राच्च ॥४॥ न च 'समुद्राभ्राद्धः' 'लक्षणहेत्वो'रित्यादिनिर्देशात् पूर्वनिपातप्रकरणमनित्यमिति वाच्यं, तावताप्यौत्सर्गिकप्रवृत्त्यापत्तेः ॥५॥ लक्षणैकचक्षुष्काणामौत्सर्गिकप्रवृत्त्यैव लक्ष्यासिद्धेः सिद्धान्ताच्च ॥६॥ सौत्रपूर्वनिपातप्रकरणस्यानित्यत्वेपि वार्तिकस्यातथात्वाच्च, अन्यथा त्रिंशद्द्वीत्यादिप्रयोगापत्तेश्च ॥७॥ शतानीतिपदे त्रयणामेव ग्रहणे मानाभावाच्च ॥८॥ न च प्रथमातिक्रमे कारणाभाव एव मानमितिवाच्यं प्रत्यासत्तिवद्व्याप्तिन्यायेन परार्धं ग्रहणापत्तेर्विनिगमनाविरहात् ॥९॥ समासस्वभावेनोपसर्जने सङ्ख्याऽप्रत्ययस्य महाभाष्यादावुक्तेश्च ॥१०॥ न च 'कपिञ्जलालभन'न्यायेन बहुत्वसङ्ख्यायास्त्रित्व एव पर्यवसानमितिवाच्यं, तत्र 'न हिंस्यात् सर्वा भूताती'तिश्रुतिविरोधभिया शास्त्राकरणे दोषभिया च कपिञ्जलानालभेतेतिश्रुतप्रामाण्यात् त्रित्वे पर्यवसानेपि प्रकृते तद्विरहात् ॥११॥ अत एव वा हिंसाद्यभावादुत्तरादोहनेन त्रित्वनियमाः सान्नाय्यदोहं प्रकृत्य हि श्रूयतेवाग्यतस्तिष्ठो दोहयित्वा विसृष्टवागनत्वारभ्य तूष्णीमुत्तरा दोहयतीति तत्र यावद् यजमानस्य गोजातं तावद् दोग्धव्यमिति राद्धान्तितं तत्र समासभावेन बहुत्वदर्शनेपि प्रकृत एकत्वादीनामपि संशयाच्च ॥१२॥ प्रत्युत हिंसाभयादल्पसङ्ख्यायां बहुत्वपर्यवसानवत् प्रकृते माहात्म्यविशेषादधिकसङ्ख्यासम्प्रत्ययापत्तेश्च ॥१३॥ न च त्रिपदे तन्त्रमितिवाच्यम्, अतिदुर्बोधत्वात् ॥१४॥ एकशेषसमकक्षेण तन्त्रेणात्र भवितुमयोग्यत्वाच्च ॥१५॥ वैयाकरणनव्यानां मतेऽसहविवक्षणे अपि तन्त्राभ्युपगमेन मानं प्रकृते दृढम् ॥१६॥ किञ्च स्पष्टार्थं पञ्चत्रिंशदित्येव त्वदभिमतं उच्येत ॥१७॥ न च श्लोकस्तथा दुष्कर इतिवाच्यं तथात्वे हि देवानां

१-२ सि० कौमुद्यां द्वन्द्वसमासे सूत्रमिदम् ॥ २-२-३२

३. 'समुद्राभ्राद' इत्युक्तिस्तु पूर्वनिपातस्यानित्यत्वज्ञापनार्था इति सि० कौमुद्यां वैदिकप्रक्रियायाः सुबोधिन्यामुक्तम् । लक्षणहेत्वोः क्रियायाम् इति सूत्रं कृदन्तप्रक्रियायाम् ॥



प्रियता त्वया स्वामिषु साधिता भविष्यति ॥१८॥ पञ्चत्रिंशदथो शतत्रयमिताः शाखा  
इत्यादिरीत्यापि सुपठत्वाच्च च ॥१९॥ यत् त्वध्यायलीलाया गुप्ततया द्वात्रिंशदित्याद्युक्तिरिति,  
तत्रापि चिन्त्यते, किं ब्रह्मणोऽज्ञानकल्पनाया गुप्तेति न, इतोपि विगीतताया वक्ष्यमाणत्वात्,  
अथ वा लीलाया रहस्यत्वं तदपि न, रासलीलातोऽनतिरेकात् ॥२०॥ न च तत्र  
गोप्यत्वेनोक्तिरेव हेतुः अप्रयोजकत्वात् ॥२१॥ बहुत्र एकादशादौ गोप्यत्वेनोक्तेश्च ॥२२॥  
न च स्वेच्छयैव भङ्ग्यन्तरेणोक्तिरिति साम्प्रतम् इतोपि प्रक्षिप्तत्वसिद्धेः ॥२३॥ नाप्यत्रा-  
ध्यायबोधनेन तात्पर्यं प्रतिस्कन्धं प्रत्यध्यायं च तदुक्तेरित्यपि युक्तम्, उपक्रम एव द्रष्टुस्तद्धोधा-  
भावात् ॥२४॥ अपि च सङ्ख्या हि बोधसौकर्यार्था तथा च स्पष्टमेव वाच्यमित्युक्तं प्रथम-  
स्कन्धे प्रथमेध्याय एव तदनुक्तिश्च ॥२५॥ यत् तु प्रसिद्धत्वादेव शतपदेन शतत्रयं गृह्यत  
इति तदपि न, पञ्चत्रिंशतोपि तत एव लाभे स्कन्धानां च द्वादशत्वाद्युक्तिवैयर्थ्यात् ॥२६॥  
किञ्च सरूपसूत्रस्य भाष्यविरोधः तत्र हि एकश्च द्वौ च द्वौ चेत्येवं चकारेण एकशेष-  
माशङ्क्य सङ्ख्याया अर्थासम्प्रत्ययादसत्पदार्थत्वाच्च च नैकशेष इतिसमाहितम् तत्रान्यपदार्थ-  
त्वादित्यस्यान्यपदवाच्यत्वादित्यर्थः । द्वौ च द्वौ चेत्यस्य चत्वार इत्यर्थ इतिभाष्ये प्रदर्शनात् ।  
एवं चात्र द्वन्द्वोपि नेतिभाष्याभिप्राय इतिव्याख्यातारः ॥२७॥ यत् तु भाष्यस्य एकादि-  
नवान्तानां द्वन्द्वैकशेषो नेत्याशयः न तु दशादिभिरपीति एकादशविंशती इतिद्वन्द्वैकशेषयो-  
र्भाष्ये एव प्रदर्शनादिति, तच्च चिन्त्यं, उत्तरभाष्ये नेमौ पृथक्परिहारौ गार्ग्यश्च गार्ग्यायणश्च  
गार्ग्यावित्यत्र प्रथमहेतुव्यभिचारात् । विंशतिश्च विंशतिश्च विंशती इत्यत्रान्त्यहेतुव्यभिचारात्  
किन्तु एक एवायं परिहारः । न च प्रथमो व्यभिचारस्तत्रार्थसम्प्रत्ययभावेऽप्यन्यपदार्थत्वाभावात् ।  
नापि द्वितीयः, अन्यपदार्थत्वेऽप्यर्थसम्प्रत्ययादित्युक्तेः । एवं च द्वात्रिंशत्त्रीतिपदे हेतुद्वयभावान्  
नैव भाव्यं द्वन्द्वेनेति युक्तम् ॥२८॥

न चास्यार्थसम्प्रत्यायकत्वमेव शिष्टप्रयोगादिति विप्रतिपत्तव्यं सम्प्रत्ययस्य लोकसाधारण्येनै-  
वाङ्गीकाराल्लोके सङ्ख्याया एवंप्रकारिकाया अदर्शनात् ॥२९॥ शिष्टतात्पर्यस्य यथाश्रुतत्वं  
एव मया प्रतिपादिते तत्रैवावशिष्टत्वाच्च च ॥३०॥ यत् तु द्वात्रिंशच्च च त्रिशतं चैषां  
समाहारे रूपमुत्तरपदे तु त्रयश्च शतानीति तत् तुच्छं प्रागुक्तानेकदूषणाविनिर्मुक्तत्वात् ॥३१॥  
यच्च च त्रिशत् पञ्च शतानीतिपाठादपि सिद्धे त्रिपदस्योभयत्रान्वयस्तन्त्रेण सूच्यत इति,  
तदपि तुच्छं, तथा सिद्धे तथैव सुपठत्वे द्रविडप्राणायामयोगात् ॥३२॥ यदि तथोक्तौ  
पञ्चपदस्य शतविशेषणता स्यादिति विभेषि तदा द्वात्रिंशदित्युक्तौ तावन्मात्रप्रतीतिः किं न  
विभियाः ॥३३॥ न चैवं स्कन्धाध्यायकल्पनायां पूर्वपरविरोध इतिशङ्कनीयं विगीत-  
श्लोकव्याख्यानवदुपपत्तेः ॥३४॥ न चैवं विगीतत्वानुक्तिः किमितीतिवाच्यं, प्राचीनरीत्या  
व्याख्यानादत्र हेत्वन्तरस्य वक्ष्यमाणत्वाच्च च ॥३५॥ एवं च सूत्रवार्तिकभाष्याणां



न्यायायां चापि सम्मतेः शतत्रयं च द्वात्रिंशदिति श्रीधरसम्मतिः । माध्वाचार्या अपि प्राहुः प्रायः प्राचीनपुस्तके, अध्यायत्रितयादृष्टेरिमे नादृष्टकारिणः ॥३६॥ श्रुतिकाशिकाकृद्भिरप्याचार्यसुदर्शनैः, 'उपेक्षिता इमेध्याया न वै ते आचक्षिरे' ॥३७॥ इत आरभ्याध्यायत्रयं प्रक्षिप्तमिति व्यासार्थरूपेक्षितमथापि प्रायशो व्यवहियमाणत्वात् कैचिद्व्याख्यातत्वाच्च च व्याख्यायते इतिवीरगाधवाचार्यादिटीकायामपि प्रायश इत्यादिपदेन कचिदध्यायानामलेख उक्तः ३८॥ अध्यायत्रयवैगीत्यमितिप्राहुश्चिरन्तनाः । श्रीमदाचार्यतत्पुत्रैरुच्यते तस्य हेतवः । तथा हि 'कौमारं जहतुः' 'ततश्च पौगण्डवयःश्रिता'विति सन्दर्भयोग्यताध्यायत्रयस्य प्रक्षिप्ततां प्रतिपादयति ॥३९॥ न चैतदर्थमेव ब्रह्मस्तुत्यन्ते पुनरेव तच्छूलोकपाठ इतिवाच्यं पुनः पाठादेव तस्य प्रक्षिप्तत्वात् ॥४०॥ टीकायां तद्व्याख्यानाच्च च ॥४१॥ न च स्पष्टत्वान् न व्याख्यातमिति युक्तं पुनः पाठेन पूर्वोक्तस्मारकतया तस्य व्याख्येयत्वात् ॥४२॥ सर्वपुस्तकेष्वनुपलम्भाच्च च ॥४३॥ किञ्चैवमेकादशाध्यायसमाप्तौ तच्छूलोकवैयर्थ्यं स्यात् ॥४४॥ अपि च 'पौगण्डे परिकीर्तितमि'तिवाक्यात् पूर्वाध्याय एव तत्प्राप्तौ 'ततश्च पौगण्डवयःश्रिता'वितिवचोविरोधः ॥४५॥ तद्वैयर्थ्यं च ॥४६॥ अत एव गोपिकाभिरपि पञ्चाध्याय्यां विरहे सर्वलीलानुकरणेप्येतल्लीलाननुकृतिः प्रधानलीलात्वेप्येतस्याः । न च 'विषजलाप्ययाद् व्यालराक्षसादि'त्यत्र ताभिर्गीतत्वात् कथं न स्वीकरोतीतिवाच्यम्, 'वृषमयात्मजादि'त्यग्रिमपाठात् सुदर्शन एव ग्रहितुमुचितत्वात् ॥४७॥ श्रीनन्दस्य श्रीगोवर्धनोद्धरणानन्तरं गोपसंवादेपि नानुवादः ॥४८॥ कंसबधोद्यमे नारदेन नैतदनुवादः कृतः ॥४९॥ तृतीये श्रीमदुद्धवैरपि नैतदुक्तम् ॥५०॥ अनुक्रमणिकाध्याये द्वादशेप्येतदनुक्तिः ॥५१॥ 'न भारतीमेङ्ग मृषोपलक्ष्यत' इतिद्वितीयस्थब्रह्मवाक्यविरोधश्च ॥५२॥ 'भवान् कल्पविकल्पेषु न विमुह्यती'तिभगवत्प्रतिज्ञाविरोधश्च ॥५३॥ 'तोकेन जीवहरण'मित्यादिवदतः सदेश्वरत्वेन ज्ञानवतस्तादृग्धाष्ट्यस्यासम्भवश्च ॥५४॥ किञ्च द्वितीये ब्रह्मणा नारदं प्रति लीलान्तरकथनवत् स्वकर्तृकर्मकमोहनलीलाप्राधान्यावश्यकत्वाच्च च वाच्यैव तदनुक्त्या सा नैव कृतेतिज्ञायते ॥५५॥ तृतीयेपि भगवद्ब्रह्मसंवादेन वरदानोत्तरं भगवत्स्वरूपज्ञातृत्वं ब्रह्मण इतिलक्ष्यते ॥५६॥ न चैव'भकामां चकमे क्षत्तः सकाम इति नः श्रुत'मितितृतीयवाक्यं 'न भारती मेङ्ग' इत्यादिना विरुध्यत 'इतिवक्तव्यम्, इति नः श्रुतमि'तिपरमतत्त्वादितिकेचित् ॥५७॥ वस्तुतस्तु वैदिकसृष्टिव्यतिरेकेण लौकिकगद्यपद्यमयीं सृष्टिमपि इच्छतो ब्रह्मणोपि सनकाद्यैर्निषेधे तनुत्यागे नीहारोत्पत्त्याः प्रयोजनत्वं सत्कर्मणो ब्रह्मण इतितृतीयविवरण एव स्थितत्वाददोषः ॥५८॥ किञ्च शब्दार्थरचना नवीनैवोपलभ्यते ॥५९॥ अक्रूरस्तवनादेश्च चौर्यमत्र कृतं महत् ॥६०॥ स्तुतिश्च मायावादेन नान्यत्र ब्रह्मणा कृता ॥६१॥ 'स्वानां निरोद्धुं भगवा'निति चात्र न युज्यते सत्यसङ्कल्पताहानेः ॥६२॥ न वा दृष्टं प्रबलं हरेः ॥६३॥ न चाद्ये'ऽस्मान् किमत्र ग्रसिता निविष्टानयं तथा चेद् बकवद् विनङ्क्ष्यती'ति(१०-१२-२४)



भक्तसङ्कल्पपरिपूरणाय स्वसङ्कल्पत्याग इतिचक्रवर्त्युक्तं युक्तं विकल्पाक्षमत्वात् । तथा हि किं भक्तसङ्कल्पं भगवान् जानाति न वेति, आद्ये ज्ञात्वा स्वसङ्कल्पे निःप्रयोजने मानाभावः ॥६४॥ द्वितीये सार्वज्ञ्यहानिः ॥६५॥ न चैवमेवेयं लीलेतिवाच्यं प्रयोजकविरहात् ॥६६॥ यच्च च दिष्टपदं कालवाचि 'कालो दिष्टो'पीतिकोशात्, कालश्च लौकिको लीलासम्बन्धीति तदपि चिन्त्यं तथापि विस्मयानुपपादनात् ॥६७॥ 'जहृषुर्ये च कंसाद्या' इत्यपि चिन्त्यं तत्र कंसाभावात् ॥६८॥ न च चारद्वारा सद्य एव वार्ताज्ञानमित्यपि युक्तं 'हरिस्तुण्डमविशद्' देवाश्चक्रुः' 'गले तरसा ववृध' इतिसमन्वयाद् हरिवेगापेक्षया चाराणामधिकवेगाभावात् ॥६९॥ किञ्च 'पूर्णान्तरङ्गे पवनो निरुद्धो मूर्धन् विनिष्पाद्य विनिर्गतो बहि'रित्यसङ्गतं, अन्तरङ्गे देहमध्ये पवननिरोधे गलद्वारे वकाशाभावेन मृत्युस्थानान्तरादेव पवननिर्गमस्य वक्तव्यत्वात् ॥७०॥ न च मुखप्रवेश एव तदितियुक्तं द्वारान्तरद्वारापि निर्गमनसम्भवात् ॥७१॥ 'तरसा ववृधे गल' इतिपूर्ववाक्यविरोधाच्च च ॥७२॥ द्वितीयेध्याये'पि 'गुह्यं वदामि ते' इत्यत गुह्यत्वे कारणं चिन्त्यं कारणान्तरं तु प्रागेव दूषितम् ॥७३॥ 'प्राप्तः परं विस्मयमि'त्यत्र पूतनादिमोक्षे कुतो न विस्मय इत्यपि चिन्त्यम् ॥७४॥ 'क्वाप्यदृष्टे'त्यत्र दर्शनाभावोत्तरकालिकं ज्ञानं सार्वज्ञ्यं विहन्ति ॥७५॥ न च पूर्वश्लोकेऽदृष्टा वन इत्यन्वयः ॥७६॥ दुर्बोधत्वात् ॥७७॥ शब्दास्वास्याच्च ॥७८॥ पूर्वश्लोकेपि तत्पदस्य सत्त्वाच्च ॥७८॥ अपि च 'स्नेहवल्ल्यब्दमन्वहं शनैर्निःसीम ववृधे' इत्यत्र शनैर्वृद्धौ कारणं चिन्त्यम् ॥७९॥ क्लिष्टयोजनयार्थान्तरकरणं त्वनुपदमेव दूषितम् ॥८०॥ श्रीबलदेवस्याज्ञानकल्पनं चात्यन्तायुक्तं पूर्वोत्तरप्रकरणे तददर्शनात् ॥८१॥ न च तस्य भगवत्त्वं नेतिशङ्क्यं 'अहो अमी देववरे'त्यग्रे भगवतैव तथास्तूयमानत्वात् ॥८२॥ किञ्च भगवताग्रजत्वेन स्वीकारात् तद्वञ्चनानौचित्यम् ८३॥ नापि श्रीदामादिवियोगदुःखाभावायेति युक्तं स्वस्य तत्कुतो नेति पर्यनुयोगार्हत्वात् ॥८४॥ बलदेवस्यापि भगवत्त्वेन विरक्तत्वाच्च च ॥८५॥ वर्षात्मकस्य कालस्य त्रुटित्वे कोपपत्तिरितिचिन्त्यम् ॥८६॥ किञ्चेन्द्रादीनां भगवतापमाने कृतेऽपमानजन्येर्ष्यावेशकृतो भगवत्स्वरूपविषयको मोहो भवतु नाम तत्र भगवतो ब्रह्मणस्तदभावात् प्रत्युत तदपराधचिकीर्षा न घटते ॥८७॥ किञ्च पूर्वार्धे स्वतो लीलेतिसिद्धान्तादपि दोष इत्यप्याहुः ॥८८॥ अपि च गोपीनां भगवति परमानन्दे सहजशृङ्गाररसाङ्गीकाराद् भगवतो गोपरूपत्वे तन्मातृणामवचनानर्हभावोदयापत्तिर्भवन्मते स्यात् ॥८९॥ अस्मन्मते तु सुतरामेषां विगीतत्वं प्रकरणाद्यर्थविरोधाच्च च ॥९०॥ एष्वध्यायेषु प्रपञ्चविस्मरणपूर्वकभगवदासक्तिरूपस्य स्कन्धार्थस्याभावश्च ॥९१॥ ब्रह्मणो निरुद्धस्यानिरुद्धतां विधाय पुनर्निरोधकरणे पिष्टपेषणापत्तेश्च ॥९२॥ ब्रह्मणो राजसत्वेन तामसप्रकरणविरोधाच्च च ॥९३॥ अत एव बोपदेवपण्डितैरपि प्रथमेष्टादशाध्यायास्तत्र प्रकरणत्रयमित्यादिरित्या



गणितम्, तेषामपि पञ्चत्रिंशदित्युपलभ्यमानेऽरुचिरिति हि गम्यते । एवं च नान्यादृशतदुक्तप्रका-  
रेभिर्निवेष्टव्यम् ॥९४॥ न च तैस्त्रयोध्यायाः प्रक्षिप्ता इति किं नोक्तमिति वाच्यं चिरन्तनप्रसिद्ध्या  
द्वात्रिंशज्ज्ञानेपि के प्रक्षिप्ता इति तैरविचक्षणात् ॥९५॥ एवमेव श्रीधरस्वामिभिरपि  
सौन्दर्यादज्ञानाद्वा व्याख्याता अध्याया इत्यपि वक्तुं शक्यम् ॥९६॥ अत एव द्वात्रिंशत्  
त्रिंशत्त्रेतिपदद्वयस्वरसाच्च चकारसार्थक्यम् ॥९७॥ न च चकारो भिन्नक्रमबोधनार्थं पूर्वार्धे सामा-  
नाधिकरण्येन च योन्यत्र वैय्यधिकरण्येनेति वाच्यमप्रयोजकत्वात् ॥९८॥ भिन्नविभाक्तिनिर्देशेनैव  
तल्लाभाच्च च ॥९९॥ अतिसुलभ इष्टद इति विशेषणयोः पुनरपि सामानाधिकरण्याच्च  
॥१००॥ न चोपमानोपमेययोः सामान्यधर्मस्यैकपदेनोपादानमित्यपि नियमः, प्रकृत एव  
सहस्राण्यष्टादशेतिपदत्रयेण तन्निर्देशादत एवा'ष्टनः संज्ञाया'मित्यात्वं नेत्यभियुक्ताः  
॥१०१॥ न च पूर्वोक्तमिथोविरोधवर्णने तत्र तत्राचार्यचरणोक्तिविरोधः । 'शब्दार्थसङ्गतीनां  
च स्पष्टा तत्र विरुद्धते'तिपूर्वं प्रतिज्ञायानास्थया तदुक्तेः ॥१०२॥ न चानुक्रमणिकाध्यायेजामि-  
लोपाख्यानानुक्तिविरोधः, नरकशेषत्वात्तत्प्रकरणस्य नरकवर्णनानुक्रमणेनैव तदनुक्रमणादविरोधात्  
१०३॥ अत्र तु सर्वत्रापि देशेष्वैतिह्यप्राप्त्यैव तेऽविगीता इति तदेव विगीतं माध्वाचार्यादिग्रन्थ-  
पर्यालोचनात्, ततो हि अलेख एवैषामुपलभ्यते ॥१०४॥ यच्च च प्राचीननवीनटीकासम्मत्या  
सिद्धेऽविगीतत्वे विगीतत्ववाद एव विगीत इति तदपि न, साम्प्रदायिकानामेकवाक्यतायामसम्प्र-  
यिवाक्यानामेव विगीततासम्पत्तेः प्रतिवादे निग्रहस्थानत्वाच्च च ॥१०५॥ यदपि  
श्रीवृन्दावने तल्लीलास्थानप्रसिद्ध्या स्वेष्टं साधयन्ति तच्चासाधीयः, इदानीं  
प्राचीनस्थानानां विशकलितत्वेनेदानीन्तनकल्पितलीलानुसरणेन च पुराणान्तर-  
प्रसिद्धकल्पान्तरीयलीलानुसारितया च स्थानानामदिष्टसिद्धिविघातकत्वाभावात् ॥१०६॥  
न च स्यात्त्रिंशतीरूपं पात्रादिष्वस्य कल्पनात् त्रियुगं च त्रिभुवनं त्रिपूर्वं दृश्यते बहु ॥  
१०७॥ न चेदेतच्छ्रीधरीयं पद्यं प्राचां भविष्यति प्रमितं श्रीधरैर्नो चेत् तै रूपं किं  
न संस्तुतं स्तुतिर्मूलेपि यस्यास्ति स्तुतं तदनुसारतः ॥१०८॥ 'लघ्वक्षरं पूर्व'मिति वाक्यं  
चापि विरुध्यते ॥१०९॥ अत एव पुराणान्तरे 'ग्रन्थोष्टादशसाहस्रो द्वादशस्कन्धसम्मितः  
हयग्रीवब्रह्मविद्या यत्र वृषभवधस्तथा, गायत्र्या यस्य प्रारम्भस्तद् वै भागवतं विदुः, स्कन्धा  
द्वादश एवात्र कृष्णेन विहिताः शुभाः, द्वात्रिंशत्त्रिंशतं पूर्णमध्याः परिकीर्तिता' इति ।  
अत्र पूर्णपदस्वारस्याद् यथोक्तमेवाभिप्रेतम् । ननु तर्हि 'पञ्चत्रिंशोत्तराध्यायास्त्रिंशतीयुक्त ईश्वर'  
इति कथं कैश्चिदुच्यते, तत्रोच्यते, श्रीमद्भागवतस्याष्टादशपुराणगणनायां पञ्चमत्वस्य  
विजयवादे साधितत्वात् वृत्तौ सङ्ख्यावाचकानां पूर्णप्रत्ययार्थताया 'आचतुरं हि मे  
पशवो मिथुनायन्त'इत्यादौ दर्शनात् पञ्चशब्दस्य पञ्चमे भागवते त्रिंशोत्तरा नाम द्वात्रिंशत्त्रि-  
शतीयुक्ता इति व्याख्येयम्, परे तु कृत्यभावेपि पूर्णार्थतामिच्छन्ति, ज्योतिःशास्त्रे धर्मशास्त्रे



तथा दर्शनात्, 'षट् चतुर्भ्यश्चे'तिसूत्रे चतुर्ग्रहणं सार्थकं पूरणार्थे मा भूदिति, अन्यथा पुराणान्तरीय'द्वात्रिंशत्त्रिंशतं पूर्णमध्यायाः परिकीर्तिता' इत्यत्र पूर्णपदविरोधो दुरुद्धरः, द्वात्रिंशत्त्रिंशतमितिपादवचनं दामोदरा उदाजहूः । केचित् तु पक्ष इति पञ्चस्थाने पठन्ति, अन्ये तु यथा चोपदेवेन 'प्रथमेष्टादशाध्याया' इत्यादिना यथाध्यायद्वयस्थाने कुत्र कुत्रैक्यं कृत्वा एकत्रिंशोत्तरत्रिंशती उच्यते, विद्यमानपञ्चत्रिंशत्सङ्ख्या नाद्रियते, तथा ध्रुवादिचरिते एकैकाध्यायस्य अध्यायद्वयतां विदधते, एतेन वचनद्वयस्यापि भागवतानुक्रमण्या विरोध उद्धृतः । केचित् तु नेमं हरगौरीतन्त्रस्थं वचनम् प्रमाणयन्तीति दिक् । स्यादेतत् । 'य एतत्पूतनामोक्ष'मितिपद्यं तु केचन विगीतमाहुस्तेह्येवं प्रष्टव्या न वयम् । न तु 'पूतना लोकबालघ्नी'त्यादिषट्के मानन्वितम् । पूर्वोत्तरग्रन्थयोर्हि सन्दर्भः सुन्दरोन्यथा तेष्वपि श्लोकेषु 'तन्मातर' इतिवसुदेवस्त्रिय इतिव्याचख्युरितिसुबोधिण्यां षष्ठश्लोक-स्वरसाद्गोपीपरत्वं न युक्तमिति तदाशयः, इतोप्यधिकं तत्र तत्राकरे द्रष्टव्यमिति दिक् ।

आन्ध्रो गङ्गाधरो भट्टः गिदागुरुकृपाबलः ।

अशुद्धबुद्धिशुद्धयर्थं जपमालां समाप्तवान् ॥१॥

अशुद्धबुद्धयोध्यायान् विगीतान् ये न मन्वते ।

तद्धीः सम्पत्स्यते शुद्धा जपित्वा मालयासकृत् ॥२॥

इत्यान्ध्रदेशीयगिदोपाह्वश्रीमद्गङ्गाधरभट्टकृता जपमालेयं  
गुरुकृपाबलेन समापत् ।

इतिश्रीमद्भागवतीयदशमस्कन्धस्य नवत्यध्यायेषु द्वादशत्रयोदश-  
चतुर्दशाध्यायानां प्रक्षिप्तत्वसमर्थनं  
समाप्तम्







